



ئۇشبۇ كىتاب ئېلكتىپ تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئېلكتىپ تورى تەرىپىدىن
سىكانىرلىنىپ تارقىتىلدى.

ئالمجان مەخسۇت
ئابدۇشۈكۈر مەخسۇت

ئۇيغۇر بىناكارلىق تارىخى



شىنجاڭ خەلق نەشرىياتى

كىرىش سۆز

ئۇيغۇرلار مەملىكىتىمىزدىكى ئەڭ قەدىمىي، مەدەنىيەتلىك مىللەتلەرنىڭ بىرى. ئۇيغۇرلارنىڭ ئۇزاق ئەسىرلەردىن بۇيان يارىتىپ كېلىۋاتقان ماددىي ۋە مەنىۋى بايلىقلىرى ئىچىدە ئۇيغۇر ئەنئەنىۋى بىناكارلىق سەنئىتى پارلاق مىللىي مەدەنىيىتىمىزنىڭ ئاساسىي قىسمى، شۇنداقلا يەنە ۋەتىنىمىز بىناكارلىق مەدەنىيەت باغچىسىدا ئېچىلغان بىر خۇشپۇراق گۈل بولۇپ ھېسابلىنىدۇ. قەدىمكى دەۋرلەردە، ئىنسانىيەت مەدەنىيىتىنىڭ نۇرى ئەڭ بالدۇر چېچىلغان ئوتتۇرا ئاسىيادا نۇرغۇن بىناكارلىق مۆجىزىلىرى مەيدانغا كەلگەن. ئۇيغۇرلار مانا مۇشۇ جايلاردا ئۆز جايىنىڭ تەبىئىي ئەۋزەللىكى ۋە ئىجتىمائىي ئىگىلىكىنى ئاساس قىلىپ ئۆزىگە خاس بىناكارلىق شەكلى، بىناكارلىق ئۇسلۇبى ۋە قۇرۇلمىسىنى كەشپ قىلغان. ئۇيغۇر ئەنئەنىۋى بىناكارلىق سەنئىتىنىڭ كۆركەملىكى، ئەمەلىي ئىشلىتىلىشچانلىقى ۋە جەلپ قىلارلىقى دەل ئۇنىڭ ئۇزاق ئەسىرلەردىن بۇيان نۇرغۇن سىناقلاردىن ئۆتكەنلىكىنىڭ نەتىجىسى.

ئۇيغۇر بىناكارلىقى روشەن مىللىي ئۇسلۇبقا ئىگە. مىللىي ئۇسلۇب بىر مىللەتنىڭ مەدەنىيەتكە، ئىلغارلىققا، گۈزەل ئەنئەنىگە ئىنتىلگەنلىكىنىڭ سىمۋولى ۋە مىللىي تارىخنىڭ بەلگىسى. ئۇ مىللەتنى چۈشىنىش، تەتقىق قىلىش، تەشۋىق قىلىش ۋە روناق تاپقۇزۇشتا ئىنتايىن مۇھىم ئەھمىيەتكە ئىگە. مىللىي ئالاھىدىلىكى روشەن گەۋدىلەنگەن ئىمارەتلەر ئۆز تەسىرىنى ئۇزاق يىللارغىچە ساقلاپ، كىشىلەر ئۈچۈن گۈزەللىك، خاسلىق

ۋە ۋەتەنپەرۋەرلىك تەربىيىسى بېرىدۇ. مىللەتلەر تارىخىنى، ئىنسانىيەت تارىخىنى، مىللىي ئالاھىدىلىك ۋە مىللىي ھېسسىياتى چۈشىنىشتە نۇرغۇن دەلىل - ئىسپات بىلەن تەمىن ئېتىدۇ. ئۆزى راۋاجلاندۇرۇش ۋە ئاسراش مىللەتنىڭ ئۆزىگە بولغان ئىشەنچىسىنى ئاشۇرىدۇ. خاس ۋەتەنپەرۋەرلىك تۇيغۇسىنى، ئىنقىلابىي قىزغىنلىقىنى ئۇرغۇتىدۇ.

بىزنىڭ ئۇيغۇر ئەنئەنىۋى بىناكارلىق مەدەنىيىتىنىڭ تارىخى توغرىسىدىكى تەتقىقاتىمىز «قەدىمكىنى بۈگۈنكى ئۈچۈن خىزمەت قىلدۇرۇش»؛ «شاكىلىنى چۆرۈپ تاشلاپ، مېخىزىنى ئېلىش» پرىنسىپى بويىچە، ئۇيغۇر ئەنئەنىۋى بىناكارلىق تېخنىكىسىنى زامانىۋى بىناكارلىق تېخنىكىسى بىلەن بىرلەشتۈرۈپ بىناكارلىق ئىشلىرىمىزنىڭ تەرەققىياتىنى ئىلگىرى سۈرۈشكە بىر كىشىلىك ھەسسىمىزنى قوشۇشنى مەقسەت قىلدۇ.

ئەمما، ئۇيغۇر بىناكارلىق مەدەنىيىتى توغرىسىدىكى تەتقىقات يېقىنقى يىللاردا باشلانغان بىر ياش پەن. ئۇنىڭ تەتقىقات دائىرىسى ئىنتايىن كەڭ بولۇپ، ئۇيغۇرلارنىڭ ئىجتىمائىي - ئىقتىسادىي تۇرمۇشىدىكى بارلىق ساھەلەرگە چېتىلىدۇ. ئۇ ئۆز ئىچىدىن «ئۇيغۇر بىناكارلىق تارىخى»، «ئۇيغۇر بىناكارلىق سەنئىتى»، «ئۇيغۇر بىناكارلىق تېخنىكىسى»، «ئۇيغۇر ئولتۇراق ئۆي سەنئىتى»، «ئۇيغۇر بىناكارلىق نەقىش سەنئىتى»، «ئۇيغۇرلارنىڭ شەھەر قۇرۇلۇش تارىخى» ۋە «ئۇيغۇرلارنىڭ ئاممىۋى قۇرۇلۇش سەنئىتى» قاتارلىق تارماقلارغا بۆلۈنىدۇ.

بۇ كىتابقا ئۇيغۇر بىناكارلىق تارىخىغا دائىر نۇرغۇن قىممەتلىك رەسىملەر كىرگۈزۈلدى. ئۇنىڭ بەزىلىرى قەدىمكى ئۇيغۇرلارنىڭ تۇرمۇش ئادىتى، ئولتۇراقلىشىش شەكلى ۋە شۇنىڭغا ئائىت تارىخىي خاتىرىلەرگە ئاساسەن ئىجادىي سىزىلدى؛ بىر قىسمى ئېلىمىز ۋە چەت ئەللەردە نەشر قىلىنغان نوبۇزلۇق

كىتابلاردىن ئېلىندى؛ يەنە بىر قىسمى بولسا ھازىر ساقلىنىپ قالغان شەكلىگە ئاساسەن سىزىلدى ياكى تولۇقلاپ سىزىلدى. شۇڭا، ئۇنىڭ تارىخى ۋە ماتېرىيال قىممىتى ئىنتايىن يۇقىرى دېيىشكە بولىدۇ. بۇ كىتاب كەڭ مەدەنىيەت تەتقىقاتچىلىرىنىڭ ياخشى ياردەمچىسى، ئوقۇغۇچىلارنىڭ ئۆگىنىش قوللانمىسى ۋە شىنجاڭنىڭ باغۋەنچىلىك، دېھقانچىلىق، چارۋىچىلىق، شەھەر شۇناسلىق تارىخى تەتقىقاتى بىلەن شۇغۇللانغۇچىلار ئۈچۈنمۇ مەلۇم دەرىجىدە پايدىلىنىش قىممىتىگە ئىگە.

روشنەنكى، ئۇيغۇر بىناكارلىق مەدەنىيىتىنىڭ تەرەققىيات تارىخىنى تەتقىق قىلىشتا، تارىخ، تىلشۇناسلىق، دىن، پەلسەپە، گۈزەل - سەنئەت، ئارخېئولوگىيە، تۇپراقشۇناسلىق، ماتېرىيالشۇناسلىق ... قاتارلىق ئالاقىدار پەنلەرنى ئىگىلەش تەلەپ قىلىنىدۇ. ئەلۋەتتە، بىزنىڭ بۇ جەھەتلەردىكى بىلىدىغانلىرىمىز چەكلىك. شۇڭا، سەۋىيىمىزنىڭ يېتەرسىزلىكى تۈپەيلىدىن كىتابىمىزدا كەمچىللىك ۋە خاتالىقلارنىڭ سادىر بولۇشىدىن ساقلىنالمىغان بولۇشىمىز مۇمكىن. بىزنىڭ كەلگۈسىدىكى تەتقىقاتلىرىمىزنىڭ تېخىمۇ پۇختا ۋە چوڭقۇر بولۇشى ئۈچۈن كىتابخانلارنىڭ قىممەتلىك پىكىرلىرىنى ئايماسلىقىنى سەمىمىي ئۈمىد قىلىمىز.

— 1986 — 1999 - يىل

— ئۈرۈمچى — قەشقەر — تۇرپان — غۇلجا

مۇقەددىمە

«ئۇيغۇر بىناكارلىقى» ئۇيغۇر ئەمگەكچى خەلقىنىڭ قېرىنداش مىللەتلەر بىلەن بىللە ئۇزاق تارىخىي تەرەققىيات جەريانىدا تەبىئەت دۇنياسى ۋە تەبىئەت ھادىسىلىرىگە قارشى ئېلىپ بارغان كۈرەشلىرىنىڭ ئومۇمىي يەكۈنى. ئۇ، يۇرتىمىزنىڭ تارىختىن بۇيانقى سىياسىي، ئىقتىسادىي ئەھۋالى، ئىشلەپچىقىرىش، تۇرمۇش سەۋىيىسى، مەدەنىيەت - سەنئىتى، دىنىي ئۆرۈپ - ئادىتى قاتارلىقلارنى تەتقىق قىلىش؛ ھازىرقى زامان بىناكارلىقىدا يەرلىك ئۇسلۇبقا، مىللىي شەكىلگە ئىگە يېڭى ئىمارەتلەرنى لايىھىلەش ۋە گۈزەل سەنئەت ئىجادىيىتى بىلەن شۇغۇللىنىشتا ئىلمىي ئەھمىيەتكە ۋە ناھايىتى مۇھىم تارىخىي ماتېرىيال قىممىتىگە ئىگە.

ئەمگەكچان، ئەقىل - پاراسەتلىك ئۇيغۇر خەلقى مول مەدەنىيەت ۋە قىممەتلىك مەدەنىي مىراسلارغا ئىگە قەدىمىي مىللەت. ئۇ ئۆزىنىڭ ئۇزاق يىللىق تارىخىي تەرەققىيات جەريانىدا، ۋەتەنىمىزدىكى ھەر مىللەت خەلقلرى بىلەن بىرگە كۈرەش قىلىپ، تۈرلۈك - تۈمەن ماددىي ۋە مەنىۋى بايلىقلارنى، جۈملىدىن ئىلىم - پەن، ھۈنەر - سەنئەت ساھەسىدە ئاجايىپ كەشپىياتلارنى يارىتىپ، ئىنسانىيەتنىڭ پارلاق مەدەنىيەت خەزىنىسىنى بېيىتىشتا ئۆزىگە مۇناسىپ شانلىق تۆھپىلەرنى قوشقان.

شىنجاڭ - زېمىنى كەڭ يەرلىرى مۇنبەت، تەبىئىي بايلىقى مول، ئۇزاق تارىخ ۋە شانلىق مەدەنىيەت ئەنئەنىسىگە ئىگە رايون. بىزنىڭ ئاتا - بوۋىلىرىمىز نەچچە مىڭ يىلدىن بۇيان بۇ مۇنبەت

زېمىندا ئەقىل - پاراستىنى ئىشقا سېلىپ، چوڭقۇر ئىزدىنىپ، جاپالىق ئەمگەك ئەمەلىيىتى ئارقىلىق ياراتقان ئىلىم - پەن، ھۈنەر - سەنئەت جەھەتتىكى قىممەتلىك تەجرىبە ئۆرنەكلىرىنى ئەۋلادلىرىغا قالدۇرۇپ كەتتى. ئاشۇ تارىخىي ئۆرنەك ۋە مىراسلارنىڭ بىرى - ئۇيغۇر بىناكارلىق مەدەنىيىتى بولۇپ، ئۇ ئۇزاق يىللىق تارىخقا، مول مەزمۇنغا، ئۆزگىچە ئۇسلۇبقا، خاس مىللىي شەكىلگە، يەرلىك ئالاھىدىلىكلەرگە ئىگە. ئۇ، ئۇيغۇر خەلقىنىڭ مەدەنىيەت - سەنئەت خەزىنىسىدە چاقناپ تۇرغان گۆھەردۇر.

ئۇزاق يىللىق تەرەققىيات تارىخىغا ئىگە ئۇيغۇر بىناكارلىقى ئەمگەكچان، ئەقىل - پاراسەتلىك ئۇيغۇر خەلقىنىڭ جۈملىدىن ئۇلار ئارىسىدىن يېتىشىپ چىققان مىنمار (ئارخىتېكتور)، تامچى ۋە نەققاشلارنىڭ سان - ساناقسىز ۋاستىلىق ياكى ۋاستىسىز، مۇۋاپپەقىيەتلىك ياكى مۇۋاپپەقىيەتسىز ئەمەلىي تەجرىبىلىرى، ئەمگەك ئىقتىدارلىرىنىڭ توپلىنىشى، رەتلىنىشى، ئەۋلادمۇ - ئەۋلاد زېمىن بېتىگە يېزىپ قالدۇرۇلۇشى نەتىجىسىدە مەيدانغا كەلگەن ۋە راۋاجلانغان بولۇپ، ئەجدادلىرىمىزنىڭ ئۇزاق مۇددەتلىك ئىشلەپچىقىرىش كۈرىشى، تۈرلۈك تەبىئەت ھادىسىلىرىگە قارىتا ئېلىپ بارغان كۈرەشلىرى جەريانىدا يەكۈنلىگەن ئىلمىي تەجرىبىسىنىڭ نامايەندىسىدۇر.

ئۇيغۇر خەلقىنىڭ ئىلىم - پەن، مەدەنىيەت - سەنئىتىنىڭ تەرەققىياتى، جۈملىدىن بىناكارلىقنىڭ تەرەققىياتى ئۇلار تارىختىن بېرى ياشاپ كەلگەن رايونلارنىڭ جۇغراپىيىلىك شارائىتى، دىنىي ئېتىقادى، ھەر قايسى دەۋرلەردىكى خاندانلىقلارنىڭ سىياسىي، ئىقتىسادىي تۈزۈلمىسى قاتارلىقلار بىلەن زىچ مۇناسىۋەتلىك. بۇ ئامىللارنىڭ ئۇيغۇر بىناكارلىقىغا كۆرسەتكەن تەسىرىنى تۆۋەندىكىچە شەرھىلەپ ئۆتىمىز:

بىرىنچى، شىنجاڭنىڭ جۇغراپىيىلىك تۈزۈلۈشى. شىنجاڭنىڭ شىمالىي قىسمىدىكى ئالتاي تاغ تىزمىلىرى، دېڭىز يۈزىدىن 3000 مېتىرچە ئېگىز. شىنجاڭنىڭ جەنۇبىي قىسمىدا كوئېنلون تاغ تىزمىلىرى بولۇپ، ئۇ دېڭىز يۈزىدىن 5000 مېتىرچە ئېگىز. شىنجاڭنىڭ غەربىي قىسمىغا جايلاشقان پامىر ئېگىزلىكى ئاسىيانىڭ ئوتتۇرا قىسمىدىكى تۆت چوڭ تاغ تىزمىسىنى تۇتاشتۇرغانلىقى ئۈچۈن، «دۇنيانىڭ ئۆگزىسى» دەپ ئاتىلىپ كەلگەن. «مۇز تاغلار ئاتىسى»، دەپ نام ئالغان مۇزتاغ چوققىسى پامىرنىڭ ئەڭ ئېگىز چوققىسى بولۇپ، دېڭىز يۈزىدىن 7500 مېتىر ئېگىز.

ھەيۋەتلىك تەڭرى تېغى غەربتىن شەرىققە سوزۇلۇپ، شىنجاڭنى جەنۇبىي شىنجاڭ ۋە شىمالىي شىنجاڭ دېگەن ئىككى قىسىمغا ئايرىپ تۇرىدۇ. تەڭرى تېغى بىلەن كوئېنلون تېغىنىڭ ئوتتۇرىسىغا دۇنياغا مەشھۇر تارىم ۋادىسى جايلاشقان. ئۇنىڭ يەر كۆلىمى تەخمىنەن 810 مىڭ كۋادرات كىلومېتىر بولۇپ، ئېلىمىز بويىچە ئەڭ چوڭ قۇرۇقلۇق ۋادىسى ھېسابلىنىدۇ. داڭلىق تەكلىماكان (تەكتى ماكان) قۇملۇقى تارىم ۋادىسىنىڭ ئوتتۇرا قىسمىغا جايلاشقان. ئۇنىڭ يەر كۆلىمى تەخمىنەن 330 مىڭ كۋادرات كىلومېتىر بولۇپ، دۇنيا بويىچە 2 - چوڭ قۇملۇق ھېسابلىنىدۇ. تەڭرى تېغى بىلەن ئالتاي تاغ تىزمىلىرى ئوتتۇرىسىدا ھەممىگە تونۇش جۇڭغار ئويمانلىقى بار بولۇپ، ئۇنىڭ يەر كۆلىمى تەخمىنەن 300 مىڭ كۋادرات كىلومېتىر كېلىدۇ. قۇربان تۇڭغۇت قۇملۇقى مانا مۇشۇ جۇڭغار ئويمانلىقىنىڭ ئوتتۇرىسىغا جايلاشقان. تەڭرى تېغىنىڭ جەنۇبى ۋە شىمالىدىكى بوستانلىقلارنى تارىم دەرياسى، قەشقەر دەرياسى، يەكەن دەرياسى، ئاقسۇ دەرياسى، ئۆگەن دەرياسى، يۇرۇڭقاش دەرياسى، قارىقاش دەرياسى، كېرىيە دەرياسى، مۇزدت دەرياسى، قايدۇ دەرياسى،

كۆنچى دەرياسى، ئىلى دەرياسى، ئېرتىش دەرياسى، ماناس دەرياسى ۋە بورتالا دەرياسى سۇغىرىپ تۇرىدۇ.

شىنجاڭ دېھقانچىلىق ۋە چارۋىچىلىق رايونى. بۇ رايوندا ناھايىتى قەدىمكى دەۋرلەردىن باشلاپ بۇغداي ئارپا، شال، كۆممىقوناق، ئاققوناق ۋە كېۋەز قاتارلىق زىرائەتلەر ئۆستۈرۈلگەن. تەڭرى تېغىنىڭ جەنۇبى ۋە شىمالغا جايلاشقان پايانسىز ئوتلاقىلار چارۋىچىلىق ئىشلەپچىقىرىشنىڭ تەرەققىياتىنى ئوبدان ئىمكانىيەت بىلەن تەمىن ئېتىدۇ.

شىنجاڭ مەشھۇر ئورمانچىلىق رايونلىرىنىڭ بىرى. تەڭرى تېغى ھەم ئالتاي تاغ تىزمىلىرىنى قېلىن ئورمانلار قاپلاپ تۇرىدۇ. ياغاچلارنىڭ ئومۇمىي زاپاس مىقدارى 150 مىليون كۇپ مېتىرغا يېتىدۇ.

شىنجاڭنىڭ يەر ئاستى بايلىقى مول بولۇپ، كان بايلىقلىرى ئىچىدە كۆمۈر، تۆمۈر ۋە نېفىت مۇھىم ئورۇن تۇتىدۇ. بۇنىڭدىن باشقا، ئالتۇن، تىتان، ئوران، نېكىل قاتارلىق ئاز ئۇچرايدىغان مېتاللارغىمۇ باي. خوتەن قاشتېشى قەدىمدىن تارتىپ شىنجاڭنىڭ سىمۇل خاراكتېرلىك بايلىقلىرىنىڭ بىرى دەپ تونۇلۇپ كەلمەكتە.

شىنجاڭ مەشھۇر باغۋەنچىلىك رايونلاردىن بىرى، تۇرپان ئۈزۈمى، كورلا نەشپۈتى، ئىلى ئالمىسى، خوتەن ياڭىقى، قەشقەر ئانرى، ئاتۇش ئەنجۈرى، قۇمۇل بىلەن پەيزاۋاتنىڭ قوغۇنى، شۇنىڭدەك ئۈرۈك، شاپتۇل، توغاچ، پىستە، بادام، تاۋۇز قاتارلىق مېۋىلەر دۇنياغىمۇ مەشھۇر.

جۇغراپىيىلىك شارائىت ۋە ھاۋا كېلىماتىنىڭ ئوخشاش بولماسلىقى، ئوخشاش بولمىغان يەرلىك ئۇسلۇب، شەكىللەرنىڭ بارلىققا كېلىشىدە ئاساسىي ئورۇندا تۇرىدۇ. شىنجاڭنىڭ جۇغراپىيىلىك يەر تۈزۈلۈشىدە خېلى زور دەرىجىدە

ئوخشاشماسلىقلار بولغاننىڭ سىرتىدا، ھاۋا كېلىماتىدىمۇ زور پەرىقلەر بار. مانا بۇلار ئەجدادلىرىمىزنى ئوخشاش بولمىغان ئىشلەپچىقىرىش شارائىتى ۋە ئەمگەك ئويىپىكتى بىلەن تەبىئىيەتتىكى ئۇچۇن تەڭرى تېغىنىڭ شىمالى ۋە جەنۇبىدا يارلىققا كەلگەن مەدەنىيەتتە بەزى پەرىقلەر بار. جۈملىدىن ئەنئەنىۋى بىناكارلىقىمىزدىمۇ بەزى پەرىقلەر مەۋجۇت.

ئۇيغۇر بىناكارلىقىدىكى نەقىش سەنئىتىدە ئاپتونوم رايونىمىزدىكى تاغ دەريالار، دەل - دەرەخلەر، گۈل - گىياھلار، مېۋە - چېۋىلەر ئالاھىدە گەۋدىلەندۈرۈلگەندىن سىرت، ئۇيغۇرلارنىڭ تۇرمۇش بويۇملىرىغىمۇ تېگىشلىك ئورۇن بېرىلگەن.

ئىككىنچى، ئۇيغۇرلار ئېتىقاد قىلغان دىنلار. ئۇيغۇرلار باشقا مىللەتلەرگە قارىغاندا دىنىي ئېتىقاد جەھەتتە خېلى مۇرەككەپ سىرگۈزەشتىلەرنى بېشىدىن ئۆتكۈزۈپ، دىنىي ۋە مەدەنىيەت جەھەتتە ئۆزىگە خاس ئالاھىدىلىكلەرنى ياراتقان. ئۇلار ئۆز تارىخىدا شامان دىنى، زەردۇشت دىنى، مانى دىنى، بۇددا دىنى، قىسمەن خرىستىئان دىنى ۋە ئەڭ ئاخىرىدا ئىسلام دىنىغا ئېتىقاد قىلغان. بۇ دىنىي ئېتىقادلار ئۇلارنىڭ مەدەنىيەت - سەنئىتىگە ئالاھىدە تەسىر كۆرسەتكەن. بولۇپمۇ ئۇيغۇر بىناكارلىق سەنئىتى ئۆزىنىڭ ئوبراز سەنئىتى ئارقىلىق ھەرقايسى دەۋرلەرنىڭ مەدەنىيىتى ۋە دىنىي ئېتىقادىنى گەۋدىلەندۈرگەن.

ئۇيغۇرلار ئۆز تارىخىدا ئېتىقاد قىلغان دىنلار ئىچىدە بۇددا دىنى بىلەن ئىسلام دىنىنىڭ ئۇيغۇر بىناكارلىقىغا كۆرسەتكەن تەسىرى مۇھىم ئورۇندا تۇرىدۇ. تارىخىي مەلۇماتلارغا ئاساسلانغاندا، مىلادىدىن بۇرۇنقى 3 - ئەسىرنىڭ ئوتتۇرىلىرىدىن باشلاپ شىنجاڭنىڭ غەربىي جەنۇبىدىكى رايونلارغا بۇددا دىنى تارقالغان. نەتىجىدە، تارىم ۋادىسىدىكى بوستانلىقلارغا جايلاشقان

قەدىمكى دۆلەتلەردىكى شامان، مانى دىنلىرىغا ئائىت مەدەنىيەت سەنئەت ۋە ئۆرپ - ئەادەتلەرنىڭ ئورنىنى بۇددىزم تۈسىنى ئالغان يېڭىچە مەدەنىيەت - سەنئەت ۋە ئۆرپ - ئەادەتلەر ئىگىلىگەن. جۈملىدىن قەدىمكى ئۇيغۇر بىناكارلىقى ۋە ھەيكەل تىراشلىق، رەسساملىق سەنئىتىمۇ بۇددىزم ئەقىدىلىرىگە قىسمەن ماسلاشتۇرۇلۇپ، مىڭئۆي، بۇدخانا، بۇددا مۇنارلىرى ... غا قاراپ تەرەققىي قىلغان. بۇ دەۋرلەردە يۇرتىمىزنىڭ ئەنئەنىۋى بىناكارلىقى بىلەن مۇددىزمنىڭ بىناكارلىق سەنئىتى ئۆز ئارا بىرلەشتۈرۈلۈپ ئۆزگىچە ئۇسلۇبقا ئىگە بىناكارلىقنى شەكىللەندۈرگەن ھەم بۇ خىل ئۆزگىچە خاسلىققا ئىگە بىناكارلىق سەنئىتى تەڭرى تېغىنىڭ جەنۇبىدىكى «يىپەك يولى» ئارقىلىق تەدرىجىي ئوتتۇرا تۈزلەڭلىككە ۋە باشقا قوشنا ئەللەرگە تارقالغان. ئاپتونوم رايونىمىز تەۋەسىدە ساقلىنىپ قالغان بۇدخانا، مىڭئۆي ۋە بۇددا مۇنارلىرىنىڭ تەكشۈرۈلۈشى، ئورۇنلاشتۇرۇلۇشى، ياسىلىش ئۇسلۇبى، نەقىش بېزەكلىرى ۋە ئىشلەتكەن ماتېرىياللىرىدىن بۇددىزم دەۋرىدە ئەجدادلىرىمىزنىڭ بىناكارلىق سەنئىتىنى يۈكسەك دەرىجىدە تەرەققىي قىلدۇرۇغانلىقىنى، بولۇپمۇ ئارخىتېكتورلۇق، ماتېرىيالچىلىق، كاھىشچىلىق، ھەيكەل تىراشلىق، رەسساملىق جەھەتلىرىدە خېلى كامالەتكە يەتكەنلىكىنى كۆرۈۋالغىلى بولىدۇ.

ئۇيغۇرلار ئىسلام دىنىنى قوبۇل قىلغاندىن كېيىن شەھەر قۇرۇلۇشى ۋە بىناكارلىق سەنئىتى يېڭى تەرەققىيات باسقۇچىغا قەدەم قويدى. بولۇپمۇ، ئىسلام دىنىي پائالىيەتلىرىنىڭ ئېھتىياجىغا ئاساسەن، مەسچىت، مەدرىس ۋە مازار بىناكارلىق سەنئىتى زور دەرىجىدە تەرەققىي قىلدۇرۇلدى. بۇنىڭ بىلەن بۇددىزم دەۋرىدىكى ئۇيغۇر بىناكارلىقىنىڭ ئەنئەنىۋى ئۇسلۇبى ۋە شەكىللىرى بۇ دەۋرلەرگە كەلگەندە ئىسلام دىنىنىڭ ئەقىدىلىرىگە

ماسلاشتۇرۇلۇپ يېڭىچە ئۇيغۇر بىناكارلىقى مەيدانىغا كەلدى. ئۇيغۇرلار ئىسلام دىنىنى قوبۇل قىلغاندىن باشلاپ 16-ئەسىرنىڭ ئاخىرلىرىغىچە بولغان ئاشۇ دەۋرلەردە ئۇيغۇر بىناكارلىقى غايەت زور تەرەققىياتلارنى قولغا كەلتۈرگەن بولسىمۇ، 16-ئەسىردىن كېيىنكى چاغلارغا كەلگەندە ئۇيغۇر بىناكارلىقى ۋە شەھەر قۇرۇلۇشى تەرەققىي قىلدۇرۇلمىدى. بۇ دەۋرلەردە ئۇيغۇر بىناكارلىقى ئوقۇل ھالدا مەسچىت ۋە مازار بىناكارلىقىنى گەۋدىلەندۈرۈشكە قارىتىلدى. ئۇستىلارنىڭ ئەقىل پاراستى دىنى سورۇنلارنى بېزەش ۋە زىننەتلەشكە مەركەزلەشتى. ئىسلام دىنىنىڭ ئۇيغۇر بىناكارلىق سەنئىتىگە كۆرسەتكەن بىردىن بىر تەسىرى ئىمارەتكە نەقىش ئىشلىگەندە نەقىش ئۆرنەكلىرى ئىچىگە ئادەم ۋە جانلىق مەخلۇقاتنىڭ ئوبرازىنى سىزىشنى مەنئىي قىلىپ، ئۇنىڭ ئورنىغا بولۇپمۇ مەسچىت ۋە مازار بىناكارلىقىدا، ئايەت، ئەقلىيە سۆز، شېئىر، شەجەرە قاتارلىقلارنى نەقىش قىلىپ ئىشلەش بولدى.

ئۈچىنچى، ھەرقايسى دەۋرلەردىكى خاندانلىقلارنىڭ ئۇيغۇر بىناكارلىقىغا كۆرسەتكەن تەسىرى. ھەر قانداق بىر مەدەنىيەت - سەنئەتنىڭ گۈللىنىشى ۋە روناق تېپىشى ئۈچۈن مۇقىم سىياسىي ۋەزىيەت، مۇستەھكەم ئىقتىسادىي تۈزۈلمە ۋە ئىلىم - پەن قوشۇنى بولۇشى كېرەك. ئەلۋەتتە، ئۇيغۇرلار تارىختا ئورخۇن ئۇيغۇر خانلىقى، گەنجۇ ئۇيغۇر خانلىقى، ئىدىقۇت ئۇيغۇر خانلىقى، قارخانىيلار سۇلالىسى، يەكەن خانلىقى قاتارلىق خانلىقلارنى ۋە سۇلالىلەرنى قۇرغان. بۇ خانلىقلار سىياسىي ۋە ئىقتىسادىي ئېھتىياجى بىلەن ئۆز تېررىتورىيىسىدە سېپىل قۇرۇلۇشى، شەھەر قۇرۇلۇشى، ئوردا ساراي قۇرۇلۇشى، دىنىي پائالىيەت سورۇنلىرى قۇرۇلۇشىنى زور كۈچ بىلەن تەرەققىي قىلدۇرغان بولۇپ، بۇ تارىخىي تەرەققىيات باسقۇچىنى تۆۋەندىكىدەك ئاددىيلا

بايان قىلىپ ئۆتىمىز:

1. ئورخۇن ئۇيغۇر خانلىقى (744 — 845). بۇ دەۋردە ئۇيغۇرلار كۆچمەن چارۋىچىلىق تۇرمۇشىنى ئاساس قىلغانلىقى، ئۇنىڭ ئۈستىگە خانلىق قۇرۇلغان دەسلەپكى مەزگىللەردە سىياسىي ۋەزىيەتنىڭ ئانچە مۇقىم بولماسلىقى سەۋەبىدىن مۇقىم ئولتۇراقلىشىش خاراكتېرىدىكى بىناكارلىق ئىشلىرى ئانچە تەرەققىي قىلمىغان. ئولتۇراق رايونلار ۋە شەھەرلەرنىڭ كۆپلەپ ۋەيران بولۇشى (ئۇرۇش - يېغىلىق سەۋەبىدىن)، يېڭى ئولتۇراق ماكانلارنىڭ ئۈزلۈكسىز پەيدا بولۇشى، يېڭى شەھەرلەرنىڭ بىنا قىلىنىشى سەۋەبىدىن، كېيىنچە بىناكارلىق ۋە شەھەر قۇرۇلۇش ئىشلىرى تەرەققىي قىلىپ پىلانلىق ئورۇنلاشتۇرۇلغان بايىقلىق، ئوردۇبالىق، قاتۇنبالىق قاتارلىق شەھەرلەر بىنا قىلىنغانىدى. بۇنىڭ ئىچىدە قاتۇنبالىق شەھىرى ئۇيغۇر خانلىقىنىڭ مۇھىم ھەربىي بازىسى ياكى چەتئەللەر بىلەن ئالاقە قىلىشتا ئۆتكەللىك رولىنى ئوينىغان. ئورخۇن ئۇيغۇر خانلىقى، تۈركىي قەبىلىلەرنىڭ تارىخىدا خېلى يۇقىرى شەھەر مەدەنىيىتىگە ئىگە بولغان بولۇپ، بۇ ئۇيغۇرلارنىڭ كېيىنكى دەۋرلەردىكى بىناكارلىق، شەھەر قۇرۇلۇش تارىخىدا ناھايىتى مۇھىم ئەھمىيەتكە ئىگە بولغانىدى.

2. ئىدىقۇت ئۇيغۇر خانلىقى (866 — 1351). يىپەك يولىنىڭ تۈگۈنىگە جايلاشقان قەدىمكى شەھەر ئىدىقۇت ئۇزاق يىللىق تارىخقا ئىگە مەدەنىيەت ئوچاقلارنىڭ بىرى. مىلادى 8 - ئەسىرلەردە قۇرۇلغان ئىدىقۇت ئۇيغۇر خانلىقى بۇ زېمىندا ئىلگىرى ياشاپ مەدەنىيەت يارىتىپ كەلگەن قۇجۇ ئۇيغۇرلىرىنىڭ بىناكارلىق ئەنئەنىسىگە مۇناسىپ ھالدا كېمىر، گەمە، يېرىم گەمە ۋە گۈمبەز تۈرۈسلۈك ئىمارەتلەرنى تەرەققىي قىلدۇردى. بۇ ئۆيلەرنىڭ كۆپىنچىسىنىڭ بىر قىسمى (يېرىمى دېگۈدەك) يەر ئاستىدا، بىر قىسمى يەر ئۈستىدە ئىدى. چۈنكى «ئوت يۇرتى»

دې نام ئالغان بۇ دىيارنىڭ كېلىماتىدا مۇشۇ خىل شەكىلدىكى ئۆيلەرلا كىشىلەرنى ئۇزۇنغا سوزۇلىدىغان ياز پەسلىدىكى تونۇردەك قىزىق ئاپتاپنىڭ كۆيدۈرىشىدىن ساقلاپ قالالايتتى. بۇ دەۋردە شەھەر قۇرۇلۇشىنىڭ تەرەققىي قىلىشىغا ئەگىشىپ يەنە سېپىلچىلىق، كېسەكچىلىك، خىش - كاھىشچىلىق، سۇۋاقچىلىك، ياغاچچىلىق ئىش تۈرلىرى ئۆزلۈكسىز راۋاجلانغان بولۇپ، قاڭداپ ياشالغان سېپىل ۋە ئۆي - ئىمارەت تامللىرى، كېسەك بىلەن قوپۇرۇلغان. كاكىلدا سۇۋالغان تۇرالغۇ ۋە گۈمبەز، مۇنار تەكچىلىرى بۈگۈنگە قەدەر مۇكەممەل ساقلىنىپ كەلمەكتە.

3. قاراخانىيلارنى سۇلالىسى (840 - 1212). بۇ شەھەر مەدەنىيىتى ناھايىتى راۋاجلانغان بىر دەۋر ھېسابلىنىدۇ. بۇ ئۇيغۇرلارنىڭ مەدەنىي تۇرمۇشىدا ئىسلام دىنىنىڭ ئەقىدىلىرى ئىلگىرىكى بۇددا، مانى دىنلىرىنىڭ ئورنىنى ئىگىلىگەن بىر تارىخىي دەۋر ئىدى. بۇ دەۋرلەردە ئۇيغۇرلار كۆپلىگەن تەرەپلەردىن ئۆزلىرىنىڭ پائالىيەت دائىرىسىنى ۋە ھۈنەر - سەنئەت ئەنئەنىسىنى ئىسلام دىنىنىڭ قائىدە - يوسۇنلىرىغا ئۇيغۇنلاشتۇرغانىدى. تامچىلىق، سۇۋاقچىلىق، نەققاشلىق ئىش تۈرلىرى قەدىمدىن داۋاملىشىپ كېلىۋاتقان يەرلىك ئالاھىدىلىكى بويىچە تەرەققىي قىلدى. بەلكى بۇدخانلار چېقىلىپ مەسچىتلەر، بۇددا مۇنارلىرى چېقىلىپ مەنزىرە، خاتىرە ۋە ئەزان مۇنارلىرى، بۇد تەكچىلىرى ۋەيران قىلىنىپ تۇرمۇش بويۇملىرىنى قويىدىغان تەكچىلەر، مەرەپ، لىمتاقلار، مېھراب ۋە مېھرابچە نەقىشلەر ياسالدى. بۇلار شەكىل ۋە قۇرۇلما جەھەتتىن ئاساسەن ئوخشاش بولۇپ، نەقىش - بېزەكلىرىنىڭ مەزمۇنىدا بەزى پەرقلەر بولغان. ئىپادىلەش ئۇسۇلى ئۆزگەرمىگەن. بۇددىزم دەۋرىدىكى ياپىلاق كۆپ بوغۇملۇق قۇببىلار يۇمىلاق ئاز بوغۇملۇق، چوققىسىغا ھىلال

ئاي، يۇلتۇز شەكىللىرى ئورنىتىلىدىغان قۇببىلارغا ئۆزگەركەن. خىش - كاھىشچىلىق ناھايىتى تەرەققىي قىلىپ راۋاق، مەسچىت، مەدرىس ۋە ئوردالارنىڭ گۈمبەزلىرى كاھىش بىلەن پەدازلىنىدىغان، ئەينەك ئىشلەپچىقىرىش تېخنىكىسى روناق تېپىپ ئىلگىرى ئەينەك قويۇلمايدىغان پەنجىرىلىك دەرەزىلەر ئەينەكلىك دەرەزىلەرگە قاراپ ئۆزگەرگەن. ئومۇمەن قارخانىلار دەۋرى ئۇيغۇر ئارخىتېكتورلىرى بىناكارلىق سەنئىتىدە يېڭى مەزمۇن يارىتىش، يېڭى ئۇسلۇب بەرپا قىلىش ئۈچۈن قەدىمكىنى ئۆرنەك قىلىپ ئىسلام دىنى تۈسىگە ئىگە ئۇيغۇر بىناكارلىق ئۇسلۇبىنى بارلىققا كەلتۈرگەن دەۋر بولدى.

4. يەكەن خانلىقى (1514 - 1678). بۇ دەۋردە ۋەزىيەت ئومۇمىي جەھەتتىن ياخشى ھەم مۇقىم بولسىمۇ، ئەمما سوپىزىم باش كۆتۈرۈپ مەدەنىي پائالىيەتلەر پۈتۈنلەي «بۇرمىلانغان دىن» بىلەن چېتىۋېلىنىپ، ئىلىم ھېكمەتنىڭ پۇتسىغا كىشىن سېلىنغان. بولۇپمۇ سۇلتان ئابدۇرەشىدخان دەۋردە خاندان تارتىپ پۇقرالارغىچە دىنىي پائالىيەتلەر بىلەن مەشغۇل بولۇش ئىمانى كامىل مۇسۇلمانلىقنىڭ نىشانى دەپ تونۇلغاچقا، بىناكارلىق كۆپرەك دىنىي قۇرۇلۇشلارنى، يەنى، مەسچىت، خانىقا، مازار - ماشايىقلارنى ياساش، بېزەش ئۈچۈنلا خىزمەت قىلدۇرۇلۇپ، خان ئوردىسىدىن باشقا تىلغان ئالغۇدەك ھەيۋەتلىك قۇرۇلۇشلارنىڭ ياسىلىشىغا سەل قارالغان. ھەتتا، بەزىدە ئادەتتىكى تۇرالغۇلارمۇ قۇرۇق قېلىپ بىر قىسىم كىشىلەر مازار - ماشايىقلاردا «ئاسماننى يېپىنچا، يەرنى سېلىنچا» قىلىپ، «ئۆيسىز، ماكانسىز» ياشاپ خۇراپىيىلىق بىلەن كۈن ئۆتكۈزگەچكە، ئۆيلەرنىڭ تام تورۇسلىرىنى ئۆمۈچۈك تورى قاپلاپ كەتكەن. يېڭى ئىلىم - ھېكمەت ئورۇنلىرىنى، تۇرالغۇلارنى ۋە باشقا جامائەت قۇرۇلۇشلىرىنى بىنا قىلىدىغان ئادەم چىقىمغاچقا، كۆپلىگەن

بىناكارلار ئۆز كەسپىدىن ئىلاجىسىز توختاپ قالغان. ئاز ساندىكى تامچى، نەققاشلار بولسا مازار بىنا قىلىش، مەسچىت سېلىش بىلەن مەشغۇل بولغان. شۇڭلاشقىمۇ، بۇ دەۋر بىزگە سۈپىزمنىڭ ناچار ئىللەتلىرى بىلەن بىرگە مەسچىت - مازارلارنىلا مىراس قالدۇرغان. شۇنىڭدىن ئېتىۋارەن ھەرقايسى شەھەر - بازار ۋە يېزا - قىشلاقلاردا تاشقى كۆرۈنۈشى ۋە ئورۇنلاشتۇرۇلىشى بىر - بىرىدىن پەرقلىنمەيدىغان مەسچىت، مازار بىناكارلىقى ئومۇميۈزلۈك تەرەققىي قىلغان. سۈپىزمنىڭ چېكىدىن ئاشقان خۇراپىي ئىدىيىسى تەرىپىدىن تىزگىنلەنگەن ئۇيغۇرلار جەمئىيىتىدە، كىشىلەرنىڭ مەنىۋى تۇرمۇشى يىگانە ۋە جانسىز بولغاچقا، بۇ دەۋرلەردە ئۇيغۇر مەدەنىيەت - سەنئىتى تەرەققىي قىلالىدى. ئەكسىچە ئىزىدا توختاپ قېلىش، چېكىنىشكە قاراپ يۈزلەنگەنىدى. ئۆزىمىزدە بولغان ئۇزاق تارىخقا ئىگە مەدەنىيەت - سەنئەت ۋە ئەنئەنىۋى ئۆرپ - ئادەتلەرنىڭ ھەممىسىنى دېگۈدەك ئىسلام دىنىنىڭ مەھسۇلى دەپ قارايدىغان غەيرى كۆز قاراش شەكىللەندى. جۈملىدىن ئۇزاق تارىخقا ئىگە ئۇيغۇر بىناكارلىقىمۇ «ئىسلام بىناكارلىق سەنئىتى» دەپ ئاتىلىدىغان بولغان.

ئۇيغۇر بىناكارلىقىنىڭ ئۇزاق ئەسىرلىك تارىخىي تەرەققىيات جەريانىدا تەرەققىي قىلغان، گۈللەنگەن دەۋرىمۇ بولغان ھەم بىر ئىزىدا توختاپ قالغان، چېكىنگەن ھەتتا چەكلىمىگە ئۇچراپ يوقۇلۇش گىردابىغا بېرىپ قېلىشتەك ئېچىنىشلىق دەۋرلەرنى بېشىدىن كەچۈرگەن دەۋرلىرىمۇ بولغان. مەسلەن: ئىلىم - پەن، مەدەنىيەت - سەنئەت ئىشلىرى زور دەرىجىدە تەرەققىي قىلغان بۇددىزىم دەۋرى، قاراخانىيلار دەۋرى، يەكەن سەئىدىيە خانلىقى دەۋرلىرىدە بۇدخانا، بۇددا مۇنارى، مىڭئۆي سەنئىتى؛ كاتتا ئوردال - ساراي، شەھەر قۇرۇلۇشى، سېپىل قۇرۇلۇشى، كۆركەم - ھەشەمەتلىك زىننەتلەنگەن مەسچىت، مەدرىس مازار بىناكارلىق

سەنئىتى؛ ئايۋان - سارايلىق، دالان - قازىناقلىق، مەراپ - سەينالىق، پېشاۋان - كارىدورلۇق، تال - باراڭلىق تۇرالغۇ جاي بىناكارلىقى زور دەرىجىدە تەرەققىي قىلدۇرغان. نۇرغۇن مەشھۇر ئارخىتېكتور، نەققاش، تامچى . . . لار يېتىشىپ چىققان. چەكلىمىگە ئۇچرىغان دەۋرلەردە، ئۈزۈلمەي بولۇپ تۇرغان ئىچكى ۋە تاشقى ئۇرۇشلار تۈپەيلىدىن نەچچە مىڭ يىللىق تارىخقا ئىگە قىممەتلىك مەدەنىي يادىكارلىقلار ئېچىنىشلىق ھالدا بۇزغۇنچىلىققا ئۇچرىغان. ئازاتلىقتىن كېيىنكى، «سول» ئىدىيىنىڭ تەسىرى، بولۇپمۇ 10 يىللىق مالىمانچىلىق مەزگىلىدە ئۇيغۇر بىناكارلىقى «فېئوداللىق، خۇراپاتلىق» دەپ قارىلىپ، تارىختىن بۇيان يۈز بەرگەن ئۇرۇشلاردا زىيان يەتمەي ساقلىنىپ قالغان بىر تۈركۈم قىممەتلىك قۇرۇلۇشلار «تۆت كونا» قاتارىدا بۇزۇپ چىقىش، كۆيدۈرۈشلەر تۈپەيلى ۋەيران قىلىۋېتىلدى. لېكىن، بىر قىسىم تامچى - نەققاشلار مۇشۇ دەۋرلەردە «پاختا ئىچىدە ئوت ساقلىغان» دەك ئۆز ھۈنەرلىرىنى ساقلاپ قالدى. ئۇلار ئۇيغۇر خەلقىنىڭ مىللىي ھۈنەر سەنئىتىنى ساقلاپ قېلىشتەك شەرەپلىك بۇرچىنى ئادا قىلىشتىن ۋاز كەچمەي، ئۆز كەسپىنى تاشلىماي جاپالىق ئەمگەك سىڭدۇرۇپ، ئۆز كەسپىنى داۋاملاشتۇردى. قەدىمقىلارنىڭ ھۈنرىنى قولدىن - قولغا ئۆتكۈزۈش، ئۆز پەرزەنتلىرىگە ئۆگۈتۈش، شاگىرت تەربىيەلەش ئۇسۇلى ئارقىلىق ئەۋلادتىن - ئەۋلادقا قالدۇرۇپ، ئۇيغۇر بىناكارلىق سەنئىتىنىڭ ئۆزۈلۈپ قالماي، يوقالماي تەرەققىي قىلىشىغا ئۆچمەس تۆھپىلەرنى قوشتى. ئازاتلىقتىن كېيىن، بولۇپمۇ «سول» چېلىقنىڭ تەسىرى تازىلانغاندىن كېيىن ئۇيغۇر بىناكارلىقى ناھايىتى تېز تەرەققىي قىلدى. شۇنداقلا، شىنجاڭنىڭ بىناكارلىق ئىشلىرىنى تەرەققىي قىلدۇرۇش، شىنجاڭدا قۇرۇلۇش لايىھىلەش ئورۇنلىرىنىڭ بولماسلىقى، قۇرۇلۇش قىلىش شىركەتلىرىنىڭ بولماسلىقى،

بىناكارلىق ساھەسىدە مەخسۇس تەلىم ئالغان تېخنىك خادىملارنىڭ بولماسلىقىغا خاتىمە بېرىش ئۈچۈن ناھايىتى زور كۈچ سەرپ قىلىندى.

1949 - يىلىدىن كېيىنكى دەسلەپكى مەزگىللەردە بىناكارلىق ساھەسىنىڭ ئېھتىياجىغا ماسلىشىش ئۈچۈن، شىنجاڭ ھەربىي رايونى 1950 - يىلى قۇرۇلۇش باشقارمىسى قارىمىقىدا لايىھىلەش بۆلۈمى تەسىس قىلدى. 1955 - يىلى شىنجاڭ ئۇيغۇر ئاپتونوم رايونلۇق قۇرۇلۇش ئىدارىسى لايىھىلەش ئىشخانىسى تەسىس قىلدى. بۇ ئىككى ئورۇن كېيىنكى ۋاقىتلارغا كەلگەندە، تەدرىجىي زورىيىپ لايىھىلەش مەھكىمىسىگە كېڭەيتىلدى. ھەم 1991 - يىلى بۇ ئىككى ئورۇن بىرلەشتۈرۈلۈپ شىنجاڭ ئۇيغۇر ئاپتونوم رايونلۇق بىناكارلىق قۇرۇلۇش قىدرىپ تەكشۈرۈپ لايىھىلەش مەھكىمىسى قىلىپ ئۆزگەرتىلدى. ھازىر بۇ ئورۇندىكى ھەر خىل لايىھىلەش كەسپى بىلەن شۇغۇللىنىۋاتقان كەسپىي تېخنىك خادىملىرى يىلدىن - يىلغا كۆپەيمەكتە. بۇ ئورۇن لايىھىلەش ۋەزىپىسىنى ئادا قىلىش بىلەن بىللە ھەر قايسى ئوبلاست ۋىلايەتلەر ئۈچۈن بىر تۈركۈم لايىھىلەش خادىملىرىنى تەربىيەلەپ يېتىشتۈرۈپ بەردى. نۆۋەتتە شىنجاڭ ئۇيغۇر ئاپتونوم رايونىمىز تەۋەسىدىكى لايىھىلەش ئورۇنلىرى تەرەققىي قىلىپ كېڭىيىپ ناھىيىلەرگىچە ئومۇملاشتى. شۇنىڭ بىلەن ھەر قايسى ئورۇنلار ئۆز ئالدىغا مۇستەقىل لايىھىلەش ئېلىپ بارالايدىغان ياخشى ۋەزىيەت بارلىققا كەلدى.

شىنجاڭنىڭ بىناكارلىق تېخنىك خادىملىرىنى تەربىيەلەش، يېتىشتۈرۈش مائارىپىمۇ زور تەرەققىياتلارغا ئېرىشتى. 1957 - يىلى شىنجاڭ سانائەت - قاتناش مەكتىپى بىناكارلىق ۋە بىناكارلىق ماشىنىلىرى كەسپى تەسىس قىلىندى. 60 - يىللارنىڭ دەسلەپىدە شىنجاڭ ئۇنىۋېرسىتېتىدا بىناكارلىق فاكولتېتى

تەسىس قىلىنىپ، بىر مەزگىلدىن كېيىن بەزى سەۋەبلەر تۈپەيلىدىن توختىتىپ قويۇلغانىدى. «تۆت كىشىلىك گۇرۇھ» تارمار قىلىنغاندىن كېيىن، يەنى 1978 - يىلى شىنجاڭ سانائەت ئىنستىتۇتىدا بىناكارلىق فاكولتېتى رەسمىي تەسىس قىلىندى ھەم شۇ يىلى رەسمىي ئوقۇغۇچى قوبۇل قىلىشقا باشلىدى. شۇنىڭ بىلەن بىللە شىنجاڭ ئۇيغۇر ئاپتونوم رايون شىنجاڭنىڭ بىناكارلىق تېخنىك - ئىشچىلىرىنى تەربىيەلەيدىغان شىنجاڭ بىناكارلىق قۇرۇلۇش مەكتىپىنى تەسىس قىلدى. 1985 - يىلىغا كەلگەندە شىنجاڭنىڭ شەھەر قۇرۇلۇش ئىشلىرىنى تەرەققىي قىلدۇرۇش، شەھەر پىلانى خىزمىتىنى تېخىمۇ ياخشى ئىشلەش ئۈچۈن شىنجاڭ شەھەر قۇرۇلۇشى مەكتىپى قۇرۇلدى. ھەر قايسى جايلار ئۆز ئورۇنلىرىنىڭ بىناكارلىق ئىشلىرىنى تەرەققىي قىلدۇرۇش ئۈچۈن ئۆز ئورۇنلىرىدا تېخنىك - ئىشچىلارنى تەربىيەلەيدىغان تېخنىكوم مەكتەپلىرىنى ئارقا - ئارقىدىن تەسىس قىلىپ بىر تۈركۈم پەننىي بىلىمگە ئىگە تېخنىك ئىشچىلارنى تەربىيەلەپ يېتىشتۈرۈشكە باشلىدى.

مۇندەرجە

(1) كىرىش سۆز

(1) مۇقەددىمە

بىرىنچى بۆلۈم بىناكارلىق توغرىسىدا ئومۇمىي بايان

(1) بىرىنچى باب بىناكارلىق توغرىسىدا

ئىككىنچى باب بىناكارلىقنىڭ مەيدانغا كېلىشى ۋە ئۇنىڭ قىسقىچە

(11) تەرەققىياتى

ئىككىنچى بۆلۈم كۆچمەن چارۋىچىلىق تۇرمۇشىدىكى بىناكارلىق

(22) بىرىنچى باب ھونلارنىڭ بىناكارلىقى

(22) ئولتۇراق ئۆيلەر

(26) ئوردا

(27) قەلئە - قورغان قۇرۇلۇشى

(28) شەھەر قۇرۇلۇشى

(31) ئىككىنچى باب تۈركلەرنىڭ بىناكارلىقى

(31) ئولتۇراق ئۆيلەرى

(37) ئوردا

(42) شەھەر قۇرۇلۇشى

ئۈچىنچى باب باشقا تۈرك قەبىلىلىرىنىڭ بىناكارلىقىغا ئائىت مەلۇماتلار

(43)

ئۇيغۇر بىناكارلىق تارىخى

- (46) ئوغۇزلار
- (48) قاتتىقلىقلار
- (49) توققۇز ئوغۇزلار
- (50) بىلىملىلار
- (50) بۇلغارلار
- (51) قارلۇقلار
- (51) چىكىلار
- (53) ئورخۇن ئۇيغۇر خانلىقىنىڭ بىناكارلىقى
- (55) تۇرالغۇ
- (63) ئوردا
- (68) قەلئە - قورغان قۇرۇلۇشى
- (73) دىنىي قۇرۇلۇشى
- (74) شەھەر قۇرۇلۇشى
- ئۈچىنچى بۆلۈم شىنجاڭنىڭ قەدىمكى دەۋر بىناكارلىقى**
- (78) بىرىنچى باب شىنجاڭنىڭ قەدىمكى دەۋر بىناكارلىقى
- (84) تۇرالغۇ ئۆي بىناكارلىقى
- (99) چېدىر
- (104) قەلئە - قورغان قۇرۇلۇشى
- (111) ئىككىنچى باب قوچۇ ئۇيغۇرلىرىنىڭ بىناكارلىقى
- (112) تۇرالغۇ
- (119) ئىبادەتخانا
- (124) شەھەر قۇرۇلۇشى
- (125) يارغول
- (130) قوچۇ (شىنخۇت) شەھىرى
- (135) يېمىشالاق

تۆتىنچى باب قۇملۇقتىكى بوستانلىق — نىيا ۋە كروراندىكى

بىناكارلىق (138)

ئۆزگىچە ئالاھىدىلىككە ئىگە «قوشام» ئۆيلەر (138)

كروراندىكى ئۆزگىچە بىناكارلىق (143)

تۆتىنچى باب شىنجاڭنىڭ بۇددىزم دەۋرىدىكى بىناكارلىقى (149)

بۇددا دىنىنىڭ شىنجاڭنىڭ ئەينى دەۋرىدىكى بىناكارلىقىغا

كۆرسەتكەن تەسىرى (149)

بىناكارلىق قۇرۇلمىسى (155)

تەكشۈرۈلۈش ئورۇنلاشتۇرۇلۇشى (158)

بىناكارلىق ئۇسلۇبى (161)

بىناكارلىق ماتېرىياللىرى (165)

نەقىش بېزەكلىرى (171)

مىڭئۆيلەرنىڭ بىناكارلىق سەنئىتى (176)

تۆتىنچى بۆلۈم ئىسلامىيەتتىن كېيىنكى ئۇيغۇر بىناكارلىقى

بىرىنچى باب ئىسلام دىنىنىڭ سىڭىپ كىرىشى ۋە ئۇنىڭ ئۇيغۇر

بىناكارلىقىغا كۆرسەتكەن تەسىرى (181)

ئىككىنچى باب قاراخانىيلارنىڭ بىناكارلىقى (193)

تۇرالغۇ (195)

جامائەت قۇرۇلۇشلىرى (202)

مەسچىت (204)

شەھەر دەرۋازىسى (210)

قەلئە - قورغان قۇرۇلۇشى (212)

مازار (212)

شەھەر قۇرۇلۇشى (215)

ئۇيغۇر بىناكارلىق تارىخى

- (219) ئوردا
- (222) كەنت
- (224) بالىق
- (239) **تۆتىنچى باب قاراقتانلار دەۋرىدىكى ئۇيغۇر بىناكارلىقى**
- (244) تۆتىنچى باب موڭغۇللار دەۋرىدىكى ئۇيغۇر بىناكارلىقى
- (248) بەشىنچى باب يەكەن خانلىقىنىڭ بىناكارلىقى
- (250) تۇرالغۇ قۇرۇلۇشى
- (252) جامائەت قۇرۇلۇشلىرى
- (253) ئوردا
- (255) مىھرىسى
- (259) مەسچىت
- (260) مازار
- (264) قەلئە - قورغان قۇرۇلۇشى
- (265) شەھەر قۇرۇلۇشى
- بەشىنچى بۆلۈم شىنجاڭ يېقىنقى زامان بىناكارلىقىنىڭ قىسقىچە ئەھۋالى**
- (273) بىرىنچى باب چىڭ سۇلالىسى دەۋرىدىكى ئۇيغۇر بىناكارلىقىنىڭ ئالاھىدىلىكى
- (280) ئاپلاق خوجا مازىرى
- (283) سۇلايمان ۋاڭ مۇنارى
- (285) قۇمۇل ۋاڭ ئوردىسى
- (293) ئىككىنچى باب شىنجاڭنىڭ مىنگو دەۋرىدىكى بىناكارلىقى
- (298) ئۈچىنچى باب ئازاتلىقتىن كېيىنكى ئۇيغۇر بىناكارلىقىنىڭ تەرەققىياتى

بىرىنچى باب بىناكارلىق توغرىسىدا

بىناكارلىق بىر خىل پەن - تېخنىكا بولۇپلا قالماي، يەنە ئالاھىدە سەنئەت. ئۇ ئىقتىسادىي تۇرمۇش ئېھتىياجىغا ئاساسەن يارىتىلغان ماددىي مەدەنىيەت بولۇپ، ئىستېمال قىممىتى ئۇنىڭ تولى. سەنئەت نۇقتىسىدىن ئېيتقاندا، بىناكارلىق سەنئىتى ئىجتىمائىي قىممەتكە ئىگە بىر خىل سەنئەت تۈرى. ئۇ ئىجتىمائىي تۇرمۇشنىڭ خاراكتېرىنى، تۇرمۇش گۈزەللىكىنى، سىللى خاسلىق، ئىنسانلارنىڭ مۇئەييەن تارىخىي دەۋردىكى روھىي ھالىتى ۋە ئىقتىسادىي ئەھۋالىنى ئەكس ئەتتۈرۈپ بېرىدۇ. ئۇ ئىجتىمائىي ئىشلەپچىقىرىش، تۇرمۇش ئۇسۇلىنىڭ تەرەققىي قىلىشىغا ئەگىشىپ تەرەققىي قىلىدۇ. ئۇنىڭ تەرەققىياتى پەن - تېخنىكا، سىياسىي ئىقتىساد ۋە مەدەنىيەت ئەنئەنىسىنىڭ تەسىرىگە ئۇچرىشى تەبىئىي. بىنا — ئىنسانلارنىڭ ئۆز قولى بىلەن ياراتقان سۈنئىي مۇھىتنىڭ مۇھىم تەركىبىي قىسمى بولغانلىقى ئۈچۈن كۆپ مىقداردىكى ماددىي كۈچنى سەرپ قىلىدۇ.

بىناكارلىق دېگەن بۇ ئاتالغۇ بىزگە پارس تىلىدىكى «بىناكار» (تامچى، قۇرۇلۇش ئۈستىسى، بىنا قىلغۇچى، ياسىغۇچى) دېگەن سۆزدىن كەلگەن بولۇپ، بىناكارلىق كەسپى ئىش تۈرىنى كۆرسىتىدۇ. غەرب ئەللىرىدە «ئارخىتېكتور» (Architecture) دەپ ئاتىلىدۇ. بۇ ئاتالغۇ خەنزۇ تىلىدىكى 建筑学 دېگەن سۆز بىلەن مەنىداش بولۇپ، «بىناكارلىق ئىلمى» دېگەن ئۇقۇمنى

بېرىدۇ. دېمەك ئۇ، بىناكارلىق تېخنىكىسى بىلەن بىناكارلىق سەنئىتىنى ئۆز ئىچىگە ئېلىپلا قالماي يەنە بىناكارلىق ساھەسىدىكى بارلىق كەسپىي ئىش تۈرلىرىنى ئۆز ئىچىگە ئالىدۇ.

بىناكارلىق — ناھايىتى كەڭ مەنىگە ئىگە. بىناكارلىق ئىلمى جەھەتتىن، بىناكارلىق مەدەنىيىتى، بىناكارلىق سەنئىتى ۋە بىناكارلىق تېخنىكىسى دەپ ئۈچ چوڭ تارماق پەنگە بۆلۈنىدۇ. ئىشلىتىلىش ئورنى جەھەتتىن، ئولتۇراق ئۆي بىناكارلىقى، جامائەت سورۇنلىرى بىناكارلىقى، شەھەر قۇرۇلۇش بىناكارلىقى قاتارلىق تۈرلەرگە بۆلۈنىدۇ.

بىناكارلىق مەدەنىيىتى: بىناكارلىق مەدەنىيىتى — «مەدەنىيەتنىڭ ئانىسى» دەپ تەرىپلىنىدۇ. بۇ مەنىدىن بىناكارلىق مەدەنىيىتىنىڭ ناھايىتى چوڭقۇر ئىجتىمائىي ئاساسقا ئىگە ئىكەنلىكىنى، شۇنداقلا ئۇنىڭ ئۇزاق تارىخى جەريانىدا ئىنسانىيەت مەدەنىيىتىنىڭ تەرەققىياتى بىلەن ماس قەدەمدە تەرەققىي قىلىپ كەلگەنلىكىنى كۆرۈۋالغىلى بولىدۇ.

«بىناكارلىق مەدەنىيىتى» دىكى «مەدەنىيەت» (文化) دېگەن ئاتالغۇ بىناكارلىقتىن كېيىن مەيدانغا كەلگەن. «ئۇنىڭ مەزمۇنى ئىنتايىن مۇرەككەپ بولۇپ، بىلىم، ئېتىقاد، سەنئەت، ئەخلاق، ئۆرپ - ئادەت ھەمدە ئىنسانلار ئېرىشكەن بارلىق ئىقتىدارلارنى ئۆز ئىچىگە ئالىدۇ»^①. بۇ ئاتالغۇ لاتىن تىلىدا culture دېيىلىپ، «يەر ھەيدىمەك، يەرگە ئېكىن ئەكمەك، ئىشلەپ چىقارماق، ئەمگەك قىلماق» دېگەن مەنىلەرنى بىلدۈرگەن. رۇس تىلىدىمۇ cultura دېيىلىپ بىزنىڭ تىلىمىزدىكى «مەدەنىيەت» ئورنىدا ئىشلىتىلىش بىلەن بىللە يەنە «تەربىيىلىنىش ماھارەت، مەلىكە، ئىلمىي تېخنىكىي سەۋىيە،

① چېن كېڭياڭ: «بىناكارلىق مەدەنىيەتئۇناسلىقى» توغرىسى ئۇنىۋېرسىتېتى نەشرىياتى، خەنزۇچە، 2 - بىت.

ئېكىنچىلىك، يەرگە ئىشلەش ۋە زىرائەت، مېۋىلىك دەرەخلەرنى ئۆستۈرۈش» دېگەن مەنىلەردە قوللىنىلغان. دېمەك، بۇ يەردىكى مەدەنىيەت ئاتالغۇسى ئىنسانىيەت جەمئىيىتى ئۆزىنىڭ تارىخىي تەرەققىياتى جەريانىدا، يەنى ۋارۋارلىق دەۋرىدىن مەدەنىيەت دەۋرىگە ئۆتۈش داۋامىدا ياراتقان بارلىق ماددىي ۋە مەنىۋى بايلىقلار ۋە تەرەققىيات دېگەن مەنىنى بىلدۈرىدۇ.

بىزنىڭ تىلىمىزدىكى «مەدەنىيەت» دېگەن ئاتالغۇ ئەرەبچە سۆز بولۇپ، «شەھەرلەشمەك» دېگەن ئۇقۇمنى بىلدۈرىدۇ. ئەرەبلەر مۇقىم ئولتۇراقلاشقان ئاھالىنى «مەدەنىي» كۆچمەن ئاھالىنى «بەدەۋى» دەپ ئاتىغان. دېمەك، بۇ سۆزنىڭ ئەسلى مەنىسى «مۇقىم ئولتۇراقلاشماق»، «شەھەرلەشمەك» تىن ئىبارەت. ئەرەبلەر توپلىشىپ ئولتۇراقلىشىشنى «تەمەددۇن»، شەھىرىنى «مەدەنىيە» دەپ ئاتىغان.

بۇ يەردىكى «مەدەنىيەت» (مەرىپەت) ئاتالغۇسى ئېنگىلىزچە *civilization* دېگەن ئاتالغۇ بىلەن مەنىداش. ئېنگىلىز تىلىدىكى بۇ ئاتالغۇ لاتىن تىلىدىن كەلگەن. لاتىن تىلىدا «شەھەرلىشىش» مەنىسىنى بىلدۈرىدىغان *civilisatio* يەنە «پولس» (قەدىمكى شەھەر خەلقى، دۆلەت) دېگەن مەنىنىمۇ بىلدۈرىدۇ. بۇلارنىڭ ھەر ئىككىلىسى لاتىن تىلىدىكى *civis* (شەھەر ئاھالىسى، شەھەردە ئولتۇراقلاشقانلار) دېگەن سۆزدىن تۈرلەنگەن. شۇڭلاشقا، بۇ يەردىكى مەدەنىيەت (文明) نىڭ ئەسلى مەنىسى شەھەر ۋە دۆلەت بىلەن مۇناسىۋەتلىك بولۇپ، ئالدىنقىسى (文化) دىن يىراقلىنىدۇ. شۇنداق قاراشقا بولىدۇكى، مەدەنىيەت (文明) دۆلەت ۋە شەھەر بىلەن زىچ باغلىنىشلىق ئۇقۇم بولۇپ، ئىنسانىيەت تارىخىي تەرەققىياتىنىڭ يۇقىرى باسقۇچى. مەدەنىيەت ئاساسلىرىنىڭ پەيدا بولغان ۋاقتى ئوخشاش ئەمەس. ئەمما، بىر مەدەنىيەتلىك جەمئىيەتنىڭ بارلىققا كېلىشى بىلەن بارلىق

مەدەنىيەت (مەرىپەت) ئامىللىرى مەدەنىيەتتە مەيدانغا چىقىشى شەرت. تېخىمۇ كونا كېتىپ قېلىپ ئېيتقاندا، مەدەنىيەت ئامىللىرىنىڭ بىر جايدا ۋۇجۇدقا چىقىشى مەدەنىيەتلىك جەمئىيەتنىڭ پەيدا بولغانلىقىنىڭ ئەڭ روشەن ئىپادىسى. ۋاھالەنكى، مەدەنىيەت ئامىللىرى توپلانغان، مەدەنىيەتلىك جەمئىيەت پەيدا بولغان بۇ جاي — دەل شەھەرنىڭ ئۆزىدۇر^①. دېمەك، يۇقىرىقىلاردىن كۆرۈۋېلىشقا بولىدۇكى، تىلىمىزدىكى «مەدەنىيەت» ئاتالغۇسى كەڭ دائىرىدە بارلىق مەدەنىيەت ئامىللىرىنى، تار دائىرىدە بولسا شەھەرلىشىشنى كۆرسىتىدۇ. بىناكارلىق مەدەنىيىتى مەدەنىيەتنىڭ بىر تارمىقى بولۇش سۈپىتى بىلەن ئۆزىنىڭ قەدىمىيلىكى، ئاممىبابلىقى ۋە مەزمۇنىنىڭ موللىقى بىلەن ئالاھىدە پەرقلەنىپ تۇرىدۇ. ئۇ ئاساسەن تۆۋەندىكى مەزمۇنلارنى ئۆز ئىچىگە ئالىدۇ:

1. بىناكارلىق مەدەنىيىتى بىر خىل قېلىپلاشقان، جەمئىيەت ئېتىراپ قىلغان تۇرمۇش ئەندىزىسىدىن ئىبارەت. مەسىلەن، كىشىلەرنىڭ ئولتۇراقلىشىش ئەندىزىسى دۇنيانىڭ ھەرقايسى جايلىرىدا ئوخشىمايدۇ، غەرب ئەللىرىدە ھەر بىر ئائىلە ئۆز ئالدىغا ئايرىم بىنادا تۇرۇش قېلىپلاشقان. ئېلىمىزدە بولسا توپلىشىپ ئولتۇراقلىشىدىغان تۇرالغۇ بىنالىرى رايونى ئەندىزىسى تەرەققىي قىلماقتا. ئۇنىڭدىن باشقا يەنە سودا، ئىجتىمائىي ئالاقە، سەھىيە، مائارىپ قاتارلىقلارمۇ بىناكارلىق ئەندىزىسى ئارقىلىق دۇنيانىڭ ھەرقايسى جايلىرىدا ئۆزىگە خاس رايون ئالاھىدىلىكى بىلەن قېلىپلىشىپ كەتكەن.

2. ئۇ جەمئىيەت ياكى مەلۇم بىر شەخسنىڭ قىممەت قارىشىنىڭ بىناكارلىقتىكى ئىنكاسىدىن ئىبارەت. مەسىلەن،

① شۈي خۇڭ: «شەھەرلەرنىڭ كېلىپ چىقىش مەنبەسى ئۈستىدە ئىزدىنىش»، «شىنجاڭ مەدەنىيەت يادىكارلىقلىرى» ژۇرنىلى، ئۇيغۇرچە، 1997 - يىللىق 3 - 4 - سان.

تەبىئىي ئىسسىق سۇنىڭ كۈچىگە چىرىكلىرىنىڭ پانىي ئالەم بىلەن باقىي ئىسسىق سۇنى ئايرىپ بەرگەن. مەدەنىيەت - سەنئەت گۈللەنگەن سۇرىتى بىناكارلىق كىشىلەرنىڭ ئورنىنى تىكلەگەن، مودېرنىزم بىناكارلىقىدىكى ئەينەك بىلەن قاپلانغان بىناكار بولسا نام - نەسىت ۋە بايلىقنىڭ سىمۋولى بولۇپ قالغان.

3. ئۆيلىك تەبىئىي شارائىتتا شەكىللەنگەن بىناكارلىق تىلىمى ئىبارەت. مەسىلەن، يامغۇر كۆپ ياكى ئاز ياغىدىغان جايلارىدا بىناكارلىق ئۆزگىرىشىنىڭ بىر تەرەپ قىلىنىشىنىڭ ئىسپاتى، ھاۋاسى ئىسسىق ياكى سوغۇق بولىدىغان جايلارىدا بىناكارلىق تام قۇرۇلمىسىنىڭ قىلىنىشى ياكى نېپىز بولۇشى قاتارلىقلارنىڭ ھەممىسى شۇ جاينىڭ ئۆزىگە خاس بىناكارلىق تىلى ۋە ئۆسۈلى بويىچە بىر تەرەپ قىلىنغان بولىدۇ. شىنجاڭ ئۇيغۇر ئاپتونوم رايونىمىزنى مىسالغا ئالدىغان بولساق، تىلى ۋە ئۆسۈلى ئۇيغۇرلارنىڭ ئولتۇراق ئۆيلىرى قىلىن سوغما تىلى ياكى خىش - كېسەك تاملىق قىلىپ قوپۇرۇلىدۇ، ئۆزگىرىش پۇختا ھەم قىلىن يېپىلىدۇ. ئىشك - دېرىزىلىرى ھەم قىلىنغان قىلىپ كىچىكرەك ياسىلىدۇ. بۇلارنىڭ ھەممىسى قىش پەسلىدىكى سوغۇق، ياز پەسلىدىكى يامغۇرنىڭ كۆپ يېغىشى بىلەن مۇناسىۋەتلىك؛ «ئوت يۇرتى» تۇرپاننى ئېلىپ ئېيتساق، ياز پەسلىدىكى ئىسسىقچىلىق چىداپ بولغىلى بولمايدۇ، شۇڭا بۇ جايدا ئولتۇراقلاشقان ئۇيغۇرلار تۇرالغۇ ئۆيلىرىنى ياسىغاندا يەرنى ئويۇپ بىر قەۋەت يەر ئاستى ئۆيى (بەزىلىرى يېرىم قەۋەت، يەنى ئۆينىڭ يېرىمى يەر ئاستىدا، يېرىمى يەر ئۈستىدە بولىدۇ) ھاسىل قىلىدۇ، ئۆينىڭ ئۈستىگە يەنە ئۆي سالىدۇ. ياز پەسلىدە يەر ئاستى ئۆيىدە، قىش پەسلىدە يەر ئۈستى ئۆيىدە تۇرمۇش كەچۈرىدۇ؛ خوتەننى ئېلىپ ئېيتساق، ھاۋاسى قۇرغاق بولسىمۇ، بىراق ئىلىدىكىدەك قاتتىق سوغۇق، تۇرپاندىكىدەك قاتتىق ئىسسىق

بولمايدۇ، ھۆل يېغىنىمۇ كۆپ ئەمەس. شۇڭا، بۇ جايدىكى ئۇيغۇرلارنىڭ ئولتۇراق ئۆيلىرى تېخىمۇ ئۆزگىچە بولۇپ، قۇرۇلمىسى، ئورۇنلاشتۇرۇلۇشى جەھەتتىن تۈپتىن پەرقلىنىدۇ. يەنى تېمى شاخ، قومۇش، بادىرلار بىلەن چىتلاپ ياسىلىدۇ پۈتۈن ئۆي ياغاچ قۇرۇلمىلىق بولۇپ، ئايۋان - سارايلىق قىلىپ ئورۇنلاشتۇرۇلىدۇ. ئۆگزىسىنى تۈۋرۈككە مىنىدۈرۈلگەن خا (لىم) لار كۆتۈرۈپ تۇرىدۇ، تېمىمۇ، ئۆگزىسىمۇ نېپىز لېكىن ئىركەك - چىشى قىلىپ تۇرۇملانغان ياغاچ قۇرۇلمىسى گىنتايىن پۇختا بولۇپ، بوراندىن مۇداپىئەلىنەلەيدۇ. مانا بۇ رايونىمىزدىكى ئۈچ خىل كىلىماتقا ئىگە جايىنىڭ بىناكارلىق مەدەنىيىتىدىكى پەرقى بولۇپ، ھەر جايىنىڭ ئۆزىگە خاس بىناكارلىق تىلى ۋە بىناكارلىق ئۇسۇلى بار.

4. ئۇ ئىجتىمائىي ئىقتىساد بىلەن تېخنىكا تەرەققىيات سەۋىيىسى بەلگىلىگەن ئىشلىتىلىش ئۇسۇلىغا ئىگە. يەنى جەمئىيەت تەرەققىياتى بىنالارنىڭ ئىشلىتىلىشچانلىقىنى بەلگىلىگەن.

ئۇيغۇر بىناكارلىق مەدەنىيىتى ئۇزاق تارىخقا ۋە كەڭ ئىجتىمائىي دائىرىگە ئىگە. ئۇنىڭ مەزمۇنى ئۇيغۇرلارنىڭ ئىشلەپچىقىرىش - تۇرمۇش ئەمەلىيىتىدىكى كۈندىلىك پائالىيەتلەرنى، دىنىي ئېتىقادىنى ۋە ياشاش پەلسەپەسىنى ئەكس ئەتتۈرۈپ بېرىدۇ.

بىناكارلىق سەنئىتى: بىناكارلىق سەنئىتى بىر خىل سەنئەت ھەم تېخنىكا. ئۇ ئەمەلىي ئىستېمال قىممىتىگە ئىگە. ئىستېمال قىممىتىنى ئاساس قىلغان ھالدا ئىستېمال قىممىتى بىلەن ئېستېتىكىلىق قىممەتنىڭ بىردەك بولۇشى بىناكارلىق سەنئىتىنىڭ تۈپ گۈزەللىك پرىنسىپىدۇر. ئۇ ئىمارەت توپلىرىنى تەشكىللەش، ئىمارەتنىڭ شەكلى، تەكشىلىكتىكى

تۈرلەشتۈرۈلۈشى، ئالدى (ئۆرە) كۆرۈنۈشىنىڭ شەكلى ۋە يىمىرى، قۇرۇلما تۈزۈلۈشى، ئىچكى ۋە تاشقى بوشلۇقتىكى تۈزۈلۈشى، بېزەكچىلىك، رەڭ ئامىللىرى قاتارلىقلارنى كۆپ تەرەپلىملىك ئويلىشىش ۋە بىر تەرەپ قىلىش ئارقىلىق تەكلىپلىگەن. باشقىچە قىلىپ ئېيتقاندا، بىناكارلىق سەنئىتى بىننى ئوبرازچىلىق سەنئىتى بولۇپ، ئىجتىمائىي تۇرمۇش، مىللى مەدەنىيەت ۋە ئىقتىسادىي ئاساسنى ئالاھىدە ئەكس ئەتتۈرۈپ بېرىدىغان ئىقتىدارغا ئىگە ئالاھىدە سەنئەتتۇر.

ئىنسانىيەت تارىخىدا بىنالار ئالدى بىلەن ئەمەلىي ئىستېمال ئېھتىياجىنى قاندۇرۇش ئۈچۈنلا ياسالغان. ئىجتىمائىي پائالىيەتنىڭ تەرەققىياتى ۋە كىشىلەرنىڭ گۈزەللىككە بولغان تۈۋەننىڭ ئۆسۈشىگە ئەگىشىپ كېيىنچە ئۇ كۈچلۈك ئېستېتىكىلىق خاراكتېر ئالغان. بۇ جەھەتتىن ئۇ ئەمەلىي ئىستېمال قىممىتى ۋە ئېستېتىكىلىق ئالاھىدىلىكى بىلەن باشقا سەنئەت تۈرلىرىدىن ئالاھىدە پەرقلەنىپ تۇرىدۇ.

بىناكارلىق بوشلۇق سەنئىتى، ئوبراز سەنئىتى، كۆرۈش سېزىم سەنئىتى ۋە مۇھىت سەنئىتى بولۇپ، ئومۇملۇققا، مۇقىملىققا ۋە ئۇزاق مۇددەتلىك خاسلىققا ئىگە. بۇ ئاساسەن ماددىي ماتېرىيال ۋە شەكىل قۇرۇلمىلىرىدا ئىپادىلىنىدۇ. بۇ جەھەتتىن بىناكارلىق سەنئىتى ھەيكەلتىراشلىق سەنئىتىگە ئوخشاپ كېتىدۇ. سەنئەتكارلار «بىناكارلىق — قاتما مۇزىكا» دېگەن قاراشنى ئوتتۇرىغا قويۇپ، بۇ ئىككى سەنئەت تۈرىنىڭ ئورتاقلىقىنى تەكىتلىگەن. بىنا بىلەن مۇزىكا رېتىم، ۋەزىن تۇيغۇسى جەھەتتە ئورتاقلىققا ئىگە. رېتىم بىلەن ۋەزىن بىنانىڭ بەددىئىي ئوبرازىنى تەشكىل قىلىدىغان ئاساسىي ئامىل. بىر بىنانىڭ ئورۇنلاشتۇرۇلۇشىدا «تۈۋرۈك — دېرىزە، تۈۋرۈك — دېرىزە» شەكلى، «تۈۋرۈك — دېرىزە، دېرىزە، دېرىزە» شەكلى ھەمدە يەنە

«تۈۋرۈك — دېرىزە، دېرىزە، دېرىزە» شەكلى دائىم ئۇچراپ تۇرىدۇ. سەنئەتكارلار بۇ خىل ئورۇنلاشتۇرۇشنى مۇزىكا نوتىلىرىغا ئوخشىتىپ، ئالدىنقىسىنى مۇزىكا ئاھاڭىدىكى 2/4 تاكىتقا؛ كېيىنكىسىنى ۋالىس مۇزىكىسىنىڭ ئاھاڭىغا؛ ئاخىرقىسىنى 4/4 تاكىتلىق ئاھاڭغا ئوخشايدۇ دەپ قارايدۇ^①. لېكىن، بۇ ئىككى سەنئەت تۈرى ماتېرىيال، خاراكتېر، ۋەزىپە قاتارلىق جەھەتلەردىن يەنىلا پەرقلەنىدۇ.

ئۇيغۇر بىناكارلىقىدا ئىشلىتىلىدىغان كۆك، يېشىل، ئاق، زىغىررەڭ، قاتارلىق رەڭلەر بىلەن ھەر خىل نۇسخىدىكى نەقىشلەر بىرىكىپ بىنالارنى ئىنتايىن كۆركەم ۋە يېقىملىق تۈسكە كىرگۈزىدۇ. ئۇنىڭدىكى ئۇيغۇرلارنىڭ كۈندىلىك تۇرمۇشىغا يېقىن ھەر خىل شەكىل ۋە ئوبرازلار بىر - بىرىگە تۈس بېرىپ، تولۇقلاپ ۋە ئېچىپ كىشىنى مەھلىيا قىلىدۇ. ئۇيغۇر بىناكارلىقىدىكى ھەر خىل نەمۇنىلەر، يەنى مۇنار، گۈمبەز، تۈۋرۈك، لىم، پېشايۋان، سەرقەلەملەرنىڭ ھەممىسى ئۆزىگە خاس شەكىل ۋە بېزەككە ئىگە بولۇپ، بىر پۈتۈن ئۇيغۇر بىناكارلىق ئۇسلۇبىنى نامايان قىلىدۇ. ئومۇمەن، ئۇيغۇر بىناكارلىق سەنئىتى گۈزەل سەنئەتنىڭ رەسساملىق، ھەيكەلتمىراشلىق، نەققاشلىق تۈرلىرى بىلەن ئورگانىك باغلىنىپ كەتكەن.

بىناكارلىق تېخنىكىسى: بىنالارنى لايىھىلەش ۋە ئىش ئېلىپ بېرىش جەريانىدىكى بارلىق ئىش تۈرلىرىنى ئۆز ئىچىگە ئالىدۇ. بىنالارنى لايىھىلەش ئىشلىتىلىشچان بولۇش، ئىقتىسادى مۇۋاپىق بولۇش، شەكلى كۆركەم بولۇش، قاتارلىق شەرتلەرنى قاندۇرغان تېخنىكىلىق ئىنچىكە خىزمەت بولۇپ، بىناكارلىق تېخنىكىسىنىڭ جان تومۇرى ھېسابلىنىدۇ. ئىش ئېلىپ بېرىش بولسا لايىھىگە

① ئۆمەر جان ئىمىن: «رۈھ مىلودىيىسى»، «شىنجاڭ سەنئىتى»، 1993 - يىللىق 2 - سان.

ئۇيغۇر بىناكارلىق تارىخى

ئىلىمىن قۇرۇلۇش سۈپىتىگە كاپالەتلىك قىلىش ئاساسىدا
بىناكارلىقنى قۇرۇپ چىقىشنى كۆرسىتىدۇ.
ئۇيغۇر بىناكارلىق تېخنىكىسى ناھايىتى ئۇزاق تارىختىن
بۇيان ئىجاد قىلىنىپ، دەۋرلەرنىڭ ئۆتۈشى بىلەن بارغانچە
تەكشۈرۈلۈش ئۇسۇلى، يەرنى ئويۇپ ئۆي ياساش ئۇسۇلى، خاڭداپ تام
قوپۇرۇش ئۇسۇلى، كېسەك بىلەن تام قوپۇرۇش ئۇسۇلى،
تۈرۈملەش ئۇسۇلى قاتارلىقلار مىلادىدىن نەچچە ئەسىر ئىلگىرىلا
بارلىققا كەلگەن. ھازىرقى زامان بىناكارلىقىدا ئىمارەت
قۇرۇلمىسىنى مۇستەھكەملەش ئۈچۈن قوللىنىۋاتقان چارچاپ
ئۇيغۇر بىناكارلىقىدا 2000 يىلدىن ئارتۇق تارىخقا ئىگە بولۇپ،
ئىبنى دەۋردە تال - چىۋىق، قومۇش، چىغ قاتارلىقلاردىن تام
ئارىسىغا ئېلىپ باستۇرۇش ئارقىلىق تامنىڭ پۇختىلىقىغا
كاپالەتلىك قىلىنغان. ئۆي - ئىمارەتلەرنىڭ زەيلىشىپ
كەتمەسلىكى، تامنىڭ ئۆلتۈرۈشۈپ كەتمەسلىكى ئۈچۈن زەگۈندە
ئىشلىتىلگەن. كۈچىنىش ھالىتى ئىنتايىن مۇرەككەپ بولغان
گۈمبەز قۇرۇلمىسى بۇددىزىم دەۋرىدىلا قوللىنىلغان ۋە ئۈزلۈكسىز
تەرەققىي قىلغان.




ئىككىنچى باب بىناكارلىقنىڭ مەيدانغا كېلىشى ۋە ئۇنىڭ قىسقىچە تەرەققىياتى

ئالىملار: «بىناكارلىق تارىخى — ئالدى بىلەن مەدەنىيەتنىڭ تارىخىدىن ئىبارەتتۇر» دەيدۇ. چۈنكى، قەدىمكى ئىنسانلار ئاۋۋال ئۆزلىرىنىڭ تۇرالغۇ ماكانلىرىنى ياخشىلىغاندىلا ئاندىن ئوۋچىلىق ۋە يېمەكلىك توپلاپ تۇرمۇش شارائىتىنى ياخشىلىغىلى بولىدىغانلىقىنى بايقىغان. ئامېرىكا ئالىمى مورگان ئىنسانىيەت جەمئىيىتىنى دەۋرلەرگە بۆلگەندە، ئىنسانلارنىڭ ئەڭ بۇرۇنقى دەۋرىنى «ۋارۋارلىق دەۋرى» دەپ ئاتىغان^①. «ئىنسانلار ۋارۋارلىق ھالەتتىكى چاغدا ياكى ياۋايىلىق جەمئىيىتىنىڭ تۆۋەن باسقۇچىدا ياشاۋاتقان چاغدا، ئورمانلىقنى ئۆزىنىڭ ئۆي - ئوتىقى قىلىپ ياشىغان، ۋە كەپلەردە تۇرغان»^②. دېمەك، ئىنسانلار ۋارۋارلىق دەۋرىدىلا ئولتۇراقلىشىشقا باشلىغان بولۇپ، دەسلەپتە ئورمانلىقتا ۋە تەبىئىي ئۆڭكۈرلەردە پاناھلانغان. كېيىنچە شاخ - شۇمبا، ئوت - چۆپلەر بىلەن ئاددىي كەپلەرنى ياساپ، ئۈستىنى دەرەخ قوۋراقلىرى، ئوت-چۆپ ۋە تېرىلەر بىلەن يېپىپ ھۆل - يېغىن،

① بۇ ئىنسانىيەت تارىخىنىڭ دەسلەپكى باسقۇچى بولۇپ، ئۇ چاغدا ئىنسانلار تەبىئەتتىكى تەييار ئوزۇقلۇقلارنى يىغىپ ئىستېمال قىلىش بىلەنلا ھايات كەچۈرگەن. بۇ دەۋر ئىنسانلار ۋە ئىنسانىيەت جەمئىيىتىنىڭ پەيدا بولۇشىدىن باشلىنىپ، ئوقيانىڭ ئىختىرا قىلىنىشىغىچە داۋاملاشقان. ئارخېئولوگىيەدە «ئىنسانلار پىششىقلاپ ئىشلىمىگەن تاش قوراللار دەۋرى»، «كونا تاش قوراللار دەۋرى»، «ئوتتۇرا تاش قوراللار دەۋرى» دەپ ئايرىلىدۇ.

② مورگان: «قەدىمكى جەمئىيەت»، شىنجاڭ خەلق نەشرىياتى، 46، - 8. بەتلەر.

ئۇيغۇر بىناكارلىق تارىخى




1 - رەسىم — بەنبۇدىكى ئىپتىدائىي كەپە ئۆيلەرنىڭ
تەرەققىيات سىخىمىسى


ئىتتىپاق چوڭقۇرلۇقتا) ئويۇپ ئۆي ئىچى بوشلۇقىنى كېچىتىش. ئۆينىڭ كىرىش ئېغىزىغىمۇ ئۆيگە تۇتاشتۇرۇپ ئىزچىل شەكىلدە پاكىزلىق قىلىپ چېدىر شەكىللىك لەمپە ياسىغان. ئۆينىڭ تورۇسىنى 2 — 4 تال تۈرۈك بىلەن تىرەپ تۇرغۇزغان. ئۇنىڭدىن باشقا يەنە مياۋدىگىۋۇ، تاڭچۈەنگىۋۇ، ئۆيىڭدىكى سۈنچىتۈن قاتارلىق ئىپتىدائىي جەمئىيەت تۇرالغۇلىرىدىمۇ مۇشۇنىڭغا ئوخشاپ كېتىدىغان خۇسۇسىيەتلەر ساقلىغان (1 - رەسىم) ①. ئېلىمىزنىڭ بەنپو قەدىمكى ئىزى، يۇقىرىدا تىلغا ئېلىنغان ئىزلار ۋە ئوتتۇرا ئاسىيا، شىمالىي ئامېرىكا، ئافرىقا، سىبىرىيە قاتارلىق جايلاردىن تېپىلغان ئىپتىدائىي كەپىلەرنىڭ تەكشى يۈز شەكلى ۋە ھازىرقى ھالىتىدىن قارىغاندا قەدىمكى ئىنسانلارنىڭ ئولتۇراقلىشىش قۇرۇلۇشىدا، تەكشى يۈز شەكلى يۇمىلاققا مايىل كەپىلەر بىرقەدەر كۆپ ئىشلىتىلگەن. ئۇنىڭدىن قالسا چاسا شەكىل قوللىنىلغان (2 - رەسىم، 4 - 5 - رەسىم). ئوتتۇرا ئاسىيا تەۋەسىدىكى ئارخېئولوگىيىلىك قەبرىلەر ۋە تارىخىي ماتېرىياللار بۇ جايلاردا ئومۇميۈزلۈك ھالدا يۇمىلاققا مايىل شەكىلدىكى تۇرالغۇلارنىڭ ئىشلىتىلگەنلىكىنى ئىسپاتلاپ بەردى.

ياۋايىلىق دەۋر ② دە ئىنسانلار توپلىشىپ ياشاشقان ۋە «ھويلىلاردا تۇرغان»، كېسەك ۋە تاش بىلەن قەلئە - قورغانغا ئوخشاش چوڭ دائىرىدىكى ھويلا - ئاراملار ... ۋە مەھەللىنى

① «ئارخېئولوگىيە ئىلمىي ژۇرنىلى»، 1975 - يىللىق 1 - سان 39 - بەت.
 ② ياۋايىلىق دەۋرى — ئىنسانىيەت جەمئىيىتى تەرەققىياتىدىكى ئىككىنچى باسقۇچ مەزگىلى بولۇپ، ساپال قاچا ياساش تېخنىكىسىنىڭ كەشپ قىلىنىشىدىن باشلىنىپ، يېزىق پەيدا بولغانغا قەدەر داۋاملاشقان. بۇ دەۋر ئارخېئولوگىيىدە «يېڭى تاش قوراللار دەۋرى» دېيىلىدۇ. «برونزا قوراللار دەۋرى» دېيىلىدىغان دەۋرلەرگىچە بولغان دەۋرنى ئۆز ئىچىگە ئالىدۇ. بۇ مەزگىللەردە ئىنسانلار چارۋىچىلىق ۋە دېھقانچىلىق بىلەن شۇغۇللىنىشقا باشلىغان. بۇ دەۋر ئۇزۇن ۋاقىتلىق تۈزۈمنىڭ ئومۇميۈزلۈك كۆلىنىشىدىن باشلىنىپ، ئىپتىدائىي كوممۇنا تۈزۈمىنىڭ يىمىرىلىشى ۋە سىنىپىي جەمئىيەتنىڭ شەكىللىنىشى بىلەن ئاخىرلىشىدۇ.



2- رەسىم — شىمالىي ئامېرىكا ئىندىئانلىرىنىڭ تۇرالغۇلىرى



رەسىم — سىبىرىيىنىڭ شىمالىي قىسمىدا ياشايدىغان
ئاھالىلەرنىڭ ئولتۇراق ئۆي شەكلى

ئۇيغۇر بىناكارلىق تارىخى



تۈركمەن (ئاناتولىيە)



تۈركمەن (ئافغانىستان)




تۈركمەن (ئاناتولىيە)




تۈزبەك



قىرغىز




قازاق



ئۇيغۇر

4 - رەسىم - تۈركىي مىللەتلەرنىڭ ئۆيلىرى



5 - رەسىم — ئافرىقا ئاھالىلىرىنىڭ ئولتۇراق ئۆي شەكلى



6. رەسىم — سىبىرىيىدىكى قىياتاشقا ئويۇلغان

چېدىر ئۆي كۆرۈنۈشلىرى

دائىرىدىكى ھويلا - ئاراملار . . . يەنە مەھەللىنى قوغداش ئۈچۈن قىلىنغان قاشالار . . . ئاخىرىدا ساپالچىلىق تېخنىكىسى مەيدانغا كەلگەن»^①. ئۇنىڭدىن باشقا ئىنسانلار ئارىسىدا يەنە رىقابەت، تەبىئەت قۇدرىتىگە چوقۇنۇش، ئىلاھىيەت ھەققىدىكى ئانچە ئېنىق بولمىغان تونۇشلارمۇ مەۋجۇد ئىدى. ئۇلار ھايۋانلارنى قولغا ئۆگىتىش، سۇغىرىلىدىغان دېھقانچىلىق، بىناكارلىقتا تاش ۋە كېسەك ئىشلىتىش ھەمدە تۆمۈر تاۋلاش تېخنىكىسىغا ئىگە ئىدى. ئىنسانىيەت تەرەققىياتىدا ساپالچىلىق تېخنىكىسىنىڭ مەيدانغا كېلىشى تۇرمۇشنىڭ ياخشىلىنىشىغا، ئۆي ئىشلىرىنىڭ قولايلىق بولۇشىغا يېڭى بىر ئىرا ئېچىپ بەرگەن. تۆمۈر قوراللارنىڭ ئىشلىتىلىشى بىناكارلىقنىڭ تەرەققىياتىنى تېخىمۇ ئىلگىرى سۈرگەن. تۆمۈردىن ياسالغان پالتا، ئىسكەنە ۋە باشقا قىرىش -

① مورگان: «قەدىمكى جەمئىيەت»، 1 - كىتاب، شىنجاڭ خەلق نەشرىياتى، 8 - 62 - بىت.

ئۇيغۇر بىناكارلىق تارىخى

يۈرۈش قوراللىرى بىلەن لىم - تۈۋرۈكلەرنى تەييارلاش، تۈرۈملەپ يېتىش، چاخسا ئىشىك ۋە ئىپتىدائىي پەنجىرىلەرنى ياساش شۇنىڭ بىلەن بىللە يەنە ئۆيلەرنى ئىلگىرىكىدىن چوڭراق قىلىپ ياساش ئىمكانىيىتى تۇغۇلغان. بولۇپمۇ ياغاچچىلىق ھۈنەر - سەنئىتىنىڭ تەرەققىياتى ئىمارەتلەرنىڭ كۆركەملىكى ۋە پۇختىلىقىغا مۇستەھكەملىك ئېلىپ كەلگەن.

مۇشۇ دەۋرنىڭ ئاخىرىقى باسقۇچىدا ئىبادەتخانا قۇرۇلۇشلىرى، تاش قەلئەلەر، سېپىلىغا كۈنگىرە، قوڭۇر ۋە پۇختا سۈرۈلگەن ئورنىتىلغان مەركىزىي شەھەرلەر مەيدانغا كېلىشكە باشلىغان. كىشىلەر ئېتىز ۋە تۇرالغۇ جايلارغا خۇسۇسىي ئىگىدارچىلىق قىلىشقان، ھەتتا ئۇلار ئۆي ھايۋانلىرى ۋە ئۆي قۇشلىرىنى باققان. بۇنىڭ بىلەن ئېغىل - قوتان، كاتەك قاتارلىقلارغا ئوخشاش ھايۋانلارنى سولايدىغان قوشۇمچە مۇستەھكەملىك تۇرالغۇ ئۆيلەرنىڭ بىر قىسمىغا ئايلانغان.

«مەدەنىيەت دەۋرى»^① دە كىشىلەر ئايرىم - ئايرىم ئۆيلەردە تۇرغان»^②. بۇ دەۋردە يېزىق مەيدانغا كەلگەن بولۇپ، ئىنسانىيەت مەدەنىيىتىنىڭ پارلاق سەھىپىسى ئېچىلغان. بىناكارلىق ئىشلىرى ھەرقايسى ساھەلەر بويىچە تەرەققىي قىلىپ، تۇرالغۇ بىناكارلىقى، قەلئە - قورغان بىناكارلىقى، ئاممىۋى سورۇن بىناكارلىقى قاتارلىق تۈرلەرگە بۆلۈنگەن. شۇنىڭ بىلەن بىللە يەنە كىشىلەر

① مەدەنىيەت دەۋرى — ئىنسانىيەت جەمئىيىتى تەرەققىياتىنىڭ ئۈچىنچى مەزگىلى بولۇپ، بۇ دەۋر تاۋۇشلۇق ھەرىكەتنىڭ كەشپ قىلىنىشى ۋە قوللىنىلىشىدىن باشلىنىپ، يېقىن زامانغا كۆچۈرۈلگەن. بۇ دەۋر يەنە «قەدىمكى زامان مەدەنىيىتى»، «يېقىنقى زامان مەدەنىيىتى» دىن ئىبارەت ئىككى باسقۇچقا بۆلۈندۈ. مېتال پۇللارنىڭ پەيدا بولۇشى، پۇل كاپىتالى، ئۇسۇم، جازانە ۋە ئىشلەپ چىقارغۇچىلار ئوتتۇرىسىدا ۋاسىتىچىلىك رول ئوينىغۇچى سودىگەرلەرنىڭ بارلىققا كېلىشى، شەھەر بىلەن يېزا ئوتتۇرىسىدا رېقابەتنىڭ كېلىپ چىقىشى، يەرلەرگە بولغان خۇسۇسىي ئىگىدارچىلىق تۈزۈمى ۋە گۈرۈڭ قۇيۇش تۈزۈمى، قۇللۇق ئەمگىكى، گائىلىق ھوقۇقى مەركەز قىلغان بىر ئەرگە بىر خوتۇنلۇق تۈزۈمىدىكى گائىلىدىن ئىبارەت ئىجتىمائىي ئىقتىساد بىرلىكىنىڭ مەيدانغا كېلىشى «مەدەنىيەت دەۋرى» نىڭ سىياسىي، ئىقتىسادىي ئالاھىدىلىكىدىن ئىبارەت — مەخسۇت ھېيت.

② مورگان: «قەدىمكى جەمئىيەت»، 1. كىتاب، شىنجاڭ خەلق نەشرىياتى، 8 - بەت.

بىرىنچى باب
ھۈنەرلەرنىڭ بىناكارلىقى

ئىككىنچى بۆلۈم
كۆچمەن چارۋىچىلىق تۇرمۇشىدىكى
بىناكارلىق

بىرىنچى باب ھونلارنىڭ بىناكارلىقى

ھونلار مەملىكىتىمىزنىڭ شىمالىدا ياشىغان قەدىمكى كۆچمەن چارۋىچى مىللەت بولۇپ، شيا سۇلالىسى دەۋرىدىن چۈنچيۇ، يىغىلىق دەۋرلىرىگىچە ئىپتىدائىي ئۇرۇق جەمئىيىتى باسقۇچىدا ياشىغان. مىلادىدىن ئىلگىرىكى 209 - يىلى سىنپىي جەمئىيەتكە قەدىم قويۇپ دۆلەت قۇرغان^①.

ئولتۇراق ئۆيلىرى

ھونلارنىڭ بىناكارلىقى توغرىسىدا پارچە - پۇرات يازما ماتېرىياللار بولسىمۇ، لېكىن ئىنتايىن ئاز، ئۇنىڭ ئۈستىگە ئېلىمىزدە ھونلارنىڭ بىناكارلىق قۇرۇلۇش ئىشلىرىغا دائىر ئارخېئولوگىيىلىك قېزىشلار تولۇق، سىستېمىلىق ئېلىپ بېرىلمىغان بولغاچقا، ئارخېئولوگىيىلىك تېپىلمىلارمۇ يوق ھېچىرلىك. شۇڭا، بىزنىڭ بۇ تېمىدىكى تەتقىقاتىمىزدىمۇ بەزى يېتەرسىزلىكلەر كۆرۈلۈشى مۇمكىن.

«تارىخىي خاتىرىلەر — ھونلار تەزكىرىسى» دە: «ھونلار بىر كىگىز ئۆيدە ئاتا - بالا بىللە تۇرىدۇ، ئوت - چۆپ، سۇ قوغلىشىپ كۆچۈپ يۈرىدۇ. شەھەر ۋە مۇقىم تۇرىدىغان جايلارنى يوق ئىدى.

① «مۇرىنەن»: «ھونلارنىڭ سىياسىي تۈزۈمى ئۈستىدە مۇلاھىزە»، «شىنجاڭ تەزكىرىسى» (ئۇيغۇرچە)، 1999 - يىل 3 - سان.

جۇۋىنى يېپىنچا، كىگىزنى سېلىنچا قىلىدۇ. قەپەس شەكىللىك قېزىلما غارلاردا ياكى كىگىزدىن تىكىلگەن ئۆيلەردە ئولتۇرىدۇ»^① دېيىلگەن. «كېيىنكى خەننامە — ھونلار تەزكىرىسى» دە ئېيتىلىشىچە ھونلارنىڭ كىگىز ئۆيى جۇڭگودىكى ئائىلە بىلەن ئوخشىشىپ كېتەتتى. ھونلار كىگىز ئۆيى «كۇڭرا — قورا» (Kiuon — lia) دەپ ئاتىغان. خەنزۇچە تارىخىي ماتېرىياللاردا ھونلارنىڭ بۇ خىل كىگىز ئۆيلىرى «穹» دەپ يېزىلغان بولۇپ، ئوۋۇقلۇق ئۆيلەرگە قارىتىلغان. چۈنكى، ئوۋۇقنىڭ ئاستى تەرىپى ئەگرى بولغاچقا ئۇنى قۇراشتۇرۇپ ئۆي ياسىغاندا ئۆي شەكلى گۈمبەزسىمان چىقىدۇ. ھونلاردا يەنە «ota» دەپ ئاتىلىدىغان چوڭ ھەم ئېگىز بىر خىل كىگىز ئۆيلەرمۇ بولغان بولۇپ، ھەربىي قوشۇننىڭ بارگاھى ياكى يۇقىرى تەبىقە كىشىلىرى تەرىپىدىن تۇرالغۇ ئۆي ئورنىدا ئىشلىتىلگەن. بىرقانچە كىگىز ئۆي بىر بارگاھنى، بىرقانچە بارگاھ بىر ئورۇقنى تەشكىل قىلاتتى، بىرقانچە ئورۇق بىر قەبىلىنى تەشكىل قىلاتتى، بىرقانچە قەبىلە قوشۇلۇپ بىر قەبىلىلەر ئىتتىپاقىنى تەشكىل قىلاتتى. ھونلار گەرچە قەدىمكى ئورۇق، قەبىلە شەكلىنى ساقلاپ قالغان بولسىمۇ، پۇقرالارنى رايونلار بويىچە بۆلۈپ باشقۇرغان. ھەرقايسى قەبىلىلەرنىڭ زېمىنى ئېنىق ئايرىلغان بولۇپ، ئۇلار ئايرىپ بېرىلگەن رايونلار بويىچە مال - چارۋا باققان. ئۇنىڭدىن باشقا يەنە بىر قىسىم يېزا ئىگىلىك رايونلىرىمۇ بار ئىدى (كۆپىنچە ئىشنى قۇللار ئىشلەيتتى). ئۇلارنىڭ مۇداپىئەسى مۇستەھكەم بولغان ئولتۇراق رايونى، يوشۇرۇنۇش ئورنى، ئامبار ۋە ھەربىي قورغانلىرى بار ئىدى. سابىق سوۋېت ئىتتىپاقى ئارخېئولوگلىرى سېلىنكا دەرياسى ۋادىسىدىن ھونلارنىڭ تۇرالغۇ خارابىسىنى قېزىپ

① مى ماچېن: «تارىخىي خاتىرىلەر»، شىنجاڭ خەلق نەشرىياتى، ئۇيغۇرچە، 411، 391-بەتلەر.

ئۇيغۇر بىناكارلىق تارىخى


چىققان بولۇپ، تۇرالغۇ رايونىنىڭ تۆت ئەتراپى خەندەك، سېپىل بىلەن ئورالغانلىقى، گەمە، ئىسسىنىش ئۈسكىنىلىرى بولغان ئىمارەتلەر، يەر ئاستى ئامبارلار، مېتال پىششىقلاش كارخانىلىرى قاتارلىقلارنىڭ بارلىقى بايقالغان^①. تارىخىي ماتېرىياللاردا يەنە «ھونلار سۇ، ئوت - چۆپ قوغلىشىپ كۆچۈپ مال باقسىمۇ يەنىلا ئەھۋالغا قاراپ يەم خەشەك ئامبىرى سالىدۇ»^②. دېيىلگەن. چىمەك، ھونلاردا كۆچمەن چارۋىچىلاردىن باشقا يەنە مۇقىم ئولتۇراقلاشقان ئاھالىلەرمۇ بولغان. ئولتۇراق ئۆي قۇرۇلۇشى چارۋىچىلىق ئىگىلىكى بىلەن زىچ باغلىنىشلىق بولۇپ، شەكىل ۋە مەزمۇن جەھەتتە پۈتۈنلەي ئۆزلىرىنىڭ تۇرمۇش ئادىتىگە ماسلاشقان.

ئارخېئولوگىيىلىك تەكشۈرۈشلەرنىڭ ئىسپاتلىشىچە، ھونلارنىڭ قەبرىلىرىمۇ تۆت چاسا ۋە گۈمبەز شەكىللىك ئىككى خىل شەكىلدە بەكمۇ چوڭ ياسىلىدىكەن. تۆت چاسا قەبرىلەرنىڭ چۆرىسىدە قورۇق تېمى بولۇپ، ئۇنىڭ تۆت تەرىپىگىمۇ كىچىك قەبرىلەر ياسىلىدىكەن. گۈمبەز شەكىللىكلىرىنىڭ ئىچى تاش بىلەن قوپۇرۇلۇپ سىرتىدىن توپا دۆۋىلەپ، يەر يۈزىدىن گۈمبەز شەكىلدە ئېگىزلىتىلىدىكەن. ھونلار بۇ خىل قەبرىلەرنى «دۈلۈگ — دولگ — ak - dol — dewlak» دەپ ئاتىغان^③. ئىشەنچلىك مەنبەلەرگە ئاساسلانغاندا قەدىمكى ئوتتۇرا ئاسىيادا ياشىغان كۆچمەن چارۋىچى مىللەتلەرنىڭ قەبرە شەكىللىرى ئۇلارنىڭ ئولتۇراق ئۆيلىرىنىڭ شەكىلىگە تەقلىد قىلىنغان بولۇپ، بۇ قەدىمكى كۆچمەن چارۋىچى مىللەتلەر ئارىسىدا تارقالغان بىر خىل مەدەنىيەت ئورتاقلىقى

① ئو. پىرىتسكاك (گېرمانىيە): «ھونلارنىڭ مەدەنىيىتى ۋە تىلى»، «شىنجاڭ مەدەنىيىتى» ژۇرنىلى، 1998 - يىل 3 - 4 - سان.
② «تۈز - تۆمۈر ھەققىدە» دىن.
③ قاھارمان مۇقان: «ھون تىلى توغرىسىدا»، شىنجاڭ ئىجتىمائىي پەنلەر تەتقىقاتى، قازاقچە، 1999 - يىللىق 2 - سان.

ئۇيغۇر بىناكارلىق تارىخى

ئىدى. دېمەك، ھونلارنىڭ قەبرە قۇرۇلۇشىمۇ ئۆزلىرىنىڭ ئولتۇراق ئۆيلىرىگە تەقلىد قىلىپ ياسالغان.



7 - رەسىم ھون چېدىرى

ئۇلانباتۇر ئەتراپىدىن تېپىلغان مىلادىدىن ئىلگىرىكى بىرىنچى ئەسىرگە ئائىت ھون ئاقسۆڭەكلىرىنىڭ قەبرىسىدىن ھايۋانلارنىڭ سوقۇشۇۋاتقان سۈرىتى چۈشۈرۈلگەن ھون گىلىمى ۋە جۇڭگونىڭ يىپەك ماللىرى، ساپال بۇيۇملىرى چىققان. دېمەك، ھونلار چارۋىچىلىق مەھسۇلاتلىرىدىن ئىشلىتىدىغان تۇرمۇش بۇيۇملىرىنى ئۆزلىرى ئىشلەپ چىقارغاندىن سىرت جۇڭگونىڭ تۇرمۇش بۇيۇملىرىدىنمۇ پايدىلانغان.

ئوردا

تارىخىي ماتېرىياللاردا خاتىرىلىنىشىچە ھونلار چوڭ تىپتىكى بىناكارلىق قۇرۇلۇش ئىشلىرىدا كۆپىنچە قۇللاردىن پايدىلانغان. «كىيىنكى خەننامە — جەنۇبىي ھون تەزكىرىسى» دە مۇنداق يىزىلىدۇ: «ھونلار ئۇرۇشتا يېڭىلىگەنلەرنى قۇل قىلىدۇ، ئۇلار ھونلار ئۈچۈن قۇدۇق قازىدۇ، سېپىل سوقىدۇ، قەلئە سالىدۇ ۋە ئائىلە خىزمەتلىرىنى قىلىدۇ». ئارخېئولوگىيىلىك تەكشۈرۈشلەرگە ئاساسلانغاندا تەڭرىقۇت ئوردىسىنىڭ ئۆگزىسىگە ياتقۇزۇلغان كاھىشلارغا خەنزۇچە «تەڭرىقۇت بىلەن قۇدىلىشىش» دېگەن خەتلەر چۈشۈرۈلگەن. قارىغاندا، ھونلارنىڭ تەڭرىقۇت ئوردىسىنىڭ قۇرۇلۇشىغىمۇ خەن سۇلالىسىنىڭ بىناكارلىرى — قوللىرى قاتناشقان.

تەڭرىقۇتنىڭ ئوردىسى دەيجۈن، يۈنجۇڭ ۋىلايەتلىرىگە ئۇدۇل جايلاشقاندى. ھون تەڭرىقۇتى چەت ئەللەردىن كەلگەن ئەلچىلەرنى ئۆز ئوردىسىدا قوبۇل قىلاتتى. لېكىن، ئەلچىلىك دەستىكى بولمىغانلارنى «چېدىر - بارگاھىنىڭ سىرتىدا ئولتۇرۇپ قوبۇل قىلىدۇ»^①.

ھونلار يەنە ئارمىيە، سوت، تۈرمە قاتارلىق دۆلەت ئاپپاراتلىرىنى قۇرغانىدى. ئۇلارنىڭ جىنايەتچىلەرنى قامايدىغان قاماقخانىلىرى بار ئىدى. ھونلارنىڭ مەھبۇسلارنى قاماشتا ئىشلىتىدىغان قوراللىرى ۋە مەھبۇس ھارۋىسى بار ئىدى. روشەنكى، ھونلارنىڭ ھەربىي قۇرۇلۇشلىرى ھون ئوردىسىنى مۇداپىئە قىلىشنى چىقىش قىلىپ پىلانلانغان بولۇپ، تەكشى يۈز ئورۇنلاشتۇرۇلۇشى ئوردىنى مەركەز قىلغان چاسىغا مايىل دائىرە

① سىماچېين: «تارىخىي خاتىرىلەر»، شىنجاڭ خەلق نەشرىياتى، ئۇيغۇرچە، 430 - بەت.

شەكىلدە بولاتتى. بۇلارنىڭ ھەممىسى مۇداپىئە خاراكتېرىدىكى قۇرۇلۇش بولغاچقا سىرتقى تېمى قېلىن سېپىلدىن ئىبارەت ئىدى. ھون ئوردىسىنىڭ قۇرۇلۇشىغا خەنزۇ بىناكارلار قاتناشقان بولغاچقا خەن سۇلالىسىنىڭ مۇداپىئە قۇرۇلۇشلىرىنىڭ قۇرۇلمىسىغا تەقلىد قىلىنغان تاش قۇرۇلمىلىق تام - توساقلار، سېپىل - قوڭىتلىر تەڭرىقۇت ئوردىسىغا پۇختا ۋە مۇستەھكەملىك تۇيغۇسى بېرەتتى. دۆلەت ئاپپاراتلىرى ئورۇنلاشقان قۇرۇلۇشلار ھون ئوردىسى بىلەن بىر جايغا ياسالغان بولۇپ، بىر پۈتۈن ئىمارەت توپىنى ھاسىل قىلغانىدى. بولۇپمۇ بۇ خىل ھەربىي قۇرۇلۇشلارنىڭ قۇرۇلمىسى، ئورۇنلاشتۇرۇلۇشى ۋە ئۇسلۇبى پايانسىز يايلاقتا قەد كۆتۈرۈپ، سىماسى يىراقلاردىن كۆرۈنۈپ تۇراتتى.

قەلئە - قورغان قۇرۇلۇشى

ھونلارنىڭ مۇداپىئە قۇرۇلۇشلىرىمۇ بولغان. خەنزۇچە تارىخىي ماتېرىياللاردا خاتىرىلىنىشىچە، ھونلاردا «可野» (كېيى) بۇ سۆز قەدىمكى خەنزۇ تىلىدا «koka» ياكى «koha» دەپ تەلەپپۇز قىلىنغان) دەپ ئاتىلىدىغان بىر خىل ئىستېھكاملار بولۇپ، قەدىمكى تۈرك تىلىدىكى «قورغان» دېگەن سۆز بىلەن ئوخشاش مەنىگە ئىگە^①. ئارخېئولوگلار سېلىنىڭا دەرياسىنىڭ تارمىقى بولغان ئىۋورغا دەرياسىنىڭ تۆۋەن ئېقىنىنىڭ ئوڭ قىرغىقىدىن ھونلارنىڭ مىلادىدىن بىر ئەسىر ئىلگىرىكى قەلئەسىنى قېزىپ چىققان. بۇ قەلئە تۆت چاسا شەكىلدە، ئەتراپىغا توپا تام سوقۇلغان،

① مەخمۇت نىزامى: «ھونلار بىلەن ئوتتۇرا تۈزلەڭلىكنىڭ مەدەنىيەت مۇناسىۋىتىگە نەزەر»
«شىنجاڭ تەزكىرىسى» ژۇرنىلى، 1999 - يىل 3 - سان.

تەكلىپى بار قەلئە بولۇپ، كۆلىمى $200\text{m} \times 348\text{m}$ كېلىدۇ. جەنۇبىي سىبىرىيىدە ئۇنىڭدىنمۇ بۇرۇن ياسالغان يۇمىلاق تەكلىپ قەلئەلەرنىڭ خارابىلىرى بايقالغان. بىراق، كۆلىمى كىچىكرەك بولۇپ، دىئامېتىرى ئادەتتە نەچچە ئون مېتىردىن يۈز ياكى ئىككى يۈز مېتىرغىچە ئىكەن. ئارخېئولوگلار تەتقىق قىلىش ئارقىلىق بۇ قەلئەلەرنىڭ كۆپىنچىسى ئاقسۆڭەكلەرنىڭ قىشلىق ئىكەنلىكى ياكى ئۇرۇش مەزگىلىدە پاناھلىنىدىغان قورغىنى ئىكەنلىكىنى ئىسپاتلاپ چىققان^①.

شەھەر قۇرۇلۇشى

ھونلارنىڭ شەھەر قۇرۇلۇشى توغرىسىدا ئېنىق ماتېرىيال كىچىك بولغانلىقتىن بەزىلەر ئىزچىل تۈردە «ھونلارنىڭ شەھىرى بولغان ئەمەس» دېگەن قاراشتا بولۇپ كەلدى ۋە بۇ قارشىنى «تارىخىي خاتىرىلەر» دىكى «ھونلار سۇ، ئوت - چۆپ قوغلىشىپ كۆچۈپ يۈرەتتى، شەھەر ۋە مۇقىم تۇرىدىغان جايلىرى يوق ئىدى، دېھقانچىلىق بىلەن شۇغۇللانمايتتى»^②. ھونلار «قەسىر - ئايۋانلارنىڭ مۇستەھكەم بولۇشى، كىشىنىڭ كۈچ-غەيرىتىنى يوقىتىدۇ. دېھقان ئوزۇقلىنىش ۋە كىيىم - كېچەك قىلىش يولىدا كۈچ سەرپ قىلىپ يەر تېرىدۇ ۋە پىلە باقىدۇ. ئۆزىنى شەھەر-قەلئەلەر سېلىپ، ئۇنىڭ ئىچىدە ئاسرايدۇ. دېمەك، بۇ خەلق جىددىي شارائىت يۈز بەرسە ئۇرۇشقا يارمايدۇ. كەڭ - كۆشادە شارائىتقا ئېرىشسە ئىش بىلەن بولۇپ ھالىدىن كېتىدۇ. توپا تام

① ياكى شېخىمىن: «قەدىمكى ئۇيغۇرلار»، شىنجاڭ خەلق نەشرىياتى، 1998 - يىل نەشرى، ئۇيغۇرچە 243 - بەت.

② سى ماچىمىن: «تارىخىي خاتىرىلەر»، شىنجاڭ خەلق نەشرىياتى، 1989 - يىل نەشرى، ئۇيغۇرچە، 391 - بەت.

ئۇيغۇر بىناكارلىق تارىخى

ئىچىدە ياشىغۇچىلارنىڭ ھالىغا ۋاي! ① دەپ قارىغان، دېگەن بايانلار بىلەن قۇۋۋەتلەپ كەلدى. لېكىن، شۇنى مۇئەييەنلەشتۈرۈشكە بولىدۇكى، ھونلار تامامەن شەھەر قۇرۇش ئاساسىغا ئىگە ئىدى. شۇڭا، خەن ئەلچىلىرى خاقانغا: «ھونلارنىڭ شەھەر - قەلئەلىرى بار...» دەپ مەلۇم قىلىشقان. ھونلارنىڭ كۆچمەن تۇرمۇش ئادىتى ئۇلارغا مۇقىم ئولتۇراقلىشىش شارائىتىنى يارىتىپ بەرمىگەن بولسىمۇ، ئەمما ئۇلاردا شەھەرنى تەشكىل قىلىدىغان مەدەنىيەت ئامىللىرى تولۇق ھازىرلىنىپ بولغانىدى. مەسىلەن، ھونلارنىڭ يېزىقى بار ئىدى، قول ھۈنەرۋەنچىلىكى، سودىسىمۇ بولغانىدى، جامائەت سورۇنلىرى (نەزىر - چىراغ سۇپىسى، ئوردا، قەلئە - قورغان قاتارلىقلار)، ئىجتىمائىي تەشكىلاتلار ھەتتا قانۇن - تۈزۈملەرمۇ ئورنىتىلغانىدى. شەھەر ياكى شەھەر ئەمەسلىكىگە ھۆكۈم قىلىشنىڭ ئاساسلىق بەلگىسى ئۇنىڭ شەكىلدە ئەمەس، بەلكى مەزمۇنىدا. يۇقىرىدىكى ئامىللار بىر پۈتۈن شەھەرنىڭ مەزمۇنىنى تەشكىل قىلالايدۇ. ئالىملار: «كونكرېتنى قىلىپ ئېيتقاندا، مەدەنىيەت ئامىللىرىنىڭ بىر جاي بىر خارابە ئىزىدا بولۇشى مەدەنىيەتلىك جەمئىيەتنىڭ پەيدا بولغانلىقىنىڭ ئەڭ روشەن ئىپادىسى. ۋاھالەنكى، مەدەنىيەت ئامىللىرى توپلانغان، مەدەنىيەتلىك جەمئىيەت پەيدا بولغان بۇ جاي دەل شەھەردۇر» ② دەپ قارايدۇ. تارىخىي ماتېرىياللارغا ئاساسلانغاندا ھونلارمۇ شىمالىي يايلاق ۋە سىبىرىيىدە شەھەر - قەلئەلەرنى قۇرغان. «تارىخىي خاتىرىلەر» دە ھونلارنىڭ «ئەجدەربالىق» (لوڭچېڭ، تەختى ھون، مۇ دېيىلىدۇ)، «ئەنشۈي» قاتارلىق شەھەرلىرى تىلغا ئېلىنغان. ئۇنىڭدا مۇنداق

① مى ماچېن: «تارىخىي خاتىرىلەر»، شىنجاڭ خەلق نەشرىياتى، 1989 - يىل نەشرى، ئۇيغۇرچە، 412 - بەت.

② شۈي خۇڭ: «شەھەرلەرنىڭ كېلىپ چىقىش مەنبەسى ھەققىدە مۇلاھىزە»، «شىنجاڭ مەدەنىيەت يادىكارلىقلىرى» ژۇرنىلى، 1997 - يىل، 1 - 2 - سان.

ئۇيغۇر بىناكارلىق تارىخى

يېزىلدى: «ھەر يىلى نورۇز ئېيىدا ھون باشلىقلىرى تەڭرىقۇت ئوردىسىدا باش قوشۇپ نەزىر - چىراغ قىلاتتى. بەشىنچى ئايدا لوڭجېڭ (ئەجدەربالىق، ئورنى ھازىرقى لياۋنىڭ ئۆلكىسى چاۋياڭ ناھىيىسىنىڭ ئىچكى موڭغۇل بىلەن تۇتاشقان يېرىدە) شەھىرىگە يىغىلىپ، چوڭ مەرىكە ئۆتكۈزۈپ، ئاتا - بوۋىلىرى، ئاسمان - زېمىن، روھ - ئەرواھلارغا ئاتاپ زاراخەتمە قىلاتتى. كۈزدە ئاتلار سەرىگەندە دەيلىن (ئىبادەت ئورمانلىقى) گە يىغىلاتتى. ئادەم، ئات - ئۇلاغنىڭ سانى ئېلىناتتى»^①. دېمەك، ئەجدەربالىق ھونلارنىڭ پايتەخت شەھىرى ئىدى. «خەننامە» دە غەربىي رايوندا قۇتۇش شەھىرى (تەڭرىقۇت شەھىرى) نى بىنا قىلدۇرغانلىقى، بۇ شەھەرنىڭ قۇرۇلۇشى مىلادىدىن بۇرۇنقى 45 - يىلى باشلىنىپ، ھەر كۈنى 500 ئادەم ئىشقا سېلىنىپ، ئىككى يىلدا يۇتۇرۇلگەنلىكى، شەھەرنىڭ ئىككى دائىرىلىك ئىكەنلىكى، ئىچكى شەھەر توپا تاملار بىلەن قۇرۇلغانلىقى، سېپىل قوۋۇقلىرى يارلىقى، ئىچكى شەھەردە راۋاق، تەڭرىقۇت سارىيى بارلىقى، سېپىلغا بەش خىل رەڭلىك بايراق قالدالغانلىقى؛ سىرتقى شەھەر بولسا ياغاچ ئۆيلەردىن تەركىب تاپقانلىقى ئېيتىلىدۇ^②. شەھەر قۇرۇلۇشىغا كەتكەن ۋاقىت ۋە ئەمگەك كۈچىنىڭ كۆپلىكىدىن قارىغاندا ئىچكى شەھەر تەڭرىقۇتنىڭ ئوردىسى ۋە قەلئەدىن ئىبارەت بولۇپ، ناھايىتى ھەشەمەتلىك ياسالغان. تاشقى شەھەر چوڭ كۆلەمدىكى ھەربىي گازارما ۋە ئاھالىلەرنىڭ ئولتۇراق رايونى بولسا كېرەك.

① سى ماچېن: «تارىخىي خاتىرىلەر»، شىنجاڭ خەلق نەشرىياتى، ئۇيغۇرچە، 402 - بەت.

② مەھمۇت نىزامى: «شىمالىي يايلاقتىكى تۇنجى چوڭ پايتەخت — قاراباغسۇن شەھىرى ھەققىدە»، «شىنجاڭ ئۇنىۋېرسىتېتى ئىلمىي ژۇرنىلى»، 1997 - يىللىق 2 - سان.

ئىككىنچى باب تۈركلەرنىڭ بىناكارلىقى

تۈركلەر تەخمىنەن مىلادى 4 - ئەسىرنىڭ ئوتتۇرىلىرىدا كۈچىيىشكە باشلىغان. مىلادى 545 - يىلىغا كەلگەندە سەلتەنەتلىك بىر دۆلەتكە ئايلانغان. ئۇلارنىڭ زېمىنى موڭغۇل يايلىقىدىن تاكى پېرسىيە ئىمپېرىيىسىنىڭ چېگرىسىغىچە يېتىپ بارغان^①.

ئولتۇراق ئۆيلىرى

خەنزۇچە تارىخىي ماتېرىياللاردا تۈركلەرنىڭ ئولتۇراق ئۆيلىرى ناھايىتى ئوبرازلىق قىلىپ: «穹庐毡帐» دەپ يېزىلغان. بۇ سۆز «گۈمبەز شەكىللىك كىگىز ئۆي» دېگەن مەنىنى بىلدۈرىدۇ. تۈركلەر بۇنى «چېدىر» دەپ ئاتىغان. تارىختا ئۆتكەن مۇسۇلمان تارىخچىلار يۇمىلاق، كىگىز بىلەن قاپلانغان ئۆيلەرنى «تۈرك چېدىر» ياكى «قۇبىلىق چېدىر» دەپ ئاتىغان. ئەرەب تارىخچىسى مەرۋەزى مۇنداق دەيدۇ: «تۈرك چېدىرلىرى قۇببە (ئەرەبلەر گۈمبەزنى قۇببە دەپمۇ ئاتايدۇ - ئا) شەكلىدە بولاتتى. ئوتتۇرا ئەسىردە تۈرك چېدىرلىرى پەقەت تۈركلەر تەرىپىدىنلا ئەمەس، باشقا قوشنىلىرى تەرىپىدىنمۇ ئىشلىتىلگەن. ھەتتا مۇھەممەت پەيغەمبەر دەۋرىدە ئەرەبىستاندا تۈرك چېدىرلىرىنىڭ

① ۋالى جىلەي: «ئوتتۇرا ئاسىيا تارىخى»، شىنجاڭ خەلق نەشرىياتى، ئۇيغۇرچە، 1 - قىسىم، 318 - 322 - بەتلەر.

ئىشلىتىلگەنلىكىگە دائىر خاتىرىلەر بار. بۇ چېدىرلار ئۆيگە ئوخشاش بولۇپ، خادا ياغاچلاردىن ياسالغان بىر جازا ئۈستىگە كىگىز قاپلاش ئۇسۇلى بىلەن ياسىلاتتى. دېمەك، تۈرك چېدىرلىرىنىڭ ئۈستى گۈمبەز شەكىللىك بولۇپ، شەكىل ۋە قۇرۇلما جەھەتتىن بىرقەدەر تەرەققىي قىلغان. بۇنداق چېدىرلارنىڭ ئىچكى قىسمىدىكى بوشلۇق بىرقەدەر چوڭ بولۇپلا قالماستىن، يەنە سىرتقى شەكىلمۇ كۆركەم كۆرۈنىدۇ. تارىخىي ماتېرىياللاردا: «تۈركلەر ئادەم ئۆلسە قەبرىسىنى ئۇنىڭ ھايات ۋاقتىدىكى ئۆيىگە ئوخشىتىپ ياسايدۇ. بۇ (ئۆلگۈچىنىڭ روھى ئۆلمەي ئۆز ئۆيىدىكىدەك ياشايدۇ، دېگەن مەنىنى بىلدۈرىدۇ» دېيىلگەن. ئورخۇن ۋادىسىدىكى تۈركلەرنىڭ قەبرە بېشىغا ئورنىتىلغان مەڭگۈ تاشلارنىڭ شەكىلمۇ چېدىر شەكىللىك ۋە گۈمبەز شەكىللىك بولۇپ، بىزنى تۈرك چېدىرلىرىنىڭ شەكلى ھەققىدە ماددىي پاكىت بىلەن تەمىنلەيدۇ. تۈرك چېدىرلىرىنىڭ بۇنداق مۇرەككەپ شەكىلدە ياسىلىشىدا ئۇلارنىڭ تەرەققىي قىلغان تۆمۈرچىلىك تېخنىكىسى مۇھىم رول ئوينىغان. جۈملىدىن، تۈركلەردە ياغاچ قۇرۇلمىلارنى چېتىش ۋە مۇقىملاشتۇرۇشتا ئىشلىتىلىدىغان «مىق»، «قاماق» قاتارلىق مېتال بۇيۇملار بولغان.

«سۇينامە» دە: «تۈركلەر ھەر يىلى 5 - ئاينىڭ 8 - كۈنى بىر يەرگە يىغىلىپ نەزىر - چىراغ ئۆتكۈزەتتى. مۇھىم ۋەزىر - ئەمەلدارلىرىنى ئەجدادلىرى تۇرغان غارغا ئەۋەتىپ نەزىر - چىراغ قىلدۇرىدۇ»^①. دېيىلگەن. دېمەك، تۈركلەرنىڭ قەدىمكى ئەجدادلىرى غار - ئۆڭكۈرلەردە ياشىغان، كېيىنچە ئۇلارنىڭ چارۋىچىلىق ئىگىلىكى تەرەققىي قىلىپ كۆچمەن چارۋىچىلىق

① «سۇينامە - تۈركلەر ھەققىدە قىسسە»

ھاياتىغا قەدەم قويغاندىن كېيىن، بۇ خىل تۇرمۇشقا ماس كېلىدىغان چېدىر ئۆيلەردە تۇرمۇش كەچۈرگەن. تارىخىي ماتېرىياللاردا: «تۈركلەر تېرىدىن كىيىم كىيىدۇ، ئۈستى يۇمىلاق كىگىز ئۆيلەردە ئولتۇرىدۇ، سۇ، ئوت - چۆپ قوغلىشىپ كۆچۈپ يۈرىدۇ. چارۋىچىلىق، ئوۋچىلىق بىلەن شۇغۇللىنىدۇ. ھەمىشە كۆچۈپ يۈرىمۇ، ھەرقايسىنىڭ ئايرىم يېرى بار» دېيىلگەن^①. شۇەزىك ئۆزىنىڭ كۆرگەنلىرىگە ئاساسەن مۇنداق يازغان: «تۈركلەر ئۆيىگە ئوت قالايدىكەن، كارىۋات ئىشلەتمەيدىكەن. ئوتۇن قالسىمۇ ئوتنى بەك ھۆرمەتلەيدىكەن. ئەمما، يەرگە قېلىن سېلىنچا سالىدىكەن»^②. قارىغاندا تۈركلەرنىڭ ئولتۇراق ئۆيلىرىنىڭ ئىچىدە ئوچاق، سۇپا قاتارلىقلارمۇ بولغان. ئارخېئولوگلار كۆپ قېتىملىق تەكشۈرۈشلەر ئارقىلىق چېدىر ئۆيلەرنىڭ ئوچىقى ئۆينىڭ ئوتتۇرىسىدا ئىكەنلىكىنى ئېنىقلاپ چىقتى. چېدىر ئىشىكىدىن كىرگەندە ئۆينىڭ چوڭ - كىچىكلىكىگە ئاساسەن مەلۇم ئارلىق قالدۇرۇلۇپ، ئەتراپنى چۆرىدەپ سۇپا چىقىرىلغان. «جۈنلە - تۈركلەر تەزكىرىسى» دە خاتىرىلىنىشىچە: «تۈركلەر كۈن چىقىشقا ھۆرمەت بىلدۈرگەچكە، چېدىر ئىشىكىنى كۈن چىقىشقا قارىتىپ ئاچقان». ئىشىكنىڭ ئۇدۇلىغا ئوچاق ياسالغان. ئوچاق ئۆينىڭ ئوتتۇرىسىغا توغرا كەلگەچكە، ئىس يۇقىرىغا كۆتۈرۈلۈپ تۇڭلۇكتىن چىقىپ كەتكەن. ئىشىكنىڭ ئۇدۇلىدىكى ئورۇن «تۆر» ھېسابلانغان.

«تۈركلەر دائىم كۆچۈپ يۈرمەيتتى. ئۇلارنىڭ ئاساسلىق ئاھالىسى قىشتا شەھەر ۋە يېزىدا ياشاپ، يازنى تەڭرىتاغ

① ۋالى جىلەي: «ئوتتۇرا ئاسىيا تارىخى»، شىنجاڭ خەلق نەشرىياتى، ئۇيغۇرچە، 1 - قىسىم، 359 - بەت.

② ۋالى جىلەي: «ئوتتۇرا ئاسىيا تارىخى»، شىنجاڭ خەلق نەشرىياتى، ئۇيغۇرچە، 1 - قىسىم، 364 - بەت.

يىللىرىدا ئۆتكۈزەتتى»^①. دېمەك، ئۇلارنىڭ قىشلىق ۋە يازلىق توقىم تۇرالغۇلىرى بولغان. يەر شارائىتىغا قاراپ چارۋىچىلىق بىلەن بىللە دېھقانچىلىق بىلەنمۇ شۇغۇللانغان. دېھقانچىلىق ئىشلىرىدا ئوتتۇرا ئاسىيادىن لىنا - يېنىسەي دەرياسىغىچە سوزۇلغان سۇغىرىش قانالىرىنى قېزىپ چىققان. بۇ قاناللار 1930 - يىللاردىن باشلاپ رېمۇنت قىلىپ ئىشلىتىلىپ كەلمەكتە.



8 - رەسىم تۈرك چېدىرى

ئارخېئولوگلار موڭغۇلىيىدىكى ئۇلانباتۇر شەھىرىنىڭ قەبرىدىن 400km يىراقلىقتىكى خوشۇ - سەيدام رايونى، كېچىن - ئورخۇن دەريا ساھىللىرىدىن تۈركلەرنىڭ قەبرە

① ئا. زەكى ۋەلىدى تۇغان: «ئومۇمىي تۈرك تارىخىغا كىرىش» (ئىستامبۇل)، 107 - بەت.


قۇرۇلۇش توپلىرىنى تاپتى. بۇنىڭ ئىچىدە كۆل تېكىنىنىڭ قەبرە قۇرۇلۇشى خىش يانقۇزۇلغان $67.25\text{m} \times 28.25\text{m}$ كۆلەمدىكى چاسا شەكىلدىكى مەيدانغا ياسالغان بولۇپ، ئۇنىڭ ئەتراپى چوڭقۇرلۇقى 2m ، تېگىنىڭ كەڭلىكى 2.1m ، ئۈستىنىڭ كەڭلىكى 6m كېلىدىغان خەندەك بىلەن قورشالغان. خەندەك ئەتراپىغا خىش تام قويۇرۇلغان. شەرق تەرىپىگە ئىشىك قويۇلغان. ئىشىكنىڭ ئىككى تەرىپىگە مەرمەر تاشتىن ئويۇلغان قوينىڭ ھەيكىلى ئورنىتىلغان. ئىشىكتىن شەرققە قاراپ ئىككى قاتار جەمئىي 169 دانە بالبال ئورنىتىلغان. مەيداننىڭ ئوتتۇرىسىغا كۆلىمى $10.25\text{m} \times 10.25\text{m}$ كېلىدىغان ئىبادەتخانا ياسىلىپ، ئىككى ياقىسىغا دەرەخ تىكىلگەن يول ئارقىلىق قەبرىستانلىقنىڭ كىرىش ئېغىزىغا تۇتاشتۇرۇلغان. يولنىڭ ئىككى ياقىسىغىمۇ بالبال ئورنىتىلغان. ئىبادەتخانىنىڭ تېمىغا رەسىم سىزىلغان^①. كۆل تېكىنىنىڭ قەبرە قۇرۇلۇشى ھەققىدە «كونا تاڭنامە» نىڭ 194 - جىلىدىدا مۇنداق خاتىرە بار: «كۆل تېكىن ۋاپات بولغاندا شۈەنزۇڭ خان . . . (تۈرك خانلىقىغا) خاننىڭ مۆھرى بېسىلغان تەزىيەنامە ئەۋەتتى ھەمدە مەڭگۈ تاش تىكلىدى. مەڭگۈ تاشقا خاننىڭ ئۆز قولى بىلەن يېزىپ بەرگەن تەزىيەنامىسى ئويدۇرۇلدى. تاۋاپخانا ياسالدى ۋە تاش ھەيكەل تىكلەندى. تاۋاپخانىنىڭ تۆت تېمىغا كۆل تېكىنىنىڭ ھەربىي يۈرۈشلەردىكى تۆھپىلىرى تەسۋىرلەنگەن سۈرەتلەر ئويدۇرۇلدى» دەپ خاتىرىلەنگەن. «يېڭى تاڭنامە» دە قوشۇمچە مۇنداق خاتىرە بار: «(شۈەنزۇڭ خان) ماھىر نەققاشتىن ئالتە كىشىنى (تۈرك خانلىقىغا) ئەۋەتتى. ئۇلار تۈرك خانلىقىدا ئەزەلدىن كۆرۈلۈپ باقمىغان ھەيران قالارلىق سۈرەت - نەقىشلەرنى ئويدى» دېيىلگەن. دېمەك، كۆل تېكىنىنىڭ قەبرە

① بۇ تەيىنەن: «غەربىي يۇرت مەدەنىيەت تارىخى»، جۇڭگو دوستلۇق نەشرىيات شېركىتى، خەنزۇچە، 1996 - يىل، نەشرى، 222 - بەت.

قۇرۇلۇشىغا خەنزۇ بىناكارلارمۇ قاتناشقان بولۇپ، ئىنتايىن ھەشەمەتلىك ياسالغان. «كۆل تېكىن مەڭگۈ تېشى» نىڭ ئۆزىدە كۆل تېكىننىڭ تەزىيە مۇراسىمىغا ئەتراپتىكى خانلىقلاردىن ھال سورىغۇچىلارنىڭ كەلگەنلىكى، تەزىيە مۇراسىمىنىڭ ئىنتايىن داغدۇغىلىق ئۆتكۈزۈلگەنلىكى خاتىرىلەنگەندىن سىرت يەنە قەبرە قۇرۇلۇشىنىڭ ئەمەلىي ئەھۋالى توغرىسىدا تېخىمۇ ئېنىق قىلىپ مۇنداق دېيىلگەن: «... ئىمارەت ياسايدىغان ئۇستىلار، نەققاشلار، پۈتۈك تاش ياسايدىغان ئۇستىلارنى باشلاپ تابغاچ خاقانىنىڭ جىيەنى چاڭ سانغۇن كەلدى... كۆل تېكىن مايمۇن يىلىنىڭ ئون يەتتىنچى كۈنى ئالەمدىن ئۆتتى. توققۇزىنچى ئاينىڭ يىگىرمە يەتتىنچى كۈنى ئۆلۈم رەسمىيىتىنى ئۆتكۈزدۈك. قەبرىسى، نەقىشى، تاش پۈتۈكى يەتتىنچى ئاينىڭ يىگىرمە يەتتىنچى كۈنى پۈتۈنلەي ياسىلىپ بولدى... بۇ خەتلەرنى كۆل تېكىننىڭ جىيەن ئوغلى، مەنكى يوللۇغ تېكىن يىگىرمە كۈن ئولتۇرۇپ، بۇ مەڭگۈ تاش ۋە تامدىكى ھەممىسىنى يېزىپ چىقتىم»^①. دېمەك تۈركلەردىمۇ ماھىر نەققاش ۋە بىناكارلار بولغان. تۈركلەر دەۋرىدە بىنا قىلىنغان ئىمارەتلەردە تاملارنى پۈتۈنلەي رەسىم ۋە نەقىش بىلەن بېزەش ۋە ئويما تۈۋرۈك چىقىرىش ئومۇملاشقان. بۇ باشقا مىللەتلەرنىڭ بىناكارلىق ئىشلىرىدا كەم كۆرۈلىدۇ.

مىلادى 735 - يىلى (كۆل تېكىننىڭ قەبرە قۇرۇلۇشىدىن ئۈچ يىل كېيىن) بىنا قىلىنغان بىلگە قاغاننىڭ قەبرە قۇرۇلۇشىمۇ ئىنتايىن ھەشەمەتلىك ياسالغان بولۇپ، بۇ قۇرۇلۇشىمۇ خەنزۇ بىناكارلار قاتناشقان. بۇ ھەقتە «بىلگە قاغان مەڭگۈ تېشى» نىڭ ئۆزىدە مۇنداق مەلۇمات بار: «تابغاچ خاقانىدىن

① «كۆل تېكىن مەڭگۈ تېشى»، «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1984 - يىل نەشرى، 90، 91 - بەتلەر.



9 - رەسىم — تۈركلەرنىڭ دىنىي قۇرۇلۇشلىرى

نۇرغۇن نەققاشلارنى كەلتۈردۈم. (ئۇلار) مېنىڭ سۆزۈمنى قايتۇرمىدى. (ئوردا) ئىچىدىكى نەققاشلارنى ئەۋەتتى. ئۇلارغا ھەيۋەتلىك قۇرۇلۇش سالدۇردۇم. ئىچى - تېشىنى ئاجايىپ نەقىشلەتتىم، تاش تىكلەتتىم. كۆڭلۈمدىكى سۆزلىرىمنى ئويدۇردۇم. تۈركلەر نەقىشنى «بەدىز»، نەققاشنى «بەدىزچى» دەپ ئاتىغان^①. «بىلگە قاغان مەڭگۈ تېشى» دا: «بىلگە قاغان (مەڭگۈ تاش) تېكىستىنى مەنكى يوللۇغ تېكىن يازدىم. بۇنچە كۆپ قۇرۇلۇش، نەقىش، ئىسىل... بىلگە قاغاننىڭ جىيەن ئوغلى مەنكى يوللۇغ تېكىن بىر ئاي تۆت كۈن ئولتۇرۇپ يېزىپ چىقتىم، زىننەتلىدىم» دېيىلىدۇ. بۇنىڭدىن يوللۇغ تېكىننىڭ كاتىپ بولۇپلا قالماي يەنە ئۇستا خەتتات، نەققاش ئىكەنلىكىنى بىلىۋالغىلى بولىدۇ. يۇقىرىقى بايانلار گەرچە تۈركلەرنىڭ قەبرىچىلىق قۇرۇلۇشىغا ئائىت بولسىمۇ، لېكىن تارىخىي ماتېرىياللاردىكى «تۈركلەردە ئادەم ئۆلسە قەبرىسىمۇ ئۇنىڭ ھايات ۋاقتىدىكى ئۆيىگە ئوخشىتىپ ياسىلاتتى. بۇ ئۆلگۈچىنىڭ روھى ئۆلمەي ئۆز ئۆيىدىكىدەك ياشايدۇ، دېگەن مەنىنى بىلدۈرەتتى»^② دېگەن بايانلارغا ئاساسلانغاندا ئۇلارنىڭ ئولتۇراق ئۆي قۇرۇلۇشىنىڭ ناھايىتى تەرەققىي قىلغانلىقىنى تەسەۋۋۇر قىلغىلى بولىدۇ.

ئوردا

«سۇيانامە — تۈركلەر ھەققىدە قىسسە» دە سۈي ياڭدىنىڭ تۈركلەرنىڭ يامىي قاغانى تۇرۇشلۇق جايغا بارغاندا يازغان مۇنۇ بىر


① ئىسلام ئېنسىكلوپېدىيىسى، 13-توم، 2-جىلد؛ «قەدىمكى ئۇيغۇر تىلى لۇغىتى»، 88-بەت؛ «كۆل تېكىن مەڭگۈ تېشى»، «بىلگە قاغان مەڭگۈ تېشى» غا قارالغۇ.

② ئا. مەخسۇت: «ئىسلامىيەتتىن ئىلگىرىكى ئۇيغۇر قەبرىچىلىكى ھەققىدە بايان»، «ئۈرۈمچى كەچلىك گېزىتى»، 1994 - يىل، 17 - ئاۋغۇستتىكى سانى.

كۆپلەپ نەزمىسى خاتىرىلەنگەن:

ئۆتكەلدە چوڭ بايراقلار لەپىلدەر،
ئوردا مەپىلىرى چوڭ ھويلىدا قاتنىشار.
بىردەمدىلا نۇرغۇن چېدىر تىكىلەر،
ئىشىكلىرى مەشرىق تامان ئېچىلار.

دېمەك، تۈركلەرنىڭ ئوردىسى ھويلىلىق قۇرۇلۇش تىپىغا
مەنسۇپ بولۇپ، مەلۇم كۆلەمگە ئىگە، شۇنداقلا ئۇنىڭ قۇرۇلۇش
مۇئەسسەسەلىرى چېدىرلارنى ئاساس قىلغان «چېدىرلار توپى» دىن



10 - رەسىم: تۈرك ئوردىسى (بۇ رەسىم دىئىسلامىيەتتىن ئىلگىرىكى
تۈرك مەدەنىيىتى ۋە ئىسلامغا كىرىش، دېگەن كىتابتىن ئېلىندى)

ئىبارەت كۆچمەن چارۋىچىلىق تۇرمۇشىنى ئەكس ئەتتۈرگەنىدى.
قاغان چېدىرىنىڭ ئالدىغا بۆرە بېشىنىڭ نۇسخىسى چۈشۈرۈلگەن
بايراق قادايتتى. «سۈينامە» دە خاتىرىلىنىشىچە تۈرك ئوردىسىدا
نىڭ ئادەم سىغىدىغان بىر چوڭ چېدىر بولغان.

«كونا تاغنامە — غەربىي تۈركلەر ھەققىدە قىسسە» دە
«شېكەر تەختكە چىققاندىن كېيىن، زېمىننى كېڭەيتىشكە
كىرىشكەن. . . . كۈسەننىڭ شىمالىدىكى ئاق تاغدا ئوردا قۇرغان
(بۇ ئوردىنى تاڭ سۇلالىسىنىڭ راھىبى شۈەنزىڭ كۆرگەن ۋە
خاتىرە قالدۇرغان) كېيىن ئوردىسىنى تاشكەنتنىڭ
شىمالىدىكى مىڭبۇلاققا يۆتكىگەن» دېيىلگەن. دېمەك، تۈرك
خانىلىقىنىڭ ئوردىسىمۇ يۆتكىگىلى بولىدىغان ئوردا — چېدىر
بارگاھتىن ئىبارەت ئىدى. خەنزۇچە تارىخىي خاتىرىلەردە
تۈركلەرنىڭ قاغانى تۇرۇشلۇق جاي «قاغان بارگاھى»، يەنى
«可汗乐帐»، «牙帐»، «毡帐»، «牙» دەپ يېزىلغان.
«سەخى» دە بۇ سۆزلەرنىڭ چېدىر ياكى كىگىز ئۆيلەردىن تەركىپ
تاپقان بارگاھنى كۆرسىتىدىغانلىقى يېزىلغان.

شەرقىي رىم تارىخچىسى مېئاندېرنىڭ يېزىشىچە زېماركوس
قاتارلىقلار قاغاننىڭ تۇرۇشلۇق جايىغا بارغاندا ئۇلار ئىستەمىنىڭ
ئوردىسىنى كۆرگەن. بۇ ئوردا بىر جىلغىغا ئورۇنلاشقان بولۇپ،
تۆت ئەتراپىنى ئالتۇنتاغ ئوراپ تۇرىدىكەن. زېماركوس ئۇ يەرگە
يېرىشى بىلەنلا قاغان ئۇنى قوبۇل قىلىپ كۆرۈشكەن. ئۇلار
قاغاننىڭ كىگىز ئۆيىدىن ياسالغان ئوردا ئىچىدىكى بىر ئالتۇن
ئورۇندۇقتا ئولتۇرغانلىقىنى كۆرگەن. ئورۇندۇقنىڭ ئاستىغا
ئىككى چاق ئورنىتىلغان بولۇپ، ئۇنى قوزغاشقا توغرا كەلسە
ئىككى ئات تارتىدىكەن. بۇ كىگىز ئۆي رەڭگا - رەڭ توقۇلمىلاردىن
ياسالغان چىمىلىدىقلار بىلەن بىزەلگەن بولۇپ، ناھايىتى نەپىس
توقۇلغانىكەن. ئىككىنچى كۈنى قاغان ئۇلارنى باشقا بىر ئۆيدە

قوبۇل قىلغان. بۇ ئۆينىڭ تۆت تەرىپىگىمۇ تۈرلۈك چىرايلىق يىپەك توقۇلمىلار ئېسىلغان بولۇپ، ئۈستىگە خىلمۇ خىل ئادەم ۋە نەرسىلەرنىڭ سۈرىتى كەشتىلەنگەن. ئىستەمى ئولتۇرغان كارىۋات پۈتۈنلەي ئالتۇندىن ياسالغان، كىگىز ئۆينىڭ ئوتتۇرىسىغا قويۇلغان جام، مەي چەينىكى ۋە مەي قاچىلانغان كۈپلەرمۇ ئالتۇندىن ياسالغانىكەن. ئۈچىنچى كۈنى يەنە بىر ئۆيدە زىياپەت ئۆتكۈزۈلگەن. بۇ كىگىز ئۆينىڭ تۈۋرۈكى ئالتۇن بىلەن زىننەتلەنگەن بولۇپ، قاغان ئولتۇرىدىغان تەختىمۇ ئالتۇندىن ياسالغان تۆت تۈزىنىڭ ئۈستىگە ئورنىتىلغان. يىغىن بولىدىغان بۇ جاينىڭ ئالدىغا نۇرغۇن ھارۋىلار توختىتىپ قويۇلغان^①. دېمەك، تۈرك قاغانلىرىنىڭ ئوردىسى چېدىر شەكىللىك، ياغاچ قۇرۇلمىلىق ئۆيدىن ئىبارەت بولغان ھەمدە بىر قانچە قوشۇمچە چېدىر شەكىللىك كىگىز ئۆيلەردىن تەركىب تاپقان. قاغاننىڭ ئىككى ئات تارتىدىغان ئالتۇن ئورۇندۇقتا ئولتۇرغانلىقىدىن قارىغاندا بۇ يەردىكى قاغان ئوردىسى ۋاقىتلىق قارارگاھتىن ئىبارەت بولۇپ، ھەرۋاقىت كۆچۈش تەييارلىقىدا تۇرغان. «سۈينامە. 84 - جىلد، شىرۋىلەر تەزكىرىسى» دە: «ئۇلار (شىرۋىلەر) نىڭ كالا ھارۋىسىغا ئورنىتىلغان دۈگىلەك ئۆيلىرىنىڭ شەكلى خۇددى تۈركلەرنىڭ كىگىز مەپىلىرىگە ئوخشايدۇ» دەپ خاتىرىلەنگەنلىكىدىن قارىغاندا تۈركلەردىمۇ بۇ خىل ئۈستىگە كىگىز ئۆي قۇرۇلغان ھارۋىلارنىڭ بولغانلىقىنى چۈشەندۈرۈپ بېرىدۇ (بۇ خىل ھارۋىلار بەزى تارىخىي ماتېرىياللاردا «چېدىر ھارۋا» دەپ ئاتالغان. شىنجاڭدىكى قىيا تاش رەسىملىرىدە «چېدىر ھارۋا» رەسىملىرى كۆپ ئۇچرايدۇ 11-

① ۋالڭ جىلەي: «ئوتتۇرا ئاسىيا تارىخى»، 1 - قىسىم 360 - بەت. ھىنرى بۇلىنىڭ: «قەدىمكى جۇڭگودا كۆرگەن - ئاڭلىغانلىرىدىن خاتىرە» ناملىق كىتابىنىڭ 1 - توم، 209 - بەتتىن ئېلىنغان نەقىل.



11- رەسىم — شىنجاڭ قىياتاش رەسىملىرىدىكى «چىدىر ھارۋا»
كۆرۈنۈشلىرى

رەسىم). دېمەك، تۈرك قاغانىنىڭ ئوردىسىمۇ مۇشۇ خىل قۇرۇلۇش تىپىغا مەنسۇپ بولۇپ، ئۇنىڭ بىناكارلىق قۇرۇلمىسى ۋە شەكلى كۆچمەن چارۋىچىلىق تۇرمۇش ئادىتى تەرىپىدىن بەلگىلەنگەنىدى. شۇنىڭدىن 60 يىل كېيىن شۈەنزاڭمۇ بۇ يەرگە كەلگەن، ئۇ كۆرگەن ئەھۋاللار زېماركوسنىڭكىدىن ئانچە پەرقلىنمەيدۇ، بۇلارنى ئۆزئارا دەلىللەش ۋە تولۇقلاشقا بولىدۇ. شۈەنزاڭنىڭ يېزىشىچە: «غەربىي تۈرك قاغانى، بىر چوڭ چىدىر تۇرىدىكەن، چىدىر ئالتۇن گۈللەر بىلەن بىزەلگەن

بولۇپ، كىشىنىڭ كۆزىنى قاماشتۇرىدىكەن. چوڭ ئەمەلدارلار قاغاننىڭ ئالدىدا ئىككى قاتار بولۇپ ئولتۇرىدىكەن. ھەممىسى كىمخاپ تون كىيىدىكەن. ياساۋۇللار ئۇلارنىڭ ئارقىسىدا تىك تۇرىدىكەن قارىماققا، ئۇ ئۈستى يۇمىلاق كىگىز ئۆيدە تۇرىدىغان قاغان بولسىمۇ، لېكىن ھەقىقەتەن سەلتەنەتلىك ئىكەن»^①. بۇنىڭدىن تۈركلەرنىڭ بىناكارلىق قۇرۇلۇشىدا بىزەكچىلىككە ئالاھىدە ئەھمىيەت بېرىدىغانلىقىنى شۇنداقلا غەربىي تۈرك ھۆكۈمرانلىرىنىڭ ھەشەمەتلىك تۇرمۇشىنى كۆرۈۋالغىلى بولىدۇ.

شەھەر قۇرۇلۇشى

كۆچمەن چارۋىچىلىق ئىگىلىكى بىلەن شۇغۇللىنىدىغان تۈركلەر بارا - بارا قول ھۈنەرۋەنچىلىك بىلەنمۇ، سودا ئىشلىرى بىلەنمۇ شۇغۇللانغان. تۈركلەرنىڭ پېرسىيە، شەرقىي رىم بىلەن بولغان دېپلوماتىيىسى ئۇنىڭ يىپەك سودىسى بىلەن شۇغۇللىنىشىنى ئىلگىرى سۈرگەن. تۈرك قاغانلىرىنىڭ تۇرمۇش بۇيۇملىرىنىڭ شۇنچە ھەشەمەتلىك بولۇشىدىن ئۇلارنىڭ سودا ئالاقىسىنىڭ كېڭەيگەنلىكىنى كۆرۈۋالغىلى بولىدۇ. ئۇلارنىڭ ئوتتۇرا ئاسىيادىكى جۇغراپىيىلىك ئورنى شەرق بىلەن غەرب ئوتتۇرىسىدىكى مەدەنىيەت ئالماشتۇرۇش مەركىزىگە ئايلانغانىدا مۇھىم رول ئوينىغان.

تۈركلەر ئوتتۇرا ئاسىيانى بويسۇندۇرغاندىن كېيىن چوڭ - كىچىك نۇرغۇن شەھەرگە ئىگە بولغان. ھەمدە مۇشۇ شەھەرلەردىن پايدىلىنىپ ئۆزلىرىنىڭ سىياسىي، ئىقتىسادىي كۈچىنى

① خۇي لى: «ئۇلۇغ مېھىر - شەپقەت ئىبادەتخانىسىدىكى ئۈچ نوم ئۆلىماسنىڭ تەرجىمىالى» جىلد 2 - جىلد.

ئۆتۈرغان. سۈيىئاپ بىلەن خۇراسان تۈركلەرنىڭ ئىككى چوڭ سىياسىي ۋە ئىقتىسادىي مەركىزى ئىدى. تارىخىي ماتېرىياللاردا خاتىرىلىنىشىچە، تاڭ سۇلالىسىنىڭ دەسلەپكى دەۋرىدە سۈيىئاپ شەھەر سېپىلىنىڭ ئايلانمىسى 6 — 7 چاقىرىم بولۇپ، ھەرقايسى ئىل سودىگەرلىرى ئارىلاش ئولتۇراقلاشقاندى. خۇراساننىڭ شەھرىنىڭ ئايلانمىسى 8 — 9 چاقىرىم بولۇپ، بۇ شەھەردىمۇ ھەرقايسى ئىل سودىگەرلىرى ئارىلاش ئولتۇراقلاشقان. سودىگەرلەر ئارىسىدا سوغدىلارنىڭ نىسبىتى ئەڭ يۇقىرى بولۇپ، ئۇلار سودا، رەستە - بازار ئىشلىرىنىڭ تەرەققىياتىدا تۈركلەرنىڭ سىياسىي جەھەتتىكى ئۈستۈنلۈكىگە تايانغان. تۈركلەر بولسا شەھەرلەرنىڭ تەرەققىي قىلىپ كېڭىيىشى ۋە ئىقتىسادنىڭ ئېشىشىدا سوغدىلارغا تايانغان. بولۇپمۇ يىپەك سودىسى تۈركلەر بىلەن سوغدىلارنىڭ مەنپەئىتىنى بىرلەشتۈرۈۋەتكەن. مۇشۇنداق ئويىپىكىتىپ شارائىتتا تۈركلەرنىڭ ھۆكۈمرانلىقى ئاستىدىكى شەھەرلەر ئاۋاتلىشىپلا قالماستىن، بەلكى كۆلىمىمۇ كېڭەيگەن.

ئوتتۇرا ئاسىيادا تۈركلەرگە مەنسۇپ دەپ قارالغان شەھەرلەردىن توغۇبالىق، بارسىغان، ئاتېشى، مانىكەند، چىگرىچىك، مىڭبۇلاق، ئاقسۇ، ئاشبازا، چىمكەنت، نىجكەنت قاتارلىقلار بار. بۇ شەھەرلەر ئىچىدە ئىسسىقكۆل ئەتراپىدىكى بارسىغان يوللىرى تەكشى، ئۆي - ئىمارەتلىرى رەتلىك سېلىنغان چوڭ شەھەرلەردىن بىرى ئىدى. بۇ شەھەرنىڭ خارابىسى ھېلىمۇ مەۋجۇت^①. چىمكەنت مەنزىرىسى گۈزەل، ھاۋاسى سالقىن شەھەر بولۇپ، «گۈزەل شەھەر» دېگەن مەنىنى بىلدۈرەتتى.

① «تۈرك ئىنسىكلوپېدىيىسى» (نەقەرە)، 22 - توم.

مەدەنىيىتىنى قوبۇل قىلىپلا قالماستىن، بەلكى ئۇيغۇرلارمۇ مەدەنىيەت، سەنئەت، ئۆرپ - ئادەت ۋە باشقا جەھەتلەردە ئۇلارنىڭ ئىلغار تەرەپلىرىنى قوبۇل قىلغان. تارىختىن بۇيان ئىناق - ئىجىل ۋە قوشنا رايونلاردا ياشاپ كەلگەن بىر قىسىم ئورۇغ - قەبىلىلەر بىلەن بولغان مۇناسىۋەتتە، ئۇيغۇرلار ئۆزلىرىنىڭ ئەنئەنىۋى مەدەنىيىتى ئاساسىدا قوبۇل قىلىش، شاللاپ چىقىرىش پوزىتسىيىسىدە تۇرۇپ، بىر پۈتۈن ئۇيغۇر مەدەنىيىتىنى رەتلىگەنلىكىنى بىلدۈرگەن. شۇڭا، ئۇيغۇر مەدەنىيىتى قەدىمدىنلا باشقا مىللەتلەرنىڭ مەدەنىيىتىگە قارىغاندا تېز تەرەققىي قىلىپ، ئوتتۇرا ئاسىيادا تونۇلغان بىر مىللەتكە ئايلانغان.

مەھمۇت قەشقەرى مۇنداق دەيدۇ: «تۈركلەر ئەسلىدە يىگىرمە قەبىلىدۇر. . . . ھەر بىر تۈرك قەبىلىسىنىڭ بىر مۇنچە ئۇرۇقلىرى بولۇپ، ئۇلارنىڭ سانى ئۇلۇغ تەڭرىنىڭ ئۆزىگىلا مەلۇم. مەن ئۇلاردىن ئاساسىي ۋە ئانا قەبىلىلەرنى يازدىم. ئۇرۇق ئايماقلىرىنى تاشلىدىم» ھەمدە ئۇلارنىڭ ناملىرىنى تەرتىپ بويىچە يېزىپ چىقىدۇ. مەھمۇت قەشقەرى يەنە: «بەزىلەر پۈتۈن ماۋەرائۇننەھرنى تۈرك ئېلى دەپ ھېسابلايدۇ. ئۇ (yankənd — يەنكەنت، تىن ياشلىنىدۇ. ئۇنىڭ يەنە بىر ئېتى (diz ruyin — دىز رۇيىن) مىس شەھىرى، دۇر. ئۇنىڭ مۇستەھكەملىكىگە قاراپ شۇنداق دېيىلگەن. . . . پۈتۈن ماۋەرائۇننەھر، يەنكەنتتىن شەرقىچە بولغان جايلارنى تۈرك شەھەرلىرى دېيىشىمىزنىڭ دەلىلى شۇكى، (səmərkəndb — سەمەرقەنت)، (səmərkənd — سەمەزكەنت) دەپ ئاتىلىدۇ. (xax — خاش)، (taxkənd — تاشكەنت) دېيىلىدۇ. شۇنىڭدەك، (ozkənd — ئۆزكەنت)، (tunkənd — تۈنكەنت) دېگەن ناملارمۇ بار. بۇ شەھەرلەرنىڭ ھەممىسىنىڭ ئېتى تۈركچە (شەھەر) مەنىسىدىكى (kənd — كەنت) سۆزى قوشۇلۇپ

ياسالغان. تۈركلەر بۇ شەھەرلەرنى بىنا قىلىپ ئۆزلىرى ئات قويغان»^① دەپ يازىدۇ.

ئوتتۇرا ئاسىيانىڭ قەدىمكى زامان تارىخىدا ئۆتكەن ئۇرۇغ - قەبىلىلەرنىڭ ئىشلەپچىقىرىش - تۇرمۇش ئادىتى چوڭ پەرقلەنمەيتتى. بولۇپمۇ ئوتتۇرا ئاسىيانىڭ تۈركلىشىشىدىن كېيىن تېخىمۇ شۇنداق بولغان. شۇڭا، ئۇيغۇرلارنىڭ بىناكارلىق تارىخ تەتقىقاتىغا ياردىمى بولار دېگەن نىيەتتە بىز بۇ ئۇرۇغ - قەبىلىلەردىن شەھەر - بازارلىرى مەلۇم بولغان ياكى بىناكارلىق ئىشلىرى توغرىسىدا مەلۇم يىپ ئۇچى بولغانلىرىنىلا كۆرسىتىپ ئۆتتۇق.

ئوغۇزلار

«ئوغۇزلارنىڭ بىر قىسمى شەھەرلەردە ۋە توپا - ياغاچ قۇرۇلمىلىق ئۆيلەردە، بىر قىسمى قىردا ۋە سەھرادا، چېدىرلاردا ۋە ئوتاغ (چوڭ چېدىر) لاردا ئولتۇرىدۇ. ئۇلارنىڭ ئۆيلىرى تاشتىن، ياغاچتىن ۋە قومۇشتىن ياسالغان بىر شەھىرى بار ئىكەن»^②. «ئوغۇزنامە» دە يېزىلىشىچە، ئوغۇزلار تامنى «تاغام» (بۇ خاس توپا تامغا قارىتىلغان)، تۈڭلۈكنى «تۈڭلۈق»، شەھەرنى «بالۇق»، ئۆيىنى «ئەۋ»، ئىشىكىنى «قالىق، قاپۇ» دەپ ئاتىغان^③. مەھمۇت قەشقەرنىڭ ئىزاھلىشىچە، ئوغۇزلار قودۇقنى «چات»، مۇنارغا ئوخشاش ئېگىز نەرسىلەرنى «سۇيران»، قوشنىنى «قونشى»، چېدىرنى «چاشىر»، دەپ ئاتىغان. ئىبنى فەزلاننىڭ

① مەھمۇت قەشقەرى: «تۈركىي تىللار دىۋانى»، 3 - توم، 205 - بەت.
② «شىنجاڭ ئىجتىمائىي پەنلەر تەتقىقاتى»، (ئىچكى ژۇرنال) 1988 - يىل، 4 - 5 - سان.
③ «ئوغۇزنامە» مىللەتلەر نەشرىياتى، 1980 - يىل نەشرى. N. A. باسكاكوۋ: «تۈركىي تىللار»، مىللەتلەر نەشرىياتى، 224 - بەت.

سايھات خاتىرىسىدە مۇنداق دېيىلىدۇ: «ئوغۇزلار بىر تۈرك قىلىسى بولۇپ، كىگىز ئۆيلەردە ئولتۇرىدىكەن. يەر - يەردە ئۇلارنىڭ قارا ئۆيلىرىنى كۆردۈق». «شەجەرەئى تۈرك» تە مۇنداق يىزىلىدۇ: «ئوغۇزخان ... چوڭ توي يارىغىنى قىلىپ، بىر چېدىر (خىرگاھ ~ خەرگاھ — پارسچە) ياساتقۇزدى. ھەممە ئىنچىلىرىنى تېشىدىن ئالتۇن بىلەن قاپلاتتى. لەئەل - ياقۇت، زۈمەرت، فىرۇزە ۋە دۈر بىلەن بېزەتتى. بۇ ئۆيىنى تەرىپلەپ مۇنداق بېيىت ئېيتىلدى:

بىر ئۆي تىكتى ئالتۇندىن ئول شەھرىيار،
كىم ئۇ ئۆي فەلەك ئۆيىدىن قىلدى ئار.

... ئوغۇزخاندىن كۆپ يۇرتلار، شەھەرلەر، ئەللەر ۋە ئۆلۈك ماللار، تىرىك ماللار قالغانىدى ... كۈن خان قۇرۇلتاي چاقىرىپ ئوغۇزخان قىلدۇرغان ئالتۇن ئۆيىنى تىكتۈردى. ئوڭ ياققا ئالتە ئاق ئۆرگە (ئاق كىگىزدە قاپلانغان چېدىر)، سول ياققا ئالتە ئاق ئۆرگە تىكتۈردى. ... ئۇلارنىڭ «قارا ئەۋلى»، دېيىلىدىغان بىر ئۇرۇقى بولۇپ، ئۇنىڭ مەنىسى (قەيەردە ئولتۇرسا چېدىر تىكىپ ئولتۇرغۇچى) «دېگەنلىك ئىكەن. ئىبنى فەزلان مۇنداق دەيدۇ: «ئوغۇزلاردىن بىرى كېسەل بولۇپ قالسا ئۆيلىرىدىن يىراقتا ئۇنىڭغا بىر ئۆي تىكىپ بېرىدىكەن. ... ئۆلگۈچە ياكى ساقايغۇچە ئۇنى شۇ ئۆيدە يانقۇزۇدىكەن. ... ئۆلۈكنى ئورغا ئولتۇرغۇزۇپ، ئورنىنىڭ ئۈستىنى ياپىدىكەن. يەرلىكنىڭ ئۈستىگە گۈمبەز ياسايدىكەن». مەھمۇت قەشقەرى ئوغۇزلارنىڭ «قاراچۇق» دەپ ئاتىلىدىغان بىر شەھىرى بارلىقىنى كۆرسىتىپ ئۆتكەن («تۈركىي تىللار دىۋانى»، 1 - توم، 635 - بەت). بۇنىڭدىن مەلۇمكى، ئوغۇزلارنىڭ بىناكارلىق ئىشلىرى خېلىلا تەرەققىي

قىلغان. ئۇلارنىڭ ئولتۇراق ئۆيلىرى كىگىز ئۆي (چېدىر) نى ئاساس قىلىشمۇ لېكىن توپا - ياغاچ قۇرۇلمىلىق قۇرۇلۇشلارمۇ مەلۇم نىسبەتنى ئىگىلىگەن. بۇ ئۇلارنىڭ ئارىسىدا بىر قىسىم ئاھالىنىڭ مۇقىم ئولتۇراقلىشىپ تۇرمۇش كەچۈرگەنلىكىنى كۆرسىتىپ بېرىدۇ.

قاڭقىلار

ئېلىمىزنىڭ مەشھۇر يازما يادىكارلىقى «يىگىرمە تۆت تارىخ» تا قاڭقىللارنىڭ ئولتۇراقلىشىش ۋە تۇرمۇش ئادىتى توغرىسىدا مۇنداق خاتىرە بار: «قاڭقىلار قەدىمكى قىزىل دى (دىھار) لارنىڭ ئەۋلادى. ئۇلارنىڭ تىلى ھۇنلارنىڭكىگە ئوخشايدۇ. ئاستانىسىنى بىر تۇتاش باشقۇرىدىغان سەردارى يوق. ئۇلارنىڭ ئۆرپ - ئادىتى بويىچە ئۇلار يەردە خالىغانچە ئولتۇرىدۇ، ئات بېرىپ تويلىشىشنى شەرەپ بىلىدۇ. ئاتنى ئېغىلدىن ئېلىپ چىققاندا ئىگىسى ئېغىلنىڭ سىرتىدا تۇرۇپ ئاتنى شاپلاقلاپ ئۈركىتىدۇ. ئادەتتە ئۇلارنىڭ ئاشلىقى بولمايدۇ. ھاراق - شاراپ ئىشلەپ چىقارمايدۇ. قىز كۆچۈرىدىغان كۈنى مېھمانلارنى كۈتۈۋالىدۇ، ئۇلار چېدىرنىڭ ئالدىدا قالايمىقان ئۆم بولۇپ ئولتۇرۇشۇپ كۈن بويى يەپ - ئىچىدۇ. مېھمانلارنى قوندۇرۇپ قالىدۇ. ئۆلگەنلەرنى دەپنە قىلغاندا گۆر كولاپ سۇپا ياسايدۇ. سۇ، ئوتلاق قوغلىشىپ كۆچىدۇ، تېرىدىن كىيىم - كېچەك كىيىدۇ. ئۇلارنىڭ ھارۋىلىرىنىڭ چاقى بەك چوڭ، شادىسى ئىككى كۆپ».

يۇقىرىقى تارىخىي ماتېرىيالدىن قاڭقىللارنىڭ مەھەللىۋى ھالەتتە ئولتۇراقلاشقانلىقىنى، تۇرالغۇ ئۆيلىرى (چېدىرلىرى) مېھمانلارنى قوندۇرۇپ قالغۇدەك دەرىجىدە چوڭلۇقىنى، ئېغىل - قوتان بىر يۈرۈش قىلىپ ياسالغان ئۆيلەردە تۇرىدىغانلىقىنى

كۆرۈۋالالايمىز. يارغول قەدىمكى شەھرىنىڭ شىمالىدىكى قاڭقىللارغا ئائىت قەبرىلەردىن چىققان ساپاللار، سۆڭەكتىن ياسالغان بېزەكلەر، تۆمۈر، مىس، ئالتۇن بۇيۇملار قاڭقىللارنىڭ ئىقتىسادىي تۇرمۇشىنىڭ مەلۇم ئاساستا راۋاجلانغانلىقىنى ئىپادىلەپ بېرىدۇ. بولۇپمۇ ساپالدىن ياسالغان تۇرمۇش بۇيۇملىرىنىڭ كۆپلىكى ۋە يارغولدىكى دەسلەپكى دۆرلەرگە ئائىت گەمە، يېرىم گەمە شەكلىدىكى تۇرالغۇ ئۆيلەر ئۇلاردا مۇقىم ئولتۇراقلىشىش كۆلىمىنىڭ ئاشقانلىقىنى كۆرسىتىپ بېرىدۇ.

توققۇز ئوغۇزلار

بەزى ماتېرىياللاردا توققۇز ئوغۇزلار ئورخۇن ئۇيغۇرلىرىنى كۆرسىتىدۇ دېيىلگەن. لېكىن، ئورخۇن ئۇيغۇرلىرى دېگەن نام يېقىنقى زاماندا مەيدانغا كەلگەن بولۇپ، قەدىمكى ئۇيغۇرلار ياشىغان جايغا قارىتا ئېيتىلغان جۇغراپىيىلىك نامدىن ئىبارەت. تارىخىي ماتېرىياللاردا بولسا توققۇز ئوغۇزلار بىر قەبىلە - مىللەت سۈپىتىدە تىلغا ئېلىنغان. بىز بۇ يەردە تارىخىي ماتېرىياللاردىكى خاتىرىلەر بويىچە ئايرىم قەبىلە - مىللەت شەكلىدە بايان قىلدۇق. ئۇ دۆلەتنىڭ رىئالىسىدە مۇنداق دېيىلىدۇ: «توققۇز ئوغۇزلارنىڭ ئالاھىدە ئىبادەت قىلىدىغان ئىبادەتخانىلىرى يوق ئىكەن. ئۇلارنىڭ ھۆكۈمرانلىرىنىڭ بىر قەسىرىدە ئىچىگە يۈز كىشى سىغىدىغان، ئالتۇندىن ياسالغان، ئون پەرسەخ نېرىدىن كۆرۈنۈپ تۇرىدىغان بىر چېدىرى بار ئىكەن». گەردىزىنىڭ كۆرسىتىشىچە توققۇز ئوغۇزلار قاغاننىڭ باش ئوردىسى «ئارق» شەھىرى يەنى، قاراشەھەر ئىدى. پەنجىكەنت مەملىكەتنىڭ چوڭ شەھەرلىرىدىن بىرى ئىدى. دېھقانچىلىقنى ئاساس قىلاتتى، ئۈزۈم ۋە ئۈزۈم ھارىقى ئىشلەپ چىقىراتتى. شەھەر، كەنتلىرى كۆپ.

ئۇلارنىڭ ئۆزلىرى، تېخىمۇ ئېنىقراق قىلىپ ئېيتقاندا، ئۇلارنىڭ «ئاددىي خەلق» دەپ ئاتالغان قىسمى «چېدىرلاردا ياشىغۇچى چارۋىچىلار» دىن ئىبارەت ئىدى. جەرىمانە ئېلىشقا توغرا كېلىپ قالغاندا «يېڭى كىگىز بىلەن قاپلانغان چېدىر» ئېلىناتتى. قاغان ئۆزى پاكارراق ياسالغان ۋە جۇڭگو تاۋار - دۇردۇنلىرى بىلەن قاپلانغان، كىگىزلەر سېلىنغان سارايدا تۇراتتى.

باسمىلار

باسمىلار ئەسلىدە جەنۇبىي سىبىرىيىدىكى تاڭنۇر تاغلىق رايونىدا تاغنىڭ قاپتىلىنى بويلاپ ئولتۇراقلاشقانىدى. تۆتۈن سانى ئىككى مىڭدىن كۆپرەك ئىدى. تۇرغان جايى سوغۇق ئورمانلىق بولغاچقا قىيىن ياغىچى بىلەن ياسالغان ئۆيلەردە ئولتۇراتتى^①.

بۇلغارلار

ئىبنى فەزلاننىڭ ساياھەت خاتىرىسىدە يېزىلىشىچە بۇلغارلاردا شەھەر يوق ئىدى. ئۇلار چېدىرلاردا ئولتۇراتتى. بۇ چېدىرلار «قۇببە» ياكى «بەيت» دەپ ئاتالغانىدى. قۇببە — ئاساسەن يۇمىلاق، كىگىز بىلەن قاپلانغان گۈمبەزلىك ئۆينى بىلدۈرگەن. ئۇنىڭ يېزىشىچە: «ھۆكۈمدارنىڭ ئۆيى ناھايىتى چوڭ ئىكەن، ئۇنىڭغا ئون مىڭدىن ئارتۇق ئادەم سىغىدىكەن. ئىچى ئەرمەن شايللىرى بىلەن بىزەلگەن بولۇپ، ئوتتۇرىسىدا رۇم يىپەكلىرى بىلەن بېزەلگەن بىر تەخت بار ئىكەن. . . . ھۆكۈمدار بىر كۆلنىڭ بويىغا ھەربىي گازارما قۇرغانىكەن. ئۇلارنىڭ پات - پات ئېچىلىپ

① ياكى شېڭسەن: «قەدىمكى ئۇيغۇرلار»، شىنجاڭ خەلق نەشرىياتى، ئۇيغۇرچە، 147 - بەت.

تۇرىدىغان ۋە ناھايىتى قىممەتلىك نەرسىلەر سېتىلىدىغان بىر بازارى (يەرمەنكىسى) بار ئىكەن^①. بۇلغارلار ئارىسىدا بەش مىڭ تىر ۋە ئايالدىن تەركىب تاپقان بارانچەر دەپ نام چىقارغان چوڭ بىر ئائىلىنى كۆردۇق. ئۇلارنىڭ ھەممىسى مۇسۇلمان بولۇپتۇ ۋە ناماز ئوقۇيدىغان بىر ياغاچ مەسچىت ياساپتۇ». ئىبنى فەزلان قاتارلىقلار بۇ يەرگە كەلگەندە بۇلغارلارنىڭ ھۆكۈمرانى ئۇلارنىڭ تۇرۇشى ئۈچۈن گۈمبەزلىك چېدىرلارنى قۇردۇرۇپ بەرگەن^②.

قارلۇقلار

قارلۇقلارنىڭ ئۆيلىرى ئوتتا كۆيمەيدىغان بىر خىل ياغاچتىن ياسىلىدىكەن. بۇ ياغاچ ئۇلارنىڭ ئۆلكىسىدە كۆپ چىقىدىكەن. ئۇلارنىڭ تاملرىدا مەشھۇر ھۆكۈمدارلارنىڭ رەسىملىرى بولغان ئىبادەتخانىلىرى بار ئىكەن^③.

چىگىللار

«ھۇدۇدۇلئالەم» نىڭ 16 - بابىدا: «چىگىل — ئەسلىدە قارلۇقلارغا تەۋە بولسىمۇ، يەنىلا ئاھالىسى كۆپ بىر ئىل» دېيىلگەن. گەردىزى بارسىغا بېرىش سەپىرىنى بايان قىلغاندا يار دېگەن جايدا چىگىللارنىڭ چېدىرلىرى بارلىقى ھەمدە يەنە سوغۇق شەھەردىن بارسىغا بارغۇچە «يول بويىدا چىگىللارنىڭ

① ئىبىل دەرياسى بويىدا قۇرۇلغان بۇ يەرمەنكىنىڭ ئورنىدا كېيىنچە بۇلغار شەھىرى مەيدانغا كەلگەن.

② ئىبنى فەزلانىڭ ساياھەت خاتىرىسى، «شىنجاڭ ئىجتىمائىي پەنلەر تەتقىقاتى» (ئىچكى ژۇرنال)، 1988 - يىللىق 4 - 5 - سان.

③ «ئەبۇ دۆلفىننىڭ رىسالە» سىدىن تۈرك ئەللىرى بىلەن مۇناسىۋەتلىك قىسمى، «شىنجاڭ ئىجتىمائىي پەنلەر تەتقىقاتى» (ئىچكى ژۇرنال)، 1988 - يىل 4 - 5 - سان.

چېدىرلىرىنى كۆرگەنلىكى، ئىسسىق كۆل ئەتراپىنى پۈتۈنلەي چىگىللار ئىگىلىۋالغانلىقى» نى تىلغا ئالغان. مەھمۇت قەشقەرى مۇنداق دەيدۇ: «چىگىل — ئۈچ تۈرك قەبىلىسىنىڭ نامى؛ بىرىنچىسى، بارسغاننىڭ تۆۋەن تەرىپىدىكى قۇياس شەھەرچىسىدە ياشايدىغان كۆچمەنلەر. ئىككىنچىسى، تالاس شەھىرىنىڭ يېنىدىكى بىر شەھەرچىدە ياشايدىغانلارمۇ «چىگىل» دەپ ئاتىلىدۇ. ئۈچىنچىسى، قەشقەردىكى بىر مۇنچە يېزا قىشلاقلاردا ياشايدىغان تۈرك قەبىلىلىرىمۇ «چىگىل» دەپ ئاتىلىدۇ»^①. دېمەك، چىگىللار ئاھالىسى كۆپ، تارقالغان رايونى كەڭ بىر قەبىلە بولۇپ، ھەم كۆچمەن چارۋىچىلىق بىلەن، ھەم مۇقىم ئولتۇراقلىشىپ دېھقانچىلىق بىلەن شۇغۇللانغان. ئۇلار يېزا - قىشلاقلارنى «ئۇلۇش»، تار كوچىنى «ئاست» (ast) دەپ ئاتىغان. مەھمۇت قەشقەرىنىڭ چىگىللارنىڭ شەھەرلىرىنى «شەھەرچە» دېگىنىگە قارىغاندا ئۇلار شەھەر تۇرمۇشىغا يېڭىلا كۆچكەن ۋە كىچىك تىپتىكى شەھەرلەرنى بىنا قىلىپ ماكانلاشقان. بۇلارغا ئاساسەن، بىز ئۇلارنىڭ بىناكارلىق قۇرۇلۇش ئىشلىرىنى خېلى راۋاجلانغان دەپ ئېيتالايمىز.

① مەھمۇت قەشقەرى: «تۈركى تىللار دىۋانى»، 1 - توم، 511 - بەت.

چېدىرلىرىنى كۆرگەنلىكى، ئىسسىق كۆل ئەتراپىنى پۈتۈنلەي چىگىللار ئىگىلىۋالغانلىقى» نى تىلغا ئالغان. مەھمۇت قەشقەرى مۇنداق دەيدۇ: «چىگىل — ئۈچ تۈرك قەبىلىسىنىڭ نامى بىرىنچىسى، بارسغاننىڭ تۆۋەن تەرىپىدىكى قۇياس شەھەرچىسىدە ياشايدىغان كۆچمەنلەر. ئىككىنچىسى، تالاس شەھىرىنىڭ يېنىدىكى بىر شەھەرچىدە ياشايدىغانلارمۇ «چىگىل» دەپ ئاتىلىدۇ. ئۈچىنچىسى، قەشقەردىكى بىر مۇنچە يېزا قىشلاقلاردا ياشايدىغان تۈرك قەبىلىلىرىمۇ «چىگىل» دەپ ئاتىلىدۇ»^①. دېمەك، چىگىللار ئاھالىسى كۆپ، تارقالغان رايونى كەڭ بىر قەبىلى بولۇپ، ھەم كۆچمەن چارۋىچىلىق بىلەن، ھەم مۇقىم ئولتۇراقلىشىپ دېھقانچىلىق بىلەن شۇغۇللانغان. ئۇلار يېزا قىشلاقلارنى «ئۇلۇش»، تار كوچىنى «ئاست» (ast) دەپ ئاتىغان. مەھمۇت قەشقەرىنىڭ چىگىللارنىڭ شەھەرلىرىنى «شەھەرچە» دېگىنىگە قارىغاندا ئۇلار شەھەر تۇرمۇشىغا يېڭىلا كۆچكەن ۋە كىچىك تىپتىكى شەھەرلەرنى بىنا قىلىپ ماكانلاشقان. بۇلارغا ئاساسەن، بىز ئۇلارنىڭ بىناكارلىق قۇرۇلۇش ئىشلىرىنى خېلى راۋاجلانغان دەپ ئېيتالايمىز.

① مەھمۇت قەشقەرى: «تۈركى تىللار دىۋانى»، 1 - توم، 511 - بەت.

تۆتىنچى باب ئورخۇن ئۇيغۇر خانلىقىنىڭ بىناكارلىقى

ئورخۇن ئۇيغۇر خانلىقى مىلادى 646 - يىلىدىن مىلادى 840 - يىلىغىچە پايانسىز موڭغۇل دالاسىدا دەۋر سۈرگەن، ئۆز جايىنىڭ تەبىئىي شارائىتىغا ۋە ئۆزلىرىنىڭ ئەنئەنىۋى تۇرمۇش ئادىتىگە ئاساسەن كۆچمەن چارۋىچىلىق ئىگىلىكىنى ئاساس قىلغان بىر خانلىق ئىدى. تارىخىي ماتېرىياللاردا بۇ خانلىقنىڭ تۇرمۇش ئادىتى: «قەيەردە ئوت - چۆپ، سۇ بولسا شۇ يەرگە كۆچۈپ»، «كەپە ۋە كىگىز ئۆي» لەرنى ماكان قىلىپ ياشايدىغانلار دېگەن سۆزگە يىغىنچاقلاپ تەسۋىرلەنگەن. بۇ سۆزنىڭ مىڭ يىللاردىن بۇيان ئۈزلۈكسىز تەكرارلىنىپ كېلىشى نەتىجىسىدە، كىشىلەردە بۇ خانلىقنىڭ شارائىت يار بەرگەن ئەھۋالدا مۇقىم ئولتۇراقلىشىپ تۇرمۇش كەچۈرگەنلىكىگە، يايلاقتىكى بۇ تارقاق كۆچمەن چارۋىچى مىللەتنىڭ كۈچلۈك خاقانلىق بولۇپ ئۇيۇشقان چاغدا ئاۋات شەھەرلەرنى بىنا قىلغانلىقىغا سەل قارايدىغان بىر تەرەپلىمە قاراش شەكىللىنىپ قالغان^①.

بىر مىللەتكە نىسبەتەن مەيلى ئۇ ئۇياقتىن - بۇياقا كۆچۈپ يۈرسۇن، ياكى ئۇزاق مۇددەت بىر جايدا مۇقىم ئولتۇراقلىشىپ تۇرمۇش كەچۈرسۇن، ئۇنىڭ كۈندىلىك تۇرمۇشى ئولتۇراق ئۆيىدىن

① يالغىز شېئىن: «قەدىمكى ئۇيغۇرلار»، شىنجاڭ خەلق نەشرىياتى، 1998 - يىل نەشرى، 1 - بېت.

ئايىرلا مايدۇ. بەلكى كۆچمەن ئەللەرنىڭ ئولتۇراق ئۆيلىرى قۇرۇلما، بوشلۇق، ئورۇنلاشتۇرۇش، ماتېرىيال قاتارلىق جەھەتلەردە، مۇقىم ئولتۇراقلاشقان ئەللەرنىڭ ئولتۇراق ئۆيلىرىگە سېلىشتۇرغاندا ئۆزلىرىنىڭ قالاق ئىشلەپچىقىرىش - تۇرمۇش شەكلىدىن خېلىلا ئىلگىرى كەتكەن. چۈنكى، بۇنداق ئۆيلەرنىڭ ئەڭ چوڭ ئالاھىدىلىكى چۇۋۇش قۇراشتۇرۇشقا ئەپلىك، ئېلىپ يۈرۈشكە قولايلىق، ماسلىشىشچان.

ئەلۋەتتە مۇقىم ئولتۇراقلىشىش ئىنسانىيەتنىڭ مەدەنىيەت تەرەققىياتىنى ئىلگىرى سۈرۈشتە مۇھىم رول ئوينىغان. ئىنسانىيەتنىڭ قەدىمكى مەدەنىيىتىنىڭ بەلگىسى سۈپىتىدە ساقلىنىپ قالغان شەھەر خارابىلىرىمۇ مۇقىم ئولتۇراقلىشىش شەكلىدىكى تۇرالغۇ ۋە باشقا ئاممىۋى قۇرۇلۇشلارنىڭ مەلۇم بىر جايدا توپلىشىپ ياشىغان ئىنسانلارنىڭ قايتا - قايتا، كۆپلەپ بىنا قىلىشى نەتىجىسىدە ئايرىدە بولغان. بىزنىڭ يۇقىرىقى قارىشىمىز قەدىمكى دەۋرگە نىسبەتەن ئېيتىلغان بولۇپ، بىنا (ئۆي) نىڭ ئىشلىتىلىشچانلىقىغا ئاساسەن ئوتتۇرىغا قويۇلغان. چۈنكى، قەدىمكى دەۋردە كىشىلەر ئۆي سالغاندا ئۇنىڭ ئىشلىتىلىشچانلىقىنى بىرىنچى ئورۇنغا قويغان. بىناكارلىققا نىسبەتەن قويۇلىدىغان ئېستېتىكىلىق تەلەپ تۇرمۇشنىڭ ياخشىلىنىشى ۋە ماتېرىيالچىلىقنىڭ تەرەققىي قىلىشىغا ئەگىشىپ كېيىنچە پەيدا بولغان. دېمەك، قاراڭغۇ ھەم كۆرۈمسىز بولغان توپا - ياغاچ قۇرۇلمىلىق ئۆيلەر ياكى گەمبىلەر مەيلى شەكىل، ئۇسلۇب ياكى ئىشلىتىلىشچانلىق جەھەتتىن بولسۇن، مەيلى ماتېرىيال جەھەتتىن بولسۇن، بىرقەدەر پۇختا قۇرۇلمىسىنى ھېسابقا ئالمىغاندا، چېدىر ئۆيلەردەك ئارتۇقچىلىققا ئىگە ئەمەس ئىدى. شۇڭا، چېدىر ئۆيلەردە ياشىغان قەدىمكى كۆچمەن ئەللەرنى بىناكارلىق جەھەتتە تەرەققىي قىلىمىغان دېيىش مۇۋاپىق ئەمەس.

ئورخۇن ئۇيغۇرلىرى ئاساسەن چېدىر ئۆيلەردە تۇرمۇش كەچۈرەتتى. لېكىن، ئۇيغۇرلارنىڭ قەدىمكى قەلئە - شەھەر خارابىلىرى ۋە قەبرىلىرىدىن تېپىلغان ماددىي بۇيۇملارغا ئاساسلانغاندا، ئۇيغۇرلار ئارىسىدىمۇ مەخسۇس رودا قېزىش ۋە يىتىل تاۋلاش بىلەن شۇغۇللىنىدىغانلارنىڭ بارلىقى، شۇنداقلا خۇمداچىلار، تۆمۈرچىلەر ۋە زەرگەرلەرنىڭ بولغانلىقى مەلۇم. ئۇيغۇرلار ئارىسىدا يەنە ئاساسلىق تۈگمەن تېشى ياسايدىغان، ھەر خىل قەبرە ئابىدىلىرىنى، ئادەم ھەيكەللىرىنى ئويىدىغان تاشچىلار ۋە ئويمىكەشلەر بار ئىدى. ئۇنىڭدىن باشقا يەنە سۆڭەككە خەت ئويىدىغانلار، رەسساملار، بىناكارلار، بەدىئىچىلەر (نەققاشلار)، توقۇمىچىلار بار ئىدى. شەھەر بازارلاردىكى قول سانائەتتىن سىرت چارۋىچىلار ئارىسىدىمۇ ئەنئەنىۋى كۆن - خۇرۇم ياساش، ياغاچچىلىق، كىگىز بېسىش، چىغدان (كىگىز ئۆيىنىڭ ئىشىك يېرىمى) توقۇش، بورا توقۇش، يىپ ئىگىرىش، قۇر — ئارقان تېشىش قاتارلىق ھۈنەرلەر مەۋجۇت ئىدى. دېھقانچىلىق رايونلىرىدا ئولتۇراقلاشقان ئۇيغۇرلار ئولتۇراقلىشىش ۋە دېھقانچىلىق تېخنىكىسى جەھەتتە تەرەققىي قىلغان بولۇپلا قالماي، يەنە قول ھۈنەرۋەنچىلىك تېخنىكىسى تېخىمۇ تېز تەرەققىي قىلغانىدى. شۇڭا، ئۇلار تامامەن مۇقىم ئولتۇراقلىشىش ۋە قەلئە - شەھەر قۇرۇش ئۈچۈن كېرەكلىك بولغان بىناكارلىق تېخنىكىسىغا ئىگە ئىدى. روشەنكى، بۇ ھال ئۇيغۇر خانلىقىدا زور تۈركۈمدىكى شەھەر - بازار قۇرۇلۇشىنىڭمۇ تەرەققىيات قەدىمىنى تېزلەتكەن.

تۇرالغۇ

ئەلۋەتتە، تەبىئىي شارائىتنىڭ چەكلىمىسىگە ئۇچراپ، ئىشلەپچىقىرىش ۋە تۇرمۇش شەكلى جەھەتتە ئۆزلىرىگە كۆچمەن

چارۋىچىلىق بىلەن تۇرمۇش كەچۈرۈش ئۇسۇلىنى تاللىۋالغان بۇ خانلىقنىڭ كىيىم - كېچەك، يېمەك - ئىچمەك، ئولتۇراق ئۆي ۋە باشقا تۇرمۇش ئادەتلىرىمۇ چارۋىچىلىقنىڭ ئېھتىياجىغا پۈتۈنلەي ئۇيغۇن كېلىشى شەرت ئىدى. ئۇيغۇر خانلىقىدىكى ھەر بىر قەبىلە ئەزەلدىن تارتىپ «چاقى يوغان، ئېگىز ھارۋىلارغا چېدىر ۋە تۇرمۇش بۇيۇملىرىنى بېسىشىپ، ئوت - چۆپ ۋە سۇ بار جايلارنى قوغلىشىپ»، ئۆز تەۋەسىدە قەيەردە ئوت - چۆپلىرى بولۇق، سۈيى ئەلۋەك جاي بولسا شۇ يەرگە چېدىر تىكىپ، «تېرىنى كىيىم، گۆش بىلەن سۈتنى يېمەك - ئىچمەك قىلىپ، چېدىر ۋە كەپە ئۆيلەردە ئولتۇرۇپ» تۇرمۇش كەچۈرۈپ كەلگەنىدى. شۇڭا، ئۇلار ئېلىپ يۈرۈشكە جۈملىدىن چۇۋۇش - قۇراشتۇرۇشقا ئەپلىك بولغان كىگىز ئۆيلەرنى تۇرالغۇ قىلىش ئۇسۇلىنى قوللانغان. ئۇلار ئۇرۇق - جەمەت بويىچە ئۆزلىرىگە بۆلۈپ بېرىلگەن يەرلەرگە كۆچۈپ بېرىپ، توپلىشىپ ئولتۇراقلىشاتتى، پادا باقىدىغان ھەرقايسى نۇقتىلاردا بىرنەچچە ياكى نەچچە ئون كىگىز ئۆيلەر تىكىلگەن بولاتتى. كىگىز ئۆيىنىڭ سانى ئوتلاقنىڭ سۈپىتىگە قاراپ ئاز ياكى كۆپ بولاتتى.

كىگىز ئۆيىنىڭ شەكلى ئادەتتە ئۈچ خىل بولاتتى. بىرىنچى خىلى ئاددىي پۇقرالارنىڭ تۇرالغۇسى بولۇپ، كۈنۈس شەكلىدە يەنى چوققىسى ئۈچلۈك قىلىپ ياسالاتتى. بۇنداق ئۆيلەرنىڭ قۇرۇلمىسى بىرقەدەر ئاددىي بولۇپ، ئالدى بىلەن بىر تال خاد (تۈۋرۈك) تىكلەپ بادىرلارنىڭ ئۈچىنى شۇنىڭغا يۆلەپ تۇرغۇزۇش ئارقىلىق ياسىلىدۇ ياكى بولمىسا ئۈچى ئاچماق بولغان بىر تال ئۇزۇن بادىرنىڭ ئاچمىقىغا يەنە بىر تال بادىرنى مىنگەشتۈرۈپ، ھەر ئىككىسىنى قىيپاش ھالەتتە تۇرغۇزۇۋېلىپ، ئاندىن باشقا نۇرغۇن بادىرلارنى شۇنىڭغا يۆلەپ تۇرغۇزۇۋېلىپ، ئاخىرىدە بادىرلارنىڭ بىر - بىرىگە مىنگەشكەن يېرىنى تاسما بىلەن باغلاپ

يىغىش ئارقىلىق ئۆي قۇرۇلمىسىنى تۇرغۇزۇۋېلىپ، ئاندىن ئۈستىدىن كىگىز بىلەن چۆمكەپ، ئارقان ياكى قۇر بىلەن باستۇرۇپ باغلىنىدۇ. بوراندىن مۇداپىئەلىنىش ئۈچۈن ئۆينىڭ ئەتراپىغا قوزۇق قېقىپ ئۆينىڭ ئۈستىدىن باستۇرۇپ باغلانغان ئارقان بىرقانچە تەرەپتىن شۇ قوزۇققا مەھكەم باغلىنىدۇ. قار ئىلگۈر سۇلىرىنىڭ ئۆي ئىچىگە ئېقىپ كىرىپ كەتمەسلىكى ۋە ئۆي قۇرۇلمىسىنىڭ مەھكەم بولۇشى ئۈچۈن ئۆينى چۆرىدەپ يىرىلارنىڭ تۈۋى توپا ياكى تاشلار بىلەن باستۇرۇلۇپ قويۇلىدۇ. بۇ بىرقەدەر ئىپتىدائىي شەكىلدىكى چېدىر ئۆي بولۇپ، نامرات ئەھلىلەر ئاساسەن مۇشۇ خىل ئۆيلەردە تۇرمۇش كەچۈرىدۇ؛ ئىككىنچى خىلى كەرگۈلۈك بولۇپ، ئوۋۇق (كىگىز ئۆينىڭ تىرىك ياغىچى، يۇقىرىقى شەكىلدىكى چېدىر ئۆينىڭ بادرىسى بىلەن ئوخشاش رولى بار. بىراق، ئوۋۇق مەخسۇس تەييارلانغان بولۇپ، بىر ئۇچى كەرگۈگە، يەنە بىر ئۇچى چاڭغىراققا ئورنىتىلىدۇ) ئۆينىڭ بىر ئۇچى كەرگۈگە (كەرگۈ — مەخسۇس تەييارلانغان تۈرسىمان ياغاچ قۇرۇلما بولۇپ، چېدىر ئۆينىڭ تېمىسى بىلەنلىنىدۇ. ئادەتتە چېدىر ئۆيلەرنىڭ چوڭ - كىچىكلىكى كەرگۈنىڭ سانى بويىچە مانچە كەرگۈلۈك، ئانچە كەرگۈلۈك دەپ ئىپادىلىنىدۇ. ئۇنىڭ بىر تەرىپى يەنى زەگۈندىلىك تەرىپى يەرگە ئىسسىتىلىپ، مۇستەھكەم ئورنىتىلىدۇ. ئۈستى تەرىپىگە ئوۋۇق ئورنىتىلىپ سىڭىر ياكى تاسما بىلەن كەرگۈگە باغلاپ قويۇلىدۇ) ئورنىتىلىدۇ، يەنە بىر ئۇچى چاڭغىراقتىكى ئالدىن تەييارلانغان ئۆشۈكلەرگە كىرگۈزۈپ قويۇلىدۇ. چاڭغىراق يېرىم شارسىمان، ياغاچ قۇرۇلمىلىق بولۇپ، ئوۋۇقنىڭ كەرگۈ بىلەن چاڭغىراق ئوتتۇرىسىدىكى يانتۇلۇقىغا ماسلىشىپ، قارماققا پۈتۈن ئۆي ئۈمبەز شەكلىدە كۆرۈنىدۇ. بۇ خىل چېدىر ئۆينىڭ ئۆي ئىچى وشلۇقى بىرقەدەر چوڭ بولىدۇ. ئۆينىڭ ئۈستىدە يەنى

چاڭغىراقنىڭ ئوتتۇرىسىدا ھاۋا ئالماشتۇرۇش ۋە يورۇقلۇق بىلەن تەمىنلەش رولىنى ئۆتەيدىغان تۇڭلۇكى بولىدۇ. بۇ خىل چېدىر ئۆيلەردە ھاللىق چارۋىچىلار ۋە بايلار ئولتۇرىدۇ. ئۈچىنچى خىل كىگىز ئۆي مەخسۇس يۇقىرى تەبىقىدىكىلەر، خان - پادىشاھلارنىڭ تۇرالغۇسى بولۇپ، «ئوتاۋ» دەپ ئاتىلىدۇ. بۇ خىل كىگىز ئۆيلەر چوڭ ھەم ھەشەمەتلىك ياسىلىدۇ. ئەتراپىغا يەنە «ئوتاۋ» نى مەركەز قىلىپ كىگىز ئۆيلەر تىكىلىدۇ. بۇنىڭدىن باشقا ئورخۇن ئۇيغۇرلىرىدا يەنە «ئۈستىگە كىگىز ئۆي قۇرۇلغان تۆت چاقلىق ھارۋىلارمۇ بار ئىدى»^①. بۇ خىلدىكى ھارۋىلار «چېدىر ھارۋا» دەپ ئاتالغان. مىلادى 843 - يىلى ئۇيغۇرلار يۇرتىدىن تاش سۇلالىسىغا قايتقان مەلىكە تەيخې ۋە ئۇنىڭ ھەمراھلىرى مانا شۇنداق نەچچە ئونلىغان چېدىر ھارۋىغا ئولتۇرۇپ كەلگەن^②. بۇ ئادەتتە ئاقسۆڭەكلەرنىڭ ياكى ئەمەلدارلارنىڭ «ئۆيى» بولۇپ، كۆچۈش جەريانىدىمۇ چۇۋۇلمايدۇ. ئادەتتىكى كىگىز ئۆيلەر بولسا چۇۋۇلۇپ تۈگە ياكى ئات - كالىلارغا ئارتىپ توشۇلىدۇ، مەنزىلگە يەتكەندە يەنە قۇراشتۇرۇپ ياسىلىدۇ. كىگىز ئۆيلەرنىڭ شامال چىققاندا ئۆرۈلۈپ كەتمەسلىكى ئۈچۈن ئەتراپىغا قوزۇق قېقىلىپ ئارقان (قىلدىن ئېشىلگەن ئارغامچا) بىلەن باغلاپ قويۇلىدۇ. كىگىز ئۆيىنىڭ ئۈستى مەخسۇس ئىشلەنگەن كىگىز بىلەن بېپىلىپ، ئۈستىدىن قۇر (يۇڭ يىپتا ھەر خىل كەڭلىكتە توقۇلغان ئارغامچا) ۋە ئارقان بىلەن چىڭ تېگىلىدۇ. ئورخۇن ئۇيغۇر خانلىقى گەرچە چارۋىچىلىققا تايىنىپ تۇرمۇش كەچۈرسىمۇ لېكىن يايلاقتىكى چارۋىچىلارنىڭ ئاشلىق ۋە كۆكتاتقا بولغان تەلپى دەۋرنىڭ ئۆتۈشىگە ئەگىشىپ ئېشىپ

① ياكى شېخىمىن: «قەدىمكى ئۇيغۇرلار»، شىنجاڭ خەلق نەشرىياتى، 1998 - يىل 154 -

بەت. ② «ئەلنى ئىدارە قىلىشقا پايدىلىق ئومۇمىي ئۆرنەكلەر»، 247 - جىلد.

بولغان. شۇنىڭ بىلەن ئۇلار تەدرىجىي ھالدا يايلاقتىمۇ بىر قىسىم قول ھۈنەرۋەنچىلىك ۋە يېزا - ئىگىلىكنى بارلىققا كەلتۈرگەن.



11 - رەسىم — ئورخۇن ئۇيغۇرلىرىنىڭ چېدىر ئۆيى

بۇ ئۇيغۇرلارنىڭ ئىقتىسادىي تۇرمۇشىدا يۈز بەرگەن ئەڭ ئەھمىيەتلىك ئۆزگىرىشلەرنىڭ بىرى ئىدى. ئارخېئولوگلارنىڭ تىرىشىشى نەتىجىسىدە ئورخۇن، سېلىنگا ۋە تۇغلا دەرياسى ۋادىلىرىدىن دېھقانچىلىق، قول سانائەت ئىشلەپچىقىرىشىغا ئائىت نۇرغۇن پاكىت ئىزلىرى تېپىلدى. ئۇيغۇر خانلىقىنىڭ پايتەختى قارابالغاسۇن خانلىقىنىڭ سىياسىي ۋە سودا مەركىزىلا بولۇپ قالماي يەنە دېھقانچىلىق ۋە قول ھۈنەرۋەنچىلىكىگىمۇ مەركىزى ئىدى. ئارخېئولوگلار بۇ جايدىن نۇرغۇنلىغان دېۋىرقاي، مىس پارچىلىرىنى تاپتى. بۇلار قول ھۈنەرۋەنچىلىكىنىڭ مەلۇم

تەرەپلىرى ئۈچۈن كەم بولسا بولمايدىغان ماتېرىياللار ئىدى. بۇ خاراكتېرلىرىدىن يەنە دېھقانچىلىق سايمانلىرى، يارغۇنچاققا ئوخشاش ئەسۋابلارمۇ كۆپلەپ تېپىلدى. دېھقانچىلىق رايونى ئاساسەن سېلىنغا ۋە ئورخۇن دەرياسى ۋادىسىغا تارقالغان بولۇپ، بۇغداي بىلەن ئارپا ئاساس قىلىنغان. يېزا ئىگىلىك ئىقتىسادىنىڭ بىر ئالاھىدىلىكى نوپۇس نىسبەتەن زىچ ھەم مۇقىم ئولتۇراقلاشقان بولغاچقا، بۇ ئەھۋال ئورخۇن ئۇيغۇر خانلىقىدا ياغاچ-تاش، توپا-ياغاچ قۇرۇلمىلىق چىداملىق ئۆيلەرنىڭ تەرەققىيات قەدىمىنى تېزلىتى. ئورخۇن ئۇيغۇرلىرى بۇنداق ئۆيلەرنى «ئەب — ئەۋ» دەپ ئاتىغان. بۇ ئاتالغۇ قەدىمكى ئورخۇن يەنسەي يېزىقلىرىدا «av bark» دەپ يېزىلغان. دېمەك، بۇ خىل ئۆيلەرمۇ دەسلەپتە كىگىز ئۆيلەرگە تەقلىد قىلىپ ياسالغان بولۇپ، ئاستا-ئاستا توپا-ياغاچ قۇرۇلمىلىق تۈز تورۇسلۇق چاسا ئۆيلەرگە تەرەققىي قىلغان. ياغاچ-تاش، ياغاچ-توپا قۇرۇلمىلىق ئۆيلەرنىڭ كۆلىمى بىرقەدەر چوڭ، تۇرمۇش قوشۇمچە مۇئەسسەسەلىرى تولۇق بولۇپ، مۇقىم ئولتۇراقلىشىش ئېھتىياجىغا ماسلاشقان بولىدۇ. ئۇ ئۆزىگە خاس شەكىل ۋە مەزمۇنغا ئىگە بولۇپ، كىشىلىك ھاياتنىڭ ھەرقايسى ساھەلىرىگە چېتىلىدىغان ئىشلەپچىقىرىش - تۇرمۇش پائالىيەتلىرىنى ئۆز ئىچىگە ئالىدۇ. بۇنداق تۇرالغۇ ئۆيلەر قەدىمكى ئۇيغۇر تىلىدا «ئۇ بارق» (av bark) دەپ ئاتىلىپ، ئۆي ۋاق يەنى ئۆي ۋە باشقا مال - مۈلۈك، تۇرمۇش بۇيۇملىرى، قوشۇمچە مۇئەسسەسەلەرنى بىلدۈرگەن. شۇڭا، بۇ خىل تۇرالغۇ ئۆيلەرنى ئاتاشتا توپا قۇرۇلمىسى بىلەن بىۋاسىتە مۇناسىۋەتلىك بولغان «بارق» ئاتالغۇسى يالغۇز ئىشلىتىلمەيدۇ. چۈنكى، «بارق» سۆزى قەدىمكى ئۇيغۇر تىلىدا پەقەت ئۆينىڭ قۇرۇلمىسى ۋە قوشۇمچە مۇئەسسەسەلىرىنىلا كۆرسەتكەن. مۇنداقچە ئېيتقاندا، مۇقىم ئولتۇراقلىشىش شەكلىدىكى تۇرالغۇلارنى كۆرسەتكەن.

ئورخۇن ئۇيغۇرلىرى مۇقىم ئولتۇراقلاشقاندىن كېيىن،
تۈرلىرىنىڭ تۇرمۇش ئادىتىگە ئاساسەن توپلىشىپ ياشىغان. مۇقىم
ئولتۇراقلىشىش تۇرمۇشىنىڭ ياخشىلىنىشىغا، ئۆي ئىشلىرىنىڭ
قۇلايلىق بولۇشىغا يېڭى بىر ئىرا ئېچىپ بەرگەن. شۇنىڭ بىلەن
ئولتۇراقلىشىش تېخىمۇ كۆلەملەشكەن ۋە ئادەملەرنىڭ تۇراقسىز
قۇتالغۇلارغا كۆچۈپ يۈرۈشتىن مۇقىم ئولتۇراقلىشىپ مەھەللە
بولۇپ ياشاش جەريانىغا ئۆتۈشنى تېزلەتكەن. ئورخۇن ئۇيغۇر
خانىلىقى دەۋرىدە ئۇيغۇرلار تۆۋەندىكىدەك مەھەللىۋى شەكىللەردە
ياشاغان:

1. تۈز. بۇ ئاتالغۇ قەبىلىدىكىلەر تۇتقان زېمىننى
كۆرسىتىدۇ. بۇ تۈزلەردە نۇرغۇن ئوتاغلار ئورۇنلاشقان بولۇپ،
ئون ئوتاغ بىر بىرلىك بولۇپ تەشكىل قىلىنىدۇ. ئوتاغ
ئاقمۇڭغەكلەرنىڭ (ھۆكۈمدارلارنىڭ) تۇرالغۇسى بولۇپ، چوڭ
ھەم ئېگىز ياسالغان كىگىز ئۆيىنى كۆرسىتىدۇ. دېمەك، تۈز
يوقىرى تەبىقىدىكىلەر مەركەزلىك ئولتۇراقلاشقان جايىنى
كۆرسىتىدۇ.

2. سوزاق. دېھقانچىلىق بىلەن شۇغۇللانغۇچى قەبىلىنىڭ
جايلاشقان ئورناقلىرى (ئورۇنلىرى). سوزاق يەنى كەنت ياكى يېزا
دېيىلىشى. سوزاق ئىپتىدائىي جەمئىيەتنىڭ ئاخىرىدا، يېزا
جەمئىيىتى يىمىرىلگەندىن كېيىن شەكىللەنگەن بولۇپ، دېھقانچىلىق
بىلەن شۇغۇللانغۇچى ئاھالىنىڭ ئىقتىسادىي - ئىجتىمائىي بىرلىكى
ئىدى.

3. ئەل. قەدىمكى ئۇيغۇر يازما يادىكارلىقلىرىغا ئاساسلانغاندا
قەبىلىلەر ئىتتىپاقىنىڭ يارىشىشى ياكى قوشۇلۇشىدىن ۋۇجۇدقا
چىققان، «ئەل» نىڭ مەنىلىرى تۆۋەندىكىچە:

ئەل — يارىشىش، سۈلھ؛

ئەل — ئۆلكە، ۋىلايەت، ئولۇش قاتارلىق جۇغراپىي رايون؛

ئەل — دۆلەت، مەملىكەت، ھۆكۈمەت، خانلىق؛

ئەل — خەلق، مىللەت، قوۋم، پۇقرا؛

ئەل — يۇرت، ۋەتەن، ھويلا - ئارام، بوشلۇق؛

ئەل — تىنچلىق، ئامانلىق؛

ئەل — ئات ۋە باشقىلار .

دېمەك، «ئەل» قەبىلىلەر ئىتتىپاقى زورىيىپ، بىر بالداق يۇقىرى كۆتۈرۈلگەن چاغدىكى ئىجتىمائىي، سىياسىي ھاياتنىڭ ئومۇمىي شەكلىدىن ئىبارەت.

4- ئۇلۇش. ئەل تەۋەسىدىكى پۈتكۈل زېمىن جۇغراپىيىۋى ۋە مەمۇرىي ھەم ئاھالە تەركىبىگە قاراپ رايونلارغا بۆلۈنۈپ، «ئۇلۇش» ياكى چوڭراق بولسا «ئەل ئۇلۇش» دەپ ئاتالغان. «ئۇلۇش» ئەسلىدە «ئۈلۈك» دېگەن سۆزدىن تۈرلەنگەن بولۇپ، ئۇنىڭ تۈپ مەنىسى ئەلنىڭ مەمۇرىي رايونى ياكى ئۆلكىسى، ئايرىم قەبىلىلەر تىلىدا «يېزا - قىشلاق»، «شەھەر» دېگەنلىكتۇر. كېيىنكى چاغلاردا «ئۇلۇش» «ئەل» دىن بۆلۈنۈپ چىقىپ مەملىكەت تۈسىنى ئالغان.

مەھمۇت قەشقەرى «ئۇلۇش» سۆزىنى ئىزاھلاپ مۇنداق دەيدۇ: «ئۇلۇش (ulux) — يېزا، قىشلاق، چىگىلچە. بالاساغۇن بىلەن ئۇنىڭ يېنىدىكى ئارغۇ شەھەرلىرىدە ياشىغۇچى خەلقلەر تىلىدا «ئۇلۇش» شەھەر دېمەكتۇر. شۇڭا، بالاساغۇن «قۇز ئۇلۇش» مۇ دېيىلىدۇ». مەھمۇت قەشقەرى يەنە بۇ سۆزنىڭ «ئۇلۇش (ülux)، ئۈلۈك، ئوق، ئۈنچە، ھەسسە، ئايرىش» قاتارلىق مەنىلەردىمۇ قوللىنىلىدىغانلىقىنى كۆرسەتكەن. قوچۇدىن تېپىلغان ئىجتىمائىي، ئىقتىسادىي ھۆججەتلەردە *Qocu ulus ikii otuz balhq qutti* دېگەن خەتلەر بولۇپ، «قوچۇ دۆلىتى بىلەن 32 بالىقنىڭ بەختى...» دېگەن مەنىنى بىلدۈرىدۇ. دېمەك، بۇ يەردە «ئۇلۇش» سۆزى «دۆلەت، ئەل» مەنىسىدە كەلگەن.

5. يۇرت. «يۇرت» ئۇلۇش مەركىزىگە قارىتىلغان بولۇپ، «ئۇلۇش مەركىزى يۇرت» دېيىلگەن. قەدىمدە يۇرتنىڭ تۈپ مىنى «دۆلەت»، «يۇرت»، «ئۆي»، «تۇرالغۇ جاي» ئىدى. كېيىنچە مەنىسى كېڭىيىپ «تۇغۇلغان يېرى»، «ۋەتەن» ئۆقۇمىنىمۇ بېرىدىغان بولدى^①.

ئورخۇن ئۇيغۇرلىرىدا ياغاچ قۇرۇلمىلىق ئۆيلەر جۈملىدىن ياغاچ قۇرۇلمىلىق بىناكارلىق تېخنىكىسى خېلى بۇرۇنلا مەلۇم تەرقىياتلارغا ئېرىشكەن. مەسىلەن، قەدىمكى ئۇيغۇر تىلىدىكى «قالىق»، «قالىما»، «قۇرىقان»، «قارخ»، «قاپۇغ»، «قالى»، «قاراغۇ، قارغۇي» قاتارلىق ناملارنىڭ ھەممىسى ياغاچ قۇرۇلمىسى بىلەن زىچ مۇناسىۋەتلىك بولۇپ، ئادەتتە، توپا - ياغاچ قۇرۇلمىلىق ئىمارەتلەردىن راۋاق، بالىخانا، چېدىر ئۆي، مۇنار، قۇتۇق، قوتان، قاراۋۇل، تۇرا قاتارلىق مەنىلەرنى بىلدۈرگەن^②. تامنى ئادەتتە «چىت» دەيدۇ. بۇ ئادەتتە ياغاچ ۋە شاخ - شۇمبىلار بىلەن ياكى قومۇش - بادىرلار بىلەن ياسالغان تامنى كۆرسىتىدۇ.

ئوردا

ئورخۇن ئۇيغۇر خانلىقىنىڭ ئوردىسى سېلىنغان دەرياسى بويىدا بولۇپ، خان ئوردىسى جايلاشقان بۇ جايدىكى شەھىرى «بايالىق» دېيىلگەن. ئۇ سىياسىي مەركەزلىك سۈپىتى بىلەن باشقا شەھەرلەردىن تۈپتىن پەرقلىنىدۇ.

ئورخۇن ئۇيغۇر خانلىقىنىڭ دەسلەپكى ئوردىسى تۆمۈدىنىڭ ئوتتۇرا دەرياسى بويىدىكى بارگاھى (ئوتاۋى) دىن ئىبارەت ئىدى.

① ئىمىن تۇرسۇن: «قەدىمكى ئۇيغۇر مەدەنىيىتىدىن قىسقىچە بايان»، «شىنجاڭ مەدەنىيىتى» ژۇرنىلى، 1998 - يىللىق سانلىرى.
② «قەدىمكى ئۇيغۇر تىلى لۇغىتى».

(مىلادى 646 - يىلى). خانلىق قۇرۇلغاندا، كۆل بىلگە قاغان ئۆتۈكەن تېغى باغرىدا ئوردا قۇرغان. لېكىن، بۇ يەردىكى «ئوردا» شەكىل ۋە بىناكارلىق قۇرۇلمىسى جەھەتتىن كېيىنكى دەۋرلەردىكى «سېپىل بىلەن قورشالغان، توپا قۇرۇلمىسىنى ئاساس قىلغان، قەسىر - ئايۋانلاردىن تەركىب تاپقان» ئوردىدىن پەرقلىنىدۇ. يەنى ئورخۇن ئۇيغۇر خانلىقىنىڭ دەسلەپكى ئوردىسى ياغاچ قۇرۇلمىسىنى ئاساس قىلغان بولۇپ، كۆلەم، مۇداپىئە مۇئەسسەسەلىرى، قوشۇمچە ئەسلىھەلىرى ۋە بىناكارلىق قۇرۇلمىسى جەھەتتىن تۆۋەنرەك تۇرىدۇ. چۈنكى، بىرىنچىدىن، خانلىق قۇرۇلغان دەسلەپكى چاغلاردا سىياسىي ۋەزىيەتنىڭ مۇقىم بولماسلىقى، ئۇرۇش - يېغىلىقلارنىڭ تۈگىمەسلىكى سەۋەبىدىن مۇقىم ئوردا قۇرۇش ئىمكانىيىتى بولمىغان؛ ئىككىنچىدىن، ئەزەلدىن كۆچمەن چارۋىچىلىق ئىگىلىكى بىلەن شۇغۇللىنىپ كەلگەن بۇ خانلىقنىڭ بىناكارلىق تېخنىكىسى ئۆزلىرىنىڭ تۇرمۇش ئادىتىگە ئاساسەن كىگىز ئۆيىدىن باشقا يەنە ياغاچ قۇرۇلمىلىق ئۆيلەرنى ياساش جەھەتتە تەرەققىي قىلغان. شۇڭا، ۋاقىتلىق ئوردىلارنى ياسىغاندا مۇشۇ خىل بىناكارلىق تېخنىكىسىدىن پايدىلانغان.

ئورخۇن ئۇيغۇر خانلىقى دەۋرىدە بۇنداق ئوردىلار «ئۆرگىن»، «ئەل ئۆرگىنى»، «ئەل ئۆيى» دېگەندەك ناملار بىلەن ئاتالغان. بۇ خىل ئوردىلارنىڭ سېپىل - تاملىرى قاشا ياكى چىتلاق تامدىن ئىبارەت بولۇپ، روشەن ھالدا ۋاقىتلىق مۇداپىئە خاراكتېرىنى ئالغان. «بايانچۇر مەڭگۈ تېشى» دىكى مۇنۇ بايانلاردىن بۇ نۇقتىنى ئېنىق چۈشىنىپ ئالالايمىز:

«يولۋاس يىلى (750 - يىلى) ئۆتۈكەن تېغىنىڭ غەربىي ئۇچىدا تەز بېشىدا قاسار قۇردان ئۆرگىنى (ئوردىسى) نى ياساتتىم. ئوردا تېمى ياساتتىم (ئەسلى تېكىستتە چىت ئاتتا

توقىتىدىم) شۇ يەردە يازلىدىم . . . ئەجدىھا يىلى 752 - يىلى
ئۆتۈكەن تېغىنىڭ ئۆتتۈرىسىدا سوڭۇز باسقان دېگەن مۇقەددەس
چوققىنىڭ غەربىدە يازلىدىم. ئۇ يەردە ئوردا سالدۇردۇم. ئوردا
تېمى ياساتتىم . . . (ئەسلى تېكىستتە ئۆرگىن ئانتا ياراتتىم،
چىت ئانتا توقىتىدىم دېيىلگەن)، سىز بېشىدىكى پاسىلىم ئىچىدە
يازلىدىم (ئەسلى تېكىستتە سىز باشى چىتىمىن يايلادىم
دېيىلگەن). ئۇ يەردە تەڭرىگە تاۋاپ قىلدىم . . . سەككىزىنچى
ئايدا مەن ئۆيۈمنى (چىدىرىمنى، تېكىستتە ئەبىمىن دېيىلگەن)
ئەرسەنگۈندە يۇلا دېگەن كۆل بويىغا ئورۇنلاشتۇردۇم» . . .
ئورخۇن ۋە بالىقلىق دەرياسىنىڭ قوشۇلۇش جايىدا ئەل ئۆيى (خان
ئوردىسى، ئەسلى تېكىستتە ئەل ئەبى دېيىلگەن) سالدۇردۇم، ئەل
ئۆيىنى . . . سوغداق ۋە تابغاچلارغا سېلىنغا دەرياسى بويىدا
يايالىقنى سالدۇردۇم^①. يۇقىرىدىكى باياندىن كۆرۈۋېلىشقا
بولىدۇكى، «ئەل ئۆيى»، «ئەل ئۆرگىنى» دېگەن ناملار ئورخۇن
ئۇيغۇر خانلىقىدا «ئوردا» بىلەن ئوخشاش مەنىدە ئىشلىتىلگەن.
لېكىن، شۇنى نەزەردىن ساقىت قىلىشقا بولمايدۇكى، بۇ ناملار
بارگاھ شەكلىدىكى ياغاچ قۇرۇلمىلىق قۇرۇلۇشقا قارىتىلغان
بولغاچقا، توپا - تاش قۇرۇلمىلىق، قەلئە - ساراىلىق ئوردىدىن
شەكىل ۋە قۇرۇلما جەھەتتىن پەرقلەندۈرۈلۈپ يۇقىرىدىكى
بايانلاردىكى «چىت»، «توقىتماق» دېگەن سۆزلەر «قومۇش ۋە
يىكەندىن توقۇلغان تام»، «قومۇش ياكى شاخ - شۆمبىلارنى ياغاچ
بادىرلارنىڭ ئارىسىغا ئېلىپ تام ياساش» دېگەن مەنىلەرنى
بىلدۈرىدۇ. دېمەك، بۇنداق ئوردا قۇرۇلۇشى بايانچۇر قاغاننىڭ
خانلىقىنى بىرلىككە كەلتۈرۈپ قۇرۇپ چىقىش جەريانىدىكى ھەربىي
يۈرۈشلەرنىڭ ئېھتىياجىغا ئاساسەن تاللانغان. كۆچمە تەخت

① «بايانچۇر مەڭگۈ تېشى»، «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1984 - يىل نەشرى.

ئەنئەنىسى كۆچمەن چارۋىچىلىقنى ئاساس قىلغان ئورخۇن
ئۇيغۇرلىرىنىڭ تۇرمۇش ئادىتىگىمۇ ئۇيغۇن كېلىدۇ. مەشگۈ تاش
تېكىستلىرىنىڭ مەزمۇنىغا قارىغاندا، ئۇلارنىڭ ئادەتتىمۇ قىشلىق
ۋە يازلىق ئوردىسى بولغان. يازدا ھاۋاسى سالقىن، ئوت چۆپلىرى
بولۇق تاغ دەريا بويلىرىغا ياسالغان ئوتاغ (چېدىر بارگاھ) دا
يازلايدۇ. ئوتاغلار ئادەتتە قاشا ۋە چىتلاق تام بىلەن قورشىلىدۇ.
ئۇنىڭ ئەتراپىغا قوشۇن بارگاھلىرى ئوتاغنى مەركەز قىلىپ
قۇرۇلىدۇ. خاقانىنىڭ خاس خىزمەتچىلىرى ۋە قىسمەن
چارۋىچىلارنىڭ كىگىز ئۆيلىرىمۇ مۇشۇ دائىرە ئىچىگە تىكىلىدۇ.
قىشتا سېپىل - تاملىق شەھەر - قەلئەلەرگە كۆچۈپ بارىدۇ.
بۇنداق شەھەرلەر «بالىق» دەپ ئاتالغان بولۇپ، بىناكارلىق
قۇرۇلۇشلىرى ئوردىدىن ئادەتتىكى پۇقرالارنىڭ ئۆيلىرىگىچە توپا-
تاش ياكى ياغاچ - توپا قۇرۇلمىسىنى ئاساس قىلىدۇ. قەبىلە -
جەمەت باشلىقلىرى چارۋىچىلار بىلەن بىللە بىر تۈركۈم خەلقنى
ئېلىپ قىشلاققا كۆچىدۇ. قىشلاقتىكى ئۆيلەرنىڭ بەزىلىرىمۇ
ياغاچ، تاش ياكى توپا تام قۇرۇلمىلىق بولۇپ، چارۋىچىلار كۆچۈپ
كېلىپ، ئانچە - مۇنچە رېمۇنت قىلىپلا يىلمۇ يىل ئىشلىتىدۇ.
ئارخېئولوگىيىلىك تەكشۈرۈشلەرگە ئاساسلانغاندا، ئورخۇن
ئۇيغۇر خانلىقىنىڭ ئوردا قۇرۇلۇشى ئادەتتە قەسىر - ئايۋانلاردىن
تەركىب تاپقان بولۇپ، بىر يۈرۈش قوشۇمچە خانىلارنىمۇ ئۆز
ئىچىگە ئالغان. ئۇنىڭدا مەخسۇس خانلىق تەخت جايلاشقان ساراي
ئالاھىدە ھەشەمەتلىك بېزەلگەن. ئارخېئولوگلارنىڭ تەكشۈرۈشىچە
ئوردۇبالىقتىكى ئوردا سارىيىنىڭ ھويلىسىدا پاكار خىش تاملار بار
ئىكەن، تورۇسى ھەر خىل رەڭدىكى كۆركەم كۆرۈنۈشلەر بىلەن
ناھايىتى رەتلىك بېزەلگەن. ئوردا ئۈستىگە يۈز ئادەم سىغىدىغان
ئالتۇن چېدىر ياسالغان بولۇپ، شەھەردىن بەش پەرسەخ نېرىدىن

قىرىسمۇ كۆرۈنۈپ تۇرىدىكەن^①. «يېڭى بەش دەۋر تارىخى» دە «ئۇيغۇر قاغانى راۋاقتا تۇرىدۇ» دېيىلگەن. «كونا تاغنامە» 195- جىلد «ئۇيغۇرلار تەزكىرىسى» دە ئورخۇن ئۇيغۇر خانلىقىنىڭ تۈرمىسى ھەققىدە مۇنداق مەلۇمات بار: «توي كۈنى قاغان راۋاقتا چىقىپ شەرققە قاراپ ئولتۇرىدۇ، راۋاقتىڭ تۆۋىنىگە مەلىكىنىڭ تۈرۈشى ئۈچۈن كىگىز ئۆي تىكىلىدۇ. . . . مەلىكە راۋاقتىڭ ئالدىغا كېلىپ قاغانغا قاراپ تەزىم قىلىدۇ. قاغان راۋاقتىڭ تۈرمىسىدە تۇرۇپ كۆزىتىدۇ. مەلىكە تەزىم قىلىپ بولغاندىن كېيىن يەنە كىگىز ئۆيگە كىرىپ خاتۇنلۇق كىيىمىنى كىيىپ چىقىپ يەنە خاتۇنغا تەزىم قىلىدۇ. ئاندىن مەلىكىنى تەختىراۋانغا ئولتۇرغۇزۇپ تۈرمىنى توققۇز قېتىم ئايلاندۇرىدۇ. ئايلىنىپ بولغاندىن كېيىن مەلىكە تەختىراۋاندىن چۈشۈپ راۋاقتا چىقىپ قاغان بىلەن يانمۇ يان كۈن چىقىشقا قاراپ ئولتۇرىدۇ. بۇيرۇقلار تۆۋەندە تۇرۇپ خاتۇنغا ھۆرمەت بىلدۈرىدۇ. خاتۇننىڭ ئۆز بارگاھى بولىدۇ»^②. ھېمەك ئەزەلدىن كۆچمەن چارۋىچىلىق تۇرمۇش ئادىتىگە ئىگە ئورخۇن ئۇيغۇر قاغانلىرى مۇقىم ئولتۇراقلىشىپ شەھەر بىنا قىلغاندىن كېيىنمۇ توپا-ياغاچ، ياغاچ-تاش، قۇرۇلمىلىق قەلئە-سارايلىق ئوردا قۇرۇلۇشىدا ئۆزلىرىنىڭ ئەسلىدىكى چېدىرىسىمان بارگاھ شەكلىدىكى ئوردا قۇرۇش ئەنئەنىسىنى ساقلاپ قالغان. بەلكى بۇ ئارقىلىق ئۆزلىرىنىڭ ئىگىلىكىنى، تۇرمۇش ئادىتىنى، مەدەنىيىتىنى ۋە ھوقۇق - ئىمتىيازلىرىنى نامايان قىلغان. يۇقىرىدىكى نەقىلدىن ئۇيغۇر خانلىقىنىڭ ئوردىسىدا قوشۇمچە قۇرۇلۇشلارنىڭ ئاز ئەمەسلىكىنى، خان ئوردىسىنىڭ توپىنى خاڭداپ ياسالغان سېپىل بىلەن ئەمەس بەلكى قاشا - چىتلاق

① «تەسىم ئىبنى بەھرىنىڭ ئۇيغۇر خانلىقىغا قىلغان ساياھەت خاتىرىسى»، «ئوتتۇرا ئاسىيا تەتقىقات ماتېرىياللىرى»، 1984 - يىل، 1 - سان.
② بۇ يەردە تەسۋىرلەنگەن ئۇيغۇر قاغانى بىلەن مەلىكە تەيخېنىڭ توي مۇراسىمىدىن ئىبارەت.

بىلەن قورشالغانلىقىنى كۆرۈۋالغىلى بولىدۇ.

قەلئە - قورغان قۇرۇلۇشى

ئورخۇن ئۇيغۇر خانلىقى قۇرۇلغاندىن كېيىن ئوپۇسنىڭ ئۈزلۈكسىز كۆپىيىشى ۋە باشقا ئامىللار تۈپەيلىدىن، ناھايىتى كۆپ ئۇرۇقلار ئاستا - ئاستا باشقا رايونلارغا تارقىلىپ، يېڭى ئوتلاقلىرىنى ئىگىلىگەن. شۇنىڭ بىلەن ئۇلار ئۆز ئاقساقاللىرى ئۈچۈن بۇ يېڭى ماكانلىرىدا قەلئەلەرنى بىنا قىلغان. مەسىلەن، ئۇلار بۈگۈنكى ئىچكى موڭغۇلنىڭ ئالاسان ئېگىزلىكىدىكى ئېرگىنە دەرياسى ساھىلىدا «مەلىكە قەلئەسى» نى سالغان ۋە شۇ جايدا مال باققان. تەڭرى قاغان يولىنىڭ ياقىسىغا «مېيجيەن قەلئەسى» نى سالغانىدى. ئون ئۇيغۇرلارنىڭ بەزى قەبىلىلىرى مۇشۇ جايدىمۇ چارۋا باقاتتى. يەنە دەرياسى ساھىلىدىكى تۈۋ ئويمانلىقىدىمۇ ئۇيغۇرلار قەلئە ياساپ چارۋا باققان. سابىق سوۋېت ئىتتىپاقى ئارخېئولوگلىرى شۇ يەردىكى ئون ئىككى ئورۇندىن ئۇيغۇرلار ياسىغان قەلئە خارابىلىرىنى تاپتى^①. قەلئە - قورغانلار ئادەتتە ھەربىي قۇرۇلۇش تۈرىگە مەنسۇپ بولۇپ، كۆپىنچە مۇداپىئە ئىشلىرى ئۈچۈن ئىشلىتىلىدۇ. ئورخۇن ئۇيغۇر خانلىقى دەۋرىدە قەلئە - قورغانلار پەقەت شەھەر ئىچى ۋە شەھەر ئەتراپىغا ياسىلىپلا قالماستىن، يەنە خانلىقنىڭ چارۋىچىلىق، يېزا ئىگىلىك نۇقتىلىرىغىمۇ ياسالغانىدى. بۇ قورغانلار دەسلەپتە مۇداپىئە ئىستىھكامى سۈپىتىدە بىنا قىلىنغان بولسىمۇ لېكىن ئىجتىمائىي ئىقتىسادنىڭ ئېشىپ بېرىشىغا ئەگىشىپ بارا - بارا بازار ياكى

① كېشلوپ: «جەنۇبىي سىبىرىيە ۋە بايقال كۆلى رايونىدىكى قەدىمكى شەھەر تۇرمۇشىغا ئائىت يېڭى ماتېرىياللار»، «ئارخېئولوگىيە» ژۇرنىلى، 1960 - يىل، 2 - سان.

ئۇيغۇر بىناكارلىق تارىخى

شەھەرلەرگە ئايلانغان. مەسىلەن، بايىالىق، خاتۇنبالىق . . . قاتارلىق شەھەرلەر مانا شۇنداق مەيدانغا كەلگەن. شۇڭا، بۇ چاغدىكى قەلئە - قورغانلار يالغۇز مۇداپىئە خاراكتېرىدىكى قورۇلۇشدىن ئىبارەت بولۇپ قالماي يەنە سودا، قول سانائەت، يېزا ئىگىلىك ۋە مەدەنىيەتنىڭ مەركىزى ئىدى.

بۇ يەردە شۇنى ئالاھىدە تەكىتلەپ ئۆتۈش زۆرۈركى، ئورخۇن ئۇيغۇر خانلىقى دەۋرىدە ئۇيغۇرلار كۆچمەن چارۋىچىلىق ئىگىلىكىنى ئاساس قىلاتتى. شۇڭا، خانلىق تىكلەنگەن دەسلەپكى يىللاردا ئۇلارنىڭ ئارقا - ئارقىدىن نۇرغۇن شەھەرلەرنى بىنا قىلالشى مۇمكىن ئەمەس ۋە ئۇنداق قىلىشىنىڭمۇ ھاجىتى يوق.

ئاتالمىش «ئورخۇن ئۇيغۇرلىرى شىمالىي يايلاق ۋە جەنۇبىي سىرىيىلەردە يىگىرمە تۆت شەھەر قۇرغان» لىقى ئەقىلگە سىغمايدۇ. بۇ «يىگىرمە تۆت شەھەر» نىڭ ھەممىسىلا شەھەر بولماستىن ئۇنىڭ كۆپ قىسمى ئورخۇن ئۇيغۇرلىرىنىڭ كۆچمەن چارۋىچىلىق تۇرمۇش ئادىتىگە ئاساسەن يايلاق ۋە قىشلاقلارغا قۇرغان قەلئە - قورغانلىرىدىن ئىبارەت. ئورخۇن ئۇيغۇرلىرى بۇ قەلئە - قورغانلارنى «بالىق» دەپ ئاتىغان. «بالىق» دېگەن سۆزنىڭ يەنە «شەھەر» دېگەن مەنىسى بولسىمۇ لېكىن ئورخۇن ئۇيغۇرلىرى دەۋرىدە بۇ سۆز كۆپىنچە ئالدىنقى مەنىسىدە قوللىنىلغان. بايانچۇر قاغاننىڭ «سوغداق ۋە تابغاچلارغا سېلىنغا مىراسىدا بايىالىقنى سالدۇردۇم» دېگىنىدىنمۇ ئۇنىڭ كەڭ ئىجتىمائىي ئاساسقا ئىگە بىر شەھەرنى ئەمەس، بەلكى بىر قەلئە ياشانغانلىقىنى كۆرۈۋالغىلى بولىدۇ. چۈنكى، ئېلىمىز ۋە چەت ئەللەردە بولسۇن شەھەر ئالدى بىلەن مۇداپىئە خاراكتېرىدىكى ھوقۇق مەركىزى بولغان. ئاندىن ھەرقايسى قاتلاملار بويىچە تەرەققىي قىلىپ شەھەرگە ئايلانغان. شەھەر بولۇش ئۈچۈن، ئۇ مەدەنىيەت ئامىللىرىنى ئۆزىگە جەم قىلغان بولۇشى، كەڭ دائىرىدە

ئىقتىسادىي ۋە ئىجتىمائىي ئاساسقا ئىگە بولۇشى كېرەك. كۆچمەن چارۋىچىلىق تۇرمۇش ئىگىلىكى بىلەن شۇغۇللىنىپ كەلگەن ئورخۇن ئۇيغۇرلىرى ئۈچۈن بۇ تەرەپلەرنى بىرلا ۋاقىتتا ھازىرلاپ شەھەرنىڭ ئاساسىنى يارىتىش تېخىمۇ ئاسان ئەمەس. شۇڭا، بايانچۇر قاغاننىڭ سۆزىنى يۇقىرىقىدەك چۈشىنىشكە بولىدۇ. ئىجتىمائىي ئىقتىسادنىڭ ئېشىشى، خانلىق ھوقۇقىنىڭ مەركەزلىشىشى، ئاھالىلەرنىڭ بارا - بارا توپلىنىشى، بازارلارنىڭ مەيدانغا كېلىشى، قوشۇمچە ئاممىۋى مۇئەسسەسەلەرنىڭ كۆپىيىشى نەتىجىسىدە بۇ قەلئە - قورغانلار تېز سۈرئەتتە كېڭىيىپ شەھەرگە ئايلانغان. تەتقىقاتچىلار خەنزۇچە تارىخىي ماتېرىياللاردا بۇ دەۋردىكى شەھەر - قەلئە ناملىرىغا «城» خېتىنىڭ قوشۇپ يېزىلغانلىقىغا قاراپ ئۇنى «شەھەر» دەپ بىر تەرەپلىمە چۈشەنگەن. ئەمەلىيەتتە «城» نىڭ قەدىمكى مەنىسى «سېپىل، قەلئە» بولۇپ، سېپىل بىلەن قورشالغان شەھەر - قەلئەلەرگە قارىتىلغان. مۇشۇ مەنىدىن ئېلىپ ئېيتقاندا «خاتۇن بالىق»، «قۇنچۇي بالىق» ... قاتارلىقلارنى ئۇيغۇر قاغانلىرى مەلىكىلىرى ئۈچۈن بىنا قىلدۇرۇپ بەرگەن قەلئە ياكى قورغان دەپ چۈشىنىشكە بولىدۇ. كېيىنچە بۇ قەلئەلەر بىر مەزگىل ئاۋاتلاشقان بولسىمۇ لېكىن ھەر خىل ئامىللار تۈپەيلى تاشلىنىپ قالغان. يېڭىلا شەھەر تۇرمۇشىغا كۆچكەن ئۇيغۇر قاغانلىرىنىڭ مەلىكىلىرىگىمۇ شەھەر قۇرۇپ بەرگۈدەك ئىجتىمائىي ۋە ئىقتىسادىي ئاساسقا ئىگە بولۇشى مۇمكىن ئەمەس. شۇڭا، بىزنىڭچە بۇ ناملارنى «خاتۇن قەلئەسى»، «مەلىكە قەلئەسى»، ... دەپ ئاتىغان تۈزۈكرەك.

بايىالىقتىكى قورغان قۇرۇلۇشى كۋادرات شەكىلدە بولۇپ، كۆلىمى $260m \times 260m$ كېلىدۇ. قورغان ئەتراپى ئېگىزلىكى ئۈچ مېتىر كېلىدىغان تاش ۋە توپا دۆۋىسى بىلەن قورشالغان. قورغاننىڭ شىمال ۋە شەرقىي قىسىملىرىدا تاش توپا دۆۋىسىنى

بويلاپ، ئېگىزلىكى ئالتە مېتىر كېلىدىغان لاي تام ساقلىغان. قورغاننىڭ بۇلۇڭلىرىدا يېرىم سېلىنىدىر شەكلىدىكى قوقتىلار تامدىن چىقىپ تۇرىدۇ. قوقتىلارنىڭ ئۇلى خىش بىلەن قوپۇرۇلغان، ئەتراپى تاش، توپا دۆۋىسى بىلەن قورشالغان. قورغاننىڭ شىمالىي تېمىدا تام ئارىسىغا ئېلىنغان يەنە ئىككى قوشۇمچە قوقتا بار. جەنۇبىي تامنىڭ ئوتتۇرىسىدا قورغان دەرۋازىسىنىڭ تۈۋرۈكى ساقلىنىپ قالغان. قارىغاندا قورغان دەرۋازىسى قورغان سېپىلىدىن ئېگىز ياسالغان بولۇپ، ياغاچ تۈۋرۈكلەر بىلەن ئۈستىگە كۆزىتىش راۋىقى ياسالغان بولسا كېرەك. قورغان قورۇسىنىڭ ئوتتۇرىسىدا، دەرۋازىنىڭ ئۇدۇلىدا مەيدان بار. ئۇنىڭ شىمالىي قىسمى كۋادرات شەكلىنى ئالغان كۆلىمى، $33m \times 33m$ كېلىدۇ. جەنۇبىي قىسمى توغرا تۆت بۇلۇڭ شەكلىدە، كۆلىمى $20m \times 33m$ كېلىدۇ. مەيداننىڭ شىمالىي قىسمىدا تۆت چاسا شەكلىدىكى ئۈچ ئىمارەتنىڭ ئىزى ساقلىنىپ قالغان، ئۈستى كۈل رەڭ كاھىش پارچىلىرى بىلەن تولغان. تۈگزە كاھىشلىرىنىڭ پارچىلىرىدا قىزىل رەڭنىڭ ئىزى بار. بۇنىڭ ئىبادەتخانا ئىكەنلىكىدە شەك يوق. مەيداننىڭ شەرق تەرىپىدە توغرا تۆت بۇلۇڭ شەكلىدىكى ئىككى قۇرۇلۇشنىڭ ئۇلى ساقلىنىپ قالغان. مەيداننىڭ شىمالىي ۋە غەربىي شىمالىدا تۆت بۇلۇڭ شەكلىدىكى ئىككى قۇرۇلۇشنىڭ ئۇلى، شېخىلدىن ھاسىل قىلىنغان تۆپىلىك ساقلىغان. دېمەك، بايالىق شەھىرىدىكى قورغان قۇرۇلۇشى پەقەت مۇداپىئە خاراكتېرىنى ئېلىپلا قالماي، يەنە قورغان ئىچىدىكىلەرنىڭ كۈندىلىك تۇرمۇش پائالىيەتلىرى ئۈچۈن قوشۇمچە مۇئەسسەسەلەرمۇ ياسالغان.

ئوردۇبالىق شەھىرىدىكى قەلئە - قۇرۇلۇشى سېپىل ئىچىگە ياسالغان بولۇپ، مۇداپىئەسى ئىنتايىن پۇختا ئىكەن، كۆلىمى $600m \times 600m$ كېلىدىكەن. قورغان $10m$ ئېگىزلىكتىكى ئون تۆت

بۇلۇڭلۇق سېپىل بىلەن قورشالغان، ھەر بىر بۇلۇڭىدا بىردىن قوڭۇر ياسالغان. قورغان ئىچىگە كۆزىتىش مۇنارى، ئوردا قۇرۇلۇشى، ھەربىي گازارما. . . قاتارلىقلار ياسالغان. قورغاننىڭ غەربىي تېمىنىڭ قاپ ئوتتۇرىسىغا قورغان ئىچىگە قارىتىپ باش پۈتەي، ئىچ قورغانغا يانداپ يەنە بىر قىسىم قۇرۇلۇشلار ۋە ئىبادەتخانا ياسالغان. شەھەرنىڭ شەرقىي جەنۇبىي چېتىگە بىر قاراغۇ (كۆزىتىش مۇنارى، قاراۋۇل تۈرا) جايلاشقان بولۇپ، قېزىپ تەكشۈرۈش ئارقىلىق ئۇنىڭ كۆپ قەۋەتلىك ئىكەنلىكى، ئىسسىتىش ئۆسكۈنىلىرى، ئەۋرەز (يۇندا چىقىرىش ئورنى) ئۈچۈن ساپال تۇرۇبا ئورنىتىلغانلىقى بايقالغان. ئۇنىڭدىن باشقا يەنە قاراغۇنىڭ ئىچكى قىسمى سېغىز لاي بىلەن سىلىق سۇۋالغان ۋە قاپاراتما نەقىشلەر چىقىرىلغان.

بايىاللىقتىكى قەلئە قۇرۇلۇشىدا قورۇق تام (سېپىل) بۇلۇڭلىرىغا قاتار قوڭۇرلارنىڭ ئورۇنلاشتۇرۇلۇشى، قورغاننىڭ تۆت چاسا ۋە كۆپ تەرەپلىك سېلىنىشى، دەرۋازىلىرىنىڭ سېپىل ئوتتۇرىسىغا ئورۇنلاشتۇرۇلۇشى ئۇيغۇر قورغانلىرىنىڭ ئۆزىگە خاس ئالاھىدىلىكى ھېسابلىنىدۇ. قورغانلاردا پۈتەي، ئىچ قورغان، ئىستېھكاملارنى قورغان تېمىنىڭ بۇلۇڭلىرىغا ئورۇنلاشتۇرۇش مەركىزىي ئاسىيانىڭ ئوتتۇرا ئەسىردىكى قورغانلىرىدا كەم ئۇچرايدىغان بىر خىل مۇداپىئەلىنىش شەكلى ھېسابلىنىدۇ. تام بويلىتىپ قوڭۇر، ئىستېھكاملارنى ئورۇنلاشتۇرۇش قورغاننىڭ پۇختا مۇداپىئەلىنىشى ئۈچۈن ئىمكانىيەت يارىتىپ بېرىدۇ. شۇنىڭ ئۈچۈنمۇ بايىاللىق قورغىنىنى ئوتتۇرا ئەسىردىكى مەركىزىي ئاسىيادا ئەڭ مۇكەممەل ھەربىي قۇرۇلۇش دەپ ھېسابلاشقا بولىدۇ.

ئۇنىڭدىن باشقا ئۇيغۇرلار ئۇرۇش ياكى باشقا سەۋەبلەر بىلەن ھەربىي يۈرۈش قىلىپ توختىغان جايدا ئايالما گازارما

تەييارلايتتى. تەمىم بىننى بەھرال ئۇيغۇرلاردىكى بۇ خىل ئايلانما گازارمىنىڭ ئەھۋالىنى ناھايىتى تەپسىلىي تەسۋىرلىگەن. ئۇ مۇنداق يازغان: «قاغان بارگاھىنىڭ ئەتراپىدىكى قوشۇن — باشقا جايلاردىكى ئەسكەرلەرنى ھېسابلىمىغاندا تەخمىنەن ئون ئىككى مىڭ كېلەتتى. بۇلاردىن باشقا يەنە ئون يەتتە سەركەردە بولۇپ، ھەر بىر سەركەردىنىڭ ئون ئۈچ مىڭدىن ئەسكىرى بار ئىكەن. ھەر ئىككى قوشۇن ئوتتۇرىسىغا بارگاھلاردىن تەشكىل تاپقان ھەربىي گازارما قۇرۇلغانىكەن. بۇلار بىر - بىرىگە تۇتاشتۇرۇلۇپ بىر چوڭ مۇھاپىزەت چەمبىرىكى ھاسىل قىلىدىكەن. ئۇنىڭ بىر چىقىش ئېغىزى بولۇپ، تۆت قاناتلىق دەرۋازىسى ھەربىي گازارما تەرەپكە قارىتىپ ئېچىقلىق تۇرىدىكەن. مال - چارۋىلار قاغان بارگاھى بىلەن قەبىلە سەركەردىلىرىنىڭ تۇرۇشلۇق ئورنى ئارىسىدا ئولتايىدىكەن، گازارمىدىن قېچىپ چىقىپ كېتەلمەيدىكەن»^①.

دىنىي قۇرۇلۇشلىرى

ئورخۇن ئۇيغۇرلىرى شامان ۋە مانى دىنلىرىغا ئېتىقاد قىلغانىدى. مىلادى 8 - ئەسىرنىڭ كېيىنكى يېرىمىدا ئۇيغۇرلار ئارىسىغا مانى دىنى تارقىلىپ كىرىشكە باشلاپ، شامان دىنىنىڭ ئورنىنى ئىگىلىدى. مىلادى 762 - يىلى مانى دىنى دۆلەت دىنى قىلىپ بېكىتىلگەن. ئۇيغۇرلار مانى دىنىنىڭ ئەقىدىلىرىنى شامان دىنىنىڭ ئەقىدىلىرىگە ماسلاشتۇرۇپ قوبۇل قىلغان ۋە ئالەمنىڭ ئىگىسى يورۇقلۇق ۋە قاراڭغۇلۇق تەڭرىلىرى بولۇپ، يورۇقلۇق تەڭرىسى ياخشىلىققا، قاراڭغۇلۇق تەڭرىسى يامانلىققا بەلگە

① V. مېنورسكىي: «تەمىم بىننى بەھرىنىڭ ئۇيغۇر خانلىقىغا قىلغان سەپىرى»، «شىنجاڭ مەدەنىيەت يادىكارلىقلىرى» خەنزۇچە، 1994 - يىل 4 - سان.

قىلىنغان. شۇڭا، ئۇيغۇرلارنىڭ مانى دىنى ئىبادەتخانىلىرىنىڭ ئۆگزىسىگە قۇياشنىڭ شەكلى چۈشۈرۈلگەن بەلگىلەر ئورنىتىلغان. بەزى تارىخىي ماتېرىياللاردا قەيت قىلىنىشىچە «ئۇيغۇر ئاقسۆڭەكلىرى ئېسىل قاشتېشىدىن ھەشەمەتلىك ئىبادەتخانىلارنى ياسىغان»^①. ئارخېئولوگلار بايالىق شەھىرىدىكى ئىبادەتخانا خارابىسىنى تەكشۈرۈش ئارقىلىق، ئەينى دەۋردىكى مانى دىنى ئىبادەتخانىلىرىنىڭ تۆت چاسا شەكىلدە ياسىلىپ، تاملارنىڭ ئۇلىغا پىششىق خىش ئىشلىتىلگەنلىكىنى، ئۆگزىسىگە كاھىش يانتۇزۇلغانلىقىنى، تاملارغا رەسىم سىزىغلىقىنى ئېنىقلاپ چىقتى. تەكشۈرۈش نەتىجىلىرىگە ئاساسلانغاندا ئىبادەتخانا ئۆگزىسىنىڭ سەرقەلەم قىسمىغا يامغۇر سۈيىنى ئاقتۇرۇش ئۈچۈن نوكەش كاھىش يانتۇزۇلغان. ئىبادەتخانا ئۆگزىسىگە قىزىل رەڭلىك كاھىش يانتۇزۇلغان. ئىبادەتخانا قۇرۇلۇشىغا سىپتا ئىشلەنگەن ياغاچ تۈۋرۈكلەر ئىشلىتىلگەن بولۇپ، تۈۋرۈكلەر ئويۇپ - تاراشلاپ ياسالغان تاش سوقۇما ئۈستىگە دەسىتىلگەن^② ئارخېئولوگلار شەھەرنىڭ ئىچكى قىسمىدىكى ئوردىنىڭ جەنۇبىدىن ھۆكۈمرانلارنىڭ مەخسۇس ئىبادەتخانا خارابىلىرىنى تاپتى. ئىبادەتخانا يېنىدا قاغانلار ۋە ئۇلارنىڭ جەمەتىنىڭ قەبرىستانلىقى بولغان.

شەھەر قۇرۇلۇشى

مۇقىم ئولتۇراقلىشىش نەتىجىسىدە بارلىققا كەلگەن تۇرالغۇ رايونلىرى، جامائەت قۇرۇلۇشلىرى (ئىبادەتخانا نەزىر - چىراغ

① ياك شېنمىن: «قەدىمكى ئۇيغۇرلار» شىنجاڭ خەلق نەشرىياتى، ئۇيغۇرچە، 315 - بەت.
② «موڭغۇلىيىدىكى ئۇيغۇر مەدەنىيىتىگە دائىر يادىكارلىقلار»، «شىنجاڭ ئىجتىمائىي پەنلەر تەتقىقاتى»، 1994 - يىل 1 - سان.

سۇپىسى، قەسىر - ساراي، ئوردا . . . قاتارلىقلار) نىڭ پەيدا بولۇشى تەبئىيىكى شەھەرنىڭ شەكىللىنىشىدىكى ئاساسىي ئامىلىنى ھازىرلىغان. بۇنىڭغا مەدەنىيەت ئامىللىرى مەسىلەن، يېزىق، سودا، دانلىق زىرائەت تېرىقچىلىقى قاتارلىقلار قوشۇلۇپ بىر مۇكەممەل شەھەرنى ۋۇجۇدقا چىقارغان. ئۇنىڭدىن باشقا يەنە ئەينى دەۋرگە نىسبەتەن سىياسىي خاراكتېرمۇ شەھەرنىڭ بىر خىل ئىجتىمائىي ئاساسىدۇر.

ئورخۇن ئۇيغۇر خانلىقى تۈركىي قەبىلىلەرنىڭ تارىختا قۇرغان خانلىقلىرىغا قارىغاندا خېلى راۋاجلانغان شەھەر مەدەنىيىتىگە ئىگە بىر خانلىق ئىدى. بۇ خىل شەھەر مەدەنىيىتى ئورخۇن ئۇيغۇر خانلىقىنىڭ دەسلەپكى چاغلىرىدىن باشلاپلا راۋاجلانغانىدى. مەسىلەن، ئىككىنچى ئەۋلاد قاغان مويۇنچۇر مىلادى 757 - يىلى سېلىنكا دەرياسىنىڭ بويىدا بايىق شەھەرنى قۇرۇدى. «بايانچۇر مەڭگۈ تېشى» دا مۇنداق دېيىلىدۇ: «سوغداق ۋە تابغاچلارغا سېلىنكا دەرياسى بويىدا بايىقلىقنى سالدۇردۇم». دېمەك، بايىق شەھەرنىڭ ئاساسىي قۇرۇلۇشىغا سوغداقلار (سوغدىلار) بىلەن تابغاچلار (تاڭ سۇلالىسى) نىڭ ھۈنەرۋەنلىرىمۇ قاتناشقان. كېيىن بۇ جاي ئورخۇن ئۇيغۇرلىرىنىڭ سىياسىي، ئىقتىسادىي ۋە مەدەنىيەت مەركىزىگە ئايلىنىپ تارىختىكى مەشھۇر بايىق شەھەرنى شەكىللەندۈرگەن. ئۇنىڭ دەسلەپكى كۆلىمى $90,000m^2$ بولۇپ، تەدرىجىي شىمالغا قاراپ كېڭىيگەن. ئۇنىڭ تازا گۈللەنگەن چاغدىكى شەھەر كۆلىمى $17,500,000m^2$ غا يەتكەن. تامىم ئېنى بىلەن شەھەرنىڭ ساياھەت خاتىرىسىدە يېزىلىشىچە، بۇ شەھەرنىڭ كۆلىمى تەخمىنەن $7000m \times 2500m$ بولۇپ، قاغان ئوردىسى شەھەرنىڭ شىمالىي تەرىپىگە جايلاشقاندى، كۆلىمى تەخمىنەن $450m \times 200m$ كېلەتتى. بىرقانچە تۆمۈر دەرۋازىسىنىڭ ئورنىنى خېلىلا پەرق ئەتكىلى بولاتتى، شەھەر دەرۋازىسى ئوندىن

كەم ئەمەس ئىدى^①. بۇ شەھەردە كۆپىنچە قاغان جەمەتى ۋە باي سودىگەرلەر ئولتۇراقلاشقانىدى، بايالىق شەھىرى دەسلەپتە ئورخۇن ئۇيغۇر خانلىقىنىڭ ئۆتۈكەن تېغىدىكى ئوردىسىدىن قالسىلا ئىككىنچى ئورۇندا تۇرىدىغان سىياسىي ۋە ئىقتىسادىي مەركىزى ئىدى. مىلادى 760 - يىلى ئۈچىنچى ئەۋلاد قاغان ئېلتېكىن بۇقا ئورخۇن دەرياسىنىڭ باش ئېقىنىدىكى قارا بالغاسۇن دېگەن جايدا ئوردۇبالىق (كېيىن قاغان بالىق دەپ ئاتالغان) شەھىرىنى بىنا قىلدۇرۇپ خانلىقنىڭ پايتەختىنى ئۆتۈكەن تېغىدىن بۇ شەھەرگە يۆتكىدى. مانا بۇ ئورخۇن ئۇيغۇرلىرىنىڭ تۇنجى قېتىم قۇرۇلغان تۇراقلىق پايتەخت شەھىرى ھېسابلىنىدۇ. بۇ ھەقتە «تېرخىن مەڭگۈ تېشى» بىلەن «تەس مەڭگۈ تېشى» دا ئىشەنچلىك مەلۇماتلار بار.

«ئوردۇبالىق» ئورخۇن ئۇيغۇرلىرىنىڭ ئەڭ چوڭ شەھىرى ئىدى. بۇ شەھەر توغرىسىدا ئەڭ دەسلەپ تەمىم ئىبنى بەھرى مەلۇمات بېرىدۇ. ئۇ 9 - ئەسىرنىڭ 20 - يىللىرىدا ماۋۇرۇننەھردىن ئورخۇن ئۇيغۇر خانلىقىنىڭ پايتەختىگە بارغان ئەرەب ساياھەتچىسىدۇر. ئۇنىڭ بايان قىلىشىچە، ئوردۇبالىق يېزائىگىلىك مەھسۇلاتلىرى مول، چوڭ شەھەر بولۇپ، ئەتراپى ئېتىز - ئېرىق ۋە كۈجۈم مەھەللىلەر بىلەن قورشالغان. شەھەردە ئىنتايىن ھەيۋەتلىك ئون ئىككى دەرۋازا ۋە بىر قەسىر بولغان. ئاھالىسى مانى دىنىغا ئېتىقاد قىلىدىكەن، بازارلىرى قايناق، ماللىرىنىڭ تۈرى ناھايىتى كۆپ ئىكەن. خاقان قەسىرىنىڭ ئۈستىگە ئالتۇندىن ياسالغان، يۈز ئادەم سىغىدىغان بىر چېدىر ئورنىتىلغان بولۇپ، شەھەردىن بەش پەرسەخ نېرىدا تۇرۇپ

① رادلۇ: «موڭغۇلىيىدىكى تۈركچە ئابىدىلەر»، 27 - جىلد. V. مىنورىسكى: «تەمىم ئىبنى بەھرىنىڭ ئۇيغۇرلارغا قىلغان سەپىرى»، خەنزۇچە «شىنجاڭ مەدەنىيەت يادىكارلىقلىرى»، 1994 - يىل 4 - سان.

قىزىمۇ كۆرۈنىدىكەن^①.

ئارخېئولوگىيىلىك تەكشۈرۈش ئاقىلىق ئوردۇبالىق شەھرىنىڭ تۆت چاسا شەكىلدە سېپىل بىلەن قورشالغان شەھەر ئىكەنلىكى ئېنىقلاپ چىقىلغان. سېپىلنىڭ ئاستى تاش، ئۈستى خىش بىلەن قوپۇرۇلغان. پۈتۈن شەھەرنىڭ كۆلىمى $25km^2$ بولۇپ، تاشقى شەھەر، ئىچكى شەھەر ۋە ئوردىدىن تەركىب تاپقان. شەھەرنىڭ كۆلىمى $1km^2$ بولۇپ، خاقان قەسىرى ۋە ئۇنىڭ پاكار خىش تاملار بىلەن قورشالغان ھويلىسى بار. ئۇنىڭدىن باشقا يەنە ھويلىنىڭ ئوتتۇرىسىدا ئېگىزلىكى $14m$ كېلىدىغان كۆزىتىش رايونى جايلاشقان. ئارخېئولوگلار شەھەردىكى قەسىر سارايلارنى ئالاھىدە قېزىپ تەكشۈرۈپ كۆركەم سۈرەتلەر چۈشۈرۈلگەن كەڭلىكلەرنى تاپقان. شەھەر سېپىلنىڭ قالدۇق تاملىرىنىڭ ئېگىزلىكى $12m$ كېلىدىكەن. ئوردا شەھىرىنىڭ جەنۇبىدا ئىبادەتخانىلار بولۇپ، مەخسۇس ھۆكۈمرانلارنىڭ ئىبادەت قىلىشى ئۈچۈن ياسالغان. ئىبادەتخانا يېنىدا قەبرىستانلىق بولۇپ، قاغانلار ۋە ئۇلارنىڭ جەمەتىنىڭ قەبرىستانلىقى ئىكەن. ئوردا شەھىرى بىلەن ئىچكى شەھەرنىڭ سىرتىدا تۇتاش كەتكەن ھويلا - ئاراملار ۋە پىلانلىق لايىھىلەنگەن كوچا - رەستىلەر بار ئىكەن.

① تايىم ئېنىق بەھرى: «تەيمىم ئېنىق بەھرىنىڭ ئۇيغۇر خانلىقىغا قىلغان ساياھەت خاتىرىسى»، «ئوتتۇرا ئاسىيا تەتقىقات ماتېرىياللىرى»، 1984 - يىلى 1 - سان. ئۇنىڭدىن باشقا ياقۇتنىڭ «جۇغراپىيە لۇغىتى»، ئەبۇلقاسىم ئۇبەيدۇللا بىن ئابدۇللا ئېنىق ھۆردادبېنىڭ «كىتاب ئىل مىسالىك ۋە ئىل مىمالىك» ناملىق كىتابى.

بىرىنچى باب

شىنجاڭنىڭ قەدىمكى دەۋر بىناكارلىقى

ئۈچىنچى بۆلۈم
شىنجاڭنىڭ قەدىمكى دەۋر
بىناكارلىقى

14


بىرىنچى باب شىنجاڭنىڭ قەدىمكى دەۋر بىناكارلىقى

بىز ئالدىنقى بابتا، بىناكارلىقنىڭ ئىنسانىيەتنىڭ ئىپتىدائىي دەۋرىدىلا مەيدانغا كېلىشكە باشلىغانلىقىنى قىسقىچە سۆزلەپ ئۆتكەندۇق. ئەمدى، شىنجاڭنىڭ ئىپتىدائىي جەمئىيەت دەۋرىگە ئائىت ئىزلار ۋە بۇ ئىزلاردىن تېپىلغان ماددىي پاكىتلار ئارقىلىق شىنجاڭنىڭ قەدىمكى دەۋر بىناكارلىقىنى قىسقىچە شەرھىلەپ ئۆتىمىز.

تەبىئىيىكى، ئەڭ قەدىمكى دەۋرلەردە تەبىئىي تۇرالغۇ ماكانلار (ئۆڭكۈر، چوڭ دەرەخلەرنىڭ كاۋىكى، دەرەخ ئۈستى، قېلىن ئورمانلىق ئىچى، تەبىئىي شەكىللەنگەن گەمىلەر...) ئىنسانلارنىڭ تۇرمۇش پائالىيىتىنى بەلگىلىگەن. بۇ شۇ دەۋردىكى ئىنسانلارنىڭ سۈنئىي ئۇسۇلدا «پاناھ جاي» ياساشنى بىلمىگەنلىكتىن، جان بېقىشقا قۇلايلىق جايلارنى يەنى، تەبىئىي ئۆڭكۈرلەر، چوڭ ئورمانلار تەبىئىي يېمەكلىكلەر (مەسىلەن، مېۋىلەر، ياۋايى ھايۋانات كۆپ بولغان جايلار) گە باغلىنىپ ياشىغانلىقىنى كۆرسىتىپ بېرىدۇ. بۇ يەنە ئىنسانىيەتنىڭ قەدىمكى مەدەنىيىتى بوستانلىقلاردا بىخ سۈرگەنلىكىنى ۋە شۇ جايلاردا ئۆزلۈكسىز تەرەققىي قىلغانلىقىنى ئىسپاتلاپ بېرىدۇ.

ئىنسانىيەتنىڭ قەدىمكى ئەجدادلىرى ئىپتىدائىي جەمئىيەتتە ياشاۋاتقان چاغلاردا، ئەقىل - ئىدراك ۋە بۇنىڭ بىلەن ئىختىرا بولىدىغان ئىشلەپچىقىرىش قوراللىرىغا ئىگە بولالمىغاچقا،

ئۇيغۇر بىناكارلىق تارىخى



قوپۇ (ئىدىقوت) قەدىمكى شەھىرىدىن بىر كۆرۈنۈش

ئۇلارنىڭ ياشاش مۇھىتى ئىنتايىن ناچار بولۇپ، بىر خىل تەبىئەت بىلەن ئىنسان ئوتتۇرىسىدىكى كۈرەش قاينىمىدا ئۆتەتتى. ئىنسانىيەتنىڭ تۇرمۇش قېلىپى تاش قوراللارنىڭ ئىختىرا قىلىنىشى بىلەن بىر يېڭى دەۋرگە قەدەم قويدى. چۈنكى، تاش قوراللار ئىنسانىيەتنىڭ تۇرمۇش سەۋىيىسىنى يۇقىرى كۆتۈرگەن، بۇنىڭ بىلەن تەجرىبە - ساۋاقلار جۇغلانغان. ئىپتىدائىي جەمئىيەتتىكى بىر تەجرىبىلىك ئىنساننىڭ ئالاھىدىلىكى ئالدى بىلەن ئوۋچىلىق ئارقىلىق ئىپادىلەنگەن، ئاندىن ئۇنىڭ «پاناھ جاي» ى — تۇرالغۇنىڭ پۇختا ۋە چوڭلۇقى جەھەتتە نامايان بولغان. دېمەك، قورساق تويغۇزۇش بىلەن پاناھلىنىش ئىپتىدائىي ئىنسانلارنىڭ ھاياتىدىكى ئىككى چوڭ شەرت. ھالبۇكى، بۇ ئىككى شەرتنىڭ ھەر ئىككىلىسى تاش قوراللارنىڭ ياردىمىسىز تەرەققىي قىلالىمىغان. شۇنداق دېيىشكە بولىدۇكى، ئىنسانىيەتنىڭ تارىختىن ئىلگىرىكى مەدەنىيىتى تاش قوراللارنىڭ ياردىمىسىز بۈگۈنكى دەۋرگە ئۇلانغان ئەمەس.

ئارخېئولوگلار شىنجاڭنىڭ كونا تاش قوراللار دەۋرىنى بۇنىڭدىن ئون بەش مىڭ يىللار بۇرۇن باشلانغان^① دەپ يەكۈن چىقاردى. يېقىنقى يىللاردىن بۇيان شىنجاڭنىڭ ھەرقايسى جايلىرىدىن، جۈملىدىن، قۇمۇل تاشقورغان، تۇرپان قاتارلىق جايلاردىن كونا تاش قورال ئىزلىرى بايقىلىپ، بۇ جايلاردا بۇنىڭدىن ئون بەش مىڭ يىللار ئىلگىرىلا ئىنسانىيەت مەدەنىيىتىنىڭ نۇرى چېچىلغانلىقىنى ئىسپاتلىدى.

ئارخېئولوگلار شىنجاڭنىڭ يېڭى تاش قوراللار دەۋرىنى مىلادىدىن بۇرۇنقى 2000 - يىلىدىن، يەنى ھازىرقى دەۋردىن

① «شىنجاڭ تارىخىدىن سۇئال - جاۋاب»، شىنجاڭ گۈزەل - سەنئەت، فوتو - سۈرەت نەشرىياتى، 1998 - يىل، 4 - بەت.

4000 يىللار ئىلگىرى دەپ بېكىتكەن^①. شىنجاڭنىڭ خېلى كۆپ جايلىرىدىن، يەنى تۇرپان، قۇمۇل، ئۈرۈمچى، ئىلى، ۋە تارىم ئويمانلىقىدىكى بوستانلىقلاردىن يېڭى تاش قورال ئىزلىرى كۆپلەپ تېپىلدى. بۇ جايلاردىن يەنە قوپال ساپال بۇيۇملارنىڭ تېپىلغانلىقى شۇ يەردىكى كىشىلەرنىڭ مۇقىم ئولتۇراقلىشىپ ئېكىنچىلىك بىلەن شۇغۇللانغانلىقىنىمۇ چۈشەندۈرۈپ بېرىدۇ^②.

تەتقىقات نەتىجىلىرىگە ئاساسلانغاندا، شىنجاڭنىڭ دەسلەپكى تۆمۈر قوراللار دەۋرى باشلانغان ۋاقىت تەخمىنەن مىلادىدىن بۇرۇنقى 1000 - يىللارغا توغرا كېلىدىكەن. بۇ دەۋردە تۆمۈر ۋە مىس قوراللار ئاساسلىق ئىشلەپچىقىرىش قورالى بولۇپ قالغان. ئارخېئولوگىيىلىك قېزىش - تەكشۈرۈش نەتىجىلىرى ئىسپاتلىدىكى، بۇ دەۋردە دېھقانچىلىق، چارۋىچىلىق، قول ھۈنەرۋەنچىلىك ئىشلىرى زور دەرىجىدە راۋاجلانغان. مۇشۇ دەۋرگە ئائىت خارابىلەر ئىچىدە زور كۆلەمدىكى قەبرىستانلىق، شەھەر - قەلئە، تۇرالغۇ - ئىمارەت ئىزلىرى ۋە بۇ ئىزلاردىن تېپىلغان تۇرمۇش - ئىشلەپچىقىرىش قوراللىرى، قول ھۈنەرۋەنچىلىك مەھسۇلاتلىرى ھەمدە بىناكارلىق دېتاللىرىنىڭ ئالاھىدىلىكىدىن قارىغاندا، كىشىلەرنىڭ تۇرمۇش ئۇسۇلى ئۆز جايىنىڭ تەبىئىي ئەۋزەللىكىگە ئاساسەن تاللىنىپ، كەسىپلىشىشكە قەدەم قويغان. كىشىلەر نىسپىي ھالدا مۇقىم ئولتۇراقلاشقان، سۇ، ئوت - چۆپ قوغلىشىپ كۆچۈپ يۈرىدىغان ئەھۋال چارۋىچىلىق رايونلىرىغا مەنسۇپ بولۇپ قالغان.

يېغىلىق دەۋرى (مىلادىدىن بۇرۇنقى 475 - يىلىدىن، مىلادىدىن بۇرۇنقى 221 - يىلىغىچە) دىن چىن، خەن سۇلالىلىرى

① چىن گې: «شىنجاڭنىڭ تارىختىن ئىلگىرىكى مەدەنىيىتى»، «شىنجاڭ ئىجتىمائىي پەنلەر تەتقىقاتى»، 1995 - يىللىق 2 - سان.

② «شىنجاڭ تارىخىدىن سۇئال - جاۋابىلار»، شىنجاڭ گۈزەل - سەنئەت، فوتو - سۈرەت نەشرىياتى، 1998 - يىل نەشرى، 4 - بەت.

دەۋرى (مىلادىدىن بۇرۇنقى 221 - يىلىدىن، مىلادى 220 - يىلىغىچە) گىچە بولغان نەچچە يۈز يىللىق ئۇزاق جەرياندا تەڭرىتېغىنىڭ ئەتراپلىرىدا كەڭ بوستانلىق ۋە گۈزەل يايلاقلارنى ئاساس قىلىپ، گويىكى يۇلتۇزلار دەك تارالغان نۇرغۇن شەھەر - كەنتلەر بارلىققا كەلگەن. ئۇلارنىڭ بەزىلىرى چوڭ، بەزىلىرى كىچىك بولۇپ، نوپۇسى ئاۋۇغانلىرىنىڭ ئادىمى 80 مىڭغا يېتەتتى. كىچىكلىرىنىڭمۇ 1000 چە نوپۇسى بار ئىدى. ئۇلارنىڭ كۆپى دېھقانچىلىق قىلاتتى. بەزىلىرى چارۋىچىلىق ۋە بېلىقچىلىق، ئوۋچىلىق بىلەن تۇرمۇش كەچۈرەتتى. «خەننامە» قاتارلىق تارىخ كىتابلىرىدا شۇ دەۋرلەردىكى غەربىي يۇرت تولىمۇ ئوبرازلىق قىلىپ «شەھەر - قەلئە بەگلىكلىرى» دەپ ئاتالغان. بۇلار «غەربىي يۇرتتىكى 36 بەگلىك» تىن ئىبارەت بولۇپ، كېيىن ئۆزلۈكسىز بۆلۈنۈش ۋە قايتا تەشكىللىنىش داۋامىدا «50 تىن ئاشقان».

«شەھەر - قەلئە بەگلىكلىرى» ئارىسىدا كروران (لوپنۇر ئەتراپىدا)، چورچان (چەرچەن)، نىنا (نىيە)، ئۇزۇنتات (چىرا ناھىيىسىنىڭ شىمالىدا)، ئۇدۇن (خوتەن)، پاسئان (گۇما)، ساكارائول (يەكەن)، يولئېرىق ۋە لىچخەۋىز (ھەر ئىككىلىسى قاغىلىق تەۋەسىدە) قاتارلىقلار قۇرۇم (كۇئېنلۇن) تېغىنىڭ شىمالىي ئېتىكىنى بويلاپ جايلاشقان بولۇپ، «جەنۇبىي يولدىكى بەگلىكلەر» دەپ ئاتالغان. قوس (تۇرپان، جىمىسار ئەتراپلىرى، ئۇشاق، كىنگىت (قاراشەھەر)، كۈسەن (كۇچا)، ئۈرۈپ (بۈگۈر)، قۇم (ئاقسۇ)، سۈلى (قەشقەر) قاتارلىقلار تەڭرىتېغىنىڭ جەنۇبىي ئېتىكىنى بويلاپ جايلاشقان بولۇپ، تارىخنامىلەردە «شىمالىي يولدىكى بەگلىكلەر» دەپ ئاتالغان. بۇلاردىن باشقا يەنە تەڭرىتېغىنىڭ شىمالىدا شەرقىي چۆمۈل، غەربىي چۆمۈل، شەرقىي بارىكۆل، غەربىي بارىكۆل، پامىر

ئېگىزلىكىدە ئېركەشتام جۈەندۇ قاتارلىقلار بار ئىدى. ئۇلارنىڭ ئومۇمىي نوپۇسى 300 مىڭدىن كۆپرەك ئىدى^①. «خەننامە» غەربىي يۇرت تەزكىرىسى» دە بۇ بەگلىكلەر ئىچىدىكى ئاھالىسى ئاساسەن تېرىقچىلىق بىلەن شۇغۇللىنىدىغان بەگلىكلەر مۇقىم ئولتۇراقلاشقان بەگلىكلەر (居国) دەپ، كۆچمەن چارۋىچىلىق بىلەن شۇغۇللىنىدىغان بەگلىكلەر كۆچمەن بەگلىكلەر (行国) دەپ ئاتالغان. لېكىن، بۇلار تارقاق ۋە بېكىنمە ھالەتتە بولۇپ، «خەننامە» غەربىي يۇرت تەزكىرىسى» دە ئېيتىلغاندەك «ھەر قايسىسى ئۆزى بەگ، ئۆزى خان، ئەسكىرى ۋە خەلقى تارقاق، ئاجىز، بىرلىك يوق» ئىدى^②.

ئەينى دەۋردە شەرق بىلەن غەربنى تۇتاشتۇرۇپ تۇرىدىغان مەشھۇر «يىپەك يولى» دەل مۇشۇ جايلاردىن كېسىپ ئۆتۈپ شەھەرلەرنى گويىكى يىپەك ئۆتكۈزۈلگەن مارجاندەك شەرق - غەرب يۆنىلىشىدە بىر - بىرىگە تۇتاشتۇرۇپ تۇراتتى. قەدىمدىن بۈگۈنگىچە دۇنياغا مەشھۇر بولۇپ كېلىۋاتقان يىپەك يولىنىڭ كىلىماتى ئىنتايىن ناچار بولغان تەكلىماكان قۇملۇقىنىڭ ئەتراپىنى بويلاپ، يايىسمان ئەگرى سىزىق ھالىتىدە داۋاملىشالسىمۇ بۇ جايلاردا مانا شۇنداق ئەللەرنىڭ بولغانلىقىدىن ئىدى. «شەھەر - قەلئە دۆلەتلىرى» نىڭ بۇنداق جۇغراپىيىلىك جايلىشىشىنى قەدىمكى تۈركىي تىللىق مىللەتلەر ئوبرازلاشتۇرۇپ «قۇرىغار» دەپ ئاتاشقان^③. «خەننامە» غەربىي يۇرت تەزكىرىسى» دە

① ئەنۋەر بايتۇر، خەيرىنا سىدىق: «شىنجاڭدىكى مىللەتلەرنىڭ تارىخى»، مىللەتلەر نەشرىياتى، 1991 - يىل نەشرى 170 - بەت.
② ئابلەت ئوردۇن: «غەربىي يۇرتتىكى 54 بەگلىك»، «شىنجاڭ تەزكىرىسى»، 1993 - يىللىق 3 - سان.
③ «قۇرىغار» — «قاتار كەتكەن شەھەرلەر» دېگەنلىك بولۇپ، «قۇر» — قەدىمكى تۈرك تىلىدا «قاتار، رەت - رەت» دېگەننى بىلدۈرىدۇ. «غار» — ساك تىلىدىكى «غارى» دىن كەلگەن بولۇپ، «رايون، مەملىكەت، شەھەر» دېگەن مەنىنى بىلدۈرىدۇ. سىتقۇ سەلى تۇتۇك «غار» نى «يالىق» دەپ تەرجىمە قىلغان. دېمەك، «شەھەر - قەلئە دۆلەتلىرى» ئەمەلىيەتتە «قۇرىغار» نىڭ خەنزۇ تىلىدىكى مەنا تەرجىمىسى بولۇپ، بۇلارنىڭ ھەر ئىككىلىسى ئەينى دەۋردىكى غەربىي يۇرتتىكى ئوبرازلاشقان نامدۇر.

«شياۋۋۇخان زامانىسىدا غەربىي رايونلار بىلەن ئالاقە باشلانغان، ئەسلىدە 36 دۆلەت ئىدى كېيىن بۆلۈنۈپ 50 نەچچە بولدى... ھەممىسىدە دېگۈدەك يەرلىك ئاھالىلار ياشايدۇ، سېپىللىرى، ئېتىز - ئېرىق ۋە چارۋا ماللىرى بار» دېيىلگەن. شۇي سۇڭنىڭ قوشۇمچە ئىزاھاتىدا: «سېپىللىرى، قورغانلىرى بار دېگەنلىك شەھەر دۆلىتى دېگەنلىكتۇر» دەپ؛ «ھۇنلار تەزكىرىسى» دىكى ئىزاھاتتا: «سېپىل - قورغانلىرى بار دېگەنلىك شۇ ئەللەر شەھەرلەردە ياشايدۇ دېگەنلىكتۇر» دەپ چۈشەندۈرۈلىدۇ. دېمەك، خەن سۇلالىسى دەۋرىدە غەربىي يۇرتتىكى بىر قىسىم ئاھالىلار شەھەر تۇرمۇشىغا كۆچكەنىدى. «خەننامە»، «تارىخىي خاتىرىلەر» ۋە باشقا تارىخىي كىتابلاردا ئەينى دەۋردىكى غەربىي يۇرت ئەللىرى ۋە ئۇلارنىڭ شەھەر - قەلئە قۇرۇلۇشلىرى مۇنداق بايان قىلىنغان: «قوچۇ ... ئاستانىسىنىڭ ئايلانمىسى 1840 چاقىرىم كېلىدۇ... خان ئوردىسىغا رەسىم سىزىلغان ... 18 كىچىك شەھىرى بار.

ئاڭنى ... ئاستانىسىنىڭ ئايلانمىسى ئىككى چاقىرىم كېلىدۇ، جەمئىي 9 شەھىرى بار.

كۈسەن ... ئاستانىسىنىڭ ئايلانمىسى 8 چاقىرىم كېلىدۇ. سۈلى ... ئاستانىسىنىڭ ئايلانمىسى 5 چاقىرىم كېلىدۇ، چوڭ شەھىرىدىن 12 سى، كىچىك قەلئەلىرىدىن نەچچە ئونى بار. ئۇدۇن ... ئاستانىسىنىڭ ئايلانمىسى 8 - 9 چاقىرىم كېلىدۇ، چوڭ شەھىرىدىن 5 سى، كىچىك قەلئەلىرىدىن نەچچە ئونى بار. ئاستانىسىنىڭ جەنۇبىغا 50 چاقىرىم كېلىدىغان جايدا زانمۇ ئىبادەتخانىسى بار. شەرقىي ۋە ۋە غەربىي شەھەر باشلىقى، تىلماچىبەگ ... قاتارلىق ئەمەلدارلىرى بار، قاشتېشى كۆپ چىقىدۇ.

كروران، قوس بەگلىكلىرى يول ئۈستىدە ... شەھەر -

قورغانلىرى بولسىمۇ لېكىن قوشۇنلىرى ئاجىز. پىشامشان بەگلىكىنىڭ ئەسلى نامى كروران بولۇپ، بېگى مىران شەھىرىدە تۇراتتى. يىكەن، قومۇش، يۇلغۇن، توغراق، چىغ قاتارلىق ئۆسۈملۈكلەر كۆپ ئۆسىدۇ»

قىرپانە بەگلىكى. پايتەختى ئېگىز تاغ ئۈستىدە بولۇپ، سېپىلىنىڭ ئايلىنىمى 20 چاقىرىم كېلىدۇ. . . . دەل - دەرەخلىرى شالاڭ، ئوت چۆپى ئاز، پەس جايلىرى زەيكەش بولغاچقا، ئولتۇراق ئۆيلىرى دۆڭ ئۈستىدە. شەھەر بازىرى خىلۋەت، ئازادە^①. شىنجاڭنىڭ قەدىمكى دەۋر بىناكارلىقىنى تۇرالغۇ ئۆي بىناكارلىقى، قەلئە - قورغان بىناكارلىقى، تىم - تۇرا بىناكارلىقى ۋە شەھەر قۇرۇلۇش بىناكارلىقى دەپ تۆت چوڭ تۈرگە ئايرىش مۇمكىن. تۆۋەندە مۇشۇ تۈرلەر بويىچە ئايرىم - ئايرىم بايان قىلىمىز.

تۇرالغۇ ئۆي بىناكارلىقى

تۇرالغۇ ئۆي بىناكارلىقى بىناكارلىقتىكى ئەڭ قەدىمىي تۈر بولۇپ ھېسابلىنىدۇ. ئۇ ئىپتىدائىي جەمئىيەتتەلا پەيدا بولۇشقا باشلىغان بولۇپ، ئاددىيلىقتىن مۇرەككەپلىككە، كىچىكلىكتىن چوڭلۇققا، قوپاللىقتىن سىپىتلىققا قاراپ ئۆزلۈكسىز تەرەققىي قىلىپ كەلگەن ۋە بۇنىڭدىن كېيىنمۇ مۇشۇ قانۇنىيەت بويىچە داۋاملىق تەرەققىي قىلىدۇ.

ئەينى دەۋردە غەربىي يۇرتتىكى ھەرقايسى ئەل خەلقلەرى ئاساسەن مۇقىم ئولتۇراقلىشىپ مەھەللە - كەنت شەكلىدە


① بۇ تارىخىي ماتېرىياللار «تارىخىي خاتىرىلەر»، «خەننامە»، «كېيىنكى خەننامە»، «ئۇلۇغ تال» دەۋرىدىكى غەربىي يۇرت خاتىرىسى» قاتارلىق كىتابلاردىن ئېلىندى.

يولستانلىقلارغا تارقىلىپ جايلاشقاندى. ئۇلارنىڭ تۇرمۇش ئادىتىدە ئېكىنچىلىك ئاساس بولۇپ، چارۋىچىلىق، ئوۋچىلىق، قول ھۈنەرۋەنچىلىك قوشۇمچە قىلىنغان. شۇڭا ئۇلار بۇ خىل تۇرمۇش ۋە ئىشلەپچىقىرىش ئادىتىگە ئاساسەن مۇقىم تۇرالغۇ ئۆيلەرنى ياساپ ئولتۇرغان. بۇ خىل ئۆيلەر دەسلەپتە مۇقىم شەكىلسىز يەنى يۇمىلاققا مايىل ياكى سوقىچاق ھالەتتە ياسالغان. قۇمۇل ئاراتۈركتىكى تاش قۇرۇلمىلىق ئۆي دەل چاسغا مايىل بولۇپ، ئىچكىرى - تاشقىرى قىلىپ ياسالغان (12 - رەسىم). يارغول، كروران، نىيە خارابىلىرىدىكى ئۆيلەر چاسا ۋە يۇمىلاققا مايىل بولۇپ، بۇ ئۆيلەرنىڭ ئىشىك، ئوچاق، سۇپا، پەگا (ھازىر پەرق ئەتكىلى بولىدىغانلىرى پەقەت مۇشۇلارلا) لىرى ئورۇنلاشتۇرۇش جەھەتتە ھازىرقى ئۇيغۇر ئەنئەنىۋى تۇرالغۇ ئۆيلىرىنىڭكىدىن ئانچە




12 - رەسىم — بارىكۆلدىكى تاش قۇرۇلمىلىق تۇرالغۇ ئۆزى

پەرقلىنمەيدۇ (13 - ، 14 - رەسىم). تارىختا شىنجاڭدىكى ھەر مىللەت خەلقى تۈرلۈك تەبىئىي ئاپەت، دىنىي ئېتىقادنىڭ ئۆزگىرىشى ۋە ھەرقايسى دەۋرلەردىكى ھاكىمىيەتنىڭ ئالمىشىپ تۇرۇشىدەك ۋەزىيەت ئاستىدىمۇ، بولۇپمۇ بىناكارلىق جەھەتتە، ئۆزلىرىنىڭ مىللىي ئەنئەنىسى ۋە ئۆرپ - ئادىتىنى ساقلاپ كەلگەن، بەلكى، باشقا ئەللەرنىڭ ئىلغار مەدەنىيەتلىرىنى قوبۇل قىلىپ، مىللىي مەدەنىيەت ئىشلىرىنى تېخىمۇ راۋاجلاندۇرغان. ئۇيغۇر بىناكارلىقىدا بۇنىڭغا دائىر مىساللار بار.



13 - رەسىم — يارغولدىكى ئولتۇراق ئۆيلەر

ئۇيغۇر بىناكارلىق تارىخى



نيا

14 - رەسىم — نيا ۋە كروراندىكى تۇرالغۇ ئۆي ئۆزلىرى

شىنجاڭنىڭ قەدىمكى دەۋر بىناكارلىقىغا دائىر ئىزلار ئىچىدە «يانبۇلاق مەدەنىيىتى»^① ئىزىدا ساقلىنىپ قالغان قەدىمكى تۇرالغۇ ۋە شەھەر ئىزى ئالاھىدە ئورۇننى تۇتىدۇ. يانبۇلاق قەدىمكى تۇرالغۇ ئىزى يانبۇلاق مەدەنىيىتىنى ياراتقۇچىلارنىڭ ئاللىبۇرۇن مۇقىم ئولتۇراق ھاياتقا قەدەم قويغانلىقىنى ئىسپاتلىدى. ئارخېئولوگلار بۇ جايدىن ئىككى ئېغىزلىق ياغاچ - كېسەك قۇرۇلمىلىق ئۆيى ۋە $0.40m \times 0.50m \times 0.10m$ ئۆلچىمى كېلىدىغان كېسەكلەرنى تاپقان. كېسەكلەر ئاساسەن ياغاچ قېلىپ بىلەن قۇيۇلغان بولۇپ، بىر يۈزىدە قول بىلەن ئىز چىقىرىلغان بەلگىلەر بار. بۇ ھازىرغا قەدەر شىنجاڭدىن تېپىلغان ئەڭ بۇرۇنقى كېسەك ھېسابلىنىدۇ.

يانبۇلاق مەدەنىيىتىدە ئەكس ئەتتۈرۈلگەن ئىجتىمائىي، ئىقتىسادىي ئەھۋاللار، جۈملىدىن دېھقانچىلىق، چارۋىچىلىق ۋە باشقا ھۈنەر - سەنئەت تېخنىكىسىغا دائىر تېپىلمىلار بۇ جايدا ياشىغان ئاھالىلەرنىڭ مۇقىم ئولتۇراقلاشقان ھالدا دېھقانچىلىق ئىگىلىكى ۋە قوشۇمچە چارۋىچىلىق بىلەن شۇغۇللانغانلىقىنى كۆرسىتىپ بېرىدۇ. ئارخېئولوگلار بۇ مەدەنىيەت ئىزىدىن يەنە يانبۇلاق قەدىمكى شەھىرى، ئەسكى شەھەر خارابىسى، قارادۆڭ خارابىسى، يانبۇلاق قەبرىستانلىقى، لاچچۇق قەبرىستانلىقى، قارا دۆۋە قىزىلچوققا قەبرىستانلىقى ۋە يار قەبرىستانلىقى قاتارلىق قەدىمكى شەھەر ۋە قەبرىستانلىقلارنى ئارخېئولوگىيىلىك تەكشۈرۈپ، يانبۇلاق مەدەنىيىتىنىڭ ئېنىق يىل دەۋرىنى مىلادىدىن

① «يانبۇلاق مەدەنىيىتى» — قۇمۇل توغۇچى يېزىسى يانبۇلاق كەنتىگە جايلاشقان يانبۇلاق قەدىمكى شەھىرى ۋە قەبرىستانلىقىنىڭ بايقىلىشى ھەمدە ئارخېئولوگىيىلىك قەزىلىشى نەتىجىسىدە كېلىپ چىققان. بۈگۈنگە قەدەر شىنجاڭ رايونىدا رەسمىي نام ئالغان ئارخېئولوگىيىلىك مەدەنىيەت (ئارخېئولوگىيىلىك مەدەنىيەت دېگەنسىز — ئارخېئولوگىيىلىك تېپىلىش جەريانىدا كىشىلەر بايقىيالايدىغان، بىر دەۋرگە تەۋە بولغان، ئورتاق رايونغا تارقالغان ھەمدە ئورتاق ئالاھىدىلىككە ئىگە بولغان مەدەنىيەت يادىكارلىقلىرى توپىدىن ئىبارەت). پەقەت ئىككىلا بولۇپ، ئۇنىڭ بىرى يانبۇلاق مەدەنىيىتى، يەنە بىرى چاڭبا مەدەنىيىتىدىن ئىبارەت.

ئىلگىرىكى 500 — 1000 يىللارغا تەۋە دەپ بېكىتكەن^①. بۇ بىناكارلىق تاش قۇرۇلمىلىق قەدىمكى ئىمارەتنىڭ دەۋرى بىلەن بىرلىشىدۇ.

شىنجاڭنىڭ قەدىمكى دەۋر تۇرالغۇ ئۆي قۇرۇلۇشىغا ئاساسەن ئىزىلاردىن يەر ئۈستىدە ساقلىنىپ قالغانلىرى توغرىسىدا ھازىرچە ئانچە كۆپ ئارخېئولوگىيىلىك ماتېرىياللارغا ئىگە ئەمەسمىز. شۇڭا، بۇ تەرىپىنى ئارخېئولوگلارنىڭ قەدىمكى قىرلەر ئۈستىدە ئېلىپ بارغان تەكشۈرۈشلىرىدىن پايدىلىنىپ بىلىن يورۇتۇپ بەرمەكچىمىز.

قەدىمكى قەبرىلەرنىڭ تۈزۈلۈشى، تەكشى يۈزدە تۈزۈلۈش، قۇرۇلمىسى ۋە ماتېرىيالى قەدىمكى بىناكارلىق بىلەن چەمبەرچاس باغلىنىشلىق ھەتتا ئېنىق سۈرلەردىكى تۇرالغۇ ئۆيلەرنىڭ تۈزۈلۈشى بىلەن تامامەن ئوخشاش كېتىدۇ. شۇڭا، بۇ يەردە بىر قانچە مىسال كەلتۈردۇق:


چەرچەن ناھىيىسىنىڭ غەربىي جەنۇبىدىن 6 كىلومېتىر يىراقلىقتىكى زاغۇنلۇق قەدىمكى قەبرىستانلىقىدىكى قەبرىلەردىن 30cm ئومۇرلۇق قەبرىنىڭ تۈزۈلۈشى مۇنداق: بىرىنچى قاتلام 50cm قىلىنىقتا قۇم - توپا؛ ئىككىنچى قاتلام — قەبرى ئۈستىگە يېتىلغان 30cm قىلىنىقتىكى قۇمۇش، مۇشۇ قاتلامدىكى يەنە بىر قاتلامدىكى — قەبرىنىڭ ئوتتۇرىسىغا ئۇزۇنلۇقى 60cm، كەڭلىكى 30cm چوڭلۇقتا تۈڭلۈك ياسالغان. تۈڭلۈك ئېغىزى يۇڭ زىچلىقىدىن تىكىلگەن تون، كىگىز توقۇم، قاتارلىقلار بىلەن يېتىلغان. بۇلارنىڭ ئۈستىگە بىر دانە ساپال قاچا قويۇلغان؛ ئۈچىنچى قاتلام — بىر - بىرىگە چېتىپ تەييارلانغان ئىككى قەۋەت

① توختى تۇراخۇن: «يانۇلاق مەدەنىيىتى»، «شىنجاڭ مەدەنىيەت يادىكارلىقلىرى» ژۇرنىلى، 1998 - يىللىق 1 - 2 سان.

قومۇش بورا (چوڭلۇقى: $3.8m \times 2.4m$)؛ تۆتىنچى قاتلام — قەبرىگە يېپىلغان ئات، قۇلان، قوتازنىڭ بولۇپ ئۈچ پارچە تېرە؛ بەشىنچى قاتلام — يۇلغۇن شېخىدىن توقۇلغان قوشام؛ ئالتىنچى قاتلام — قەبرە پەلەمپىيىگە توغرىسىغا تىزىپ قويۇلغان توغراق ياغىچىدىن تەييارلانغان 25 تال بادرا. (15 - رەسىم) دېمەك، بۇ قەبرىگە ئىشلىتىلگەن قۇرۇلۇش ماتېرىياللىرى بىناكارلىق قۇرۇلۇش ماتېرىياللىرى بىلەن تامامەن ئوخشاش. ھەتتا قۇرۇلۇش تېخنىكىسىمۇ ئوخشاش بولۇپ، پەقەت بىرى يەر ئاستى قۇرۇلۇشى يەنە بىرى يەر ئۈستى قۇرۇلۇشى بولغانلىقى بىلەنلا پەرقلەندۇ. بۇ قەبرىنىڭ تۈزۈلۈشىدىن بىز ھازىرقى يېزىلىرىمىزدىكى تۇرالغۇ ئۆيلەرنىڭ يېپىلىشىنى كۆز ئالدىمىزغا كەلتۈرەلەيمىز. ئۇنىڭدىن باشقا يەنە تۇرپاندىكى ئاستانە قەدىمكى قەبرىستانلىقى، چابغا جىلغىسىدىكى تاش دۆۋىلىك قەبرىلەر، جالىن تاراندىكى تاش تاختىلىق قەبرىلەر... قاتارلىقلاردىنمۇ بۇ ئالاھىدىلىكنى كۆرۈۋالغىلى بولىدۇ.

شىنجاڭدىكى قەدىمكى قەبرىستانلىقلارنىڭ جۇغراپىيىلىك جايلىشىشى دەريا - ئېقىن بويلىرى، بوستانلىق ۋادىلار ۋە تاغ - ئېدىرلارنى ئاساس قىلىدۇ. بۇ قەدىمكى شىنجاڭدا ياشىغان ئىنسانلارنىڭ ئىشلەپچىقىرىش - تۇرمۇش ئادىتىگە ئاساسەن تاللىغان ماكانلىرى ئىدى. قەبرىلەرنىڭ سان جەھەتتىن كۆپلۈكى قەدىمكى دەۋرلەردە بۇ جايلار ئۇلارنىڭ ئاۋات يۇرت - ماكانلىرىغا ئايلانغانلىقىنى، نوپۇسىنىڭ كۆپەيگەنلىكىنى جۈملىدىن مۇقىم ئولتۇراقلاشقانلىقىنى چۈشەندۈرۈپ بېرىدۇ. قەبرىلەرنىڭ قورۇلما جەھەتتىكى تۈزۈلۈشى ئۇلارنىڭ بىناكارلىق ئىشلىرىنىڭ مەلۇم دەرىجىدە راۋاجلانغانلىقىنىڭ ئىسپاتى.

شىنجاڭنىڭ قەدىمكى دەۋر تۇرالغۇ ئۆيلىرىنىڭ تەكشى يۈز شەكلى ئاساسەن چاسىغا مايىل بولۇپ، تاش، لاي ۋە نەم توپىنى



15 - رەسىم — زاغۇنلۇقتىكى M2 نومۇرلۇق قەبرىنىڭ تۈزۈلۈشى

خاڭداش ئارقىلىق ئۆي تېمى قوپۇرۇلغان. بۇ خىل قۇرۇلۇش ماتېرىياللىرى ھەرقايسى جايلارنىڭ ماتېرىيال جەھەتتىكى ئەۋزەللىكىگە ئاساسەن تاللانغان، ئەلۋەتتە. ئارخېئولوگىيىلىك تېپىلمىلار تامنىڭ پۇختىلىقىنى نەزەردە تۇتۇپ بۇلۇڭلارغا مەلۇم ئارىلىقتا چىخ، تال - چىۋىق ياكى قومۇش باستۇرۇلغانلىقىنى كۆرسىتىپ بەردى. كېسەكنىڭ ئىشلىتىلىشى بۇلاردىن كېيىنرەك بولغان.

زەرەپشان دەرياسى ۋادىسىدىكى مىلادىدىن بۇرۇنقى 7 - ئەسىرگە ئائىت ئارشار قەدىمكى مەھەللە خارابىسى (كۆلىمى $10,000\text{m}^2$)، ئايىۇلۇڭ قەدىمكى مەھەللە خارابىسى (كۆلىمى $100,000\text{m}^2$)، ئاقتىلىق قەدىمكى مەھەللە خارابىسى (كۆلىمى $30,000\text{m}^2$)، تۆۋەنكى كۆيىڭدەر مەھەللە خارابىسى (كۆلىمى $125,000\text{m}^2$)... قاتارلىق ئولتۇراق رايونلاردىكى تۇرالغۇ ئۆيلەر ۋە خەن دەۋرىگە ئائىت ئولتۇراق رايون ئىزلىرىدىن قەشقەر ۋىلايىتى تەۋەسىدىكى خانتۆي (كۆلىمى $19,000\text{m}^2$)، ياۋۇلۇق (كۆلىمى $405,000\text{m}^2$)، چوڭتۇز (كۆلىمى $21,000\text{m}^2$)، تۈگمەنبېشى (كۆلىمى $25,000\text{m}^2$)، تامساراي قەدىمكى ئىزى (كۆلىمى $700,000\text{m}^2$)، قۇمۇلدىكى قارادۆڭ ئىزى، تۇرپاندىكى سۈبېشى قەدىمكى ئىزى^①... قاتارلىق ئولتۇراق رايونلىرىنىڭ كۆلىمى، تېپىلغان تۇرمۇش بۇيۇملىرى ۋە قۇرۇلۇش ماتېرىيالى، ئۆيلەرنىڭ ئورۇنلاشتۇرۇلۇشى قاتارلىقلاردىن قارىغاندا بۇ جايدىكى ئاھالىلەر قەدىمدىنلا تىپىك مۇقىم ئولتۇراقلىشىش ئەنئەنىسىگە، شۇنداقلا ماددىي ۋە مەنىۋى تۇرمۇش مەدەنىيىتىگە ئىگە بولۇپ، توپلىشىپ ئولتۇراقلىشىپ مەھەللەۋى تۇرمۇش كەچۈرگەن. لوپنۇر كۆلىنىڭ غەربىي شىمال تەرىپى قەدىمدە تەبىئىي

① «شىنجاڭ مەدەنىيەت يادىكارلىقلىرى»، خەنزۇچە، 1993 - يىللىق 3 - سان.

شارائىتى ياخشى جاي بولغاچقا، ئىنسانلارنىڭ مۇقىم ئولتۇراق رايونى بولغان. ئارخېئولوگلارنىڭ تەكشۈرۈش نەتىجىلىرىگە ئاساسلانغاندا، بۇ يەردە كەم دېگەندىمۇ بۇنىڭدىن 3800 يىل ئىلگىرىلا ئىنسانلارنىڭ ئولتۇراقلىشىشقا باشلىغان^①. ئۇ چاغلاردا ئىنسانلار بۇ جايدا دېھقانچىلىق، چارۋىچىلىق، ئوۋچىلىق ۋە بېلىق تۇتۇش بىلەن شۇغۇللانغان. كروران خارابىسىدە ساقلىنىپ قالغان ئۆي-ئىمارەت خارابىسىدىن قارىغاندا، بۇ جايدىكى ئاھالىلار توپا-ياغاچ قۇرۇلمىلىق ۋە قوشاملىق ئۆيلەرنى ياساپ ئولتۇرغان. نىيە قەدىمكى شەھەر خارابىسىدىمۇ بۇ خىل تۈرالغۇ ئۆيلەرنىڭ قالدۇقلىرى ساقلىنىپ قالغان بولۇپ، ئۆيلەرنىڭ تۈۋرۈك، توغرا ياغاچلىرى ئۆزئارا تۇرۇملانغان. بەزى ئۆيلەرگە سۇپا چىقىرىلغان. ئۆينىڭ ئوتتۇرىسىغا ئوتدان (ئوچاق) سېلىنغان. ئىشىك بېشىغا لاپاس شەلىدە لەمپە (زوتتۇك) ياسالغان. ئۆينىڭ ئولتۇرۇشۇپ كېتىشىنىڭ ئالدىنى ئېلىش ۋە بۇ ئۆزگىچە ئۆي قۇرۇلمىسىنىڭ پۇختىلىقىنى نەزەردە تۇتۇپ تام ئۇلغا زەگۈندە، زەگۈندىنىڭ ئۈستىگە تۈۋرۈك قويۇلغان. بەزى تۈۋرۈكلەرنىڭ ئۇلغا ياغاچتىن ئويۇپ ياسالغان سوقۇما قويۇلغان. تۈۋرۈكلەرنىڭ ئارىلىقىغا يەنە ئايرىش تۈۋرۈك، ئايرىش تۈۋرۈك ئارىلىقىغا چېتىق ئورنىتىلىپ تام گەۋدىسى مۇقىملاشتۇرۇلغان. ئاندىن قومۇش ۋە تال - چىۋىقلار بىلەن چىتىلاپ تام ياسالغان. تامنىڭ ئىككى يۈزى كاكىل لايدا سۇۋالغان بولۇپ قېلىنلىقى تەخمىنەن 10cm كېلىدۇ. خا (لىم) لىرى تەبىئىي ئاچماق ياكى ئالدىن تەييارلانغان تۈۋرۈكلەرنىڭ ئۈستىگە قويۇلغان، ئۇنىڭ ئۈستىگە ۋاسا، ۋاسا ئۈستىگە قومۇش ياكى بورا، بەزىلىرىگە تال-چىۋىقلاردىن توقۇلغان چىتىلاق سېلىنغان. ئۇنىڭ ئۈستىگە سامان (پاخال) سېلىنىپ ئاندىن توپا

① ۋاڭ شۆچۈن: «كروران خانلىقىنىڭ پايتەختى ۋە قەدىمكى لوپنۇر كۆلىنىڭ تارىخىي ئورنى»، «شىنجاڭ ئىجتىمائىي پەنلەر تەتقىقاتى»، 1997 - يىللىق 1 - سان.

ياتقۇزۇپ ئۈستىدىن سامانلىق لاي بىلەن سۇۋالغان. تۇرالغۇ ئۆيلەر بىرقەدەر چوڭ ۋە بىر يۈرۈش قىلىپ ياسالغان بولۇپ، ھويلا، باغ، پېشايۋان، مېھمانخانا، ياتاق، ئاشخانا، ئامبار، كارىدور، ئېغىل - قوتان، كۆلچەكلەردىن تەركىب تاپقان. ئۆيلەرنىڭ ئارقىسىغا قوتان، ئەتراپىغا مېۋىلىك دەرەخ ۋە ئۈزۈم تەكلىرى بىلەن باغ قىلىنغان. باغ ئەتراپىنى دەرەخ شاخلىرى بىلەن چىتلاپ قورشاشقا ئالغان. بۇنداق ھويلىلىق قۇرۇلۇش شەكلىنى ئالغان قوشاملىق ئۆيلەر نىيە خارابىسىدە خېلى كۆپ ئۇچرايدۇ.


نىيە خارابىسىنىڭ تۇپراق ئالاھىدىلىكى توپا-ياغاچ قۇرۇلمىلىق ئۆي ياساشقا ماس كەلمەيدىغان زەيكەش - شورلۇق بولغاچقا ئۇلار ئۆز جايىنىڭ تەبىئىي شارائىتىغا قاراپ مۇشۇ خىل ئۆي ياساش ئۇسۇلىنى كەشپ قىلغان، بۇنداق ئۆيلەر قەدىمكى ئارىيانلارنىڭ تىلىدا «ساتما» دەپ ئاتالغان. ساتما ئۆيلەر، جۈملىدىن قوشاملىق ئۆيلەرنىڭ ياغاچ ماتېرىيال سەرپىياتى ئىنتايىن يۇقىرى بولغاچقا، ئورمانلار زور دەرىجىدە بۇزغۇنچىلىققا ئۇچراپ، تارىم ئويمانلىقىنىڭ، جۈملىدىن قەدىمكى نىيە كروران شەھەرلىرىنىڭ ئەسلىدىنلا قۇرغاق بولغان ئېكولوگىيىلىك مۇھىتىغا ئېغىر تەسىر يەتكەن. شۇ ۋەجىدىن كروران خانلىقى مىلادىدىن بۇرۇنقى 70 - يىلى پىشامشانغا ئۆزگەرتىلگەندىن كېيىن ئېكولوگىيىلىك تەڭپۇڭلۇقنى ساقلاش، يېزا ئىگىلىك ئىشلىرىنى راۋاجلاندۇرۇش، قۇم - بوران ئاپىتىنى توسۇپ، قۇملېشىپ كېتىشنىڭ ئالدىنى ئېلىش ئۈچۈن «دەل - دەرەخلەرنى ئۆسۈپ يېتىلىش مەزگىلىدە كېسىشكە بولمايدۇ، دەرەخنى تۈپى بىلەن كەسكەنلەرگە بىر ئات جەرىمانە قويۇلىدۇ، شېخىنى كەسكەنلەرگە بىر كالا جەرىمانە قويۇلىدۇ» دەپ پەرمان چىقارغان^①. بۇ شىنجاڭ

① «شىنجاڭ ئىجتىمائىي پەنلەر تەتقىقاتى»، (ئىچكى ژۇرنال) 1988 - يىل 2 - سان.


تارىخىدىكى ئەڭ بۇرۇنقى مۇھىت ئاسراش قانۇنى بولسا كېرەك. تەكلىماكان ئەتراپىدىكى نىيە، كروران قاتارلىق قەدىمكى شەھەر خارابىلىرىدە ساقلىنىپ قالغان تۇرالغۇ ئۆي بىلەن مېۋىلىك باغ بىرلەشكەن ھويلىلىق ئولتۇراق ئۆي شەكلى بۇ يەردىكى كىشىلەرنىڭ قەدىمدىنلا تۇرالغۇ بىلەن مۇھىتنىڭ مۇناسىۋىتىگە ئىنتايىن ئەھمىيەت بەرگەنلىكىنى چۈشەندۈرۈپ بېرىدۇ.

ئارخېئولوگلار چەرچەن ناھىيىسى تەۋەسىدىكى لەئىلىلىك قەدىمكى ئىزىدا بىر ۋە بىرقانچە ئېغىز ئۆينىڭ ھەتتا، 6 - 7 ئېغىز ئۆينىڭ بىر يۈرۈش قىلىپ ئىچكىرى - تاشقىرى ياسالغانلىقىنى بايقىغان. بۇ ئۆيلەر ئاساسەن چاسا شەكىلدە بولۇپ، تام ئۇلغا ياپىلاق قارا تاش بېسىلغان. تاملارنىڭ بەزىلىرى پۈتۈنلەي تاشتىن قوپۇرۇلغان. ئەڭ چوڭ ئۆينىڭ كۆلىمى $5.6m \times 5.2m$ ، كىچىكلىرىنىڭ $4.9m \times 3.8m$ كېلىدۇ. دېمەك، بۇ ئۆيلەرنىڭ كۆلىمى خېلىلا چوڭ بولۇپ، يېزىلاردىكى ئەنئەنىۋى تۇرالغۇلاردىن قېلىشمايدۇ. ئۇنىڭ ئۈستىگە قۇرۇلمىسىمۇ پۇختا، تامنىڭ ئولتۇرۇشۇپ كەتمەسلىكى ۋە ئۆي ئىچىنىڭ زەيلىشىپ كەتمەسلىكى ئۈچۈن ئۇلغا تاش ياتقۇزۇلغان. بۇ شۇ دەۋردىكى بىناكارلىق تېخنىكىسىنىڭ مەلۇم دەرىجىدە تەرەققىي قىلغانلىقىنى كۆرسىتىپ بېرىدۇ. قاراشەھەر ناھىيىسىنىڭ قارامودۇن يېزىسى يېنىدىكى $200m \times 1500m$ كۆلەمدىكى خاھىرىن تۇرالغۇ ئىزىدىمۇ تاش تاملىق ۋە تاش ئۇللۇق ئۆيلەرنىڭ ئىزى ساقلىنىپ قالغان. بۇ خارابىلىكتە يەنە نۇرغۇن تاش پاسىللىق مەيدانلار بولۇپ، چوڭلىرىنىڭ كۆلىمى $64m \times 46m$ كېلىدۇ. تاش پاسىل ئىچىدە نۇرغۇن تاش تاملىق ئۆيلەر، تاش دۆۋىلىك قەبرىلەر، كىچىك تاش دائىرىلەر بار. ئارخېئولوگلار بۇ جاينى خەن دەۋرىدىن بۇرۇنقى ۋاقىتلارغا ئائىت بىر چوڭ تىپتىكى ئولتۇراق رايون دەپ قارىغان. بۇنداق تاش پاسىللىق دائىرىلەر، تاش دائىرىلىك قەبرىلەر ۋە تاش

تاملىق ئۆيلەرنىڭ ئىزلىرى ئارشاڭ ناھىيىسىنىڭ تەۋەسىدىنمۇ كۆپلەپ بايقالدى (16 - ، 17 - رەسىم).



16 - رەسىم — ئارشاڭ ناھىيىسىدىكى تاش دائىرىلىك قەبرىلەر



17 - رەسىم — ئارشاڭ ناھىيىسىدىكى تاش دائىرىلىك ئىزلار

ياغاچ - تاش قۇرۇلمىلىق ئۆيلەر چارۋىچىلىق بىلەن تۇرمۇش كەچۈرىدىغان ئاھالىلارنىڭ تاغ - ئېدىرلارغا (توغرىراقى قىشلاققا) ياسىغان قىشلىق تۇرالغۇسىدىن ئىبارەتتۇر. ئۇلار ياز پەسلىدە يىلاققا كۆچۈپ بېرىپ چېدىرلاردا تۇرغان. ياغاچ - تاش قۇرۇلمىلىق ئۆيلەر شىنجاڭنىڭ بارىكۆل ناھىيىسى، موڭغۇلكۈرە، تاشقورغان، ئاراتۈرك، ئارشاڭ ناھىيىلىرىدىن كۆپلەپ تېپىلدى. «يىلاق ئىمپېرىيىسى» ناملىق كىتابتا يېزىلىشىچە، پامىردىكى بىر تاغ جىلغىسىدا بىر تاش مۇنار بولۇپ، ئۇنىڭ يېنىدا ئوتتۇرا دېڭىز بويىدىن كەلگەن سودىگەرلەر بىلەن يىپەك سودىگەرلىرى مال ئالماشتۇرىدىغان مەيدان بولغان^①.

بارىكۆل ناھىيە بازىرىنىڭ غەرب تەرىپىدىن تەخمىنەن 6km يىراقلىقتا كۆلىمى 20m × 30m كېلىدىغان تاش دۆۋىسى بولۇپ، قېزىپ تەكشۈرۈلگەندە ئۇنىڭ ئەسلىدە ياغاچ - تاش قۇرۇلمىلىق ئۆي ئىكەنلىكى ئېنىقلانغان. بۇ جايدىكى ئۆيلەرنىڭ كۆپىنچىسى ئىچكىرى - تاشقىرى قىلىپ ياسالغان، ئىشىكلىرى شەرققە قارايدىكەن. تېگىدە ياغاچ تۈۋرۈك ئىزلىرى بار ئىكەن. ئۆي تېمىغا ئىشلىتىلگەن تاشلارنىڭ يان تەرىپى تاشچىلار تەرىپىدىن سىلىقلانغان. ئارخېئولوگلار بۇ ئىزنىڭ دەۋرىنى بۇنىڭدىن 3280 يىل بۇرۇنقى ۋاقىتلارغا توغرا كېلىدۇ دەپ يەكۈن چىقارغان^②. بۇنداق ئىزلار موڭغۇلكۈرە، بورتالا، ئاراتۈرك ناھىيىلىرىنىڭ تاغلىق جايلىرىدىنمۇ تېپىلغان. بۇ خىل تۇرالغۇ ئۆيلەر تاغلىق رايونلاردا ئولتۇراقلاشقان ئاھالىلارنىڭ تىپىك تۇرالغۇلىرى بولۇپ ھېسابلىنىدۇ. «خەننامە. غەربىي يۇرت تەزكىرىسى» دىمۇ «تاشنى تىزىپ ئۆي ياسايدۇ» دېگەن خاتىرىلەر بار.

① RENE. GROUSSET: «يىلاق ئىمپېرىيىسى»، چىڭخەي خەلق نەشرىياتى، خەنزۇچە، 1996 - يىل، 2 - نەشرى، 61 - بەت.

② ئابدۇقيۇم خوجا: «غەربىي يۇرت ۋە قەدىمكى مەدەنىيەت»، شىنجاڭ خەلق نەشرىياتى، 1995 - يىل نەشرى، 14 - بەت.

بوستانلىق ۋادىلاردىكى ئەھۋال بۇنىڭغا ئوخشىمايدۇ. يارغول، قوچۇ، ئاقسېپىل، كۈسەن، توققۇزساراي قاتارلىق قەدىمكى شەھەر خارابىلىرىدىكى تۇرالغۇلارنىڭ ياسىلىشىدىن قارىغاندا، توپا-ياغاچ قۇرۇلمىلىق ئۆيلەر چالمىلارنى كېسەك ئورنىدا تىزىپ لاي بىلەن قوپۇرۇش ۋە نەم توپىنى خاڭداش ئۇسۇلى ئارقىلىق تام قوپۇرۇپ ئۆي ياساش ئۇسۇلىغا تەرەققىي قىلغان. كېسەكنىڭ ئىختىرا قىلىنىشى نەتىجىسىدە ئۆي ئىمارەتلەرنىڭ شەكىل گۈزەللىكى ئاشقان، ئىمارەت ئالدى يۈزىگە ۋە ئىشىك دېرىزە ئەتراپلىرىغىمۇ گىرۋەكلىك شەكىل چىقىرىش ئاسانلىشىپ، بىناكارلىق ئۇسلۇبىدا زور يۈكسىلىشلەر بولغان. ئارخېئولوگلار لوپنوردىن ئالدىنقى چىن دەۋرىگە ئائىت كېسەك قېلىپىنى تاپقان. جۇغراپىيىلىك مۇھىتنىڭ قۇرغاق، ئىسسىق، يامغۇرى ئاز بولۇشىدەك تەبىئىي ئامىللىرىنى ۋە يېپىشقاقلىقى ياخشى بولغان توپا تەركىبىنى نەزەردە تۇتۇپ ياسالغان بۇنداق توپا-ياغاچ قۇرۇلمىلىق ئۆيلەر قەدىمكى ئۇيغۇر تىلىدا «بالچىق» دەپ ئاتالغان. مەھمۇت قەشقەرنىڭ ئىزاھاتىغا قارىغاندا قەدىمكى ئۇيغۇر تىلىدىكى شەھەر دېگەن مەنىنى بىلدۈرىدىغان «بالىق» دېگەن سۆزنىڭ ئەسلى مەنىسىمۇ «سېغىز توپا» دېگەنلىك ئىدى. «كۆل تېكىن مەڭگۈ تېشى» دا بۇ سۆز «مال - مۈلۈك» مەنىسىدە قوللىنىلغان. قوچۇدىن تېپىلغان قەدىمكى تۈركچە مانى دىنى يادىكارلىقلىرىدا بۇنداق ئۆيلەر «بارىق» دەپ ئاتىلىپ «ئۆي - ئىمارەت، قۇرۇلۇش، قۇرۇلۇش مەيدانى» دېگەن مەنىلەرنىمۇ بىلدۈرگەن، شەھەر - قەلئەلەر بولسا «بالاق» دەپ ئاتالغان. بۇنداق ئۆيلەر كۆپىيىپ ھاسىل بولغان شەھەر «بالىق» يەنى بالچىق ئۆيلەر توپلاشقان جاي دېگەن مەنىنى بىلدۈرىدىغان ئىبارە بولۇپ قالغان. تىلشۇناسلار «بالىق» — قەدىمكى تۈرك تىلىدا شەھەر، قەلئە، ساراي دېگەنلىك بولۇپ، ئەسلىدە سېغىز توپا، سېغىز لاي

مەنىسىدىكى بالچىق دېگەن سۆزدىن كەلگەن. كۆچمەن چارۋىچى خەلق شەھەر نى «بالچىق» دەپ ئاتىغان» دېگەن پىكىرنى ئوتتۇرىغا قويدۇ^① بەزىلەر «بالىق» — كەنت (قەدىمكى پارس تىلىدا شەھەر-بازار دېگەن مەنىنى بىلدۈرىدۇ) بىلەن ئوخشاش ئۇقۇمنى بىلدۈرىدۇ بەلكى، تۈركلەر «كەنت» نى «بالىق» دەپ تەرجىمە قىلغان دەپ قارايدۇ. بۇ ئىبارە قەدىمكى ساك تىلىدا «غارى» دەپ، توخرى تىلىدا «رى» دەپ ئاتالغان. «شۈەنزاڭنىڭ تەرجىمىھالى» نى قەدىمكى ئۇيغۇر تىلىغا تەرجىمە قىلغان سىنقۇ سەلى تۇتۇڭ «غار» (خەنزۇچە تېكىستتە 城 دەپ يېزىلغان) نى «بالىق» دەپ تەرجىمە قىلىپ، «كاشىغار» نى «كەشبالىق» دەپ ئىپادىلىگەن^②. «تۈركىي تىللار دىۋانى» دا مۇشۇ خىل قۇرۇلمىدىكى تۇرالغۇلار «ئەۋ بارىق» دەپ ئاتالغان. دېمەك، قەدىمدە توپا - ياغاچ قۇرۇلمىلىق ئۆي ئىمارەتلەر ئۆزىنىڭ قۇرۇلما ۋە ماتېرىيال جەھەتتىكى ئالاھىدىلىكى بويىچە «بارىق، بالچىق» دېيىلگەن. بۇنداق ئۆيلەرنىڭ كۆپىيىشىدىن ھاسىل بولغان شەھەرلەر بولسا «بالىق» دەپ ئاتالغان.

چېدىر


«چېدىر» — قەدىمكى ئۇيغۇر تىلىدىكى «چات» ياكى «چىت» دېگەن سۆزلەرگە توخرى تىلىدىكى «تۇرالغۇ، ئولتۇراق رايون، شەھەر» دېگەن مەنىلەرنى بىلدۈرىدىغان «رى» نىڭ قوشۇلۇشى بىلەن ياسالغان سۆز بولۇپ، قەدىمدە «چاترى» (ياكى چىترى) دەپ ئاتالغان بولۇشى مۇمكىن ھەمدە چېتىپ ياسالغان ياكى چېتىلاپ

① «تۈرك ئىنىسكلوپېدىيىسى» 1967 - يىلى (ئىستامبۇل)، 5 - توم، 132 - بەت.
② ئىبراھىم مۇتىنى: «تەكلىماكان ئەتراپىدىكى قەدىمكى شەھەرلەر»، «شىنجاڭ تەزكىرىچىلىكى»، 1996 - يىللىق 1 - سان.

ياسالغان ئۆي دېگەن مەنىنى بىلدۈرگەن. ئەمەلىيەتتەمۇ ئەڭ دەسلەپكى چېدىر ئۆيلەر شاخ - شۇمبا، ياغاچ - بادىرلارنى بىر - بىرىگە يۆلەپ چېتىپ قۇراشتۇرۇپ، ئۈستىنى قومۇش ياكى ئوت - چۆپلەر بىلەن چۆمكەش ئارقىلىق ياسالغان (17 - رەسىم). دەۋرلەرنىڭ ئۆتۈشى، قەدىمدە مىللەت، ئۇرۇق - قەبىلىلەرنىڭ قوشۇلۇشى، مەدەنىيەت تىل ئالماشتۇرۇشى نەتىجىسىدە بۇ نام ھەر خىل تەلەپپۇز قىلىنىپ كەلگەن. بىزنىڭچە ئارىيان تىلىدىكى «پاناھ»، «پاناھ جاي» دېگەن مەنىنى بىلدۈرىدىغان «چادرا» دېگەن سۆزمۇ مۇشۇ نامنىڭ ئۆزگىرىشىدىن كەلگەن. ئالىملارنىڭ شىنجاڭ ۋە ئوتتۇرا ئاسىيا، موڭغۇلىيىدىن تېپىلغان چېدىر شەكىللىك ئىمارەت خاراكتېرلىرىنى ئارخېئولوگىيىلىك تەكشۈرۈپ دەلىللىشىچە، چېدىر شەكىللىك ئىمارەت 5000 يىللىق تارىخقا ئىگە ئىكەن^①. دېمەك، چېدىر — ئەڭ قەدىمىي مىللىي ئىمارەت شەكلىدۇر.

چېدىر ئۆيلەر كۆچمەن چارۋىچىلىق تۇرمۇشىنىڭ مەھسۇلى بولۇپ، ئۇنىڭ دەسلەپكى شەكلى كونۇسسيمان بولغان. ئىپتىدائىي جەمئىيەتتە بۇنداق ئۆيلەر دەرەخكە ياكى بىر تال تۈۋرۈك قاداڭ ئۇنىڭغا بادىرلارنى، شاخ - شۇمبالارنى يۆلەپ ئۈستىنى ئوت - چۆپلەر بىلەن يېپىپ، ئەتراپىغا يوغان تاشلارنى يۆلەپ باستۇرۇپ قويۇش ئارقىلىق ياسىلاتتى. ئۇيغۇرلارنىڭ قەدىمكى دەۋر ئەدەبىياتىدا چېدىر ئۆيلەرنىڭ شەكلى گۈمبەزسىمان قىلىپ تەسۋىرلەنگەن. مەسىلەن، «تېلار قوشقى» دا «ئاسمان شەكىللىك چېدىرى»؛ «بۆكۈخان رىۋايىتى» دە «... قاراقۇرۇم تاغلىرىدىن ئېقىپ چىقىدىغان تۇغلا، سېلىنغا دەريالىرىنىڭ قوشۇلىدىغان جايىدا قاملانجۇ دېگەن بىر جاي بار ئىكەن. ...

① «ئۈرۈمچى كەچلىك گېزىتى» نىڭ 1992 - يىلى 8 - ئاينىڭ 1 - كۈنىدىكى سانى.



18-رەسىم — شىنجاڭدىكى قەدىمكى ئاھالىلەرنىڭ
چېدىر ئۆي شەكىللىرى


كۈنلەرنىڭ بىرىدە دۆڭدىن ئۈستۈمتۈتلا بىر ئىشىك ئېچىلىپتۇ. شۇ ئىشىكتىن قارىسا دۆڭنىڭ ئىچىدە خۇددى ئوتاۋ (كىگىز ئۆي) گە ئوخشاپ كېتىدىغان بەش ئېغىز ئۆينىڭ بارلىقىنى، ھەر بىر ئۆيگە بىردىن كۈمۈش سەگەنچۈكنىڭ ئېسىلغانلىقىنى ... كۆرگىلى بولىدىكەن» دېيىلگەن، ۋەھاكازالار. دېمەك، چېدىر شەكىللىك تۇرالغۇ ئۆيلەر ئۇيغۇرلارنىڭ يىراق قەدىمكى ئەجدادلىرىدىن باشلاپ ئىشلىتىلىپ كەلگەن.

ئورخۇن - يەنسەي ۋادىسىدىكى قىيا تاشلارغا ئويۇلغان چېدىر ئۆيلەرنىڭ شەكلىدىن قارىغاندا مىلادىدىن ئىلگىرىلا كەرەگۈلۈك چېدىر ئۆيلەر بارلىققا كەلگەن. دېھقانچىلىق بىلەن چارۋىچىلىق ۋە ئوۋچىلىقنىڭ ئايرىلىپ چىقىشى بىلەن بۇنداق ئۆيلەرنىڭ قۇرۇلمىسىمۇ ئۈزلۈكسىز تەرەققىي قىلغان. شۇنىڭ بىلەن ئۇنىڭ ياغاچ قۇرۇلمىلىرى قېلىپلاشقان، شىنجاڭنىڭ قۇمۇل، بورتالا، نىلقا قاتارلىق جايلىرىدىكى قىياتاشلارغا ئويۇلغان چېدىر ئۆي شەكلىدىن قارىغاندا، ھەتتا چېدىر ئۆيلەرنىڭ دېرىزىسى بولغان، بەزىلىرىنىڭ كىگىزلىرىگە گۈل - نەقىشلەر چۈشۈرۈلگەن (19 - رەسىم) ① ئۈستى دەسلەپتە ھايۋان تېرىلىرى بىلەن، كېيىنچە قول ھۆنەرۋەنچىلىك تەرەققىي قىلىپ كىگىز - پالازلار بىلەن يېپىلىدىغان بولغان. «ئوتاغ» (خاقان، قەبىلە باشلىقلىرىنىڭ چېدىرى)، «بارگاھ» (چوڭ تىپتىكى چېدىر)، «كىگىز ئۆي»، «ئاق ئۆي»، «قارا ئۆي» شۇنداقلا گۈمبەز، كېمىر، چاسا خا تورۇش شەكىللىرىمۇ چېدىر ئۆي شەكلىنىڭ تەرەققىياتى نەتىجىسىدە بارلىققا كەلگەن. ئۇنىڭدىن باشقا يەنە قەدىمكى شىنجاڭ ئاھالىلىرىدا ئۆلگۈچىنىڭ ھايات ۋاقتىدىكى ئۆيى قانداق بولسا، ئۇنىڭ قەبرىسىنىمۇ شۇنىڭغا ئوخشىتىپ ياساش ئادىتى بولغان.

① سۇ بېيجىي: «شىنجاڭ قىياتاش رەسىملىرى»، شىنجاڭ خەلق نەشرىياتى.

تۇرپان ۋىلايىتى تەۋەسىدىن قىزىلغان قەبرىلەر ئارىسىدا ئىچ يەرلىكنىڭ تورۇسى يېرىم شارسىمان شەكىلدە ئويۇلغان قەبرىلەردىن خېلى كۆپ تېپىلغان^①.




چېدىر ئۆيلەرنىڭ تەكشىلىكتىكى شەكلى چەمبەر، تۆت تەرەپلىك، بەش تەرەپلىك، ئالتە ۋە سەككىز تەرەپلىك بولۇپ، ئوتتۇرىسىغا ئېگىز تۈۋرۈك قادىلاتتى. ئۇ دەۋرلەردە ئۇيغۇرلار سامان دىنىغا ئېتىقاد قىلىدىغان بولغاچقا، تۈۋرۈكلەرنىڭ چېدىر ئۈستىدىن چىقىپ تۇرغان قىسمىغا كۈن، يۇلتۇز شەكلىدىكى بەلگىلەر ياكى يىرتقۇچ ھايۋانلارنىڭ باش سۆڭىكى ئېسىپ



19 - رەسىم — شىنجاڭ قىيا تاش رەسىملىرىدىكى چېدىر ئۆي كۆرۈنۈشلىرى

① «شىنجاڭ ئارخېئولوگىيىسىنىڭ 30 يىلى»، 70، 71 - بەت.

قويۇلاتتى. ئۆيلەرنىڭ ئىچى كىشىلەرنىڭ تۇرمۇش ئادىتى بويىچە ئورۇنلاشتۇرۇلۇپ، ئىشىكتىن كىرگەندە ئۇدۇل تەرەپ «تۆر» ھېسابلىناتتى.

چېدىر ئۆيلەر ئورخۇن - يەنسەي يېزىقىدا «  » دەپ يېزىلىپ «ئەۋ» (əb, əw) ئۆي ئۇقۇمىنى بىلدۈرگەن. تىلشۇناسلار «چېدىر» دېگەن سۆزنىڭ كېيىنكى ئېتمولوگىيىسىنى تەتقىق قىلىپ، ئۇنىڭ تارىخىي ئۆزگىرىشىنى مۇنداق رەتكە تۇرغۇزۇپ چىققان:

«چادرا (قەدىمكى ئارىيان تىلى)، چادار (قەدىمكى ئۇيغۇر تىلى)، چاتىر (قەدىمكى ئۇيغۇر تىلى، تۈرك تىلى)، چادىر (چاغاتاي دەۋرىدىكى ئۇيغۇر تىلى)، چېدىر (ھازىرقى ئۇيغۇر تىلى)».

يۈەن سۇلالىسى دەۋرىدە پايتەختتە مەخسۇس «چاتىر مەھكىمىسى» (掾特儿局) تەسىس قىلىنغان ھەمدە غەربىي يۇرتلۇق ئەختەردىن^①. «چاتىر مەھكىمىسىنىڭ» باشلىقى بولغان.

قەلئە - قورغان قۇرۇلۇشى

قەلئە - قورغانلار قوغدىنىش يۈزىسىدىن ياسالغان مۇداپىئە قۇرۇلۇشلىرىدىن ئىبارەت بولۇپ، شىنجاڭنىڭ قەدىمكى دەۋر بىناكارلىقىدا مەلۇم سالماقنى ئىگىلەيدۇ. ئۇنىڭ قۇرۇلمىسى پەۋقۇلئاددە پۇختا بولۇپلا قالماي يەنە لايىھىلىنىشىمۇ ئۆزگىچە. تەكشۈرۈشلەرگە ئاساسلانغاندا، غەربىي يۇرتنىڭ ھەربىي ئىشلار ئەسلىھەلىرى تاڭ سۇلالىسى دەۋرىگە كەلگەندە ئىنتايىن تەرەققىي

① ئەختەردىن — موڭغۇللار دەۋرىدە ئۆتكەن غەربىي يۇرتلۇق مەشھۇر ئارخېئىكتور بولۇپ بېيجىڭدىكى خان سارىيىنى لايىھىلىگەن ۋە پۈتۈن قۇرۇلۇشقا ئۆزى رىياسەتچىلىك قىلغان.


قىلغان ۋە قاتتىق باشقۇرۇلغان. غەربىي يۇرت قورۇقچىبەگ مەھكىمىسى باشقۇرۇشىدا ھەر دەرىجىلىك چوڭ - كىچىك ھەربىي ئىشلار ئورگانلىرى تەسىس قىلىنغان. بۇنىڭ ئىچىدە «قوشۇن» ئەڭ چوڭ بولۇپ، ئۇنى قوشۇن باشلىقى باشقۇرغان؛ ئۇنىڭ باشقۇرۇشىدا يەنە «ھەربىي كەنت» بولۇپ، ئۇنى باسقۇچلۇق باشقۇرغان؛ شەھەرنى شەھەر بېگى باشقۇرغان؛ قورۇلنى قورۇل بېگى باشقۇرغان؛ ئەڭ كىچىك ھەربىي بىرلىك قەلئە بولۇپ، ئۇنى قەلئە بېگى باشقۇرغان. بۇنىڭ ئىچىدە قورۇل بىلەن قەلئەنىڭ خاراكتېرى ۋە ۋەزىپىسى ئوخشاشراق بولۇپ، بۇلار ئادەتتە مۇھىم قاتناش يوللىرى ئۈستىگە ياسىلىپ دۈشمەندىن مۇداپىئە كۆرۈشتە پايدىلىنىلىدۇ ھەتتا پوچتا - ئالاقە، كارۋان، سەيياھلارنىمۇ تەكشۈرىدۇ. تۆۋەندە شىنجاڭدا ساقلىنىپ كېلىۋاتقان قەلئە - قورغان قۇرۇلۇش خاراكتېرىدىن بىرقانچىنى تونۇشتۇرۇپ ئۆتىمىز.

لوپنۇر ناھىيىسىدىكى قورۇقتاغدا ساقلىنىپ قالغان قەلئەنىڭ تامللىرى تاشتىن قوپۇرۇلغان بولۇپ، كەڭلىكى 60cm كېلىدۇ. تاشلار چەك باستۇرۇپ ئىنتايىن ياپسا قىلىپ تىزىلغان. قەلئەنىڭ جەنۇبىدا 1.5m كەڭلىكتىكى بىرلا دەرۋازىسى بار. دەرۋازىدىن چىققاندا يولنىڭ ئىككى تەرىپىدە تاش توسۇقلار بولۇپ، تاش توسۇقلارنى بويلاپ مېڭىپ تاغدىن چۈشكىلى بولىدۇ. ئارخېئولوگلار بۇنى خەن دەۋرىگە ئائىت بىر تىپىك قورغان دەپ يەكۈن چىقارغان. كۆنچى دەرياسىنىڭ بويىدا دىئامېتىرى 60m كېلىدىغان يۇمۇلاق قورغان خارابىسى ساقلىنىپ قالغان بولۇپ، قورغان سېپىلى خاڭداش ئۇسۇلى بىلەن قوپۇرۇلغان. سېپىلنىڭ ھەر بىر مېتىر ئېگىزلىكىدە بىر قەۋەت 10cm قېلىنلىقتا يۇلغۇن ياكى چىغ باستۇرۇلۇپ، سېپىل گەۋدىسى مۇقىملاشتۇرۇلغان. بۇ خارابىنىڭ غەربىدە 7.8m ئۇزۇنلۇقتىكى كېسەك تام بىلەن خاڭداپ

ئۇيغۇر بىناكارلىق تارىخى

قوپۇرۇلغان تام بار. قورغاننىڭ شەرققە قارىغان بىرلا ئىشىكى بولۇپ، كەڭلىكى 12m كېلىدۇ. سېپىلىنىڭ ئۈستىگە كۈنگىرە ياسالغان، سىرتقى يۈزىگە قوڭۇر چىقىرىلغان.

چاقىلىق ناھىيىسىنىڭ جەنۇبىدىن 45km يىراقلىقتىكى چاقىلىق دەرياسى بويىدىكى 80m ئېگىزلىكتىكى تۆپىلىككە جايلاشقان تاش قەلئە جۇغراپىيىلىك يەر شەكلىگە ئاساسەن مۇشۇ جايىنى تاللاپ ياسالغان بولۇپ، ئايلىنىمى 30m كېلىدۇ. ئۇنىڭ شىمال تەرىپىدە بىرلا دەۋۋازىسى بولۇپ، قەلئە ئىچىدە تاشتىن قوپۇرۇلغان ۋە خىش بىلەن ياسالغان كىچىك ئۆيلەر ساقلىنىپ قالغان. تەتقىقاتچىلار بۇ قەلئەنى كروران خانلىقىغا تەۋە ھەربىي قۇرۇلۇش دەپ يەكۈن چىقارغان (20 - رەسىم).



20 - رەسىم — a چاقىلىقتىكى قەدىمكى قەلئە؛ b مازار تاغ قەلئەسى (بۇ سۈرەتنى توختى تۇراخۇن تەمىنلىگەن)

تىم - تۇرا قۇرۇلۇشلىرى

تىم - تۇرا قەدىمكى دەۋردىكى يىراقنى كۆزىتىش (ئاساسەن دۈشمەننى كۆزىتىش)، خەۋەر، بەلگە بېرىش ئۈچۈن ئېگىز جايلارغا ياسالغان ھەربىي قۇرۇلۇش بولۇپ، شەھەر دەرۋازىسى يېنىدىن باشلىنىپ بىر - بىرى بىلەن ئاساسەن كۆرۈنگۈدەك ئارىلىق قالدۇرۇپ تۇتاشتۇرۇلىدۇ. خەۋەر، بەلگە بېرىشتە كۈندۈزى ئىس قويۇلىدۇ، كېچىسى ئوت يېقىلىدۇ.

بۇ خىل ھەربىي قۇرۇلۇش تارىختىن بۇيان تىم، تۇر، تۇرا، قاراغۇي، قاراغۇ، پوتەي دېگەندەك نۇرغۇن ناملار بىلەن ئاتىلىپ كەلگەن. بۇلارنىڭ ھەممىسى قەدىمكى زامانلاردا كۆزەتچىلىك، خەۋەرلىشىش، مۇداپىئەلىنىش ۋە يولۇچى، كارۋانلارنىڭ بىخەتەرلىكىگە كاپالەتلىك قىلىش ئۈچۈن ياسالغان بىر خىل مۇھىم ھەربىي ئىشلار ئەسلىھەسى ئىكەنلىكى ئېنىق.

قەدىمكى تىم - تۇرالار ئۆزئارا كۆرۈنۈپ تۇرىدىغان قىلىپ مۇۋاپىق جايلارغا ياسىلىشى شەرت ئىدى. بۇ ھەقتە خەنزۇچە تارىخىي ھۆججەتلەردە «تىملارنىڭ ئارىلىقى ئادەتتە 30 چاقىرىم بولسا بولىدۇ. لېكىن، 30 چاقىرىم بىلەنلا چەكلەنمەيدۇ، ئەڭ مۇھىمى ئۆزئارا كۆرۈنۈپ تۇرىدىغان بولۇشى لازىم» دەپ خاتىرىلەنگەن. خەن سۇلالىسى دەۋرىدە غەربىي يۇرت بىلەن ئىچكى رايونلارنىڭ سىياسىي، ئىقتىسادىي مۇناسىۋىتى قويۇقلاشقان. شۇنىڭدىن كېيىن بۇنداق تىم - تۇرالار تېخىمۇ كۆپلەپ ياسىلىپ قاتناش - ئالاقە ئىشلىرى راۋانلاشتۇرۇلغان. گەنسۇدىكى ۋۇۋېي دېگەن جايدىن لوپنۇرغىچە نۇرغۇن تۇرلار ياسالغان بولۇپ، خەنزۇچە تارىخىي ماتېرىياللاردا بۇ مەنزىرە «تۈمەن يوللۇق مۇساپىدە تۇرلار ئۆزئارا كۆرۈنۈپ تۇرار» دەپ تەسۋىرلەنگەن. تاڭ دەۋرىدە غەربىي يۇرتقا كەلگەن شائىر سىڭ شىن بۇ جايدىكى

تۇرلارنى كۆرۈپ:

«ئات چاپتۇرار راباتلار ئارا،
پوچتىكەشلەر ئۇچقۇر يۇلتۇز دەك.
باقساڭ يىراق رابات - تۇرلارغا،
قارىسى كۆرۈنەر تىزىپ قويغاندەك»^①.





دەپ شېئىر يازغان. شىنجاڭدىكى قەدىمكى تىم - تۇرلارنىڭ كۆپ ساندىكىلىرى يىپەك يولىنىڭ مۇھىم ئاچال، ئۆتكەل، شەھەر ۋە يېزا - بازارلارنى تۇتاشتۇرىدىغان كارۋان يوللىرى بويلىرىغا ياسالغان بولۇپ، مەخسۇس ئادەم قويۇلغان. ئۇلارنىڭ يېنىغا يەنە ئۆتەڭ، قونالغۇ، ساراي، دۇكان، ئاشخانا قاتارلىقلار سېلىنغان. بۇلار يىپەك يولىدا قاتناپ تۇرىدىغان ئەلچى، سودىگەر، سەيياھ، ھەربىي - مۈلكىي ئەمەلدار . . . قاتارلىقلارنى ياتاق، تاماق بىلەن تەمىنلەش ۋە ئۇلارنىڭ بىخەتەرلىكىگە كاپالەتلىك قىلىش، ئۇلارغا يول نىشانلىرىنى كۆرسىتىپ بېرىش، ئۇلاغ ۋە يەم - خەشەك بىلەن تەمىنلەش، جەھەتلەردە مۇھىم رول ئوينىغان. تىم - تۇرلار ئادەتتە تاش، كېسەك ۋە نەم توپىنى خاڭداش ئارقىلىق قويۇرۇلغان بولۇپ، كۆپىنچىسى مۇنار شەكلىدە ياسالغان. ئۆرۈلۈپ چۈشۈشنىڭ ئالدىنى ئېلىش ئۈچۈن قويۇرۇش جەريانىدا مەلۇم ئېگىزلىكتە بىر قۇردىن ياغاچ بادىرلار باستۇرۇلغان (بىرىنچى قۇر بادىرلار توغرىسىغا قويۇلغان بولسا ئىككىنچى قۇردىكى بادىرلار ئۆزۈنسىغا قويۇلغان).

شىنجاڭدا ھازىرغىچە ساقلىنىپ قالغان تۇرلار ناھايىتى كۆپ بولۇپ، بۇ تۇرلار خەن - تاڭ دەۋرلىرىدىن تاكى سۇڭ، يۈەن،

① ئا. مەخمۇت: «شىنجاڭدىكى قەدىمكى تۇرلار»، شىنجاڭ گېزىتى 1995 - يىل 7 - ئاينىڭ 4 - كۈنىدىكى سانى.

ساق، چىڭ مىنگو دەۋرلىرىگىچە ئىلگىرى - ئاخىر ياسالغان ھەم داۋاملىق پايدىلىنىلغان. كېيىنچە بەزى تىم - تۇرالار ئاۋاتلىشىپ كىشىلەر ئولتۇراقلاشقان چوڭ - چوڭ بازارلارغا ئايلىنىپ كەتكەن. شىنجاڭدىكى يەر ناملىرى ئىچىدە تىم - تۇرا نامى بىلەن ئاتىلىپ كېلىۋاتقان يەر ناملىرىمۇ ناھايىتى كۆپ بولۇپ، شىنجاڭنىڭ قەدىمكى دەۋر بىناكارلىقى، يەر ناملىرى، قاتناش - ئالاقە ئىشلىرى ۋە ھەربىي مۇداپىئەسىنى تەتقىق قىلىشتا مۇھىم ئەھمىيەتكە ئىگە. بۇلارنىڭ ئىچىدە كۈچادىكى 2000 يىللىق تارىخقا ئىگە قىزىل قاراغۇ (ھازىر ساقلىنىپ قالغان ئېگىزلىكى 20m)، لوپنۇردىكى تۇرگىن تۇرى ۋە توقسۇن ناھىيىسىنىڭ غەربىدىن تەخمىنەن 50 كىلومېتر يىراقلىققا جايلاشقان تاش تۇر (بۇ ئىككى تۇر ئاپتونوم رايون دەرىجىلىك مەدەنىيەت يادىكارلىق ئورنى دەپ ئېلان قىلىنغان) قاتارلىق تىم - تۇرالار بىرقەدەر مەشھۇردۇر. (21 - رەسىم).

ئۇيغۇر بىناكارلىق تارىخى



21 - رەسىم — شىنجاڭدىكى قەدىمكى تۇرلاردىن كۆرۈنۈشلەر

ئىككىنچى باب قوچۇ ئۇيغۇرلىرىنىڭ بىناكارلىقى

قوچۇ ئۇيغۇرلىرىنىڭ بىناكارلىقى ئۇزاق تارىخقا، روشەن ئالاھىدىلىكىگە شۇنداقلا ئۆزىگە خاس يەرلىك ئۇسلۇبقا ئىگە. مىلادى 840 - يىلى ئۇيغۇرلار تەبىئىي ئاپەت ۋە غەربىي ئۇيغۇرلارنىڭ ھۇجۇمىدىن پارچىلىنىپ، غەربكە كۆچكەندىن كېيىن بىر تارمىقى جۇڭغار ئويمانلىقىنىڭ ئەتراپلىرىدا ياشايدىغان قەبىلىسى بىلەن بىرلىشىپ، تۈبۈتلەرنى قاتتىق مەغلۇپ قىلىپ، تۈبۈتلەرنىڭ ئىلكىدىكى بېشبالىق، رۇمچە (ھازىرقى سىچۈەن)، قوچۇ (ھازىرقى تۇرپاندىكى قاراغوجا) قاتارلىق مۇھىم جايلارنى تارتىۋېلىپ، قوچۇدا يېڭى بىر ئۇيغۇر خانلىقىنى ئىگىلىدى. بۇ خانلىق تارىختا «قوچۇ ئۇيغۇر خانلىقى» دەپ ئاتالدى. خانلىقنىڭ قوچۇ ۋە بېشبالىقتىن ئىبارەت ئىككى جايدا پايتەختى بولغانىدى. قوچۇ قىشلىق پايتەختى، بېشبالىق يازلىق پايتەختى بولغانىدى.

مۇقىم ئولتۇراقلىشىش ۋە دېھقانچىلىق ئىگىلىكى جەھەتتە قوچۇ ئۇيغۇرلىرى تۇرپان ۋادىسىدىكى قېرىنداشلىرىدىن خېلىلا پەرقلىنىتتى. چۈنكى، تۇرپان مىلادىدىن بىر قانچە ئەسىر ئىلگىرىلا غەربىي يۇرتتىكى ئەڭ مەدەنىيەتلىك جايلارنىڭ بىرى شۇنداقلا يىپەك يولىنىڭ تۈگۈنى ئىدى. بۇ دەۋرگە كەلگەندە بولسا ئۇلار جەمئىيەت تەرەققىياتىنىڭ خېلى راۋاجلانغان بىر باسقۇچىدا بولاتتى. دېھقانچىلىق، چارۋىچىلىق، مېتالچىلىق، قول

ئۇيغۇر بىناكارلىق تارىخى

ھۈنەرۋەنچىلىك، باغۋەنچىلىك، بىناكارلىق جۈملىدىن بارلىق مەدەنىيەت سەنئەت ساھەلىرى گەۋدىلىك تەرەققىي تاپقاندى.
ئۇيغۇرلار قوچۇ رايونىنىڭ ھۆكۈمرانغا ئايلانغاندىن كېيىن دەسلەپتە ئۆزلىرىنىڭ ئىلگىرىكى تۇرمۇش ئادىتى بويىچە چارۋىچىلىق بىلەن شۇغۇللانغان. ئەمما، ئۇلار بۇ يەرگە كۆچۈپ كېلىشتىن ئىلگىرىلا مۇقىم ئولتۇراقلىشىش ۋە دېھقانچىلىق بىلەن شۇغۇللىنىشنىڭ كۆچمەن چارۋىچىلىقتىن كۆپ ئەۋزەل تۇرىدىغانلىقىنى ئاللىقاچان تونۇپ يەتكەن ھەم شۇنىڭغا يۈزلىنىشكە باشلىغانىدى. ئۇلارنىڭ ئەمدىكى بۇ ماكانى كۆچمەن چارۋىچىلىققا قارىغاندا دېھقانچىلىققا تېخىمۇ باب كېلەتتى. مۇشۇنداق ئوبيېكتىپ شارائىتتا ئۇلار ئۇزاق ئۆتمەيلا بۇ رايوننىڭ تەبىئىي شارائىتى ۋە ئىشلەپچىقىرىش، تۇرمۇش ئادىتىگە ماسلىشىپ، چارۋىچىلىقنى قوشۇمچە ئورۇنغا قويدى. شۇنىڭ بىلەن ئاساسەن دېگۈدەك كىچىك ئۆيلەردە ياشاپ، ئوت - سۇ قوغلىشىپ تۇرمۇش كەچۈرۈپ كەلگەن ئۇيغۇرلار ھەرقايسى ساھەلەردە، بولۇپمۇ ئولتۇراق ئۆي، نەققاشلىق ۋە شەھەر قۇرۇلۇش ئىشلىرىدا تامامەن يېڭى بىر تەرەققىيات دەۋرىنى باشلىدى.

تۆۋەندە بىز تۇرپاندا ساقلىنىپ كېلىۋاتقان قەدىمكى دەۋرلەرگە ئائىت قۇرۇلۇشلار ۋە شۇ دەۋرلەرگە تەئەللۇق تارىخىي ماتېرىياللارنى ئاساس قىلىپ، قوچۇ ئۇيغۇرلىرىنىڭ بىناكارلىق تەرەققىياتى توغرىسىدا تۇرالغۇ، جامائەت قۇرۇلۇشلىرى ۋە شەھەر قۇرۇلۇشى ساھەلىرى بويىچە قىسقىچە توختىلىمىز.

تۇرالغۇ

تۇرپاننىڭ قەدىمدىنلا «ئوت دىيارى» دېگەن نامى بار. تۇرپان

تېخنىكىنىڭ ياز پەسلىدىكى ئەڭ يۇقىرى تېمپېراتۇرىسى 80 گىرادۇسقا يېتىدۇ، ھەر يىلى ئوتتۇرىچە ھېسابلىغاندا 30 قېتىم 80 يىلدىن يۇقىرى شامال چىقىدۇ. كېلىمات جەھەتتىكى بۇنداق ئالاھىدىلىك قوچۇ ئۇيغۇرلىرىنىڭ ئولتۇراق ئۆيلىرىنىڭ شەكلى، تۈزۈلمىسى، ئۆسۈبى، ئورۇنلاشتۇرۇلۇشى ۋە قۇرۇلۇش تېخنىكىلىرىنىڭ ئۆزگىچە بولۇشىنى بەلگىلىگەن. ئۇچۇرلۇقلارنىڭ تەكشۈرۈشىچە، قوچۇ ئۇيغۇرلىرىنىڭ تىپىك ئولتۇراق ئۆيلىرى تۆۋەندىكىدەك ئۇسۇللار بىلەن ياسالغان:

1. يەرنى ئويۇش ئارقىلىق ياسالغان. بۇ خىل شەكىلدىكى ئۆيلەر يەرنى مەلۇم چوڭقۇرلۇقتا تۆت چاسا ئويۇپ، قاتتىق توپىدىن تىم ھاسىل قىلىپ، ئۆگزىسى تۈز ۋە كېمىر شەكلىدە يېپىلغان. تۈۋرۈك ئىشلىتىلمىگەن. بەزى ئۆيلەر ھەتتا ئىككى - ئۈچ قەۋەت بولۇپ، ئۆگزىسى ياغاچ بىلەن تۈز تۇرۇشلۇق قىلىپ يېپىلغان. ئىلىرىغا تەكچە - ئويۇق، سۇپا چىقىرىلغان. ھويلىسى كىچىكرەك، بەزى ئۆيلەرنىڭ ھويلىسى يوق.

يەرنى ئويۇپ ئۆي ياساش ئۇسۇلى تۇرپاننىڭ قەدىمىي بىناكارلىق تېخنىكىسى بولۇپ ھېسابلىنىدۇ. ئېلىمىز ۋە دۇنياغا مەشھۇر يارغول قەدىمكى شەھىرىدە بۇنىڭ تىپىك نامايەندىلىرى ساقلىنىپ كەلمەكتە. يارغول قەدىمكى شەھىرىدىكى ئۆيلەرنىڭ يەرنى ئويۇپ ياسىلىشىدا مۇنداق تۆت خىل سەۋەب بار: بىرىنچى، ئىنسانلارنىڭ ئەڭ قەدىمكى ئولتۇراق جايلىرى ئۇلار ئىمپىدىئاي جاغلاردا پاناھلانغان ئۆڭكۈرلەرگە تەقىلىد قىلىپ تاش قوراللار بىلەن يەرنى ئويۇش ئارقىلىق ياسالغان. يارغول قەدىمكى شەھىرىدىكى ئەڭ بالدۇرقى دەۋرلەرگە ئائىت ئىزلاردا مانا شۇنداق ئولتۇراق ئۆيلەر بايقالدى. ئالىملار بۇ جايدا بۇنىڭدىن تەخمىنەن ئون بەش مىڭ يىللار بۇرۇنلا يارغول ئاھالىلىرى ئولتۇراقلىشىپ ياشىغان دەپ يەكۈن چىقاردى. دېمەك، بۇ خىل قەدىمىي

بىناكارلىق تېخنىكىسى ئىزچىل تۈردە قوللىنىلغان؛ ئىككىنچى، ئادەتتىن تاشقىرى ئىسسىق ھاۋا كىلىماتىنىڭ تەسىرى بار. يەر ئاستى ئۆيلىرى يازدا سالقىن، قىشتا ئىللىق بولۇشتەك ئالاھىدىلىككە ئىگە. شۇڭا، بۇ جايدا ياشىغان ئاھالىلار مۇشۇ خىل بىناكارلىق شەكلىنى تاللىغان؛ ئۈچىنچى، يارغول قەدىمكى شەھىرى جايلاشقان تۆپىلىكنىڭ تۇپراق قاتلىمى قېلىن ھەم يېپىشقاق بولۇپ، ئويۇپ ئۆي ياساشقا تازا باب كېلىدۇ؛ تۆتىنچى، قەدىمكى دەۋرلەرگە نىسبەتەن ئېيتقاندا بىناكارلىق تېخنىكىسى ئانچە ئىلغار بولمىغاچقا يەر ئۈستى كېمىر ئۆيلىرى تېخى ئىجاد قىلىنمىغان، كېمىر ئۆيلىرى ئىختىرا قىلىنغاندىن كېيىن بولسا يەر ئاستى ئۆيلىرى بىلەن يەر ئۈستى كېمىر ئۆيلىرى بىرلەشتۈرۈلۈپ ئىشلىتىلگەن ۋە بۇ خىل بىناكارلىق شەكلى ئۈزلۈكسىز تەرەققىي قىلغان.

2. كېسەك بىلەن ياسالغان. بۇ خىل ئۆيلىرنىڭ تېمى كېسەكتىن باشقا يەنە سېغىز توپىنى يۇمشاق ئاغدۇرۇپ، سۇ قۇيۇپ قاندۇرۇپ، مەلۇم ۋاقىت تىندۇرۇپ نەمخۇش سېغىز لاي ھالىتىگە كەلتۈرگەندىن كېيىن، ئاندىن ئۇنى چاسا - چاسا قىلىپ كېسىپ ئېلىپ، ئۈستى - ئۈستىلەپ تىزىش ئۇسۇلى بىلەن قوپۇرىلىدۇ. بۇنداق ئۆيلىر پۇختا، ئۆلچەملىك بولۇپلا قالماستىن يەنە، ئالدى يۈزىگە، ئىشىك - دېرىزە ئەتراپلىرىغا گىرۋەك چىقىرىپ چىرايلىق كۆرۈنۈش ھاسىل قىلغىلى بولىدۇ.

3. سوقما تاملىق قىلىپ ياسالغان. بۇ خىل ئۇسۇلنىڭ قۇرۇلۇش سۈرئىتى تېز، قۇرۇلۇش سۈپىتى ياخشى بولۇپ، بىرقەدەر كەڭ ئومۇملاشقان.

4. ئارىلاشما ئۇسۇل بىلەن ياسالغان. بۇنىڭدا يۇقىرىقى ئۈچ خىل تام قوپۇرۇپ ئۆي ياساش ئۇسۇلى تەڭ قوللىنىلغان بولۇپ، يەر يۈزىگە تام سوقۇپ، ئۇنىڭ ئۈستى كېسەك بىلەن قوپۇرۇلۇپ،

ئاندىن ئۆگزىسى يېپىلغان. بىرقەدەر چوڭ تىپتىكى ئىمارەتلەر مۇشۇ خىل ئۇسۇلدا ياسالغان.

قوچۇ ئۇيغۇرلىرىنىڭ ئولتۇراق ئۆي قۇرۇلۇشىدا چېدىر شەكلى كەڭ قوللىنىلغان. يېقىنقى يىللاردىن بۇيان ئېلىپ بېرىلغان ئارخېئولوگىيىلىك تەكشۈرۈشلەردە تۇرپان ۋادىسىدىن مېتال، ياغاچ، تاش ۋە گەجگە ئويۇلغان نەقىش - بېزەكلەر، كاھىش، گۈللۈك خىش، خىشلار كۆپلەپ تېپىلدى. قەدىمكى شەھەر خارابىلىرىدىن ھەر خىل ئۇسلۇبتىكى ئىمارەت ئىزلىرى چېدىر، گۈمبەز، كېمىر، گەمە ۋە يېرىم گەمە شەكلىدىكى تۇرالغۇ ئۆيلەرنىڭ قالدۇقلىرى بايقالدى. بۇنىڭدىن قوچۇ ئۇيغۇرلىرىنىڭ بىناكارلىق سەنئىتىنىڭ ھەرقايسى جەھەتلەردىن يۇقىرى دەرىجىدە تەرەققىي قىلغانلىقىنى كۆرۈۋالغىلى بولىدۇ.

قوچۇ ئۇيغۇرلىرىنىڭ ئولتۇراق ئۆي قۇرۇلۇشىدا ئەمەلىي تۈرمۈشتىكى دېھقانچىلىق، باغۋەنچىلىق ۋە چارۋىچىلىق ئىشلىرىنىڭ بىللە ئېلىپ بېرىلىشىدەك ئىشلەپچىقىرىش - تۈرمۈش ئادىتىگە ئاساسەن، قوشۇمچە ئىگىلىك مۇئەسسەسەلىرىنى ئۆز ئىچىگە ئالغان ھويلىلىق قۇرۇلۇش شەكلى ئاساس قىلىنغان. «ئۇلار دېھقانچىلىق زىرائەتلىرىدىن باشقا ھويلا - ئاراملارغا چىگىسى، باش پىياز، سامساق قاتارلىق كۆكتاتلارنى تېرىغان، ھەر خىل مېۋىلىك دەرەخلەرنى ئۆستۈرگەن، ئات، تۆگە قاتارلىق ئۆي ھايۋانلىرىنى باققان»^①. ۋاڭ يەندىنىڭ «قوچۇغا ئەلچىلىككە بېرىش خاتىرىسى» دە «قوچۇدا . . . يازدا قاتتىق ئىسسىق بولىدۇ، كىشىلەر يەرنى كولاپ ئۆي ياساپ ئولتۇرىدۇ. ئۆيلەر ئاق گەج بىلەن ئاقارتىلىدۇ» دېيىلگەن. تۈركشۇناس گابائىن خانىم مۇنداق يازىدۇ: «قوچۇ ئۇيغۇرلىرىنىڭ ئۆي ماكانلىرى تولىراق

① فون . گابائىن: «قوچۇ ئۇيغۇر خانلىقىنىڭ تۈرمۈشى»، 1989 - يىل نەشرى، (خەنزۇچە).

ئىككى قانات ئىشىكلىك، دەرۋازا ئۈستىدە راۋىقى بار ۋە تاملىرى يېرىم ئېگىزلىكتە قوپۇرۇلغان توسما تام ئىچىدىكى ئۆيلەردە ئولتۇراتتى. بەزى ئۆيلەر ئېگىزلىكى 50cm كېلىدىغان خىش ئۆلىنىڭ ئۈستىگە سېلىناتتى، ئالدى تەرىپىنىڭ ئوتتۇرا قىسمىدا ئۆيگە كىرىش ئۈچۈن ياسالغان پەلەمپىيى بولاتتى، ئۆيلەرنىڭ تولىسى بىر قەۋەت بولۇپ، تاملىرى مۇستەھكەم ئىدى. بايرام كۈنلىرىدە ئۆي سىرتىنىڭ تۆت بۇرجىكىگە يېشىل پەردە تارتىلىپ، تامنىڭ بۇرجەك جايىدا تۈگۈچ تۈگۈپ قويۇلاتتى. ئۈستى كاھىشلىق ئۆيلەر خەنزۇلارنىڭكىگە ئوخشايتتى ئۆگزىسى بېلىق سىرتى شەكىللىك بولۇپ ئىككى ئۇچىغا قۇشنىڭ (سۈمۈرۈغ بولسا كېرەك) شەكلى ئورنىتىلاتتى. . . . ئۆگزىنىڭ ئوتتۇرىسىغىمۇ چوڭ مۇنچاق (بوغۇملۇق قۇببە — ئا) قادىلاتتى. ئۆينىڭ ئۆگزىسى كۆپىنچە قىزىل رەڭدە ھەشەمەتلىك پەردازلىناتتى. ئۆينىڭ ئۈستىدە بالىخانا (بالىخانا قەدىمكى ئۇيغۇر تىلىدا «قالىق» *qaliq* دېيىلىدۇ) سى بولۇپ، تولىراق سىپتا ئىشلەنگەن كاتەكچە شىپاڭدىن ئىبارەت بولاتتى. . . . ئۆيلەرنىڭ تېگى گۈللۈك تاختاي بولاتتى ياكى گىلەم سېلىناتتى. كىشىلەر دائىم ئېگىزلىكى 30cm كېلىدىغان كىچىك ئۇزۇن بەندىك (ئورۇندۇق، سۇكا) دە، ياكى پولىدا ئولتۇراتتى»^①. دېمەك، قوچۇ ئۇيغۇرلىرىنىڭ ئولتۇراق ئۆيلىرى قۇرۇلما جەھەتتە پۇختا، كۆرۈنۈشى كۆركەم بولۇپلا قالماستىن، يەنە ئورۇنلاشتۇرۇلۇشىمۇ ئۆزگىچە بولۇپ، ئۆزىگە خاس بىناكارلىق ئۇسلۇبىنى ياراتقان. ئىدىقۇتتىن تېپىلغان «توي، نەزىر خىراجەت خاتىرىسى» دە ئون بىر جانلىق بىر سودىگەر ئائىلىسىنىڭ ئىگىدارچىلىقىدىكى يەر - سۇ، ئۆي - ۋاق، تەكلىك باغ، قوتان قاتارلىقلار تىلغا ئېلىنغان؛ ئاستانە قەدىمكى


① فون . گابائىن: «قوچۇ ئۇيغۇر خانلىقى»، «شىنجاڭ ئۇنىۋېرسىتېتى ئىلمىي ژۇرنىلى» 1980 - يىل، 3 - سان.

قىرىستانلىقىدىن تېپىلغان جىن سۇلالىسى دەۋرىگە ئائىت بىر پارچە رەسىمدە ئائىلە باشلىقى مېۋىلىك باغدىكى گۈمبەز تورۇسلۇق رىۋاقتا ئۆزىنى يەلپۈپ ئولتۇرغان، ئوڭ تەرەپتە ئاشخانا ئۆي، ئۆي تېمىغا ئويۇق (تەكچە) ئويۇلغان، سول تەرەپكە ئىگەرلەپ تەق قىلىنغان ئات ۋە ئاتنىڭ يېنىدا تۇرغان ئاتباقار، ئۈستى تەرەپكە ئېتىز - ئېرىق كۆرۈنۈشى سىزىلغان بولۇپ، قوچۇ ئۇيغۇرلىرىنىڭ تېپىك ئائىلە تۇرمۇشى ئەكس ئەتتۈرۈلگەن (22 - رەسىم).

بىزەكلىك مىڭئۆي 11 - غارىنىڭ ئوڭ تەرىپىدىكى تېمىغا ئىتراپى تام بىلەن قورشالغان؛ ئۆيلەر ئىچكىرى تاشقىرى قىلىپ سىر يۈرۈش ياسالغان؛ چوڭ دەرۋازىسى ئۆيگە ئۇدۇل قىلىپ تېچىلغان تۇرالغۇ ئۆي رەسمى سىزىلغان (23 - رەسىم). بۇ مىللىي پاكىتلاردىن قوچۇ ئۇيغۇرلىرىنىڭ ئولتۇراق ئۆيلىرى سىر يۈرۈش قىلىپ ئىچكىرى - تاشقىرى ياسىلىدىغانلىقىنى، ئىشىك - سىرتىلىرىنىڭ ئالدى تامغا مۇۋاپىق ئورۇنلاشتۇرۇلىدىغانلىقىنى ۋە سىرتىنىڭ ئېگىز سوقما تام



22 - رەسىم — ئائىلە تۇرمۇشى ئەكس ئەتتۈرۈلگەن رەسىم



23 - رەسىم — بېزەكلىك مىڭئۆي 11 - غارىغا سىزىلغان

ھويلىلىق قۇرۇلۇش (تۇرالغۇ)

بىلەن قورشىلىدىغانلىقىنى، جۈملىدىن ئۇلارنىڭ ئولتۇراقلىشىش جەھەتتە مۇكەممەللەشكەنلىكىنى، ھويلىلىق قۇرۇلۇش شەكلىنىڭ ئومۇملاشقانلىقىنى كۆرۈۋالغىلى بولىدۇ.

قوچۇ ئۇيغۇرلىرىنىڭ ئولتۇراق ئۆي قۇرۇلۇشى قۇرۇلما، شەكىل ۋە كۆلەم جەھەتتە كىشىلەرنىڭ ماددىي ۋە مەنىۋى تەلپىنى قاندۇرۇپلا قالماستىن، بەلكى ئىقتىسادىي تۇرمۇشقا سېلىپ كىرىپ، تاۋار سۈپىتىدە ئالماشتۇرۇلغان. تۈرپاندىن تېپىلغان قەدىمكى ئۇيغۇر تىلىدىكى ئېلىم - سېتىم ۋە سىقىلىرى ئىچىدە ئۆي سېتىشقا دائىر ھۆججەتلەرمۇ بار. ئۇنىڭ ئىچىدىكى «كۈلۈگىنىڭ ئۆي سېتىش ھۆججىتى» دە مۇنداق دېيىلىدۇ: «بۇ ئۆي (ئەۋ) نىڭ دەرۋازىسى تەرەپتە چوڭ يول؛ كۈن چىقىش تەرىپىدە سىرتىغى تازىنىڭ ئۆيى؛ ئاستىنقى (جەنۇب) تەرىپىدە بەدىزچى (رەسىم، نەققاش) قاپۇتنىڭ ئۆيى؛ ئۈستى (شىمال) تەرىپىدە

ئىشنىڭ ئۆيى بار. ئۆينىڭ ئاچقۇچلىرى تولۇق، ئۆيىمىزنىڭ
بىر دانە كوزا... سى بار. بۇنىڭدىن كېيىن مىڭ يىل تۈمەن
ئۆيگىچە (مەڭگۈلۈك) شاجۇ سانغۇنغا ساتتىم. مەيلى ئۆزى
يىلانغۇن ياكى باشقا كىشىگە ساتسۇن شاجۇ سانغۇن زىيانغا
ئۇچرىمايدۇ...»^①.

ئىبادەتخانا

قوچۇ ئۇيغۇرلىرى دەسلەپتە بۇددا دىنىغا ئېتىقاد قىلغانىدى.
بۇددا دىنى دەۋرىدىكى بۇددا دىنىنىڭ دىنىي پائالىيەت ئورنى شەھەر -
ئوراللاردىكى ئىبادەتخانىلاردىن قالسا، خىلۋەت جايلارغا ۋە تاغ
ئىزىغا ياسالغان مىڭئۆيلەردىن ئىبارەت بولغان.

بۇددا ئىبادەتخانىلىرىنىڭ قۇرۇلۇش شەكلىمۇ كۆپىنچە
بىرلىق قۇرۇلۇش تىپىغا مەنسۇپ بولۇپ، دىنىي پائالىيەت
بۇيىچە ئىشلىتىلىدىغان قوشۇمچە مۇئەسسەسەلەر بۇددا مۇنارىنى
مەركەز قىلىپ ياسىلىپ، ھويلىنى سىرت بىلەن ئايرىپ تۇرىدۇ.
شەكىللىرى ھويلىغا قارايدۇ. بۇددا ئىبادەتخانىسى ھويلا
ئۆزىسىغا ياسالغان بۇددا مۇنارىنىڭ ئارقىسىغا جايلاشقان
لىدۇ. دەرۋازىدىن كىرگەندە كۆزگە دەماللىققا بۇددا مۇنارى
يىقىدۇ. بۇددا مۇنارىنىڭ ئەھمىيىتى زور بولۇپ، ئۇ «بۇد
قىلاش مۇنارى»، «نوم ساقلاش مۇنارى»، «جەسەت كۈلى
قىلاش مۇنارى» قاتارلىق تۈرلەرگە بۆلۈنگەن. بۇلارنىڭ ھەممىسى
بۇددا مۇنارى» نى مەركەز قىلىپ جايلاشقان بولىدۇ.

قوچۇ ئۇيغۇرلىرىنىڭ بۇددا ئىبادەتخانىلىرى ئىچىدە

① بۇ ۋەسىقە خەنزۇچە «غەربىي يۇرت تەتقىقاتى» نىڭ 1995 - يىللىق 2 - ساندا لى جىڭۋېي
پەندى تەرىپىدىن ئېلان قىلىنغان.

ئۇيغۇر بىناكارلىق تارىخى


ھازىرغىچە بىرقەدەر ياخشى ساقلىنىپ قالغانلىرىدىن قوچۇ قەدىمكى شەھىرىدىكى تۆت قەۋەتلىك بۇددا ئىبادەتخانىسى مۇنارى (24 - رەسىم)، سىركىپ ئېغىزىدىكى يەتتە قەۋەتلىك بۇددا ئىبادەتخانىسى مۇنارى (25 - رەسىم)، يارغولدىكى بۇددا




25 - رەسىم



24 - رەسىم



27 - رەسىم



26 - رەسىم



29 - رەسىم



28 - رەسىم

تارىخىي توپى (26 - رەسىم) ۋە قوچۇدىكى بۇددا
ئىبادەتخانىسىنىڭ خارابىسى (27 - رەسىم)، جەسەد كۆلىنى
يىقىش مۇنارى «ستۇپا» (28 - رەسىم) نىڭ خارابىسى،
مەركىزىي مۇنار (29 - رەسىم) دىن ئىبارەت بىرقانچە قۇرۇلۇش

ۋاڭ يەندىنىڭ «قوچۇغا ئەلچىلىككە بېرىش خاتىرىسى» دە:
«قوچۇدا... ئەللىكتىن ئوشۇق ئىبادەتخانا بار، ئاھالىلەر ئەتىياز
يىلىرىدا توپ - توپى بىلەن كېلىپ ئىبادەتخانىلارنى ئارىلايدۇ.
يىل - زىيارەت قىلىدۇ... ئىبادەتخانىلاردا خان يارلىقلىرى
تەسىس قىلىنغان... ئۇنىڭدىن باشقا مانى ئىبادەتخانىسىمۇ
بار» دېيىلگەن. «قوچۇنىڭ خەرىتىلىك تەپسىراتى» دا: «قوچۇنىڭ
ئىچكى شەھىرىنىڭ شەرقىي شىمالىدا ئەۋلىيالار مۇنارى بار،
يىقىشچە بۇ مۇنار ئاسۇكا ياسىغان مۇنارغا ئوخشايدىكەن»
دېيىلگەن.


ئورخۇن ئۇيغۇرلىرىنىڭ بىر تارمىقى قوچۇ رايونىغا كۆچۈپ كەلگەندىن كېيىن بۇ جايدا مانى دىنى تېخىمۇ چوڭقۇر يىلتىز تارتقان ۋە دۆلەت دىنى قىلىپ بېكىتىلگەن. ئالىملار تۇرپان رايونىدىكى مىڭئۆيلەرنىڭ بەزىلىرى مانى دىنى ئىبادەتخانىلىرىدىن ئىبارەت بولۇپ، مىلادى 7 - 9 ئەسىرلەردىن باشلاپ بىنا قىلىنغان. 10- ئەسىرنىڭ ئاخىرلىرىغا كەلگەندە بۇزغۇنچىلىققا ئۇچرىغان ياكى بۇددا دىنى ئىبادەتخانىلىرىغا ئۆزگەرتىۋېتىلگەن. پەقەت بىر قىسمىلا ساقلىنىپ قالغان دەپ قارايدۇ^①. ئالىملارنىڭ تونۇشتۇرىشىچە، بۇ مانى دىنى ئىبادەتخانىلىرى ئىچىدە ئەڭ تىپىك بىرى بەش قەۋەت، سۇپىلىق قىلىپ ئىنتايىن ھەيۋەتلىك ياسالغان بولۇپ، پۈتۈن ئىبادەتخانا ئەللىك ھۇجرىدىن تەركىب تاپقان. بەزى ھۇجرىلاردا تام رەسىملىرى، قەدىمكى ئۇيغۇر يېزىقىدىكى مەدھىي سۆزلىرى خېلى بېجىرىم ساقلىنىپ قالغان. تۇرپاندىن تېپىلغان «مانى دىنى ئىبادەتخانىسىنىڭ ھۆججىتى» دە مانى دىنى ئىبادەتخانىسىغا قاراشلىق ئامبار، ئىبادەتخانا، شىمالىي شەھەرستان، جەنۇبىي شەھەرستان، ياغاچچى، مال باققۇچى، باققۇچى، كىگىزچى، ئوتۇنچى قاتارلىقلارنىڭ بولغانلىقى خاتىرىلەنگەن^②. دېمەك، مانى دىنى ئىبادەتخانىسىمۇ تىپىك ھويلىلىق قۇرۇلۇش شەكلىگە ئىگە بولۇپ، قوشۇمچە مۇئەسسەلىرى بۇددا ئىبادەتخانىسىنىڭكىدىن قېلىشمىغان. ئىچىگە رەسىم سىزىلغان. بۇ ھۆججەتنىڭ تىلىدىن قارىغاندا قوچۇ ئۇيغۇرلىرى شەھەرنى «بالىق»، ئۆي-جايىنى «ئەۋ-تۇرۇق»، مانى دىنى ئىبادەتخانىسىنى «مانىستان»، ئىبادەتخانىنى «بۇرقان» دىيىپ ئاتىغان.

① «ئۈرۈمچى كىچىك گېزىتى»، 1993 - يىل 6 - ئاپرېل، 3 - بەت.

② «مانى دىنى ئىبادەتخانىسىنىڭ ھۆججىتى توغرىسىدا»، «شىنجاڭ ئىجتىمائىي تەتقىقاتى»، 1996 - يىل 1 - سان.

ئۇيغۇر بىناكارلىق تارىخى

بىزەكلىك مىڭئۆيى، 25 - غارنىڭ ئوڭ تەرەپتىكى تېمىغا سىزىلغان قوچۇ ئۇيغۇرلىرى دەۋرىگە ئائىت مانى دىنى ئىبادەتخانىسىنىڭ رەسىمى (30 - رەسىم) دىن قارىغاندا، مانى ئىبادەتخانىلىرى شەكىل، ئۇسلۇب ۋە مەزمۇن جەھەتتىن ئىنتىقاد بىلەن چەمبەرچاس باغلانغان، بولۇپمۇ مانى دىنىنىڭ ھوقۇقىغا ئىنتىلىش ئالاھىدىلىكى ئىنتايىن روشەن كۆرسەتىدۇرۇلگەن.



30 - رەسىم — بىزەكلىك مىڭئۆيى 25 - غارىغا سىزىلغان مانى ئىبادەتخانىسىنىڭ رەسىمى

شەھەر قۇرۇلۇشى

تۇرپان ئىنسانىيەت مەدەنىيىتىنىڭ نۇرى ئەڭ بۇرۇن چېچىلغان رايونلارنىڭ بىرى بولۇش سۈپىتى بىلەن ئۇيغۇرلارنىڭ شەھەر قۇرۇلۇش تارىخىدا ئالاھىدە ئورۇن تۇتىدۇ. ئالىملار يارغول قەدىمكى شەھىرىدە تەخمىنەن بۇنىڭدىن 20 مىڭ يىللار ئىلگىرىلا ئىنسانلار ياشىغان دەپ يەكۈن چىقارغان^①. دېمەك، بۇ جايدا ئىنسانلارنىڭ ئۇزاق مۇددەت ياشاپ پائالىيەت ئېلىپ بېرىشى ۋە بارا - بارا نوپۇسنىڭ كۆپىيىشى، ئىگىلىكنىڭ تەرەققىي قىلىشى نەتىجىسىدە خېلى بۇرۇنلا شەھەر پەيدا بولغان. يارغول شەھىرىنىڭ تەرەققىيات تارىخىدىن قارىغاندىمۇ، بۇ شەھەر ئىپتىدائىي ئىنسانلارنىڭ ماكانى بولۇشتىن باشلاپ تاكى ئوتتۇرا ئەسىرلەردىكى تەرەققىياتىغىچە ئۈزلۈكسىز كېڭىيىپ ۋە تەرەققىي قىلىپ كەلگەن.

تارىخىي ماتېرىياللاردا خاتىرىلىنىشىچە، قوچۇ ئۇيغۇرلىرى دەۋرىدە بۇ ئەلنىڭ شەھەر قۇرۇلۇش ئىشلىرى ئىنتايىن تەرەققىي قىلىپ، يارغول، قوچۇ (ئىدىقۇت)، بەشبالىق شەھەرلىرىدىن باشقا يەنە نۇرغۇن كىچىك شەھەرلەر بىنا بولغان. دېمەك، قوچۇ ئۇيغۇرلىرىنىڭ شەھەر تۇرمۇشى خېلى بۇرۇنلا باشلانغان. تۇرپاندىكى يارغول، ئىدىقۇت، لامپاگۇڭشاڭ، قوتانتۇر قاتارلىق قەدىمىي شەھەر خارابىلىرى تارىخنىڭ گۇۋاھچىسى سۈپىتىدە ھېلىغىچە ساقلىنىپ كەلمەكتە. بولۇپمۇ يارغول ستراتېگىيىلىك ئورنىنىڭ مۇھىملىقى، شەھەر مۇداپىئەسىنىڭ پۇختىلىقى، شەھەر كۆلىمىنىڭ چوڭلۇقى ۋە ئاھالىسىنىڭ كۆپلۈكى بىلەن ئۇيغۇرلارنىڭ شەھەر قۇرۇلۇش تارىخىدا ئالاھىدە ئورۇندا تۇرىدۇ.

① «شىنجاڭ گېزىتى»، 2000 - يىل 4 - ئاينىڭ - كۈنىدىكى سانى.

قەدىمكى يارغول بىلەن قوچۇ (ئىدىقۇت)، بەشبالىق قەدىمكى شەھەرلىرىنى قىسقىچە تونۇشتۇرۇپ ئۆتىمىز:

يارغول

يارغول قەدىمىي شەھىرى ھازىرقى تۇرپان شەھىرى يارغول مەھەللىسى تەۋەسىدە. ئۇنىڭ جۇغراپىيىلىك ئورنى شەرقىي مېرىدىئان 98 گرادۇس 13 مىنۇت، شىمالىي پاراللېل 34 گرادۇس 75 مىنۇتتا. بۇ قەدىمىي شەھەر دېڭىز يۈزىدىن 78m ئېگىزلىككە جايلاشقان. غەربىي شىمالىي — شەرقىي جەنۇبىي بۆلىشىدە ئۇزۇنلۇقى 1775m بولۇپ، ئەڭ كەڭ بۆلىكى 300m، ئومۇمىي يەر مەيدانى $430,000m^2$ كېلىدۇ. قۇرۇلۇش كۆلىمى تەخمىنەن $360,000m^2$ بولۇپ، ئاساسلىقى شەھەرنىڭ شەرقىي جەنۇبىي قىسمىغا جايلاشقان، بۇ شەھەر ئومۇمىي يەر مەيدانىنىڭ $\frac{2}{3}$ قىسمىنى ئىگىلەيدۇ. بەزى تەتقىقات نەتىجىلىرىگە ئاساسلانغاندا، شەھەرنىڭ دەسلەپكى چاغلاردىكى دائىرىسى خېلىلا چوڭ بولۇپ، تارىختىكى زور كەلكۈن، يەر تەۋرەش ۋە قاتتىق يامغۇر زەربىسىدە تىك يار ئۈزلۈكسىز گۆمۈرۈلۈپ چۈشۈپ، شەھەرنىڭ كەڭلىكى ئاز دېگەندە 50m تارىپ كەتكەن. ھازىر شەھەرنىڭ ئۇزۇنسىنى بويلاپ ئىككى تەرىپىدە 30m چوڭقۇرلۇقتىكى يارداڭلىقتا دەريا سۈيى شەھەرنى ئايلىنىپ ئېقىپ شەھەرنىڭ جەنۇبىغا بارغاندا قوشۇلۇپ كېتىدۇ. «يارغول» دېگەن نام مانا مۇشۇ خىل يەر شەكلىگە قارىتا قويۇلغان بولسا كېرەك.

ئارخېئولوگلار يارغول قەدىمكى شەھەرنىڭ غەربىدىكى غولنىڭ شىمالىدىكى تۆپىلىكتىن كونا تاش قوراللار دەۋرىدىكى

ئىنسانلارنىڭ مەدەنىيەت يادامىلىرىنى بايقىغان. بۇ بايقاش — شىنجاڭدا كونا تاش قوراللار دەۋرىگە خاس مەدەنىيەت يادامىلىرى بولماسلىقتەك بوشلۇقنى تولدۇرۇپ، ئىنسانلارنىڭ تۇرپان ئويمانلىقىدىكى پائالىيىتىنىڭ تارىخىنى ئون بەش مىڭ يىلدىن يىگىرمە مىڭ يىللارغىچە ئىلگىرى سۈردى^①.

يارغول قەدىمكى شەھىرى تۇرپاننىڭ غەربىي قىسمىدىكى تۆتىنچى دەۋر چۆكۈندە تۆپىلىكتە بىنا قىلىنغان. تۆپىلىك قېلىن ھەم قاتتىق سېرىق توپىلىق چۆكۈندە بولۇپ، يارغول قەدىمكى شەھىردىكى ئەجدادلار مۇشۇنداق تەبىئىي شارائىتتىن ئۈستىلىق بىلەن پايدىلىنىپ يارغول شەھىرىنى توپىنى كولاپ ئۆي چىقىرىش ئۇسۇلى بىلەن قۇرۇپ چىققان. ئىستاتىستىكا قىلىنىشىچە، يارغولدا ھازىرغا قەدەر ئوبدان ساقلانغا 1339 ئېغىز ئۆي، 106 ئۆڭكۈر، بەش خۇمدان ئىزى بار ئىكەن. شەھەر بويىچە 3369m ئۇزۇنلۇقتىكى يولنىڭ ئىزىنى ھېلىمۇ پەرق ئەتكىلى بولىدىكەن. ئۇنىڭدىن باشقا يەنە تۆت شەھەر قوۋۇقى (دەرۋازىسى)، توققۇز ئاددىي يول (تار كوچا) بار ئىكەن. يەنە يىگىرمە بەش ئىبادەتخانا، 316 قەدىمكى قۇدۇق، ئىككى بازار، ئون تۆت كارخانا بار ئىكەن. بۇ يادامىلار ۋە باشقا يەر ئاستىدىن قېزىۋېلىنغان بۇيۇملاردىن قارىغاندا، يارغول قەدىمكى شەھىرى قەدىمكى شەھەر دۆلىتى مەدەنىيىتىنىڭ بىخ ھالىتىدىن تارتىپ تاكى گۈللىنىپ ئاۋاتلاشقان دەۋرىگىچە بولغان پۈتۈن جەرياننى مۇكەممەل ساقلاپ قالغانلىقى ئۈچۈن، ئۇ قەدىمكى شەھەرلەرنىڭ ئەڭ ياخشى ئەۋرىشكىسى دەپ ئاتالماقتا.

مۇناسىۋەتلىك تارىخىي ماتېرىياللارغا قارىغاندا بۇنىڭدىن 5000 يىللار ئىلگىرىلا يەنى يېڭى تاش قوراللار دەۋرىنىڭ ئاخىرقى

① «شىنجاڭ گېزىتى»، 2000 - يىل 4 - ئاينىڭ 5 - كۈنىدىكى سانى.


مىنگىللىرىدە يارغولدا ئاھالىلار ئولتۇراقلاشقان. 3000 - 4000 يىللار ئىلگىرى ئۇيغۇرلارنىڭ ئەجدادى قانقۇبىلار ياشىغان^①. يارغول شەھىرىنىڭ شەرق، غەرب، جەنۇب تەرەپلىرىگە قوۋۇق (شەھەر دەرۋازىسى) ياسالغان. بۇنىڭ ئىچىدە جەنۇبىي قوۋۇق شەھەرنىڭ ئەڭ ئاساسلىق چوڭ قوۋۇقى ھېسابلىنىدۇ. ئارخېئولوگلارنىڭ تەكشۈرۈشىچە، بۇ قوۋۇق ھازىرقى ساياھەتچىلەر كىرىپ - چىقىدىغان جايغا توغرا كېلىدىكەن. شەرقىي قوۋۇق شەھەر مۇداپىئەسى ۋە ئاھالىلارنىڭ شەھەردىن چىقىش - كىرىشى ئۈچۈن يارنى قېزىپ ياسالغان بولۇپ، شەرقتىن غەربكە ئۇزۇنلۇقى 8m - 3m، كەڭلىكى 2.5m - 2m كېلىدۇ. ئۇنىڭ غەرب تەرىپىدە يەنە بىر يان ئىشىك بار. بۇ ئىشىكتىنمۇ شەھەر سىرتىغا چىققىلى بولىدۇ. سىرتىدىن ئىچىگە قاراپ 8m - 7m مۇداپىئە ئىشىك ئارقىلىق شەھەردىكى كوچىلارغا كىرگىلى بولىدۇ. ئارخېئولوگلار بۇ جايدىن قەدىمكى ئالتە قوۋۇقنى بايقىغان. بۇ قوۋۇق يېرىم چەمبەر شەكىلدىكى بوشلۇققا ياسالغان بولۇپ، ئۇنىڭ ئىچىدىكى ئەسلىمەلەر شەھەرنىڭ مۇھىم قاتناش ۋە مۇداپىئە سىستېمىسىنى شەكىللەندۈرگەن. غەربىي قوۋۇق تىپىك ھەربىي مۇداپىئە قۇرۇلۇشىدىن ئىبارەت بولۇپ، مۇداپىئەسى ئىنتايىن پۇختا. ئۇنىڭ كەڭلىكى 3m - 2m بولۇپ، ئىچىگە سۈرۈلگەن سېرى تىك قوۋۇق يولى يانتۇلاپ يەر يۈزىگە تۇتىشىدۇ. بەزىلەر بۇ قوۋۇقنى راھىبلارنىڭ كونا شەھەر بىلەن قارشى قىرغاقتىكى مىڭئۆيلەرگە بېرىپ كېلىشى ئۈچۈن ياسالغان دەپ قارىماقتا. ئۇنىڭدىن باشقا يارغا ھەر يېرىم مېتىر ئېگىزلىكتە بىردىن تەخمىنەن 30cm چوڭقۇرلۇقتا ئورەك كولانغان. بۇمۇ جىددىي پەيتلەردە ئۈستىدىن تاشلانغان ئارغامچا ئارقىلىق شەھەرگە

① مەخسۇت ھېيت: «يارغول قەدىمكى شەھىرىنىڭ سىرى»، «شىنجاڭ گېزىتى»، 1999. يىل 24 - مارت.

ئۇيغۇر بىناكارلىق تارىخى

چىقىش - چۈشۈش ئۈچۈن ئىشلىتىلگەن «شوتا» رولىنى ئوينىغان. پۈتۈن شەھەرگە يۇقىرىقى جايلاردىن باشقا ھېچقانداق جايدىن چىقىش - چۈشۈش مۇمكىن ئەمەس.

يارغول شەھىرىنى جەنۇب - شىمال يۆنىلىشىدە بىر يول كوپا ئىككىگە ئايرىپ تۇرىدۇ. بۇ يول جەنۇبىي قوۋۇقتىن باشلىنىپ، ئەمەلدارلار رايونىغا بارغاندا ئىككىگە بۆلىنىپ، شەرقىي چوڭ يول ۋە مەركىزىي چوڭ يولغا ئايرىلىدۇ. شەرقىي چوڭ يول ئەمەلدارلار رايونى (كۆزىتىش مۇنارى) دىن باشلىنىپ، ھۆكۈمەت مەھكىمىسى (ئوردا)، شەرقىي قوۋۇق، كىچىك تىپتىكى ئاھالىلار ئولتۇراق رايونى، شەرقىي شىمالدىكى بۇتخانا قاتارلىقلاردىن ئۆتۈپ، مۇنارلار توپىغا بارىدۇ. مەركىزىي چوڭ يولمۇ ئەمەلدارلار رايونىدىن ئۆتۈپ ھەيۋەتلىك بۇتخانىغا بارىدۇ. شەھەر ئىچىدىكى $36,000m^2$ كۆلەمدىكى قۇرۇلۇش توپى تار كوپىلار ئارقىلىق بىرقانچە كىچىك بۆلەكلەرگە ئايرىلىپ تۇرىدۇ. بۇ تار كوپىلار مەركىزىي بۇتخانا، شەرقىي قوۋۇق، ئەمەلدارلار مەھكىمىسى، مەركىزىي چوڭ يول، شەرقىي شىمالدىكى بۇتخانا ۋە مۇنارلار توپىغا تۇتىشىدۇ. ئۇنىڭدىن باشقا يەنە نۇرغۇن كىچىك كوپىلار يوللار يۇقىرىدا تونۇشتۇرۇلغان ئىككى چوڭ يولغا تۇتىشىپ، سىستېمىلاشقان شەھەر قاتناش يوللىرىنى ھاسىل قىلىپ تۇرىدۇ. مەركىزىي چوڭ يولنىڭ جەنۇبىدا شەھەرنىڭ شىمالىدا كۆلىمى $4840m^2$ كېلىدىغان ئىنتايىن چوڭ بۇددا ئىبادەتخانىسى بار. شەرقىي قىسمىنىڭ جەنۇب تەرىپى چوڭ تىپتىكى ئاھالىلار ئولتۇراق رايونى، ئۇنىڭ شىمال تەرىپى كىچىك تىپتىكى ئاھالىلار ئولتۇراق رايونى ئوتتۇرىسى ھۆكۈمەت مەھكىمىسى. ھۆكۈمەت مەھكىمىسى رايونىغا خان ئوردىسى، ھەربىي مەشق مەيدانى، بالىلار قەبرىستانلىقى، شەرقىي قوۋۇق،



رەسىم — يارغول شەھىرىنىڭ تەكشى يۈز خەرىتىسى.

كۆزىتىش مۇنارى قاتارلىقلار جايلاشقان. شەھەرنىڭ غەربىي قىسمىدا كۆپ ساندىكى ئولتۇراق ئۆيلەر بولغاندىن سىرت يەنە نۇرغۇن قول ھۈنەرۋەنچىلىك دۇكانلىرى بار. شەھەرنىڭ غەرب تەرىپىدە ئىدىقۇت ئۇيغۇر خانلىقىغا ئائىت قەبرىستانلىق جايلاشقان. شىمال تەرىپىدىكى يارغا مىڭئۆي (يارغول مىڭئۆي) قېزىلغان. باشقا تەرەپلىرىنى ئاساسەن ئېتىزلار ئوراپ تۇرىدۇ. يارغول قەدىمكى شەھىرىنىڭ تارىخى ئۇزاق، ساقلىنىپ قالغان مەدەنىيەت يادىكارلىق، ئاسار - ئەتىقىلىرى ئىنتايىن كۆپ. ئۇ 2000 نەچچە يۈز يىللار بۇرۇنقى ئالدى قوش خانلىقىنىڭ پايتەختى، شۇنداقلا غەربىي يۇرتتىكى مەشھۇر شەھەرلەرنىڭ بىرى بولغان. مىلادىدىن بۇرۇنقى 1389 - يىلىدىن كېيىن ئىدىقۇت ئۇيغۇر خانلىقىنىڭ ھەربىي بازىسى بولغان (31 - رەسىم).

قوچۇ (ئىدىقۇت) شەھىرى


قوچۇ قەدىمكى شەھىرى تۇرپان شەھىرى قاراغوجا يېزىسى تەۋەسىگە جايلاشقان. بۇ قەدىمكى شەھەرنىڭ نامى يەنە «ئىدىقۇت قەدىمكى شەھىرى»، «قاراغوجا قەدىمكى شەھىرى» دەپمۇ ئاتىلىدۇ. «خەننامە — قاڭقىللار ھەققىدە قىسسە» دە «قوچۇ (高昌) دەپ يېزىلغان. «ۋېينامە. قوچۇ تەزكىرىسى» دىمۇ مۇشۇ نام بىلەن ئاتىلىپ، «قوچۇ شەھىرىدە ئالدى قوش خانلىقىنىڭ خانى تۇرىدۇ» دېيىلگەن.

قوچۇ قەدىمكى شەھىرى تارىختا كۆپ قېتىم كېڭەيتىپ ياسالغان. خەنزۇچە تارىخىي ماتېرىياللاردا خاتىرىلىنىشىچە، مىلادىدىن بۇرۇنقى 48 - يىلى «قوچۇ قورغىنى» دەپ ئاتالغان بولسا، مىلادى 442 - يىلىغا كەلگەندە «قوچۇ شەھىرى» دەپ ئاتالغان. تاڭ سۇلالىسى دەۋرىدە قوچۇدا غەربىي ئوبلاست ئايمىقى

(شجۇ - 西州) ۋە قوچۇ ناھىيىسى تەسىس قىلىنغان. مىلادى 9 - ئەسىرنىڭ ئوتتۇرىلىرىدا قوچۇ ئۇيغۇرلىرىنىڭ پايتەختى بولغان. موڭغۇللار بېسىپ كىرگەندىن كېيىن زاۋاللىققا بۆلۈنگەن. 1275 - يىلى دۇۋا قوچۇ شەھىرىگە قورشاپ ھۇجۇم قىلغان، 1383 - يىلى بېشبالىقتىكى قەدىرخان خوجا قوچۇغا يۈرۈش قىلىپ قوچۇ ئۇيغۇرلىرىنى ئىسلاملاشتۇرغان. شۇنىڭدىن كېيىن قوچۇ شەھىرى تامامەن تاشلىنىپ قالغان. «مىڭ سۇلالىسى تارىخى — قوچۇ تەزكىرىسى» دە شۇ چاغدىكى قوچۇ شەھىرى «خارابە شەھەر» دەپ يېزىلغان.

ھازىرقى قوچۇ شەھىرى تاشقى شەھەر، ئىچكى شەھەر ۋە خان قەلئەسى (ئوردا) دىن ئىبارەت ئۈچ چوڭ بۆلەككە بۆلۈنىدۇ. تاشقى شەھەر چاسا شەكىلگە مايىل بولۇپ، سۈي سۇلالىسى دەۋرىدە ئايلانمىسى 3415m دەپ يېزىلغان. ھازىرقى قوچۇ شەھىرىنىڭ ئورۇنلاشتۇرۇلۇشى ۋە كۆلىمى كىۈ جەمەتى قوچۇ ھاكىمىيىتى دەۋرىدە شەكىللەنگەن. سېپىلى كۆپ قېتىم سىرتقا قارىتا كېڭەيتىپ ياسالغاندىن كېيىن ئايلانمىسى 5000m غا يەتكەن. نەم توپىنى ھەر 96cm — 70cm قېلىنلىقتا بىر قېتىم خاڭداش ئارقىلىق قوپۇرۇلغان، ئاستىنىڭ كەڭلىكى تەخمىنەن 12m، ئۈستىنىڭ كەڭلىكى 3m. ھازىر ساقلىنىپ قالغان سېپىل قالدۇقىنىڭ ئېگىزلىكى تەخمىنەن 5m — 11.5m (مۇشۇ ئەسىرنىڭ باشلىرىدا شەھەر سېپىلىنىڭ قالدۇق ئېگىزلىكى 15m — 20m غىچە كېلەتتى). سېپىلىنىڭ سىرتقى تام يۈزىگە ھەر 30m — 45m ئارىلىقتا بىردىن قوڭۇر ياسالغان بولۇپ، گرونۇپېلنىڭ تەكشۈرۈشىگە ئاساسلانغاندا مۇشۇ ئەسىرنىڭ باشلىرىدا تاشقى سېپىلدا جەمئىي 70 نەچچە قوڭۇر ياسالغان. سېپىل ئەتراپلىرىدا كۆك ياكى ئاچ يېشىل رەڭلىك ساپال خىشلار ئۇچراپ تۇرىدۇ. ھازىرقى ئىزلاردىن قارىغاندا شەھەرنىڭ 5 قوۋۇقى بولغان. غەربىي تەرىپىگە

ئۇيغۇر بىناكارلىق تارىخى



32 - رەسىم — قوچۇ قەدىمكى شەھرىنىڭ تەكشى يۈز خەرىتىسى

2. قوۋۇق؛ قالغان تەرەپلىرىگە بىردىن قوۋۇق ئېچىلغان (32 - رىسىم). تاشقى شەھەرنىڭ شەرقىي تەرىپىدە بۇددا ئىبادەتخانىلىرىنى ئاساس قىلغان قۇرۇلۇش خارابىلىرى ساقلىنىپ قالغان، ئۇنىڭدىن باشقا يەنە ئاز مىقداردىكى تۇرالغۇ ئۆي قالدۇقلىرىمۇ بار. بۇنىڭ ئىچىدە $14\text{m} \times 20\text{m}$ چوڭلۇقتىكى سۇپا تۈمىگە ياسالغان بۇددا ئىبادەتخانىسى ئالاھىدىرەك بولۇپ، ئىبادەتخانا ئارقىسىغا مۇنار ياسالغان. ئىبادەتخانىنىڭ غەرب ۋە غەربىي شىمال تەرىپىدىمۇ نۇرغۇن ئىمارەتنىڭ قالدۇقلىرى بار. تاشقى شەھەرنىڭ غەربىي قىسمىنىڭ ئوتتۇرىسىمۇ بۇددا ئىبادەتخانىلىرى ۋە بۇددا مۇنارلىرىنى ئاساس قىلغان ئىمارەت خارابىلىرى بار. شىمال تەرىپىدىمۇ بۇددا ئىبادەتخانىلىرىنى ئاساس قىلغان قۇرۇلۇش خارابىلىرى بار. سىتەين قويغان بەلگىلەرگە ئاساسلانغاندا تاشقى شەھەردە كەم دېگەندە ئون ئىككى بۇددا ئىبادەتخانىسى بولغان.

ئىچكى شەھەرنىڭ جەنۇب شىمال يۆنىلىشىدىكى ئۇزۇنلۇقى 1000m، شەرق غەرب يۆنىلىشىدىكى كەڭلىكى تەخمىنەن 800m بولۇپ چاسا شەكىلگە مايىل قىلىپ ياسالغان. ھازىرقى ھالىتىدىن قوۋۇقنىڭ ئورنىنى بېكىتىش قىيىن. سىتەيننىڭ خەرىتىسىدىن قارىغاندا ئىچكى شەھەرنىڭ جەنۇب، شىمال تەرىپىگە تاشقى شەھەرنىڭ قوۋۇقىغا ئۇدۇل قىلىپ قوۋۇق ئېچىلغان، غەربىي شىمال تەرىپىدىمۇ بىر ئېغىز باردەك قىلىدۇ. خان قەلئەسى (ئوردا، يەرلىك كىشىلەر بۇ جاينى «خان تۇرا» دەپ ئاتىشىدۇ) ئىچكى شەھەرنىڭ شىمالىغىراق جايلاشقان بولۇپ، جەنۇب-شىمال يۆنىلىشىدىكى ئۇزۇنلۇقى 300m، شەرق-غەرب يۆنىلىشىدىكى كەڭلىكى تەخمىنەن 150m كېلىدۇ. سىپىلىنىڭ ئايلانمىسى 1000m ئەتراپىدا، سىتەيننىڭ تەكشۈرۈشىگە ئاساسلانغاندا قالدۇق ئېگىزلىكى مۇشۇ ئەسەرنىڭ باشلىرىدا 15m غا يېتەتتى.

خان قەلئەسىنىڭ جەنۇب تەرىپى ئولتۇراق رايون، شەرق تەرىپىدە سۇپا ئۈستىگە ياسالغان بۇددا ئىبادەتخانىسى بار. شەرقىي شىمال تەرىپىدە كېسەكتىن قوپۇرۇلغان بۇددا مۇنارى بار. مۇنار ئەتراپىغا كېسەك بىلەن قورۇق تام قوپۇرۇلغان. سىتەيىن قويغان بەلگىلەرگە ئاساسلانغاندا «خان قەلئەسى» ئەتراپىدا يىگىرمە سەككىز بۇددا ئىبادەتخانىسى بولغان.

ۋاڭ يەندىنىڭ «قوچۇغا ئەلچىلىككە بېرىش خاتىرىسى» دە: «قوچۇدا تومۇز كۈنلەردە كىشىلەر يەر ئاستى ئۆيلەردە تۇرىدۇ، ئۆيلەر ئاق گەج بىلەن ئاقارتىلىدۇ. ئالتۇنتاغدىن كېلىدىغان سۈيى بولۇپ شەھەرنى ئايلىنىپ ئاقىدۇ. ئۇنىڭ بىلەن ئېتىزلار سۇغىرىلىدۇ ۋە تۈگمەن چۆرىلىدۇ. ئەللىكتىن ئوشۇق بۇددا ئىبادەتخانىسى بار» دېيىلگەن. تارىخىي ۋە ئارخېئولوگىيىلىك ماتېرىياللاردىن قوچۇ شەھىرىنىڭ ئەينى دەۋرلەردە ئىنتايىن گۈللەنگەنلىكىنى ۋە مەشھۇر بۇددا دىنى مەركىزىگە ئايلانغانلىقىنى، شەھەر رايونىنىڭ يول - رەستىلىرى، ئاھالىلەر ئولتۇراق رايونى كاسىپلار-ھۈنەرۋەنلەر رايونى، ئوردا-مەھكىمىلەر، ئىبادەتخانا قاتارلىقلار يەر شارائىتىغا قاراپ ناھايىتى پىلانلىق، تەرتىپلىك ئورۇنلاشتۇرۇلغانلىقىنى، بۇنىڭدىن ئەينى دەۋرلەردە قوچۇ ئۇيغۇرلىرىنىڭ شەھەر قۇرۇلۇشىغا نەقەدەر ئەھمىيەت بېرىدىغانلىقىنى ۋە شەھەر قۇرۇلۇشىدا يېڭى بىر سەۋىيە ياراتقانلىقىنى كۆرۈۋالغىلى بولىدۇ.

ئەينى دەۋرلەردە قوچۇ تەۋەسىدە جەمئىي تۆت ۋىلايەت ئون سەككىز ناھىيە تەسىس قىلىنغان. شىمالىي ۋېي سۇلالىسى دەۋرىدە زور تۈركۈمدىكى خەنزۇ ئاھالىسى قوچۇغا كۆچۈپ كېلىپ، ئىقتىساد ۋە مەدەنىيەت ئالماشتۇرۇشنى ئىلگىرى سۈرگەن. ھەرقايسى شەھەرلەرنىڭ شەھەر قۇرۇلۇش مۇئەسسەسەلىرى، ۋە شەھەر كوچىلىرىنىڭ ئورۇنلاشتۇرۇلۇشى بەزى جەھەتلەردىن

تېكى جايلارنىڭ شەھەر قۇرۇلۇشىغا تەقلىد قىلىنغان بولۇپ،
سانائەت كەسپلىرى مەركەزلەشكەن، ئوتتىن
مۇھاپىزەتلىنىش، ئوغرىدىن ساقلىنىش مۇئەسسەسەلىرى تولۇق
ئىدى. شەھەر دەرۋازىسىنى مەخسۇس مۇھاپىزەتچى قوشۇن
ساقلايتتى.

قوچۇ ئۇيغۇرلىرىنىڭ شەھەر قۇرۇلۇشى توغرىسىدا
تەتقىقاتچىلار مۇنداق بىر تارىخىي ۋەقەنى قىستۇرۇپ ئۆتۈشكە توغرا
كېلىدۇ:

مىلادى 1275 - يىلى دۇۋا 120 مىڭ كىشىلىك قوشۇن بىلەن
قوچۇ شەھىرىنى قورشاۋغا ئېلىۋالغان ۋە شەھەر دەرۋازىسىنىڭ
ئالدىغا كېلىپ ئۇيغۇر ئىدىقۇتى قوچقار تېكىنى تەسلىم بولۇشقا
مەۋەت قىلغان. لېكىن، قوچقار تېكىن شۇنچە كۆپ دۈشمەن
قوشۇنى ئالدىدا قىلچە ئىككىلەنمەي تەسلىم بولۇشنى رەت قىلغان.
شۇنىڭ بىلەن ئۇلار شەھەرگە قاتتىق ھۇجۇم قىلغان. بىراق،
شەھەرنى ئالتە ئاي مۇھاسىرىگە ئېلىپ نەچچە قېتىملاپ قاتتىق
ھۇجۇم قىلغان بولسىمۇ شەھەرگە بۆسۈپ كىرەلمىگەن. قوچقار
تېكىن شەھەر خەلقى ۋە ئەسكەرلەرنىڭ ئاچلىقتىن ئۆلۈپ
كېتىشىنى خالىماي، ئاخىرى دۇۋانىڭ: «قىزىڭنى چىقىرىپ
بىرسەڭ چېكىنىپ كېتىمەن» دېگەن تەلىپىگە قوشۇلۇپ، قىزىنى
سېۋەتكە سېلىپ ئارغامچا بىلەن سېپىلىدىن چۈشۈرۈپ بېرىپ
شەھەر ۋە خەلقنى قۇتۇلدۇرۇپ قالغان. مانا بۇ تارىخىي پاكىتتىن
قوچۇ شەھىرىنىڭ مۇداپىئەسىنىڭ نەقەدەر مۇستەھكەم
ئىكەنلىكىنى كۆرۈۋالغىلى بولىدۇ.

بەشبالىق

بەشبالىق ئىدىقۇت ئۇيغۇر دۆلىتى جۈملىدىن قوچۇ ئۇيغۇر

خانلىقىنىڭ شىمالىي پايتەختى (يازلىق پايتەختى) ئىدى. بەشبالىق — قەدىمكى ئۇيغۇر تىلىدىكى سۆز بولۇپ، «بەش شەھەر» دېگەنلىك بولىدۇ. «تۈركىي تىللار دىۋانى» دا بەشبالىق «ئۇيغۇرلارنىڭ ئەڭ چوڭ شەھەرلىرىدىن بىرى»^① دېيىلگەن. مەھمۇت قەشقەرى «ئۇيغۇر» سۆزىگە بەرگەن ئىزاھاتىدا مۇنداق دەيدۇ: «ئۇيغۇر بىر ئەلنىڭ نامى. ئۇنىڭ بەش شەھىرى بار. بۇ شەھەرلەرنى زۇلقەرنەيسىن تۈرك خاقانى بىلەن پۈتۈم تۈزگەندىن كېيىن سالدۇرغانىكەن ... بۇ شەھەرلەر: سۇلى، بۇنى زۇلقەرنەيسىن سالدۇرغان؛ قوچۇ، چانبالىق، بەشبالىق، ياڭىبالىق»^②. بەشبالىق خەنزۇچە تارىخىي ماتېرىياللاردا دەسلەپ «ئالتۇنبالىق» (金满城)، ئاندىن «五庭» دەپ يېزىلغان. تۈركلەر دەۋرىدە «قاغان ستۇپا» دەپ ئاتالغان. بۇ شەھەر قوچۇ ئۇيغۇر خانلىقىنىڭ يازلىق پايتەختى قىلىنغاندىن كېيىن «北庭» (شىمالىي قەلئە) دەپ يېزىلغان. ئىلىبالىق، ئالمالىقتىن خانبالىق (بېيجىڭ) قا بارىدىغان يول بەشبالىقتىن ئۆتەتتى. تارىختا تۈركلەر، ئۇيغۇرلار، تۈبۈتلەر، باسمىلار ۋە قارلۇقلار ئوتتۇرىسىدا بۇ شەھەرنى تالىشىپ نۇرغۇن قېتىملىق جەڭلەر بولغان. دېمەك، بەشبالىق ئۆز دەۋرىدە ناھايىتى تەرەققىي قىلغان شەھەر بولۇپ، ئۇيغۇرلارنىڭ ئەڭ چوڭ شەھەرلىرىدىن بىرى ھېسابلانغان.

بەشبالىق قەدىمكى شەھىرى جىمسار ناھىيە بازىرىنىڭ شىمالىدىن تەخمىنەن 12km يىراقلىققا جايلاشقان بولۇپ، يەرلىك ئاھالىلەر بۇ جاينى «كونىشەھەر» (破城子) دەپ ئاتايدۇ. بەشبالىق قەدىمكى شەھىرى تاشقى شەھەر ۋە ئىچكى شەھەردىن ئىبارەت ئىككى قىسىمدىن تەركىب تاپقان بولۇپ، تاشقى

① مەھمۇت قەشقەرى: «تۈركىي تىللار دىۋانى»، 1 - توم، 491 - بەت.
② مەھمۇت قەشقەرى: «تۈركىي تىللار دىۋانى»، 1 - توم، 153 - بەت.

تەرىپىنىڭ ئايلانمىسى 4596m بولۇپ، شەرق تەرىپى دەريانى پاسىل قىلغان. ھازىر ساقلىنىپ قالغان سېپىلىنىڭ ئاستىنقى قىسمىنىڭ ئىككى 5m - 8m، ئېگىزلىكى 4m - 6m كېلىدۇ. سېپىل تېتىگە كۆزىتىش راۋىقى ياسالغان. ئۇنىڭدىن باشقا يەنە، قوقتا، قۇيۇق، خەندەك قاتارلىقلارنىمۇ پەرق ئەتكىلى بولىدۇ. شەھەرنىڭ غەرب تەرىپىگە بىر چوڭ بۇددا ئىبادەتخانىسى ياسالغان. ئىچكى تەرىپىنىڭ ئايلانمىسى 3003m بولۇپ، جەنۇب، غەرب ۋە شىمال تەرىپلىرىدە شەھەر قوۋۇقى بار. قوقتا ۋە كۆزىتىش راۋىقى ئانچە يىشى ساقلىنىپ قالمىغان، شەرق تەرىپى دەريانى پاسىل قىلغان. سۇڭ سۇلالىسى ئەلچىسى ۋاڭ يەندى قوچۇغا ئەلچىلىككە كەلگەندە قوچۇ ئىدىقۇتى ئارسلانخان بەشبالىقتا يايلاقتا بولۇپ، ۋاڭ يەندى قىزغىن كۈتۈۋالغان ۋە ئۇنىڭغا ھەمراھ بولۇپ ئۇدا سەپەرگە كۈن كېمە سەيلىسى قىلىپ ئويىناتقان، بۇددا ئىبادەتخانىلىرىنى زىيارەت قىلدۇرغان. ۋاڭ يەندى ئۆزىنىڭ كۆرگەنلىرىگە ئاساسەن: «بۇ شەھەردە (بەشبالىقتا) ياغاچتىن ياسالغان پەشتاق، راۋاقلار كۆپ، ئادەملىرى پاكىز، رەتلىك، قولى ئەپچىل، ئالتۇن، كۈمۈش، تۆمۈر ۋە قاشتېشىدىن ھەر خىل بۇيۇملارنى ياسايدۇ»^① دەپ خاتىرە قالدۇرغان.

ئومۇمەن قىلىپ ئېيتقاندا، پۈتكۈل ئۇيغۇر مەدەنىيىتىدە قوچۇ ئۇيغۇرلىرىنىڭ بىناكارلىق مەدەنىيىتى مۇھىم ئورۇن تۇتىدۇ. شۇنىڭ بىلەن بىر ۋاقىتتا قوچۇ ئۇيغۇرلىرىنىڭ بىناكارلىق مەدەنىيىتى ئۆزىگە خاس ئۇسلۇب، شەكىل، مەزمۇن ئالاھىدىلىكى بىلەن ئالاھىدە كۆزگە تاشلىنىپ تۇرىدۇ. يۇقىرىقى بايانلار پەقەت قوچۇ ئۇيغۇرلىرىنىڭ بىناكارلىق مەدەنىيىتى ساھەسىدە تىلغا ئېلىنغان كىچىككىنە بىر «تامچە» دىنلا ئىبارەت.

① «سۇڭ سۇلالىسى تارىخى. قوچۇ - ۋاڭ يەندى خاتىرىسى».

ئۈچىنچى باب قۇملۇقتىكى بوستانلىق — نىيا ۋە كروراندىكى بىناكارلىق

ئۆزگىچە ئالاھىدىلىككە ئىگە «قوشام» ئۆيلەر

خوتەندىكى ئۇيغۇرلار «قوشام» دەپ ئاتايدىغان بۇنداق ئۆيلەر پەقەت تەكلىماكان قۇملۇقىنىڭ شەرقىي جەنۇبىغا جايلاشقان لوپنۇر ۋادىسى بىلەن خوتەن ۋىلايىتى تەۋەسىگىلا خاس بىر خىل بىناكارلىق شەكلىدۇر. ئۇنىڭ قۇرۇلمىسى، ھۈنەر - سەنئىتى ۋە ئىشلىتىلىشچانلىقى مۇشۇ جايلارنىڭ جۇغراپىيىلىك مۇھىتىغا ئاساسەن تاللانغان ھەمدە ئۈزلۈكسىز تەرەققىي قىلىپ ھازىرقى كۆركەم ۋە ھەشەمەتلىك ھالىتىگە يەتكەن.

قوشاملىق ئۆيلەرنىڭ ئىختىرا قىلىنىشى ئەينى زاماندا مۇشۇ رايوننىڭ ئالاھىدە تەبىئىي مۇھىتى، تۇپرىقى، ھاۋا كىلىماتى قاتارلىقلار بىلەن زىچ مۇناسىۋەتلىك. بىرىنچىدىن، بۇ رايونلاردا سېغىز توپا كەمچىل بولغانلىقىدىن؛ ئىككىنچىدىن ئەينى زامانلاردا بۇ رايوننىڭ سۇ چېنى بىرقەدەر يۇقىرى، يەرلىرى زەپكەش بولغاچقا توپا قۇرۇلمىلىق ئۆيلەرنى ئۇزاق مۇددەت ساقلاپ قېلىش قىيىن ئىدى. شۇڭا، كىشىلەر ئۆيلىرىنى دۆڭلۈكلەرگە ياسىغان. بۇنداق ئۆي - ئىمارەت قۇرۇلمىسى پۈتۈن نىيە ۋە كروران خارابىسىدىكى باشقا تۇرالغۇ ئۆي قۇرۇلۇشىدىمۇ قوللىنىلغان. نىيا قەدىمكى شەھىرىدە ساقلىنىپ قالغان «قوشام»

تۈرلۈك قۇرۇلمىسىدىن قارىغاندا، تام ئۇلىغا زەگۈندە^① (33) -
 زەگۈندىنىڭ ئۈستىگە تۈۋرۈك، تۈۋرۈك ئارىلىقىغا
 ئايرىش تۈۋرۈك، ئايرىش تۈۋرۈك ئارىلىقىغا توغرا چېتىق^② (34) -
 قىيپاش چېتىق ئورنىتىلغان. چېتىق بىلەن
 ئارىلىقىدىكى بوشلۇق قومۇچ ۋە تال - چىۋىقلار
 بىلەن تولۇپ، باغلاپ چىتىلانغان. ئاندىن ئىككى تەرىپى كاكىل لاي
 بىلەن قىلىن سۇۋالغان. قىلىنلىقى ئادەتتە ئون سانتىمېتىر
 لىم بىلەن تۈۋرۈكلەر ئۆزئارا تۇرۇملانغان. ئۆگزىسى
 ئۈستىگە ۋاسا، ۋاسا ئۈستىگە بورا ياكى تال چىۋىقتىن
 چىقىرىلغان چىتلاق، ئۇنىڭ ئۈستىگە سامان، سامان ئۈستىگە لاي،
 ئۇنىڭ ئۈستىگە سامانلىق لاي بىلەن سۇۋاش ئارقىلىق
 بىلەن.



33 - رەسىم — نىيە قەدىمكى شەھرىدە ساقلىنىپ قالغان زەگۈندە

① زەگۈندە — تام ئۇلىغا قويۇلغان ياغاچ لىمىدىن ئىبارەت بولۇپ، قوشام ئۆيلەردە ئۇنىڭ
 ئۈستىگە تۈۋرۈك، ئايرىش تۈۋرۈكلەر قويۇلىدۇ. توپا تاملىق ئۆيلەردە ئۇنىڭ
 قۇرۇلمىسىنى پۇختىلايدۇ، جۈملىدىن، ئۆي تېمىنىڭ ئولتۇرۇشۇپ كېتىشىنىڭ ئالدىنى
 ئالىدۇ ھەمدە يەنە يەر تەۋرەشكە ئاقايىلانلىقىنى ئاشۇرىدۇ.
 ② چېتىق — تۈۋرۈكلەرنى بىر - بىرىگە تۇتاشتۇرۇپ تامنىڭ مۇقىملىقىنى ئاشۇرىدۇ.

ئۇيغۇر بىناكارلىق تارىخى



34 - رەسىم — نىيا قەدىمكى شەھىرىدىكى بىناكارلىق قۇرۇلمىسى
سۈرەتلەرنى ئابدۇقەييۇم خوجا، نىجات روزى تەمىنلىگەن

ئۇيغۇر بىناكارلىق تارىخى

ئىككى يۈزىنىڭ ئورۇنلاشتۇرۇلۇشى خېلى مۇكەممەل ۋە ئىشلىتىشچانلىققا ئىگە بولۇپ، تۆۋەندە ئارخېئولوگلار N:3 دەپ ئاتىغان ئۆينىڭ ئورۇنلاشتۇرۇلۇشىنى قىسقىچە تونۇشتۇرۇپ

1. ھويلا: ھويلىنىڭ شەرق، غەرب، شىمال تەرەپلىرىدە ئاساس كارىدورلۇق پېشايۋان بار. شىمال تەرىپى مېھمانخانا بىلەن تۇتىشىدۇ.

2. مېھمانخانا: مېھمانخانا چاسا شەكىلدە بولۇپ، ھويلىغا قاراپ تۇرىدۇ. غەربىي جەنۇب تەرىپىدە پېشايۋان بار. شەرق، غەرب تەرەپلىرىدە ئىشىكى بار.

3. 3، 4 - نومۇرلۇق ئۆيلەر: بۇ ئۆيلەر بىرقەدەر كىچىك بولۇپ، ھويلىنىڭ شەرقىي تېمىغا يانداش. 4 - نومۇرلۇق ئۆينىڭ ئىشىكى غەربكە قارايدۇ. 4 - نومۇرلۇق ئۆي بىلەن 3 - نومۇرلۇق ئۆيگە كىرگىلى بولىدۇ.

4. 5 - كارىدور: كارىدور پۈتۈن ئىمارەتكە تۇتاشقان بولۇپ، ئۇزۇنلۇقى 6.5m، كەڭلىكى 1.3m كېلىدۇ.

5. 6 - نومۇرلۇق ئۆي: كارىدورنىڭ ئىچى تەرىپىگە جايلاشقان بولۇپ، ئىشىكى غەربكە قارايدۇ. كۆلىمى $5.36m^2$ كېلىدۇ.

6. 7 - نومۇرلۇق ئۆي: 6 - نومۇرلۇق ئۆينىڭ شەرقىي تېمى بىلەن يانداش، ئىشىكى كارىدورغا قارايدۇ. كۆلىمى $29.4m^2$ كېلىدۇ.

7. 8 - نومۇرلۇق ئۆي: بۇ ياتاق ئۆي بولۇپ، غەربىي تېمى مېھمانخانا بىلەن تۇتىشىدۇ، مېھمانخانىغا چىقىدىغان ئىشىكى بار.

ئىشىكى غەربكە قارايدىغان دالانچىسى بار. كۆلىمى $29.32m^2$ كېلىدۇ.


8. 9 - نومۇر: بۇ كارىدور بولسا كېرەك.

9. 10 - نومۇرلۇق ئۆي: ئىشىكى غەربىي جەنۇب تەرەپكە

ئۇيغۇر بىناكارلىق تارىخى

ئېچىلغان، ئوتتۇرىسىدا ئىككى تۈۋرۈك بار. كۆلىمى $45.6m^2$ كېلىدۇ.

10. 11 - نومۇرلۇق ئۆي: ئاشخانا بولۇپ، شەرقى كارىدور بىلەن، شىمال تەرىپى ئامبار بىلەن تۇتىشىدۇ شىمالىي تەيىننىڭ ئوتتۇرىسىدا مورا ئوچاق بار. كۆلىمى $12.6m^2$ كېلىدۇ (35-رەسىمگە قاراڭ).



35 - رەسىم — نىيادىكى N:3 نومۇرلۇق ئۆينىڭ ئورۇنلاشتۇرۇلۇش سىخېمىسى (چېرتىۋۇزنى سابىت ئەخمەت تەمىنلىگەن)

11. 12 - نومۇرلۇق ئۆي: ئامبار بولۇپ، ئىشكى كارىدورغا قارىتىپ ئېچىلغان. شىمال بۇرجىكىدە ئالتە دانە تەبىئىي ئاچماقلىق تۈۋرۈك ئورنىتىلغان، بۇ نەرسە - كېرەك قويۇدىغان ئاسما تاختا قىلىنغان بولسا كېرەك. كۆلىمى $11.7m^2$ كېلىدۇ^①.

كروراندىكى ئۆزگىچە بىناكارلىق

كروراندىكى ياغاچ قۇرۇلمىلىق قەدىمكى ئۆي - ئىمارەتلەر قۇرۇلما، ئۇسلۇب ۋە ئورۇنلاشتۇرۇش جەھەتتە نىيەدىكى ئۆي ئىمارەتلەر بىلەن ئاساسەن ئوخشىشىپ كېتىدۇ. لېكىن، بۇ جايدىكى ئۆيلەرنىڭ قۇرۇلمىسى تېخىمۇ ئۆزگىچە بولۇپ، تۈۋرۈك بىلەن سوقۇما، زەگۈندە، چېتىق، لىم قاتارلىقلارنىڭ ھەممىسى تۇرۇملاش ئۇسۇلى ياكى ئەركەك - چىشى قىلىپ چېتىش ئۇسۇلى بىلەن قۇراشتۇرۇلغان. ياغاچتىن ئويۇپ ياسالغان سوقۇملار بۇ جايدا كۆپلەپ تېپىلدى. سوقۇملارنىڭ ئوتتۇرىسىغا تۆشۈك تېشىلگەن بولۇپ، بۇ تۆشۈككە تۈۋرۈكنىڭ ئاستىنقى ئۇچىغا چىقىرىلغان ئەركەك تۇرۇم كىرگۈزۈلگەن. بۇ جاينىڭ كىلىماتى قۇرغاق بولغاچقا ئۆيلەرنىڭ تېمى نېپىز، ئۆگزىسىمۇ ئاددىي يېپىلغان بولغاچقا ئۆگزىدىن چۈشكەن بېسىم يۇقىرى ئەمەس. بۇنداق ئەھۋالدا ئۆينىڭ مۇقىملىقى ئانچە ياخشى بولمايدۇ. بولۇپمۇ شامالنىڭ تەسىرىدە ئۆيلەرنىڭ قىيىسىپ كېتىش، ئۆرۈلۈپ چۈشۈش ھادىسىلىرى چوقۇم يۈز بېرىدۇ. يۇقىرىقىدەك ئۆي قۇرۇلمىسى دەل مۇشۇ جەھەتتىن ئويلىشىپ قوللىنىلغان بولۇپ، ئۆز جايىنىڭ تەبىئىي شارائىتىغا تولىمۇ ماس كېلىدۇ.

① نىيە قەدىمكى شەھىرىدىكى ئۆي ئىمارەت قۇرۇلۇشىغا دائىر بايانلار سابىت ئەخمەتنىڭ «نىيا خارابىسىدىكى N:3 نومۇرلۇق ئۆي خارابىسىنىڭ ئومۇمىي ئەھۋالى ۋە ئۆي قۇرۇلمىسى توغرىسىدا» ناملىق ماقالىسىدىن ئېلىندى. «شىنجاڭ مەدەنىيەت يادىكارلىقلىرى» 1996 - يىللىق 1 - 2 - سان.

لېكىن، كروران قەدىمكى شەھىرى تەكلىماكان قۇملۇقىنىڭ جەنۇبىي گىرۋىكىگە جايلاشقان بولۇپ، تەكلىماكان قۇملۇقىنىڭ ئۇزاق يىللىق زەربىسىدە خۇددى قۇملۇقتىكى كىچىككىنە بىر بوستانلىققا ئايلىنىپ قالغان. كرورانلىقلار ئۆستەڭ قېزىش، سۇ ئامبىرى ياساش ئارقىلىق پەسىللىك تۇراقسىز ئېقىنلاردىن پايدىلىنىپ يۇرتىنى كۆكەرتىش ئۈچۈن تىرىشقان. ھەتتا، سۇنى قەدىرلەپ ئىشلىتىشنى ئەمەلىيلەشتۈرۈش ئۈچۈن ئەڭ بۇرۇن «سۇ بېجى» ئېلىشىنى يولغا قويغان. بەزىلەر بۇ ئەھۋاللارنىڭ بىر تەرىپىنىلا كۆرۈپ، «بۇنىڭ ھەممىسى ئەينى چاغدىكى سۇ مەنبەسىنىڭ تولۇق ۋە سۇ ئىنشائات ئىشلىرىنى باشقۇرۇشنىڭ مۇكەممەل بولغانلىقىنى چۈشەندۈرۈپ بېرىدۇ» دەپ قارايدۇ. بىزنىڭ قارىشىمىزچە، بۇنىڭ ھەممىسى ئەمەلىيەتتە كروراننىڭ «ئۆلۈم ئالدىدىكى جان تالىشىشى» بولۇپ، ھېسابلىنىدۇ. چۈنكى، تارىختىن بۇيان شەھەرلەر ئالدى بىلەن بوستانلىقلاردا ياكى دەريا ۋادىلىرىدا مەيدانغا كەلگەن بولۇپ، بۇنداق جايلار شەھەرنى ھەرقايسى جەھەتلەردىن ماددىي ئاساسلار بىلەن تەمىنلىيەلەيدۇ. كروران شەھىرىنى بىنا قىلغۇچىلار بۇ جاينىڭ شۇ دەۋردىكى تەبىئىي مۇھىتىغا قاراپ، تاللاپ ماكانلاشقان. تەتقىقات نەتىجىلىرىگە ئاساسلانغاندا قەدىمكى دەۋرلەردە بۇ جاينىڭ تەبىئىي شارائىتى ئىنتايىن ياخشى بولۇپ، كروران شەھىرى ئىككى ئېقىن ئوراپ تۇرغان ئارال شەكىللىك تېررىتورىيىگە جايلاشقان. بولۇپمۇ لوپنۇر كۆلىنىڭ غەربىي - شىمالىي ياقىسىدىكى كىچىك دېلتىنىڭ تەبىئىي شارائىتى نىسبەتەن ئەۋزەلرەك بولغاچقا، بۇ يەر قەدىم زاماندىلا تارىم ئويمانلىقىدىكى ئىنسانلارنىڭ مۇھىم ئولتۇراق رايونى بولغان. ئارخېئولوگلارنىڭ تەكشۈرۈش نەتىجىلىرىگە ئاساسلانغاندا «بۇ جايدا ئاز دېگەندىمۇ بۇنىڭدىن 3800 يىل

ئىگىزلا ئىنسانلارنىڭ ئولتۇراقلىشىش تارىخى باشلانغان»^①.
 دېمەك كېيىنكى دەۋرلەردە كروران ئاھالىسى ئۆزلىرىنىڭ
 يۇرت - ماكانلىرى ئۈچۈن تەبىئەت بىلەن كۈرەش قىلغانۇ لېكىن
 كۈچلۈك، رەھىمسىز تەبىئەت ئالدىدا ئاجىز كېلىپ قالغان.
 ئاھالىلارنىڭ كۆپىيىشىگە ئەگىشىپ، ياغاچ قۇرۇلمىلىق
 تۈپلەرنىڭ كۆپلەپ ياسىلىشى، تەبىئىي شارائىتى تەدرىجىي
 قۇرغاقلىشىپ، سۈيى كەمچىل بولۇۋاتقان بۇ جاينىڭ
 ئېكولوگىيىلىك تەڭپۇڭلۇقىغا زور دەرىجىدە تەسىر يەتكۈزۈشكە
 باشلىغان. شۇنىڭ بىلەن مىلادىدىن بۇرۇنقى 70 - يىلى (يەنى
 كروران خانلىقى نامىنى پىشامشانغا ئۆزگەرتكەندىن كېيىن) غا
 كەلگەندە ئېكولوگىيىلىك تەڭپۇڭلۇقنى ساقلاش، يېزا ئىگىلىك
 ئىشلىرىنى راۋاجلاندۇرۇش، قۇم - بوران ئاپىتىنى توسۇپ،
 قۇملۇش كېتىشنىڭ ئالدىنى ئېلىش ئۈچۈن دەل - دەرەخ
 كېسىشنى قەتئىي چەكلىگەن. «دەرەخنى تۈپى بىلەن كەسكەنلەرگە
 بىر ئات جەرمانە قويغان. دەل - دەرەخ ئۆسۈپ يېتىلىش
 مەزگىلىدە كېسىشكە بولمايدۇ، دەرەخنىڭ شېخىنى كەسكەنلەرگە
 بىر كالا جەرمانە قويۇلىدۇ»^② دەپ قانۇن چىقىرىلغان.
 كرورانلىقلار دەرەخنى كېسىپ نېمىگە ئىشلىتىدۇ؟ ئەلۋەتتە
 پەقەت يېقىلغۇ قىلىش ئۈچۈنلا ئەمەس. چۈنكى، يېقىلغۇ مەنبەسى
 مۇقىم ئولتۇراقلاشقان ئاھالىلارنىڭ دېھقانچىلىق زىرائەتلىرىدىن
 كەلگەندىن سىرت يەنە بۇ جايدا تەبىئىي شەكىللەنگەن يۇلغۇن،
 سۆكسۆك ۋە ياتاقلىقلار بولۇشى مۇمكىن. ئۇنىڭ ئۈستىگە
 كىلىماتى ئىسسىق بولىدىغان بۇ جايدا يېقىلغۇغا بولغان ئېھتىياج


① ۋاڭ يىڭخۇا: «قەدىمكى قەبرىستانلىق رايونىدىكى كىشىلەرنىڭ ئىجتىمائىي مەدەنىيەت
 تۈرۈمۈشلىكى بىر قانچە مەسىلە»، «يىپەك يولى ئارخېئولوگىيە تەتقىقاتى»، شىنجاڭ
 خەلق نەشرىياتى، 1993 - يىل نەشرى، 202، 209 - بەتلەر.
 ② مەخمۇت: «شىنجاڭنىڭ قەدىمكى دەۋر بىناكارلىقى»، «شىنجاڭ ئىجتىمائىي پەنلەر
 تەتقىقاتى»، 1999 - يىل 1 - سان.

بەكمۇ يۇقىرى ئەمەس. شۇڭا بىز كروران ئاھالىسى دەرەخنى كېسىپ ئۆي ياساشقا ئىشلەتكەن، ئاشقان شاخ - شۆمبىلىرى ۋە قىرىندىلىرىنى يېقىلغۇ قىلغان بولۇشى مۇمكىن دەپ قارايمىز. بىزنىڭ بۇنداق قارىشىمىز بىر تەرەپلىملىك بولۇشى مۇمكىن. لېكىن، كرورانلىقلارنىڭ ياغاچ قۇرۇلمىلىق قوشام ئۆيلىرىنىڭ ياغاچ سەرپىياتى ئىنتايىن يۇقىرى، ئۇنىڭ ئۈستىگە ئاھالە تەدرىجىي كۆپەيگەن. شۇنىڭ بىلەن قۇمنىڭ ھۇجۇمىمۇ بارغانچە زورايغان. نەتىجىدە «ياغاچ كېسىش» بىلەن «قۇملىشىش» ئوڭ تاناسىپ تەرەققىي قىلغان.

«ياغاچ كېسىشنى مەنى قىلىش قانۇنى» چىقىرىلغاندىن كېيىن ياغاچ - توپا قۇرۇلمىلىق ئۆيلەر كۆپەيگەن. شۇنىڭ بىلەن بۇ جايدا يەنە كېسەك بىلەن تام قوپۇرۇش، نەم توپىنى خاڭداپ تام قوپۇرۇش قاتارلىق ئۇسۇللار نىيەدىكىگە قارىغاندا بىرقەدەر ئومۇملاشقان. ئۆيلەرنىڭ ياغاچ قۇرۇلمىلىرىدىكى ئويما نەقىشلەر، يۇقىرى تېخنىكا بىلەن ئىشلەنگەن بىناكارلىق دېتاللىرى (لىم، تۈۋرۈك، سوقۇما، زەگۈندە، ئىشىك - دېرىزىلەر) بۇ جايدا بىناكارلىق ئىشلىرىنىڭ خېلى تەرەققىي قىلغانلىقىنى كۆرسىتىپ بېرىدۇ.

كروراندىكى ئۆي ئىمارەت ۋە بۇددا مۇنارلىرىنىڭ قۇرۇلمىسىدىن قارىغاندا، يەرلىك ئاھالىلار نەم توپا ئارىسىغا ياغاچ - بادرا، ياكى شاخ - شۆمبىلارنى باستۇرۇش ئارقىلىق تام ۋە ياكى مۇنار قۇرۇلمىسىنى پۇختىلىغان. مەسىلەن، كروراندىكى بۇددا مۇنارى يەتتە قەۋەتلىك بولۇپ، 1 - قەۋەتىدىن 3 - قەۋەتىگىچە كېسەك خاڭداغان توپا بىلەن (توپىنى خاڭداش جەريانىدا مەلۇم ئارىلىقتا بادرىلارنى توغرىسىغا باستۇرۇپ چىققان) قوپۇرۇلغان. 4 - قەۋەتى نەم توپىنى خاڭداش ئارقىلىق قوپۇرۇلغان. 5 - قەۋەتىدىن باشلاپ كېسەك بىلەن قوپۇرۇلغان.

ھەر بىر قەۋەت ئارىسىغا 10cm قېلىنلىقتا يۇلغۇن شېخى ياستۇرۇلغان. 6 - قەۋەتتە بىرنەچچە جايدا تۆشۈكى بار بىر دانە چاسلانغان ياغاچنىڭ قالدۇقى ساقلانغان. بۇ ئېھتىمال مۇنار قۇرۇلمىسىنى پۇختىلايدىغان قۇرۇلما بولۇشى مۇمكىن. دېمەك، كروراننىڭ تۇپراق ئالاھىدىلىكى بىناكارلىق قۇرۇلۇشلىرىنى ئېلىپ بېرىشقا ماس كەلمىگەن. شۇڭا، بۇ خىل قۇرۇلۇشلار يەنىلا ماتېرىيال جەھەتتىن توسالغۇغا ئۇچراپ، تەرەققىي قىلالىمىغان. كروران قەدىمكى شەھىرىگە تەخمىنەن 50km يىراقلىقتا (غەربىي جەنۇبىدا) كۆل بېشى قەدىمكى شەھىرى بولۇپ، شەھەردىكى بىر كىچىك چاخسا ئىشىك ھېلىمۇ ساقلىنىپ قالغان. شەھەرنىڭ جەنۇبىي قىسمىدا يىگىرمە ئېغىزچە ئۆي ساقلىنىپ قالغان. تەكشى يۈزدە ئورۇنلاشتۇرۇلۇشىدىن قارىغاندا ھويلا - ئاراملىق، پېشايۋانلىق ۋە ئاددىي قىلىپ ياسالغان. ئۆيلەرگە ناھايىتى يوغان ۋە نۇرغۇن ياغاچلار ئىشلىتىلگەن بولۇپ، قۇرۇلمىسى كروراندىكىگە ئاساسەن ئوخشاپ كېتىدۇ. بۇ جاينىڭ ھەممىلا يېرىدە بېجىرىم ساقلانغان تۇۋرۇك، لىم، زەگۈندە، بالابېشى، بوسۇغا ياغىچى، تۇرۇملاش ئۈچۈن ئەرەك - چىشى ئويۇلغان ۋە تۆشۈك ئېچىلغان بىناكارلىق دېتاللىرى ئۇچراپ تۇرىدۇ. (36 - رەسىم)



36 - رەسىم — كروران قەدىمكى شەھىرىدە ساقلىنىپ قالغان
بىناكارلىق دېتاللىرى.

تۆتىنچى باب شىنجاڭنىڭ بۇددىزم دەۋرىدىكى بىناكارلىقى

شىنجاڭنىڭ بۇددىزم دەۋرىدىكى بىناكارلىقى شىنجاڭ بىناكارلىق تارىخىدا مۇھىم ئورۇن تۇتۇپلا قالماستىن، بەلكى ئۇ ئېلىمىزنىڭ بىناكارلىق تارىخىنىڭمۇ مۇھىم تەركىبىي قىسمى ھېسابلىنىدۇ. چۈنكى، تارىخىي ماتېرىياللار ۋە ئارخېئولوگىيىلىك تەكشۈرۈش نەتىجىلىرى ئۆز زامانىسىدىكى لايىھىچىلىك، ماتېرىيالچىلىق، ئويمىكارلىق ۋە پەردازچىلىق... تىن ئىبارەت بىناكارلىق كەسپىي ئىش تۈرلىرى ئۆز ئالدىغا مۇستەقىل كەسپ بولۇپ شەكىللىنىپ، بىناكارلىق ئىشلىرى زور دەرىجىدە تەرەققىي قىلغانلىقىنى ئىسپاتلىماقتا. شۇڭا، ئەينى دەۋردىكى «غەربىي يۇرت» كۆپلىگەن تارىخىي ماتېرىياللاردا «شەھەر - قەلئە دۆلەتلىرى» دەپمۇ تەرىپلەنگەن. بۇنى ئەلۋەتتە بىناكارلىق قۇرۇلۇشلىرىنىڭ يۈكسەك تەرەققىي قىلغانلىقىدىن ئايرىپ قارىغىلى بولمايدۇ.

بۇددا دىنىنىڭ ئەينى دەۋردىكى شىنجاڭ بىناكارلىقىغا كۆرسەتكەن تەسىرى

بۇددا دىنى مىلادىدىن بۇرۇنقى 1 - ئەسىردىن باشلاپ مىلادى 4 - ئەسىرگىچە قەدىمكى شىنجاڭ تەۋەسىدە ئاساسىي جەھەتتىن ئومۇملىشىپ بولغان. ئەجدادلىرىمىز بۇددا دىنىغا ئېتىقاد قىلغان

ئۇيغۇر بىناكارلىق تارىخى

دەۋرلەردە ئۇدۇن، كۈسەن، ئىدىقۇت قاتارلىق شەھەرلەر غەربىي يۇرت بويىچە مەشھۇر بۇددا دىنى مەركەزلىرىگە ئايلانغان. بۇددىزم پەلسەپىسى، ئىدىيە كۆز قاراشلىرى، ئەدەبىيات - سەنئىتىمىز ئۇيغۇرلار ئىچىگە كەڭ تارقالغان. بۇنىڭ بىلەن ئۇيغۇرلاردا ھەيكەلتاراشلىق، رەسساملىق، بىناكارلىق زور دەرىجىدە تەرەققىي قىلىپ، دىنىي ئېتىقاد ئېھتىياجىدىن كۆلىمى زور، ھەشەمەتلىك بولغان مىڭئۆي ۋە باشقا نۇرغۇن بۇددا ئىبادەتخانىلىرى ياسالغان. دىنىي پائالىيەت ئېھتىياجىدىن ئۇلاردا خاس راھىب ھۇجرىلىرى، بۇدقا چوقۇنىدىغان ھۇجرا، دىنىي پائالىيەت ئېلىپ بارىدىغان ۋە نوم بىتىك ساقلايدىغان ھۇجرىلار بولغان. شۇنداقلا يەنە بۇددا ئىبادەتخانىلىرىدا بۇددىزم ئەنئەنىسىدىكى راھىبلارنىڭ جەستىنى كۆيدۈرۈپ جەسەت كۈلىنى مۇنار ئىچىدە ساقلاش ئادىتى ۋە باشقا بۇددا دىنى قائىدىلىرىگە ئاساسەن ھەر خىل بۇددا مۇنارلىرى ياسالغان. بۇ مۇنارلار كېسەك تىزىش ۋە خاڭداش ئۆسۈلى بىلەن قوپۇرۇلغان بولۇپ، شىنجاڭدىكى ئەينى دەۋرلەرگە ئائىت قەدىمكى شەھەر خارابىلىرىدە بۈگۈنگە قەدەر ساقلىنىپ كەلمەكتە. بۇددا دىنىنىڭ تارقىلىپ كىرىشى بىلەن تەڭ ياسىلىشقا باشلىغان بۇ مۇنارلار شىنجاڭ تارىخىدىلا ئەمەس، مەملىكىتىمىز تارىخىدىمۇ ئەڭ قەدىمكى مۇنارلار ھېسابلىنىدۇ^①. تارىخىي ماتېرىياللاردا خاتىرىلىنىشىچە، يۇقىرىقى بۇددا ئىمارەتلىرى كاتتا ھەم كۆركەم ياسالغان بولۇپ، كىشىنى ھەيران قالدۇرارلىق دەرىجىگە يەتكەن. دېمەك، بۇددا دىنىنىڭ تارقىلىپ كىرىشى ۋە تەسىر كۆرسىتىشى نەتىجىسىدە ئەينى دەۋر بىناكارلىق سەنئىتىنىڭ مەزمۇنى بېيىغان. ئۆي - ئىمارەتلەرنى بۇددا تام رەسىملىرى بىلەن زىننەتلەش، بۇددا مۇنارلىرىنىڭ ياسىلىشى، مىڭئۆيلەرنىڭ

① «دۇنخۇاڭ تەتقىقاتى» 1996 - يىللىق 2 - سان.

بىلىنىشى، ئادەم ۋە ھايۋانات رەسىملىرى بىلەن گۈل - گىياھ رەسىملىرى بىرلەشتۈرۈلگەن نەققاشلىق ئۇسلۇبىنىڭ كەڭ تارقىلىشى ۋە نىلۇفەر نۇسخىلىق نەقىش - شەكىللەر (نىلۇفەر بىناكارلىقىنىڭ پاكىزلىقىنىڭ سىمۋولى دەپ قارالغان) نىڭ بىناكارلىق ۋە ئىنسانىيەتنىڭ ئىشلىتىلىشى مۇشۇ دەۋر بىناكارلىقىدىكى ئەڭ روشەن ئىسپات بولۇپ، بۇلار بۇددا دىنى تەرغىباتى ۋە بىناكارلىق ئىشلىرىنىڭ تەرەققىي قىلىشىدا مۇھىم رول ئوينىغان. ئۇنىڭدىن باشقا، ئەينى دەۋر غەربىي يۇرت بىناكارلىق سەنئىتىنىڭ تېز تەرەققىي قىلىشىغا تۆۋەندىكى ئامىللارمۇ سەۋەب بولغان:

1. بۇ دەۋردە قۇرۇلۇش ماتېرىياللىرى، جۈملىدىن بىناكارلىق قۇرۇلۇش تېخنىكىسى خېلىلا تەرەققىي قىلىپ، ئىنسانىيەتنىڭ سەۋىيىگە يەتكەن. يەنى ئەجدادلىرىمىز بۇددا دىنىغا ئىشىنىپ قىلغان دەۋرلەردە تام قوپۇرۇشتا ئەنئەنىۋى خاڭداش ئىشلىتىلىش باشقا كېسەك ۋە خش (خش كېسەكتىن كېيىنرەك بىنا بولغان) ئارقىلىق تام ۋە مۇنار قوپۇرۇش ئۇسۇلىغا ئۆتكەن. بۇ بىلەن مۇرەككەپ شەكىللەردىكى ھەيۋەتلىك قۇرۇلۇشلار بىنا كەلگەن؛ خش ۋە كاھىشلار ئىمارەتكە كۆركەم ۋە پاكىز بىنا ئاتا قىلغان؛ ياغاچچىلىق ھۈنەر - سەنئىتىنىڭ تەرەققىي قىلىشى بىناكارلىق ئىشلىرىدا قوللىنىلىشى نەتىجىسىدە سىپتا بىنا بۇتخانا پېشايۋانلىرى، رېشاتكا - سالاسۇنلار ۋە راۋاقلار قاتارلىقلارنىڭ ئۆزگىچە تۈس بەرگەن.

2. بۇددا دىنى ئۆزىنىڭ تىنچلىقنى ياقلايدىغان تەرغىباتى بىلەن خان - پادىشاھلاردىن ئاۋام خەلقىگە ھەممە كىشىنىڭ بىرلىكىگە ئېرىشكەن، شۇڭلاشقا ئەينى دەۋرلەردە ئۆتكۈزۈلىدىغان بىنا سەيلىسى قاتارلىق دىنىي پائالىيەتلەرنىڭ كۆلىمى ئىنتايىن كەڭ بولۇپ، ئۇنىڭغا ئاددىي پۇقرالاردىن تارتىپ پادىشاھلارغىچە قاتناشقان. ھەتتا «ئۇدۇن خانى ھەر پەرھىز كۈنىدە

بۇتخانىنى ئۆزى سۇ سېپىپ، سۈپۈرۈپ پەرھىز تائامى ئىنىڭ قىلغان»، «ئۇدۇندىكى ھەممە ئائىلىلەرنىڭ ئىشىكى ئالدى كىچىك مۇنار ياسالغان^① بولۇپ، پادىشاھنىڭ ياتاق ئۆيىگە قىزىل رەڭلىك رەسىم سىزىلغان». بۇنىڭدىن بۇددىزم گۈللەنگەن دەۋرلەردە كۈسەن ۋە ئۇدۇن قاتارلىق جايلاردا بۇددا دىنى دۆلەت دىنىغا ئايلانغانلىقىنى كۆرۈۋالغىلى بولىدۇ.

3. بۇددا دىنىدا جانلىقلارغا ئازار بەرمەسلىك ۋە خۇددى باشقا دىنلارغا ئوخشاشلا دىنىي قۇرۇلۇشلارغا ياردەم بېرىش «ساۋابلىق» ئىش دەپ قارالغاچقا بۇددا دىنى قۇرۇلۇشلىرى ئىقتىسادىي جەھەتتىن كاپالەتكە ئىگە بولغان. شۇڭا، ئەينى دەۋرلەردىكى بۇددا ئىبادەتخانىلىرىنىڭ نەچچە مىڭلاپ راھىبى بولۇپلا قالماستىن، يەنە ۋەخپىيلىك نۇرغۇن تېرىلغۇ يەرلىرى، باغ - ۋارابلىرى بولغان بۇنداق ئىقتىسادىي ئاساسقا ئىگە بولغان ئىبادەتخانىلارنىڭ ھەر خىل دىنىي مۇئەسسەسە قۇرۇلۇشلىرى ھەشەمەتلىك قىلىپ ياسالغان. مانا بۇلار بۇددا دىنىنىڭ تەسىرىدە پەيدا بولغان ئۆز زامانىسىغا نىسبەتەن بىناكارلىق جەھەتتىكى بۆسۈش خاراكتېرلىك نەتىجىلەر ھېسابلىنىدۇ. لېكىن، بۇ يەردە شۇنى نەزەردىن ساقىت قىلماسلىق كېرەككى، بۇددا دىنى سەنئەت (بىناكارلىق سەنئىتى، رەسساملىق سەنئىتى، ھەيكەلتاراشلىق سەنئىتى) ئارقىلىق تەشۋىق قىلىنىدىغان بولغاچقا، ئۇ ئۆز تەرەققىياتىدا ھەر قايسى جايلارنىڭ ئۆزگىچە سەنئەت ۋاسىتىلىرىدىن كەڭ پايدىلانغان. گەرچە بۇددا دىنى مۇش دەۋر بىناكارلىق تەرەققىياتىدا مۇھىم رول ئوينىغان بولسىمۇ ئەمما شەكىل، ئۇسلۇب ۋە تېخنىكا جەھەتتە يەنىلا يەرلىك مەدەنىيەت ئامىللىرى ئۆز ئىپادىسىنى تاپقان.

ئەينى دەۋرلەردىكى بۇددا ئىمارەتلىرى گەرچە دىن ئۈچۈن

① لى يىنپىڭ: «بۇددا ئېلى ئۇدۇن» شىنجاڭ خەلق نەشرىياتى، 1995 - يىل.

خىزمەت قىلدۇرۇلغان بولسىمۇ ئەمما ئۇ يەنىلا خەلقنىڭ ئەقىل پاراسىتى، ئەمگىكى ۋە سەنئىتىنىڭ مېۋىسى بولۇپ، مەزمۇن ۋە شەكىل جەھەتتە روشەن مىللىيلىققا ئىگە. چۈنكى، ئۇ بىرىنچىدىن، يەرلىك بىناكارلار تەرىپىدىن ياسالغان؛ ئىككىنچىدىن، مىلادىدىن نەچچە ئەسىر بۇرۇنلا شەكىللەنگەن بىناكارلىق نەمۇنىلىرى ئۇنىڭدا ئۆز ئىپادىسىنى تاپقان؛ ئۈچىنچىدىن، ئەجدادلىرىمىز ئېتىقاد قىلغان بۇددا دىنى ئەقىدىلىرى ھىندىستاندا مەيدانغا كەلگەن بۇددا دىنىنىڭ ساپ ئەقىدىلىرى بولماستىن، بەلكى ئۇنىڭغا ئەجدادلىرىمىزنىڭ ئەينى دەۋرلەردىكى ئەنئەنىۋى ئېتىقادلىرىمۇ سىڭىپ كىرگەنىدى. بۇنداق ئەھۋالدا شەكىللەنگەن شىنجاڭ بۇددا مەدەنىيىتى ھىندى بۇددا مەدەنىيىتىدىن پەرق قىلىدىغان بىر خىل مەدەنىيەت بولۇپ، ئەنئەنىۋى مەدەنىيەت بىلەن بۇددا مەدەنىيىتىنىڭ قوشۇلمىسىدىن ھاسىل بولغان مەدەنىيەت ئىدى؛ تۆتىنچىدىن، ھەممىمىزگە مەلۇمكى، ھەر قانداق بىر دىن بىر مىللەتنىڭ مىللىي ئالاھىدىلىكىنى تامامەن ئۆزگەرتىۋېتەلمەيلا قالماستىن، ئەكسىچە ئۇ شۇ مىللەتنىڭ ئېھتىياجىغا ئۇيغۇنلىشالمىسا يىلتىز تارتالمايدۇ.

بۇددىزم دەۋرىدىكى شىنجاڭنىڭ بىناكارلىق سەنئىتىدە ئەجدادلىرىمىز بۇددا دىنىغا ئېتىقاد قىلىشتىن خېلى بۇرۇنلا ئىجاد قىلغان بىناكارلىق شەكىللەرنىڭ قوللىنىلغانلىقى ھەققىدە تارىخىي يازما پاكىتلار بار. ئەجدادلىرىمىز مىلادىدىن نەچچە ئەسىر ئىلگىرىلا كىگىز - تېرىلەردىن چېدىر شەكىللىك ئۆيلەرنى ياساپ ئولتۇرغان. تىلشۇناسلار: «چېدىر» دېگەن سۆز مىلادىدىن بۇرۇنقى تارىم ۋادىسىدا ياشاپ ئۆتكەن ئارىيانلارنىڭ تىلىدىن ھەر قايسى تارىخىي تىل دەۋرلىرى ئارقىلىق بىزنىڭ تىلىمىزغا قەدەر ساقلىنىپ قالغان. قەدىمكى يەنە بىر خىل ئىمارەت شەكلى — تۈز

تۇرۇشلۇق ياغاچ قۇرۇلمىلىق ئىمارەتلەر ئارىيان تىلىدا «ساتما» دېيىلىدۇ. بۇ سۆزمۇ بۈگۈنگە قەدەر ساقلىنىپ كەلمەكتە» دەپ قارايدۇ. دېمەك، ئىمارەتنىڭ شەكلىگە ئاساسەن قويۇلغان بۇ نامنىڭ ئەجدادلىرىمىزنىڭ تىلىدىن بىزنىڭ تىلىمىزغىچە ساقلىنىپ كەلگەنلىكى بۇ خىل ئىمارەت شەكلىنىڭ بىزدە تارىختىن بۇيان ئىشلىتىلىپ كەلگەنلىكىنى دەلىللەيدۇ. يارغول قەدىمكى شەھىرىدىن باشقا بۇددىزم دەۋرىدىن ئىلگىرىكى شەھەر خارابىلىرىدا بۇ خىل ئىمارەت ئىزلىرى (قالدۇقلىرى) ساقلىنىپ قالمىغان. لېكىن، خەن دەۋرىگە ئائىت شەھەر خارابىلىرىدىكى خاڭداپ ياسالغان سېپىل، تۇر ئىزلىرى، تۇرالغۇلار، ئۆتەڭ - راباتلار ھەمدە شەرقىي خەن تارىخچىسى بەن گۇ (32 - 93 - يىللار) نىڭ «شەھەر - قەلئە مەملىكەتلىرى» دەپ ئاتىشى قاتارلىق پاكىتلار ئەجدادلىرىمىزنىڭ بۇددىزمىدىن ئىلگىرىلا بىناكارلىق ئىشلىرىدا زور تەرەققىياتلارغا ئىگە ئىكەنلىكىنى كۆرسىتىپ بېرىدۇ.

ئارخېئولوگىيىلىك تەكشۈرۈشلەردىن قارىغاندا يارغول، ئىدىقۇت قاتارلىق قەدىمكى شەھەر خارابىلىرىدە بۇددىزمىدىن ئىلگىرىكى دەۋرلەرگە ئائىت كېمىر شەكىللىك ئۆيلەرنىڭ قالدۇقلىرى بار بولۇپ، ئۇ سۆزسىزلا «چېدىر شەكىللىك ئىمارەت» تىپىغا كىرىدۇ. دەۋرنىڭ يېڭىلىنىپ بېرىشى، تەبىئىي ۋە سۈنئىي ئاپەتلەرنىڭ پەيدا بولۇپ تۇرۇشى سەۋەبلىك قەدىمكى دەۋر بىناكارلىقىنىڭ شەكىل، ئۇسلۇبلىرى ھەققىدە مۇكەممەل تونۇشقا ئىگە بولالمىساقمۇ ئەمما چېچىلىپ ياتقان بىناكارلىق دېتاللىرى ۋە ئاندا - ساندا ساقلىنىپ قالغان كېمىر ئۆيلەردىن ئۇيغۇر بىناكارلىق تېخنىكىسىنىڭ بۇددىزمىدىن بۇرۇنلا يۇقىرى سەۋىيىگە ئىگە ئىكەنلىكىنى قىياس قىلالايمىز.

بىناكارلىق قۇرۇلمىسى

قۇرۇلما جەھەتتە، ياغاچ - توپا قۇرۇلمىلىق ئىمارەتلەر ئاساسىي ئورۇندا تۇرىدۇ. بۇ خىل ئىمارەتلەر قوشاملىق، سوقما تاملىق ۋە كېسەك تاملىق بولۇپ، سوقما تاملارنىڭ ئۆلىنىدىغان قىسمىغا ئىككى تامغا چىشلەشتۈرۈپ يۇلغۇن شېخى، قۇمۇش، چىخ ۋە باشقا شاخ - شۆمبا قويۇش ئارقىلىق مۇقىملىقىغا كاپالەتلىك قىلىنغان. مەسىلەن، توققۇز ساراي (بارچۇق) قەدىمكى شەھىرىدىكى تاملاردا ھەر 80cm — 50cm ئېگىزلىكتە بىر قۇر (5cm قېلىنلىقتا) يۇلغۇن شېخى قويۇلغان. ئۇنىڭدىن باشقا يەنە كېسەك تاملارغىمۇ مۇشۇ خىل مۇستەھكەملەش ئۇسۇلى قوللىنىلغان.

ياغاچ قۇرۇلمىلىق ئىمارەتلەردە تۇرۇملاش ئۇسۇلى بىلەن تەبىئىي ئاچماقلاردىن پايدىلىنىپ «تۇرغۇزۇش» ئۇسۇلى كۆپرەك قوللىنىلغان. تۈۋرۈك ئاستىغا قويۇلغان ياغاچ ياكى تاشتىن تەييارلانغان ھەر خىل شەكىلدىكى سوقۇملار (37- 38- 39- رەسىم)، تام ئۇلىغا قويۇلغان زەگۈندىلەر ئۆي ئىمارەتلەرنىڭ ئولتۇرۇشۇپ كېتىشىنىڭ ئالدىنى ئالغان. نىيە، ئەندىر دەرياسىنىڭ بويىدىكى شەھەرلەردە كېسەك تام، قوشام تام ۋە لاي تاملىق تۈز ئۆگزىلىك ئۆيلەرنىڭ خارابىسى ساقلىنىپ كەلمەكتە. بۇ ئۆيلەرنىڭ ئەركەك ۋە چىشى تۈرۈم قۇرۇلمىسى مۇستەھكەم بولۇپ، لىمىنىڭ ئىككى بېشىغا ياستۇق (تەگلىك) ياغاچ قويۇلغان. ياغاچ ئويما نەقىشلىرىمۇ خېلىلا نەپىس بولۇپ، ھايۋانات، ئادەم ۋە گۈل - گىياھلارنىڭ ئوبرازى نۇسخا قىلىنغان. ئەينى دەۋرلەردە يەنە خىش ئۇل ئۈستىگە تام قويۇرىدىغان؛ ئۆي ئىچىگە خىش ۋە تاختاي يانتۇزىدىغان ئەھۋاللارمۇ بولغان.



38 - رەسىم — نىيا قەدىمكى شەھىرىدىن تېپىلغان سوقۇما



39 - رەسىم قوچۇ قەدىمكى شەھىرىدىن تېپىلغان ياغاچ سوقۇما
37 - رەسىم — كروران قەدىمكى شەھىرىدىن تېپىلغان ياغاچ سوقۇما

ئارخېئولوگ خۇاڭ ۋېنپى ئەپەندى كۈسەن، قارادۆڭ قەدىمكى ئىزلىرىدىن يەرگە ياتقۇزۇش ئۈچۈن تەييارلانغان 3cm قېلىنلىقتىكى خىشلارنى قېزىۋالغان»^①. شەرقشۇناس گابائىن خانىم «قوچۇ ئۇيغۇر خانلىقى» ناملىق كىتابىدا «... قوچۇ

① خۇاڭ ۋېنپى «شىنجاڭدىكى ئارخېئولوگىيىلىك قېزىشلار ھەققىدە دوكلات»، 1983 - يىل، نەشرى.

ئۇيغۇرلىرىنىڭ ئۆي ماكانى تولىراق ئىككى قانات ئىشىكلىك، دەرۋازا ئۈستىدە راۋىقى بار، تاملىرى خىش ئۆلىنىڭ ئۈستىگە سېلىناتتى. ئالدى تەرىپىدە ئۆيگە كىرىش ئۈچۈن ياسالغان پەلەمپەي بولاتتى. . . ئۆيلەرنىڭ تېگى گۈللۈك تاختاي بولاتتى ياكى گىلەم سېلىناتتى»^① دەيدۇ. دېمەك، بىناكارلىقتا يەر تەۋرەش، ئولتۇرۇشۇپ كېتىش، زەيلىشىپ كېتىش قاتارلىق تەبىئىي ئامىللارنىڭ بۇزغۇنچىلىقى ئالاھىدە ئويلىشىپ، مۇۋاپىق بىر تەرەپ قىلىنغان. قۇچۇ ئۇيغۇرلىرىنىڭ بىناكارلىق ئىشلىرىدا مەيدانغا كەلگەن كېمىر ئۆيلەرنى ئالاھىدە تىلغا ئېلىشقا ئەرزىيدۇ. كېمىر ئۆيلەرنىڭ قۇرۇلمىسى ئۆزگىچە بولۇپ، ئۇنىڭ ئىشىك - دېرىزىسىدىن باشقا يېرىگە ياغاچ ئىشلىتىلمەيدۇ. ئۆگزىسى ياپسىمان بولۇپ، كېسەك (خىش) لەرنى ئارىسىغا لاي ئېلىپ تىكلەپ چېسىلاشتۇرۇپ تىزىش ئارقىلىق ياسىلىدۇ. ئىچى - سىرتى كاكىل لاي بىلەن سۇۋىلىدۇ. بۇنداق ئۆيلەر تۇرپاننىڭ قۇرغاق كېلىماتىدا ئۇزاققىچە بۇزۇلمايدۇ ھەمدە يازدا ئۆي ئىچىنى سالقىن تۇتىدۇ. ئىدىقۇت، يارغول قەدىمكى شەھەر خارابىلىرىدا 1 - قەۋىتى يەرنى ئويۇپ، 2 - قەۋىتى كېسەكتە قوپۇرۇلۇپ ياسالغان كېمىر ئۆي ئىزلىرى خېلى كۆپ ئۇچرايدۇ (بۇ خىل قۇرۇلمىلىق كېمىر ئۆيلەر تۇرپان، پىچان، توقسۇن قاتارلىق جايلاردىكى ئۇيغۇر بىناكارلىقىدا ھازىرغىچە ئومۇمىيۈزلۈك قوللىنىلىدۇ). مىڭئۆي تام رەسىملىرى ۋە قەدىمكى شەھەر خارابىلىرىدىن قارىغاندا، شۇ زامانلاردا چوڭ تىپتىكى ئىمارەتلەر خاڭداش ئۆسۈلى بىلەن قوپۇرۇلغان سۇپا ئۈستىگە سېلىنغان. ئەتراپىغا رېشاتكا (سالاسۇن) ئورنىتىلغان، ئىشىكى ئۇدۇلغا پەلەمپەي ياسالغان.


① «شىنجاڭ ئۇنىۋېرسىتېتى ئىلمىي ژۇرنىلى» 1980 - يىل، 3 - سان.

تەكشىلىكتە ئورۇنلاشتۇرۇش

ئۆي - ئىمارەتلەرنىڭ تەكشىلىكتىكى ئورۇنلاشتۇرۇلۇشى جەھەتتە ھويلىلىق قۇرۇلۇش شەكلى تەرەققىي قىلغان ھەم مۇكەممەللەشكەن. بۇ خىل ھويلىلىق قۇرۇلۇش شەكلى ئاددىي پۇقرالارنىڭ ئۆي - جاي قۇرۇلۇشىدا ئىشلىتىلىپلا قالماستىن، بەزى دىنىي قۇرۇلۇشلار (بۇتخانىلار) ۋە دۆلەت ئورگانلىرىدىمۇ قوللىنىلغان. پۇقرالارنىڭ ھويلىلىق قۇرۇلۇشىدا قوشام تام، چىتلاق (چىتەن) تاملار ۋە سوقما تاملار ئۆيىنى ئوراپ سىرت بىلەن ئايرىپ تۇرىدۇ. ھەر بىر ھويلىنىڭ پەقەت بىرلا چوڭ ئىشىكى بولىدۇ. ھويلا ئىچىدە مېۋىلىك باغ، قوتان، تۇرالغۇ ئۆي... قاتارلىقلار بولىدۇ. مەسىلەن: نىيە قەدىمكى شەھىرىدىكى ھويلىلىق تۇرالغۇلاردىكى دالان، ھۇجرا، پېشايۋان، مېھمانخانا، ئاشخانا قاتارلىق 6 - 7 ئېغىز ئۆي ۋە پېشايۋان، باغ، قوتان، كۆلچەك، ھويلا (سەينا)، ئوچاق ھەمدە بۇلارنى چۆرىدەپ ياسالغان چىتلاق تاملار؛ يارغول قەدىمكى شەھىرىدىكى بىر قانچىدىن ئۇلانما قىلىپ ياسالغان كېمىر ئۆيلەر، مەيدان، ئائىلە بۇتخانىلىرى، ئامبار، گەمە، ئويۇق، ئوچاق (مورا) ئىزلىرى؛ سېۋىن ھېدىن 19 - ئەسىردە كۆرگەن كروراندىكى ئىشىكلىرى، كاڭلىرى، ئوچاقلىرى ساقلىنىپ قالغان قاتار - قاتار ئۆيلەر^①؛ تۈۋرۈكلىرى، ئىشىك - دېرىزىلىرى ئۈستىلىق بىلەن نەقىشلەنگەن توغراق ياغىچىدا ياسالغان ئىشىكى يېرىم ئوچۇق ھالەتتە تۇرغان ئۈچ ئېغىز ئۆيلۈك بىر ھويلا...^② ۋە ئاستانە قەدىمكى قەبرىستانلىقىدىن تېپىلغان جىن سۇلالىسى دەۋرىگە ئائىت بولغان: «ئائىلە باشلىقى

① پېتىر خوپكېرك «يىپەك يولىدىكى ئەجنەبى ئالۋاستىلار»
② پېتىر خوپكېرك: «يىپەك يولىدىكى ئەجنەبى ئالۋاستىلار»

مېۋىلىك دەرەخ يېنىدىكى گۈمبەز تورۇسلىق راۋاقتا ئۆزىنى يەلپۈپ ئولتۇرغان، ئوڭ تەرەپتە ئاشخانا ئۆي، ئۆي تېمىغا ئويۇق (تەكچە) ئويۇلغان، سول تەرەپكە ئىگەرلەپ تەق قىلىنغان ئات ۋە ئاتباقار، ئۈستى تەرەپكە ئېتىز - ئېرىق كۆرۈنۈشى سىزىلغان» قوچۇ ئۇيغۇرلىرىنىڭ ئائىلە تۇرمۇشى ئەكس ئەتتۈرۈلگەن رەسىم (بۇ رەسىم ئاپتونوم رايونلۇق مۇزېيىدا ساقلانماقتا، 22 - رەسىمگە قاراڭ) قاتارلىقلار بۇنىڭ تىپىك مىسالى. بەزى تارىخىي ماتېرىياللاردا يېزىلىشچە «قوچۇ ئۇيغۇرلىرىنىڭ ھويلىق قۇرۇلۇشلىرىدا ھويلا ئىچىدە گۈل ئۆستۈرۈلگەن دەل - دەرەخلەر تىكىلگەن بولاتتى. يەنە ئات ئېغىلىمۇ بولاتتى»^① ئاپتونوم رايونىمىز تەۋەسىدىكى قەدىمكى شەھەر خارابىلىرىدىن تېپىلغان نەقىشلىك تۈۋرۈك، لىم (40 - 41 - رەسىم) ۋە سوقۇملاردىن



40 - رەسىم — نىيا خارابىسىدا ساقلنىپ قالغان تۈۋرۈك
41 - رەسىم — نىيا قەدىمكى شەھرىدە ساقلنىپ قالغان نەقىشلىك لىم

① فون گابائىن: «قوچۇ ئۇيغۇر خانلىقىنىڭ تۇرمۇشى»، (خەنزۇچە).

قارىغاندا، ئەينى زاماندىكى ھويلىلىق قۇرۇلۇشلاردا يەنە پېشاۋان ياكى شىپاخغا ئوخشاش قوشۇمچە مۇئەسسەسەلەرمۇ بولغان. تۇرالغۇ قۇرۇلۇشلىرىنىڭ مۇھىم ئالاھىدىلىكى ئۇنىڭدا كىشىلەرنىڭ ئىشلەپچىقىرىش تۇرمۇش پائالىيىتى جەريانىدا كېرەكلىك بولغان يېمەك - ئىچمەك، ئىشلەپچىقىرىش قوراللىرى ۋە ئۆي ھايۋانلىرىنى باقىدىغان مەخسۇس ئۆيلەر بىلەن ئېغىل - قوتانلار بىر يۈرۈش ياسالغان. شەھەرلەردىكى رەستە دۇكانلىرىمۇ كۆپىنچە بىر قانچە ئېغىزدىن بىر يۈرۈش قىلىپ ياسىلىپ، ئىشلەپچىقىرىش بىلەن تىجارەت بىرلەشتۈرۈۋېتىلگەن. بۇددا دىنى قۇرۇلۇشلىرىنىڭ ئالاھىدىلىكى شۇكى، دىنىي پائالىيەت ئېھتىياجى ئۈچۈن ئىشلىتىلىدىغان ئۆيلەر تۆت ئەتراپىغا قاتار ياسىلىپ، ھويلىنى سىرت بىلەن ئايرىپ تۇرىدۇ. بۇ ئۆيلەرنىڭ ئىشىكى ھويلىغا قارايدۇ. ھويلا ئوتتۇرىسىدا بۇددا مۇنارى ياسىلىدۇ. مۇنار ئارقىسىغا بۇتخانا سېلىنىدۇ. دەرۋازىدىن كىرگەندە كۆزگە دەماللىققا بۇددا مۇنارى چېلىقىدۇ. بەزى مەنبەلەردە يېزىلىشىچە، بۇددا ئىبادەتخانىسى ھويلىسىدا يەنە «خان يارلىقلىرى راۋىقى»^① ۋە «ئوردا مۇنارى»^② ياسالغان. كىچىك تىپتىكى دىنىي قۇرۇلۇشلار قېلىن ھەم ئېگىز تاملار بىلەن قورشالغان بولۇپ، دىنىي ئېھتىياج ئۈچۈن ئىشلىتىلىدىغان قوشۇمچە ئۆيلەر بۇتخانا بىلەن بىر گەۋدە قىلىپ تۇتاش ياسالغان. ئۇنىڭدا «خان يارلىقلىرى راۋىقى» ياكى «ئوردا مۇنارى» بولمايدۇ. ئىدىقۇت، قارادۆڭ، كۈسەن... قاتارلىق قەدىمكى شەھەر خارابىلىرىدا مۇشۇ خىل ھويلىلىق قۇرۇلۇشلارنىڭ ئىزى ساقلىنىپ قالغان.

① «شىنجاڭ ئىجتىمائىي پەنلەر تەتقىقاتى» 1995 - يىل، 4 - سان.
② لى يىنپىڭ: «بۇددا ئېلى ئۇدۇن»، شىنجاڭ خەلق نەشرىياتى 1995 - يىل، نەشرى.

بىناكارلىق ئۇسلۇبى

شىنجاڭنىڭ بۇددىزم دەۋرىدىكى بىناكارلىق قۇرۇلۇشىدا ئەجدادلىرىمىز ئەينى دەۋردىكى رايون ئالاھىدىلىكى (كېلىمات ۋە جۇغراپىيىلىك ئالاھىدىلىك)، تەبىئەت قارشى، كىشىلىك تۇرمۇش پەلسەپىسى، ئېستېتىك زوقلىنىش ئادىتى ئېتىقادىغا ئاساسەن ئۆز ئەقىل - پاراسىتىگە تايىنىپ ئىجاد قىلغان ئەنئەنىۋى بىناكارلىق ئۇسلۇبى قوللىنىلغان بولۇپ، ئۇ ئەمەلىي تۇرمۇشتا ئاللىقاچان «ئىستېمال تەلىپى» دىن ھالقىپ «ئېستېتىك تەلەپ» كە يەتكەن. مۇشۇ دەۋردە غەرب ئەللىرى ۋە ئوتتۇرا تۈزلەڭلىكتىن غەربىي يۇرتقا كەلگەن راھىب ۋە ساياھەتچىلەرنىڭ خاتىرىلىرىدىن قارىغاندا، ئوردا - ساراي، تۇرالغۇ، بۇتخانا، بۇددا مۇنارى ۋە باشقا قۇرۇلۇشلاردا ئەنئەنىۋى مەدەنىيەت مۇجەسسەملەنگەن بولۇپ، كاتتا ۋە كۆركەملىكى بىلەن كىشىنى ھەيران قالدۇرارلىق دەرىجىگە يەتكەن. «بۈيۈك تاڭ دەۋرىدە غەربكە سەپەر قىلىش خاتىرىسى» دە يېزىلىشىچە: «غەربىي تۈرك قاغانى بىر چوڭ چېدىردا تۇرىدىكەن. چېدىر ئالتۇن گۈللەر بىلەن بېزەلگەن بولۇپ كۆزنى قاماشتۇرىدىكەن». شەرقىي رىم ئەلچىسى زىماركوسنىڭ غەربىي تۈرك قاغانى ھۇزۇرىدا كۆرگەنلىرىمۇ مۇشۇنىڭغا ئوخشاپ كېتىدۇ. ئۇ غەربىي تۈركلەرنىڭ نەقىش - ئويمىچىلىق ھۈنەر - سەنئىتى جەھەتتە شەرقىي رىمدىن ھەرگىز قېلىشمايدىغانلىقىنى^① ھېس قىلغان. ئىدىقۇت قەدىمكى شەھەر خارابىسى بىلەن سىڭگىمىدىكى ئىدىقۇت ئۇيغۇر خانلىقى دەۋرىگە ئائىت بۇتخانا خارابىسىدىن مۇشۇ خىلدىكى ئىمارەت سىزىلغان تام رەسىملىرى

① ۋاڭ جىلىي: «ئوتتۇرا ئاسىيا تارىخى» (ئۇيغۇرچە تەرجىمىسى) 360 - بەت.

بايقالدى. شىنجاڭدىكى مىڭئۆيلەرنىڭ ئىمارەت شەكلىمۇ چېدىر شەكىللىك ئىمارەت تىپىغا كىرىدۇ. قەدىمكى كۈسەننىڭ بۇددا راھىبلىرى بۇنداق ئىمارەتلەرنى «چادرا»، «چاتيا» دەپ ئاتىغان. ئىدىقۇت قەدىمكى شەھەر خارابىلىكىدىمۇ چېدىر شەكىللىك ئىمارەتلەرنىڭ قالدۇق تامللىرى بار. پۇقرالارنىڭ ئولتۇراق ئۆي قۇرۇلۇشىغا كەلسەك، ئۇمۇ ئۆزىگە خاس ئۇسلۇبىنى شەكىللەندۈرگەن. 5 - ئەسىرنىڭ بېشىدا ئۇدۇنغا كەلگەن راھىب فاشيەن «... ئۇدۇندا ئاھالىلەر زىچ ئىكەن، ھەممە ئائىلىلەرنىڭ ئىشىكى ئالدىدا ئەڭ كىچىكلىرىنىڭ ئېگىزلىكى ئىككى غۇلاچ كېلىدىغان مۇنارلار بار ئىكەن...»^① دەپ يازغان. شۇنىڭدىن تەخمىنەن بىر ئەسىر كېيىن ئۇدۇنغا كەلگەن راھىب سۇڭ يۈن «ئۇدۇندىكى ئۆيلەرنىڭ ئۆگزىسى تۈز»^② ئىكەنلىكىنى كۆرگەن. ئارخېئولوگلارنىڭ يېقىنقى يىللاردىن بۇيان ئېلىپ بارغان تەكشۈرۈشلىرىگە ئاساسلانغاندا، قەدىمكى نىيە شەھىرىدىكى ئاھالىلەر ئۆز جايىنىڭ تەبىئىي شارائىتىغا ئاساسەن قوشاملىق، تۈز ئۆگزىلىك ساتما شەكلىدىكى ئۆيلەردە تۇرمۇش كەچۈرگەن. شۇنىڭ بىلەن بىر ۋاقىتتا ئىدىقۇت، يارغول، بېشبالىق، كۈسەن، بارچۇق (توققۇز ساراي)... قاتارلىق شەھەرلەردە ياشىغان ئەجدادلىرىمىز توپا قۇرۇلمىلىق ۋە توپا - ياغاچ قۇرۇلمىلىق كېمىر شەكىللىك، گۈمبەز شەكىللىك ياكى تۈز تورۇسلۇق ئۆيلەردە ياشىغان. كېسەك، خىش ماتېرىياللىرى ۋە ياغاچچىلىق ھۈنەر - سەنئىتىنىڭ تەرەققىي قىلىشىغا ئەگىشىپ، بۇ جايلاردا چېدىر شەكىللىك ئىمارەتلەر بارغانچە كامال تاپقان. مۇنارلارنىڭ شەكلىمۇ كۆپەيگەن. ئىشىك - دېرىزىلەرگىمۇ ئەگمە چىقىرىلغان. قىزىل، مۇرتۇق قاتارلىق جايلاردىن مۇشۇ خىل ئىشىك

① لى يىنىڭ: «بۇددا ئېلى ئۇدۇن» شىنجاڭ خەلق نەشرىياتى 1995 - يىل، نەشرى.
② «شىنجاڭنىڭ يەرلىك تارىخى» (ئۇيغۇرچە) 138 - بەت.

ئەگمىلىرى تېپىلغان. (42 - ، 43 - رەسىم). ئۇيغۇرلارنىڭ ئەنئەنىۋى ئۆي - ئىمارەت قۇرۇلۇش سەنئىتى توغرىسىدا كۆپ ئىزدەنگەن گېرمانىيىلىك شەرقشۇناس گابائىن «قوچۇ ئۇيغۇر



43 - رەسىم



42 - رەسىم

خانلىقى» ناملىق ئەسىرىدە: «قوچۇ ئۇيغۇرلىرىنىڭ ئۆي - ماكانى تولىراق ئىككى قانات ئىشىكىلىك، دەرۋازا ئۈستىدە راۋىقى بار، ئالدى تەرەپنىڭ ئوتتۇرىدا ئۆيگە كىرىش ئۈچۈن ياسالغان پەلەمپەي بولاتتى. . . دېرىزىسى يېرىم يۇمىلاق شەكىلدە بولسا، كېيىنكى ۋاقىتلاردا چاسا شەكلىگە ئۆزگەرتىلدى. ئۆگزە سىرتىنىڭ ئىككى ئۇچىغا بىردىن قۇش ھەيكىلى ئورنىتىلاتتى، خەنزۇلار كېيىن ئۇنى ئەجدىھار بېشىغا ئۆزگەرتىۋەتتى. . . ھويلا

ئىچىدە گۈل ئۆستۈرۈلگەن، دەل - دەرەخلەر تىكىلگەن بولاتتى»^① دەپ كۆرسەتكەن.

ئومۇمەن قىلىپ ئېيتقاندا، شىنجاڭنىڭ بۇددىزم دەۋرىدىكى بىناكارلىقىدا ئەگمىلىك ئىشك - دېرىزىلەر، گۈمبەزلىك ئۆي - مۇنارلار. چوققىسىغا بۇددا ئەقىدىلىرى مەزمۇنىدىكى شەكىل ئورنىتىلغان بوغۇملۇق قۇببىلەر، قوشام ۋە راۋاق تۈۋرۈكلىرىگە ماس شەكىلدە ياسالغان رېشاتكا - سالاسۇنلار... بولغان. سېپىل ۋە باشقا ئاممىۋى قۇرۇلۇشلارنىڭ دەرۋازىسى ئۈستىگە گۈمبەز تورۇسلۇق سالاسۇنلۇق راۋاق ياساش، بۇتخانا ھويلىسىغا راۋاق بىلەن مۇنار ۋە بىر پۈتۈن ئىمارەت توپىنى ھاسىل قىلىش، ئۆي - ئىمارەت ئەتراپىغا دەرەخ ئۆستۈرۈپ قۇرۇلۇش مۇھىتىنى گۈزەللەشتۈرۈش، مۇنار ۋە تاملارغا تەكچە چىقىرىش ئومۇملاشقان. بولۇپمۇ، مۇنار ياساش ئىنتايىن كەڭ ئومۇملاشقان بولۇپ، كۈسەن شەھىرىدىلا مىڭغا يېقىن مۇنار بولغان. ئۇدۇندىكى ھەممە ئائىلىلەرمۇ ئىشكى ئالدىغا ئەڭ كىچىكلىرىنىڭ ئېگىزلىكى ئىككى غۇلاچ^② كەلگۈدەك مۇنارلارنى ياسىغان. ھازىر ساقلىنىپ قالغان بۇددا مۇنارلىرىنىڭ قالدۇقلىرى ۋە مىڭئۆي تام رەسىملىرىدىن قارىغاندا بۇ مۇنارلار تۆت چاسا، يۇمىلاق ۋە كۆپ قىرلىق شەكىللەردە ياسالغان. چوققىسى بوغۇم چىقىرىلغان كۈنۈسىمان ياغاچ قۇببە ۋە بوغۇم بىلەن نىلۇفەر گۈلىنىڭ نۇسخىسى بىرلەشتۈرۈلۈپ ياسالغان بەلگىلەر بىلەن ئۇچلانغان. ئىدىقۇت، ئۈزۈنتات، تۈمشۈق، قىزىل، قۇمتۇرا قاتارلىق جايلاردىن مۇشۇ خىلدىكى قۇببە ۋە بەلگىلەر تېپىلدى (44، - 45 - رەسىم). روشەنكى، بۇ مۇنارلار ساننىڭ كۆپلىكى، ئۇسلۇبىنىڭ ئۆزگىچىلىكى ئارقىلىق شەھەر - بازارلاردىكى باشقا قۇرۇلۇشلار

① فون گابائىن: «قوجۇ ئۇيغۇر خانلىقىنىڭ تۇرمۇشى» (خەنزۇچە).
② شىنجاڭدا كېسەك، تاش، يىغىش، ياغاچ، ۋە كاھىشلار ئاساسلىق قۇرۇلۇش



45. رەسىم — تۈشۈكتىن تېپىلغان قۇببە



44. رەسىم — ئۈزۈتتەن خاراڭسىدىن تېپىلغان قۇببە

يىلەن سېلىشتۇرما ھاسىل قىلىپ ۋە بىر - بىرىگە تۈس بېرىپ دەۋر روھىنى ئەكس ئەتتۈرگەن.

بىناكارلىق ماتېرىياللىرى

ئارخېئولوگىيىلىك مەلۇماتلارغا ئاساسلانغاندا، بۇددىزم دەۋرىدە گەج، مىس (ھەر خىل رەڭدىكى)، ئالتۇن، يىلىم، سىر قاتارلىقلار ئاساسلىق زىننەتلەش ماتېرىياللىرى بولغان. A. كېسەك. كېسەك ئۇيغۇر بىناكارلىقىدىكى ئۇزاق تارىخقا ئىگە ئەنئەنىۋى قۇرۇلۇش ماتېرىياللىرىنىڭ بىرى. ئارخېئولوگىيىلىك مەلۇماتلاردىن قارىغاندا، شىنجاڭدا مىلادىدىن خېلى بۇرۇنلا كېسەك ئىشلىتىلگەن. مىلادىدىن بۇرۇنقى 3 - ئەسىردە بىنا قىلىنغان ئاقسېپىل قەدىمكى شەھىرىنىڭ سېپىلغا چوڭ - كىچىكلىكى ئوخشىمايدىغان زور مىقداردىكى كېسەكلەر

① «ئاقسېپىل قەدىمكى شەھىرىنىڭ كېسەكلىرىدىكى يېزىق ھەققىدە تەتقىقات»، «بۇلاق» ژۇرنىلى، 1983 - يىل، 1 - سان.

ئىشلىتىلگەن^①. ئۇنىڭدىن باشقا يەنە قەشقەردىكى «مورا» قەدىمكى بۇددا ئىبادەتخانىسىدىكى مۇنار بىر تەرىپى كەڭ - تار قىلىپ قويۇلغان كېسەكلەر بىلەن قويۇرۇلغان. «راۋاق» بۇددا ئىبادەتخانا خارابىسىدىن «↑» بەلگىسى ئويۇلغان كېسەكلەر تېپىلغان كېسەك^② يۈزىگە «بەلگە» ۋە «ھەرپ» ئويۇپ قويىدىغان ئەھۋال ئاقسېپىل قەدىمكى شەھىرىنىڭ سېپىلىدىمۇ ئۇچرىغانىدى. دىققەت قىلىشقا ئەرزىيدىغىنى شۇكى، بىر جاي بىلەن يەنە بىر جايدىكى كېسەكلەرنىڭ چوڭ - كىچىكلىكى ئوخشاشمايدۇ. ھەتتا بەزى بىر قۇرۇلۇشقا ئىشلىتىلگەن كېسەكلەرمۇ ئۆز ئارا پەرقلەنىدۇ. سېلىشتۇرۇپ كۆرۈشمىزچە، ئۇلارنىڭ چوڭ - كىچىكلىك پەرقىدە تىلغا ئالغۇدەك قانۇنىيەت يوق ئىكەن (1 - جەدۋەلگە قاراڭ). بۇ ئەينى دەۋرلەردە بىرەر ئىمارەتنى ياساش ئۈچۈن كۆپ تەرەپنىڭ قاتناشقانلىقىنى، ھەر كىمنىڭ ئۆز قېلىپىدا كېسەك قۇيۇشقا قاتناشقانلىقىنى، جۈملىدىن ئەجدادلىرىمىزنىڭ ئەينى دەۋرلەردە ئۆز يۇرتى ۋە دىنىي ئېتىقادى ئۈچۈن تۆھپە يارىتىشىنى ساۋاب بىلىدىغانلىقىنى كۆرسىتىپ بەرسە كېرەك.

B. خىش. خىش كېسەك بىلەن ساپالچىلىقنىڭ تەرەققىيات مەھسۇلى. ئۇ مۇشۇ دەۋر (بۇددىزم) دە بارلىققا كەلگەن ئېسىل قۇرۇلۇش ماتېرىيالىدۇر. شۇنداقتىمۇ پۈتۈنلەي خىش بىلەن قويۇرۇلغان ئىمارەت ھازىرغىچە تېپىلمىدى. ئەينى دەۋرلەردە خىش پەقەت قەبرە، ئىمارەتنىڭ ئۇل، تۈۋرۈك، پەلەمپەي، مۇنارنىڭ ئاستىنقى قىسمى (بۇ خىل ئەھۋال كەم ئۇچرايدۇ) قاتارلىق ئورۇنلىرىغا ئىشلىتىلگەن. خىش ئىشلەپچىقىرىش بەلگىلىك تېخنىكا ۋە يىقىلغۇغا ئېھتىياجلىق بولغاچقا

① «قەشقەر ئەدەبىياتى» ژۇرنىلى، 1987 - يىللىق 2 - سان.
② «شىنجاڭ مەدەنىيەت يادىكارلىقلىرى»، ئۇيغۇرچە، 1994 - يىل، 3 - ، 4 - سان (قوشا سان)، 139 - بەت.

ئومۇميۈزلۈك راۋاجلانمىغان.

كۇچا قارا دۆڭ خارابىسىدىن قاپارتما نەقىشلىك خىشلار تېپىلدى. ① ئىدىقۇت قەدىمكى شەھەر خارابىسىدىن قىزىل، زەڭگەر، يېشىل ۋە ئاق رەڭلەر بىلەن نەقىش سىزىلغان خىشلار تېپىلدى. ② قارىغاندا، بۇ خىشلار مەخسۇس زىننەتلەش ئۈچۈنلا تەييارلانغان بولسا كېرەك. خىشلارنىڭ بەزىلىرى سىلىق يۈزلۈك، بەزىلىرىگە بارماق ئىزى چۈشۈرۈلگەن. يەنە بەزىلىرىگە قاتار ئىنچىكە سىزىقچىلار چۈشۈرۈلگەن. چوڭ - كىچىكلىكى مۇقىم قانۇنىيەتكە ئىگە ئەمەس (2 - جەدۋەل).

C. تاش. تاش ئىنسانلارنىڭ ئەڭ قەدىمكى قۇرۇلۇش ماتېرىيالى، ئۇيغۇرلارنىڭ تاشچىلىق ھۈنەر سەنئىتى قەدىمدىن تارتىپ ئۆزىگە خاس مىللىي ئۆيىمچىلىق ئۇسلۇبىنى شەكىللەندۈرگەن. ئەجدادلىرىمىز تاشلارنى تونۇش ۋە يونۇش - چوقۇش، سۈركەش ئارقىلىق ھەر خىل تۇرمۇش ۋە ئىشلەپچىقىرىش قوراللىرىنى ياساپ ئىشلەتكەن.

ئەجدادلىرىمىز قەدىمكى دەۋرلەردە ئاساسەن بوستانلىق ۋادىلاردا ياشىغاچقا ئۆز جايىنىڭ تەبىئىي تۇپرىقى ۋە ياغاچ ماتېرىياللىرىدىن پايدىلىنىپ ئىمارەت ياسىغان. شۇڭا، بىناكارلىق ئىشلىرىدا ئۇلارنىڭ بىرىنچىدىن، تاش ماتېرىياللىرىغا ئانچە ئېھتىياجى چۈشمىگەن (ئېھتىياجلىق بولغاندا يېقىن ئەتراپتىكى ساي تېشىدىن پايدىلانغان)؛ ئىككىنچىدىن، مۇۋاپىق سۇ قاتنىشى بولمىغان، قۇرۇقلۇق قاتنىشىدا تاشلارنى يۆتكەش قىيىن بولغاچقا تاش ئانچە ئىشلىتىلمىگەن. لېكىن، تاشقورغان، ئىلى، قۇمۇل، بورتالا قاتارلىق جايلاردىكى بەزى قەدىمكى شەھەرلەردە ئەينى

① خۇاڭ ۋېنېي: «شىنجاڭدىكى ئارخېئولوگىيىلىك قېرىنداشلار ھەققىدە دوكلات»، 1983 - يىلى، نەشرى.


② «ئوتتۇرا ئاسىيا بۇددا سەنئىتى» (خەنزۇچە)، 300 - بەت.

دەۋرلەردە تاش ئۇل، تاش تام، تۈۋرۈك، تاش سېپىل، تاش دەۋرۋازا، تاش تۈر، تاش كۆۋرۈك ۋە تاشقا ئويۇلغان نەقىشلەر بولغان.

D. ياغاچ. ياغاچ ئۇيغۇر بىناكارلىقىدا ئەڭ كۆپ ئىشلىتىلىدىغان، بىناكارلىقتا كەم بولسا بولمايدىغان قۇرۇلۇش ماتېرىياللىرىنىڭ بىرى. ياغاچچىلىق شىنجاڭدا ئۇزاق تارىخقا ئىگە ھۈنەر - سەنئەت تۈرى. بۇددىزم دەۋرىدە ئەجدادلىرىمىز توپا - ياغاچ قۇرۇلمىلىق ئۆيلەرگە تۇڭلۇك، دېنزە، روجەك قويۇش، ئىشىك - دېرىزىلەرنى قوش قاناتلىق ۋە تاق قاناتلىق قىلىپ ياساش، لوك (ياغاچ قۇلۇپ) ئورنىتىش، ياغاچتىن رېشاتكىلىق بالكون، راۋاق ياساش ۋە لىم، تۈۋرۈك . . . لەرگە ھەر خىل ئويما، قاپارتما ھەم رەڭلىك نەقىشلەرنى ئىشلەش جەھەتتىن نەپىس قول ھۈنەرۋەنچىلىك سەنئىتىنى ياراتقان. ھازىرغىچە ساقلىنىپ كېلىۋاتقان كروران، نىيا . . . قاتارلىق قەدىمكى شەھەر خارابىلىرىدە ياغاچتىن ياسالغان نەپىس ۋە چىرايلىق لىم - تۈۋرۈك پارچىلىرى، سوقۇما، قۇببە، ئىشىك - دېرىزىلەرنىڭ ئەگە كېشەكلىرى، زەگۈندە، مىنچى، رېشاتكا - سالاسۇن بالداقلىرىنىڭ نەقىش بېزىكى ئەينەن ساقلىنىپ قالغان بولۇپ، ھۈنەر - سەنئەت تېخنىكىسى جەھەتتە ھازىرقىدىن قېلىشمايدۇ.

E. كاھىش. كاھىش بىناكارلىق تېخنىكىسىنىڭ ئېھتىياجى بىلەن ساپالچىلىق ھۈنەر - سەنئىتىنىڭ تەرەققىي قىلىشى نەتىجىسىدە بارلىققا كەلگەن قۇرۇلۇش ماتېرىيالى. ئۇ ئاساسەن تاختا كاھىش ۋە نوكەش كاھىش دەپ ئىككى چوڭ تۈرگە ئايرىلىدۇ. تاختا كاھىشلارغا نەقىش نۇسخىلىرى چۈشۈرۈلۈپ، ئىمارەتنىڭ كۆركەملىكىنى ئاشۇرغىلى بولىدۇ. ئۇ خۇمداندا پىشۇرۇلىدىغان بولغاچقا پارقىراق، رەڭگى ئاسان ئۆگمەيدىغان، پىششىق بولۇشتەك ئالاھىدىلىكلەرگە ئىگە. كاھىش بىلەن

زىننەتلەنگەن ئىمارەتلەر قۇياش نۇرىدا پارقىراپ جۇلالىنىپ،
ئىتراپتىكى مۇھىت بىلەن كۈچلۈك سېلىشتۇرما ھاسىل قىلىدۇ.
ئارخېئولوگلار يارغول قەدىمكى شەھەر خارابىسىدىن نۇرغۇنلىغان
گۈللۈك كاھىشلارنى تاپقان^①. ئۇنىڭدىن باشقا يەنە شوتا قەدىمكى
شەھەر خارابىسىدىنمۇ قىزىل رەڭلىك كاھىشلار تېپىلغان^②. بۇ
كاھىشلار ئاز دېگەندە 1500 يىللىق تارىخقا ئىگە ئىكەن.
ئارخېئولوگ خۇاڭ ۋېنىي ئەپەندى كۇچادىكى قارا دۆڭ خارابىسى،
كۈسەن قەدىمكى شەھىرى خارابىسى قاتارلىق جايلاردىن نىلۇفەر
گۈل نۇسخىسى ۋە ئۇششادىق سىزىقچىلار ئويۇلغان كۈل رەڭ تاختا
كاھىش بىلەن نوكەش كاھىشلارنى قېزىۋالغان. (46 - 47 -
رەسىمگە قاراڭ).



- 46 - رەسىم — بېشبالىقتىن تېپىلغان نىلۇفەر نۇسخىلىق كاھىش
47 - رەسىم — قەدىمكى سۈلى خارابىسىدىن تېپىلغان نوكەش كاھىش

① «شىنجاڭ گېزىتى» 1994 - يىل، 3 - ئاينىڭ 22 - كۈنىدىكى سانى، 5 - بەت.
② خوجا ئىخسەت يۈنۈس «گۈلشەن ۋادىدىكى ئىزلار» 118 - بەت.

F. گەج. گەج بولسا گەج تېشىنى خۇمداندا مەلۇم تېمپېراتۇرا چەكلىمىسىدە كۆيدۈرۈپ ئاندىن ھەر خىل ئۇسۇللار بىلەن ئېزىپ پاراشوك ھالەتكە كەلتۈرۈپ تەييارلىنىدۇ. كۆيدۈرۈش ۋاقتى قانچە قىسقا بولسا شۇنچە تېز قېتىشىدۇ. سۇ تەركىبى نورمال بولسا قاتتىقلىقى ئاشىدۇ. كۆيدۈرۈش جەريانىدا غەيرى ماددىلار ئارىلىشىپ قالمىسلا رەڭگى ئاق ھەم سۈزۈك بولىدۇ. ئۇ ئۆي - ئىمارەتلەرنىڭ زىننەتلەش تەلپىگە ئاساسەن سىدام سۇۋاش (ئاقارتىش)، ئويمىكارلىق، نەقىش قىلىپىدا قويۇپ تەييارلاش قاتارلىق ئۇسۇللار بىلەن ئىشلىتىلىپلا قالماستىن يەنە خىش - كاھىشلار ئارىسىغا قويۇلىدىغان لاي ئورنىدا يېپىشتۇرغۇچى ماتېرىيال قىلىپمۇ ئىشلىتىلىدۇ.

ۋاڭ يەندېنىڭ «قوچۇغا ئەلچىلىككە بېرىش خاتىرىسى» دە «قوچۇدا ئۆي - ئىمارەتلەر ئاپئاق گەج بىلەن ئاقارتىلىدىكەن» دېيىلگەن. بۇددىزىم دەۋرىگە ئائىت شەھەر خارابىلىرىدىن تېپىلغان گەج پارچىلىرى بۇ خاتىرىنىڭ چىنلىقنى ماددىي جەھەتتىن ئىسپاتلىدى. گەج پارچىلىرىنىڭ بەزىلىرى سىدام سۇۋاق، بەزىلىرى ئويما نەقىش پارچىلىرى بولۇپ، ئېغىر بۇزغۇنچىلىققا ئۇچرىغان. بارچۇق (توققۇز ساراي) خارابىسىدىن تېپىلغان گەج قېلىپلار ۋە گۇما ناھىيىسىنىڭ دۇۋا دېگەن يېرىدىن تېپىلغان گەجىدىن ياسالغان گىرۋەك نەقىش قېلىپلىرىدىن ۋە يۇت قېلىپلىرىدىن قارىغاندا، ئەينى دەۋرلەردە ئەجدادلىرىمىز گەجىدىن نەقىش، بېزەكچىلىك ۋە باشقا گۈزەل سەنئەت ئىشلىرىدا كەڭ پايدىلانغان.

G. سىر (بوياق). سىرچىلىق شىنجاڭدا مىلادىدىن خېلى بۇرۇنلا مەيدانغا كەلگەن ھۈنەر - سەنئەت تۈرى. سىرچىلىق ئىشلىرىدا يۇلغۇن چېچىكى، زاراڭزا چېچىكى، گۈلسۈرۈق.

لەيلىگۈل، ئانار پوستى، ياڭاق پوستى، كۆكتاش، گىل قىزىل تاش، زەرنىخ، لازورت، گاۋلىك توپىسى قاتارلىقلار سىرچىلىق ماتېرىيالى بولۇپ كەلگەن. بۇ ماتېرىياللاردىن ئېلىنغان ۋە ئۇلارنى تەڭشەش ئارقىلىق ھاسىل قىلىنغان قىزىل، كۆك، زەڭگەر، ئاق، يېشىل، قارا، سۆسۈن قاتارلىق رەڭلەر ئۆي - ئىمارەتلەرنى بېزەش ئىشلىرىدا ئىشلىتىلىپلا قالماي، يەنە توقۇمىچىلىق، ساپالچىلىق، ھەيكەلتىراشلىق ساھەلىرىدەمۇ ئىنتايىن كەڭ ئىشلىتىلگەن. بۇلاردىكى رەڭلەرنىڭ مىڭ يىللاردىن بۇيان ئۆگمەي ساقلىنىپ كېلىشى بىرىنچىدىن رەڭلەرنىڭ تەبىئىي مېنىرال ماددىلاردىن ئېلىنغانلىقى، ئىككىنچىدىن سىرچىلىق ھۈنەر - سەنئىتىنىڭ يۇقىرى سەۋىيىگە يەتكەنلىكىدىن بولغان.

نەقىش بېزەكلىرى

نەققاشلىق ئۇيغۇر بىناكارلىق سەنئىتىدىكى مۇھىم ئىش تۈرلىرىنىڭ بىرى. ئەجدادلىرىمىز قەدىمكى زامانلاردىن تارتىپلا ئۆي - ئىمارەت ۋە تۇرمۇش بۇيۇملىرىنى ھەر خىل رەڭ، ھەر خىل نۇسخىدىكى نەقىشلەر بىلەن بېزەپ ئىشلىتىشكە ئادەتلەنگەن. شىنجاڭنىڭ بۇددىزم دەۋرىدىكى بىناكارلىق نەقىش - بېزەكچىلىك سەنئىتى توغرىسىدا تارىخىي ماتېرىياللاردا كۆنكرېت بايانلار كەمچىل. مەسىلەن، فاشيەننىڭ سەپەر خاتىرىسىدە يېزىلىشىچە، ئۇدۇندا بود سەيلىسى كۈنلىرىدە شەھەر كوچىلىرىنى سۈپۈرۈپ سۇ چاچىدىكەن. كوچا - كويلار ھەيۋەتلىك بېزەكلىر بىلەن ياسىلىدىكەن. شەھەر دەرۋازىسىغا دەرپەردىلەر ئېسىلىدىكەن. ھەممە نەرسىلەر پۇختا زىننەتلەش بويىچە ئېلىپ بېرىلىدىكەن. فاشيەن ئۇدۇن خان شەھىرىنىڭ ئەتراپىدىكى بىر كاتتا بۇددا ئىبادەتخانىسىنى مۇنداق بايان قىلغان: «ئۇنىڭغا

نەقىشلەر ئويۇلۇپ، ئۇنى ئالتۇن - كۈمۈشلەر بىلەن بېزەپتۇ. ئۇ نۇرغۇن جاۋاھىراتلاردىن پۈتكەنكەن. مۇنارنىڭ ئارقىسىدا بۇرھانلار سارىيى بار بولۇپ، ئۇنىڭ لىم، تۈۋرۈك، ئىشىك - دېرىزىلىرىنىڭ ھەممىسىگە ئالتۇن قەغەز ئىشلىتىلگەن. ئايرىم ياسالغان راھىب ھۇجرىلىرىمۇ كاتتا زىننەتلەنگەن بولۇپ، تىل بىلەن ئىپادىلەپ بولغىلى بولمايدۇ. «يېڭى تاغنامە» دە ئۇدۇندا «رەسىم سىزىلغان ھۇجرىدا خان يېتىپ قوپىدۇ» دېيىلگەن. كۈسەندە مۇنارلىق ئىبادەتخانىلار ناھايىتى كۆپ ھەم كۆركەم بېزەلگەن. خان قەلئەسىنىڭ ئۆيلىرى «ئاجايىپ گۈزەل» دەپ تەرىپلەنگەن. زىماركوس بىلەن شۈەنزاڭلارنىڭ كۆرگەنلىرىگە ئاساسلانغاندا كۈسەندىكى خان ئوردىلىرى «رەڭگارەڭ يىپەك توقۇلمىلاردىن ياسالغان چىمىلىقلار»، «كۆزنى قاماشتۇرىدىغان ئالتۇن گۈللەر» بىلەن بېزەلگەن. «قوچۇغا ئەلچىلىككە بېرىش خاتىرىسى» دە يېزىلىشىچە «قوچۇ ئۇيغۇرلىرىنىڭ ئۆيلىرى ئاق گەج بىلەن ئاقارتىلغان» ۋە ھاكازالار.

يۇقىرىقى تارىخىي پاكىتلاردىن ئەينى دەۋردىكى قۇرۇلۇشلارنىڭ ھەر خىل ۋاسىتىلەر بىلەن بېزىلىدىغانلىقىنى كۆرۈۋالالايمىز. قەلەم ئىگىلىرىنىڭ ئۆزلىرىگە ناتونۇش بولغان بۇ خىل بېزەش سەنئىتى توغرىسىدىكى چۈشەنچىلىرىنى توغرا، ئەينى ئىپادىلەپ بېرەلمەسلىكتىن قوللانغان «كۆزنى قاماشتۇرىدىكەن»، «تىل بىلەن ئىپادىلەپ بەرگىلى بولمايدۇ»، «ئاجايىپ گۈزەل»، «كۆركەم» ۋە «رەڭگارەڭ» دېگەندەك بىر قاتار ئىبارىلىرى گەرچە بىزگە ئاشۇ نەقىش - بېزەكلەرنىڭ نۇسخىسى، ئۇسلۇبى، ماتېرىيالى ۋە ئىپادىلەش ئۇسۇلى قاتارلىق جەھەتلەردە ئېنىق مەلۇمات بېرەلمىسىمۇ ئەمما شىنجاڭنىڭ بۇددىزىم دەۋرىدىكى بىناكارلىقى ۋە نەقىش سەنئىتى توغرىسىدىكى تەتقىقاتلاردا بەلگىلىك تارىخىي قىممەتكە ئىگە.

يېقىنقى يىللاردىن بۇيان ئېلىپ بېرىلغان ئاخېئولوگىيىلىك تەكشۈرۈشلەردە تېپىلغان شىنجاڭنىڭ بۇددىزم دەۋرىدىكى بىناكارلىق نەقىش - بېزەك سەنئىتىنىڭ شاھىدى بولغان ياغاچ ئۆي جاھازىلىرى، بىناكارلىق دېتاللىرى، گۈللۈك خىش - كاھىش پارچىلىرى، ئويما - قاپارتام نەقىشلىك گەج پارچىلىرى ۋە رەڭلىك سىزما قالدۇقلىرى ئۆزگىچە ئۈستىلىق بىلەن ئىشلەنگەن بولۇپ، نەپىس ۋە جانلىق، رەتلىك گېئومېترىيىلىك سىزىقلىرى، مول سىزمۇنلۇق ئۇچار قۇش، ھايۋانلار ئوبرازى، گۈزەل ۋە كۆركەم گۈل - گىياھ نەقىشلىرى تا ھازىرغىچە كىشىنى مەھلىيا قىلىدىغان سېھرىي كۈچىدىن قالمايغان. بۇ نەقىشلەر ماس ۋە تەكشى بولۇپ، ئۆز ئارا گىرەلىشىپ ئىككى تەرەپكە ياكى تۆت تەرەپكە تەڭشەك شەكىلدە داۋاملاشتۇرۇلغان. بەزىلىرى گېئومېتىرىك شەكىللەر ياكى ھايۋانلار رەسىملىرى بىلەن بىرىكىپ كەلگەن بولۇپ، تۈرى ئىنتايىن كۆپ.

شىنجاڭنىڭ بۇددىزم دەۋرىدىكى بىناكارلىق نەقىشلىرىدە ئاساسەن قىزىل، ئاق، سېرىق، كۆك، يېشىل، بېغىررەڭ قاتارلىق رەڭلەر ئىشلىتىلگەن. ئۆي - ئىمارەتلەر كاكىل ئەستەر سۇۋاق (قار سۇۋاقمۇ دېيىلىدۇ) تىن كېيىن تۈزغاق ياكى يۇڭ ۋە ياكى چەيلەنگەن كاناپ ئارىلاشتۇرۇلغان لاي بىلەن ئۈستىدىن سىلىق سۇۋاق بېرىلگەن. ئاندىن تۇخۇم شاكىلى قېلىنلىقتا يىلىم ئارىلاشتۇرۇلغان بوياق بىلەن پەردازلانغان (نەقىش ئىشلەنگەن) ياكى گەج بىلەن ئويما، قاپارتما نەقىش ئىشلەنگەن، ياغاچ دېتاللىرى ئويىمىچىلىق ئۇسۇلى بىلەن بىۋاسىتە رەڭلىك سىزىش ئۇسۇلىدا نەقىشلىگەن.

ئومۇمەن شىنجاڭنىڭ مىڭئۆي ۋە باشقا بۇددىزم دەۋرىگە ئائىت ئۆي ئىمارەتلىرىدىكى نەقىشلىرىنىڭ تۈرى ئىنتايىن كۆپ.

1 - جەدۋەل: بۇددىزم دەۋرىگە ئائىت خارابىلەردىن تېپىلغان كېسەكلەر

تېپىلغان ئورۇن	ئۆلچىمى	دەۋرى
تاش شەھەر خارابىسى	$38 \times 28 \times 8$	907 - 518 يىل
توققۇز ساراي خارابىسى	$64 \times 34 \times 10$	1279 - 518
شەيتان قەدىمكى شەھرى	$40 \times 22 \times 10$	1279 - 518
نورۇزدۆڭ قەدىمكى ئىزى	$37 \times 33 \times 14$	1279 - 518
ئاي سانغۇن، كۈن سانغۇن ئىزى	$43 \times 33 \times 11$	1279 - 518
ئاقسېپىل قەدىمكى شەھرى	$50 \times 40 \times 10$	1279 - (م.ب) 206
ئاقسېپىل قەدىمكى شەھرى	$50 \times 30 \times 10$	1279 - (م.ب) 206
ئاقسېپىل قەدىمكى شەھرى	$31 \times 20 \times 8$	1279 - (م.ب) 206
خانئۆي قەدىمكى شەھرى	$26 \sim 16 \times ? \times 1$	907 - 518
مورا بۇددا خارابىسى	$37 \times 30 \times 10$	907 - 518
مەلىكە قورغان خارابىسى	$36 \times 14 \times 7$	907 - 518
تۆشۈكتۈر خارابىسى	$40 \times 16 \times 12$	1234 - (م.ب) 206
قارايار تۈرى خارابىسى	$45 \times 22 \times 12$	907 - (م.ب) 206
قارايار تۈرى خارابىسى	$38 \times 18 \times 10$	907 - 420
راۋاق بۇددا خارابىسى	$50 \times 35 \times 10$	907 - 518
غەربىي تۆشۈكتۈر خارابىسى	$36 \times 17 \times 10$	1234 - (م.ب) 206
تۆۋەنكى تاتىراڭ تۈرى خارابىسى	$45 \times 30 \times 10$	23 - (م.ب) 206
تاشقورغان بازىرىدىكى قەدىمكى ئىمارەت خارابىسى	$30 \times 18 \times 8 \sim 10$	907 - 518
ئوتام تۈرى خارابىسى	$40 \times 20 \times 10$?
يارغول قەدىمكى شەھرى	?	907 - (م.ب) 206
ئىدىقۇت قەدىمكى شەھرى	?	907 - (م.ب) 206
بېشبالىق قەدىمكى شەھرى		907 - 518

2 - جەدۋەل: بۇددىزم دەۋرىگە ئائىت
خارا بىلەردىن تېپىلغان خىشلار

تېپىلغان ئورۇن	ئۆلچىمى	رەڭگى	دەۋرى
شوتتا قەدىمكى شەھىرى	$33 \times 16 \times 3$	قىزغۇچ	≤ 1500 يىل
قارادۆڭ خارابىسى	$34.2 \times 33.8 \times 3.2$	كۈلرەڭ	907 - 518
قارادۆڭ خارابىسى	$32.5 \times 32.5 \times 5.7$	كۈلرەڭ	907 - 518
قارادۆڭ خارابىسى	$16.5 \times 6.5 \times 5$	كۈلرەڭ	907 - 518
قارادۆڭ خارابىسى	$45 \times 28 \times 20$	كۆك	907 - 518
كۈسەن قەدىمكى شەھىرى	$28 \times 23 \times 8$	كۈلرەڭ	907 - 518
كۈسەن قەدىمكى شەھىرى	$35.5 \times 15.5 \times 5.3$	كۈلرەڭ	907 - 518
كۈسەن قەدىمكى شەھىرى	$31 \times 19 \times 6.5$	كۈلرەڭ	907 - 518
كۈسەن قەدىمكى شەھىرى	$38 \times 20 \times 7$	سېرىق	907 - 518
كۈسەن قەدىمكى شەھىرى	$39 \times 23 \times 7.5$	ئاق سېرىق	907 - 518
قۇمتۇرا ئەتراپى	$35 \times 25 \times 3$	؟	907 - 518
تاش شەھەر قورغىنى	$44 \times 23 \times 6.5$	؟	سۈي - تاڭ
تاش شەھەر قورغىنى	$33 \times 25 \times 6$	؟	سۈي - تاڭ

مىڭئۆيلەرنىڭ بىناكارلىق سەنئىتى

شىنجاڭدىكى مىڭئۆيلەر^① مىلادى 2 - ئەسىردىن باشلاپ مىلادى 10 - ئەسىرلەرگىچە قېزىلغان بولۇپ، خىلۋەت، مەنزىرىلىك جايلاردىكى تاغ (تۆپىلىك) لارغا قېزىلغان. ئۇ كىچىك تىپتىكى جەسەت كۆلى مۇنارىچىلىرى، تاش كېمىر ئېھراملىرى، ئىستىقامەت ئۆيلىرى، راھىب ھۇجرىلىرى، بۇددا ھەيكەللىرى قويۇلىدىغان سۇپىلار ۋە تەكچىلەردىن تەشكىل تاپقان.

مىڭئۆيلەردىكى جەسەت كۆلى مۇنارى (舍利塔)، سانسىكرىتچە sarira دەپ ئاتالغان) بىرقەدەر كىچىك بولۇپ، ئۇنىڭدا راھىب، بىكسۇ (بىكشۇ) لارنىڭ جەسەت كۆلى ساقلىناتتى. رىۋايەت قىلىنىشىچە ساكىامۇنى قازا بولغاندا كۆيدۈرۈلگەن جەسەت كۆلى مەرۋايىت بولۇپ چىققان ۋە ئۇنى سەككىز دۆلەت پادىشاھلىرى تەۋەررۈك بىلىپ ئېلىپ كېتىشكەن. شۇنىڭدىن كېيىن شۇ ئادەت بويىچە قازا بولغان بۇددىستلارنىڭ جەسەت كۆلى كۆيدۈرۈلۈپ، مۇنار ئىچىگە دەپن قىلىنغان. شۇنىڭ بىلەن بۇ مۇنار جەسەت كۆلى مۇنارى دەپ ئاتالغان. بۇنداق مۇنارلار كاھىشتىن ۋە ياغاچتىن مۇنار شەكىلدە ياسىلىپ ئائىلىلەردە، ئېھراملاردا، چوڭ تىپتىكى مۇنارلاردا ساقلانغان. شۇنىڭ بىلەن كېيىنچە جەسەت كۆلى


① شىنجاڭدىكى مىڭئۆيلەرنىڭ جايلىشىشى، يىل دەۋرى ۋە سانلىق مەلۇماتى توغرىسىدا ئا. مۇھەممەتتىكىنىڭ «غەربىي يۇرت تاش كېمىر سەنئىتى» ناملىق كىتابىغا ھەمدە شىنجاڭ ئۇنىۋېرسىتېتى نەشرىياتى نەشر قىلغان «كۈسەن تاش كېمىرلىرى» (خەنزۇچە) قاتارلىق كىتابلارغا قارالسۇن.

قويۇلغان مۇنارلارمۇ «جەسەت كۈلى مۇنارى» دەپ ئاتىلىپ كەلگەن.

ئېھراملار. بۇددا ھەيكەللىرى قويۇلىدىغان، تىۋىنىش ۋە دىنىي ۋەز - نەسىھەت ئېلىپ بېرىلىدىغان ئىبادەت ئورنى بولۇپ، كۆلىمى بىرقەدەر چوڭ بولىدۇ. كۆپىنچە تاشقىرىقى خانا بۇنىڭ ئۈچۈن ئىشلىتىلگەن.


ئىستىقامەت ئۆيلىرى. راھىبلارنىڭ ياتاق ئۆيلىرى، ئېتىكاپخانىلار، بىكىشۇلارنىڭ ئۈگىنىش ئۆيلىرى، قاتارلىقلاردىن تەركىپ تاپقان. بۇنداق كېمىرلەردە تام تۈۋىگە ئورۇن - تۈشەك سۈپىسى، ئېتىكاپ تۇتۇش ئورنى، ئوچاق، ۋە قازناقلىرى ئويۇپ چىقىرىلغان.

ئېھرام (*caitya*) ۋە ئىستىقامەتگاھ (*vihara*) شەكىللىرى نۇرغۇن خىلدا بولۇپ، سخېمىسى 48، - 49 - رەسىمدە كۆرسىتىلگەندەك.



48 - رەسىم — جەسەت كۈلى مۇنارىنىڭ سخېمىسى

ئۇيغۇر بىناكارلىق تارىخى



49 - رەسىم — شىنجاڭدىكى مىڭئۆيلەرنىڭ بىناكارلىق سىخىمىسى

شىنجاڭدىكى مىڭئۆيلەرنى جايلىشىش ئەھۋالىنى كۆرسىتىش جەدۋىلى

نامى	ئورنى	ساقلانغان كېمىر	دەۋرى
قىزىل مىڭئۆيى	باي ناھىيە قىزىل يېزىسى	237	مىلادى 2 - ئەسىردىن 11 - ئەسىرنىڭ ئاخىرى
تېتىر مىڭئۆيى	باي ناھىيە قىزىل يېزىسى	10	پۈتۈنلەي خارابىلىققا ئايلانغان
ئوباش مىڭئۆيى	باي ناھىيە ئوباش يېزىسى	10	پۈتۈنلەي خارابىلىققا ئايلانغان
قۇمتۇرا مىڭئۆيى	كۇچا ناھىيە قۇمتۇرا كەنتى	99	3 - 12 - ئەسىرلەر
قىزىلقاغا مىڭئۆيى	كۇچا ناھىيە شامالباغ كەنتى	46	3 - 14 - ئەسىرلەر
سىمسىم مىڭئۆيى	كۇچا ناھىيە قورۇقتاغ	52	3 - 11 - ئەسىرلەر
مازارباغ مىڭئۆيى	كۇچا ناھىيە مازار باغ كەنتى	34	3 - 11 - ئەسىرلەر
شىكىشىن مىڭئۆيى	قارا شەھەر ناھىيىسى	12	4 - 11 - ئەسىرلەر
ئوغراقئېقىن مىڭئۆيى	توقسۇ ناھىيە	19	تالڭ دەۋرىدە گۈللەنگەن
ئوغراقدەڭ مىڭئۆيى	ئاقسۇ كونا شەھەر	6	پۈتۈنلەي خارابىلاشقان، دەۋرى ئېنىق ئەمەس
بېزەكلىك مىڭئۆيى	تۇرپان ناھىيە مۇرتۇق يېزا	60	6 - 14 - ئەسىرلەر
يارغول مىڭئۆيى	تۇرپان ناھىيە يار يېزىسى	7	420 - 1285 - يىللار
تۇيۇق مىڭئۆيى	پىچان ناھىيە تۇيۇق يېزىسى	96	5 - ئەسىردىن - ؟
سىڭىم مىڭئۆيى	يالقۇنتاغ ئېغىزى مۇرتۇق جىلغىسى سىنىڭ شەرقىي قىرغىقىدىكى يارداڭلىقتا	10	518 - 1285 - يىللار

تۇپراق قاتلىمى ئالاھىدىلىكىگە ئاساسەن كۆپچىلىكى يارلىقنى ئىچكىرىلەپ ئويۇش يولى بىلەن، بىر قىسمى ئۈستىنى يېرىم ئەگمە شەكىلدە كېسەك بىلەن گۈمبەزسىمان يېپىش ئۇسۇلى بىلەن، يەنە بىر قىسمى تاش كېمىرلەرگە ئۇلاپ كېسەكتە كېمىر شەكىلدە ياساپ چىقىش يولى بىلەن بىنا قىلىنغان. بۇنىڭ ئىچىدە كېيىنكى ئىككى خىلى قاراشەھەر، تۇرپان تاش كېمىرلىرىدە ئۇچرايدۇ، ساقلانغان خارابىلىرى تولىمۇ ئاز.

شەكىل جەھەتتە تاش كېمىرلەرنىڭ ئىشلىتىلىش ئالاھىدىلىكىگە ئاساسەن ھەم تۇپراقنىڭ ئېغىرلىق كۆتۈرۈش، بېسىمغا تاقابىل تۇرۇش قانۇنىيىتىگە، ھەم مىللىي بىناكارلىق ئەنئەنىسى، بۇددا سەنئەت بۇيۇملىرىنى (ھەيكەل، تام رەسىم) ئورۇنلاشتۇرۇش تەلىپىگە لايىق قىلىپ پىلانلانغان. بۇنداق ئەتراپلىق پىلان بىلەن قېزىلغان تاش كېمىرلەر ھەم پۇختا، ھەم ئىشلىتىشكە قۇلايلىق ھەم كۆركەم بولغان.

قۇرۇلما جەھەتتە كېمىرلەرنىڭ ئوتتۇرىسىغا مۇنار شەكىلدە تۇۋرۇك قالدۇرۇپ قېزىش، ئارقا خانىنىڭ كىرىش ئېغىزىنى پاكار ئېچىش ئۇسۇلى ئارقىلىق تاغ جىنىسى قاتلىمىنىڭ بوشلۇققا بولغان بېسىمىنى ئازايتىش، تام يانلىرىغا يۆلەك قالدۇرۇش ئارقىلىق تۇپراقنىڭ كۆتۈرۈش ئىقتىدارىنى ئاشۇرۇش تەدبىرلىرىنى قوللانغان.

ئۆسۈلۈپ جەھەتتە ئومۇمەن چېدىر ئۆي تىپىغا مەنسۇپ، بولۇپ، چاسا خا تورۇس، گۈمبەز تورۇس، كېمىر تورۇس ۋە تۈز تورۇسلۇق قىلىپ لايىھىلەنگەن.

بىرىنچى باب
ئىسلام دىنىنىڭ سىڭىپ كىرىشى
ۋە ئۇنىڭ ئۇيغۇر بىناكارلىقىغا
كۆرسەتكەن تەسىرى

تۆتىنچى بۆلۈم
ئىسلامىيەتتىن كېيىنكى
بىناكارلىقى

بىرىنچى باب ئىسلام دىنىنىڭ سىڭىپ كىرىشى ۋە ئۇنىڭ ئۇيغۇر بىناكارلىقىغا كۆرسەتكەن تەسىرى

بىز ئالدىنقى بابلاردا ئۇيغۇرلار ۋە ئۇيغۇرلارنىڭ قەدىمكى ئەجدادلىرىنىڭ شامان دىنى، مانى دىنى، بۇددا دىنى، نىستېرئان دىنى قاتارلىق دىنلارغا ئېتىقاد قىلغانلىقىنى تىلغا ئېلىپ ئۆتكەندۇق. دەۋرنىڭ چاقى ئايلىنىپ ئوتتۇرا ئەسىرگە كەلگەندە ئىسلام دىنىنىڭ ھەر جەھەتتىن تەسىر كۆرسىتىشى بىلەن ئۇيغۇرلار بۇ دىنغا ئېتىقاد قىلدى.

ئىسلام دىنىنىڭ شىنجاڭغا جۈملىدىن ئۇيغۇرلار ئارىسىغا تارقىلىپ كىرگەن ۋاقتى ۋە بۇ جەرياندىكى ۋەقەلەر توغرىسىدىكى تەتقىقاتلار خېلى يېتەرلىك. شۇڭا، بىز بۇ مەسىلىنى قايتا تەكرارلاپ ئولتۇرمايمىز. بىز پەقەت ئىسلام دىنىنىڭ ئۇيغۇرلار ئارىسىغا تارقىلىپ كىرگەندىن كېيىن بىناكارلىق جەھەتتىكى تەسىرى ئۈستىدىلا قىسقىچە مۇلاھىزىمىزنى ئوتتۇرىغا قويىمىز.

ئىسلام دىنى ئۇيغۇرلار ئارىسىغا مىلادى 10 - ئەسىردە تارقىلىپ كىرىشكە باشلىغاندىن كېيىن دىنىي ئېتىقادنىڭ يېڭىلىنىشى بىلەن بىللە تۇرمۇش ئادىتىدىمۇ جۈملىدىن بىناكارلىق ئىشلىرىدىمۇ ئازدۇر - كۆپتۇر ئۆزگىرىشلەر بولدى. بۇنىڭ ئەڭ روشەن ئىپادىسى ئەلۋەتتە ئالدى بىلەن ئىسلام دىنىدا

«خۇدانىڭ ئۆيى» دەپ تەرىپلىنىدىغان مەسچىتلەرنىڭ بىناكارلىق قۇرۇلۇشىدا كۆرۈلدى. ئاندىن تەدرىجىي ھالدا باشقا ساھەلەرگە كېڭەيدى.

ئىسلام دىنىنىڭ بىناكارلىق جەھەتتىكى تەسىرى بىنالارنىڭ ئىشلىتىلىش دائىرىسى ۋە مەزمۇنىدا ئەكس ئەتكەن. مەسىلەن، بۇتخانىلار چېقىلىپ مەسچىتلەر ياسالغان، تەكچىلەردىكى بۇتلار تاشلىۋېتىلىپ ئورنىغا تۇرمۇش بۇيۇملىرى ۋە ئىسلام دىنىي كىتابلىرى تىزىلغان، ئىسلامىيەتتىن ئىلگىرىكى رەسىم ئارقىلىق ئۆي - ئىمارەتلەرنىڭ ئىچى - تېشىنى بېزەش ئۇسۇلى خاس ئۆسۈملۈك، گۈل - گىياھ، نۇسخىلىرىدىكى نەقىشلەر ۋە ئەرەب ھۆسننەخەت ئۇسلۇبىدا يېزىلغان «قۇرئان» ئايەتلىرى بىلەن بېزىلىپ ئىسلام دىنىنىڭ جانلىقلارنىڭ رەسىمىنى سىزماسلىق، ھەيكەل قىلىپ ئويماسلىق ئەقىدىسىگە لايىقلاشتۇرۇلغان، تۇرالغۇ ئۆيلەر بولسا ئىسلام دىنىنىڭ پاكىزلىقىنى ياقلاش ئەقىدىسى بويىچە مەخسۇس پاسكىنا سۇ چىقىرىش سىستېمىسى ۋە يۇيۇنۇش ئۆيلىرى بىلەن بىرلەشتۈرۈپ ياسالغان. . . . ۋە ھاكازالار.

شەرىئەتتە مۇسۇلمانلارنىڭ نامازدىن بۇرۇن تاھارەت ئېلىپ ئۆزىنى پاكلىشى، نامازنى پاكىز يەردە ئوقۇشى تەلەپ قىلىنىدۇ. شۇڭلاشقا، مۇسۇلمانلار ئولتۇراقلاشقان جايلاردا خېلى بۇرۇنلا ئاممىۋى تازىلىق ۋە ئۆي - جايلارنىڭ پاكىزلىقىغا ئەھمىيەت بېرىلگەن. بۇ بىناكارلىقتا بېزەش ماتېرىياللىرىنىڭ تەرەققىياتىنى ئىلگىرى سۈرۈپلا قالماستىن يەنە ئىمارەتلەرنىڭ تەكشى يۈزدە مۇۋاپىق ئورۇنلاشتۇرۇلۇشىغىمۇ مەلۇم شەرت قويغان.

رىۋايەت قىلىنىشىچە مۇھەممەت ئەلەيھىسسالام مۇسۇلمانلارنى «مەھەللىلەردە مەسچىت بىنا قىلىش ۋە ئۇ

مەسچىتلەرنى پاكىز، خۇشبۇي تۇتۇشقا بۇيرۇغان»^①. ئۇ يەنە مۇنداق دېگەن: «ئاللا تائالا پاكىتۇر، ئۇ پاكلىقنى ياقتۇرىدۇ، ئاللا تائالا پاكىزدۇر، پاكىزلىقنى سۆيىدۇ... ھويلا - ئارامىڭلارنى پاكىز تۇتۇڭلار»^② مانا شۇنداق شارائىتتا مۇسۇلمانلار پەقەت مەسچىتلەرنىڭ تازىلىقىغا ۋە نامازدىن بۇرۇن تاھارەت ئېلىشقا دىققەت قىلىپلا قالماستىن يەنە ئولتۇراق ئۆيلەرنىڭ تازىلىقىغا، قورا - جايلارنىڭ پاكىز ۋە رەتلىك بولۇشىغا ئەھمىيەت بەرگەن. بۇ بىناكارلىق ئىشلىرىنىڭ تەرەققىياتىغا جۈملىدىن بېزەش ماتېرىياللىرىنىڭ سۈپەتلىك ۋە كۆركەم بولۇشىغا ئىجابىي تەسىر كۆرسەتكەن. شۇنىڭ بىلەن بىللە مۇنچا (ھامام) مۇسۇلمانلار ئولتۇراقلاشقان جايلاردا خېلى بۇرۇنلا بارلىققا كەلگەن. ئىبىن سىنا ھامامنىڭمۇ داۋالاش رولى بارلىقىنى كۆرسىتىپ ئۆتكەن.

ئىسلامىيەتتە ناماز ئوقۇيدىغان جايغا كونكرېتتىكى چەك قويۇلمىغان بولسىمۇ لېكىن مەسچىتتە ناماز ئوقۇشنىڭ ئەڭ ساۋابلىق ئىكەنلىكى كۆرسىتىلگەن. ئۇنىڭ ئۈستىگە مۇسۇلمانلار ئۈچۈن «ھۈنەر سەنئەتنىڭ بىرىنچى ۋەزىپىسى — «قۇرئان، نى، مەسچىتلەرنى بېزەش» بولغانلىقى، ھەمدە «مەسچىت سېلىش، مەسچىت قۇرۇلۇشىغا ياردەم قىلىش ئەڭ ساۋابلىق ئىش» ھېسابلانغاچقا «ئالانىڭ ئۆيى» بولغان مەسچىت قۇرۇلۇشلىرى ئىقتىسادىي كاپالەتكە ئىگە بولۇپلا قالماي، كەڭ خەلق ئاممىسىنىڭ ھېمايىسىگىمۇ ئىگە بولاتتى. بىناكار - نەققاشلار ئەڭ ياخشى ماتېرىيال بىلەن ھەممە ئىمارەتلەردىن ئېگىز ۋە كۆركەم تۇرۇپ، «ئاللا» نىڭ ھەممىدىن ئۈستۈن

① «قۇرئان كەرىم ۋە ھەدىسلەردىن تاللانما»، مىللەتلەر نەشرىياتى، 1993 - يىل نەشرى، 292 - بىت.

② «قۇرئان كەرىم ۋە ھەدىسلەردىن تاللانما»، 294 - بىت.

تۇرىدىغانلىقىنى نامايان قىلىدىغان ھەشەمەتلىك مەسچىتلەرنى بىنا قىلغان. مەسچىتلەرنىڭ ھەشەمەتلىك قۇرۇلۇشى شەكىل ۋە ئۇسلۇب جەھەتتىن باشقا جامائەت قۇرۇلۇشلىرىغىمۇ ئىجابىي تەسىر كۆرسەتكەن. مەسىلەن، پادىشاھلارنىڭ ئوردىسى بىر ئىسلام دۆلىتىنىڭ مەركىزى بولۇش سۈپىتى بىلەن مەسچىتلەردىنمۇ ھەيۋەتلىك ياسالغان. ئۇنىڭ بىناكارلىق قۇرۇلۇشىدا ئىسلام دىنىي ئەقىدىسى بىلەن ھوقۇقنىڭ سىمۋوللۇق شەكىللىرى تەڭ قوللىنىلغان. دەسلەپتە مەسچىت، ئاندىن مەدرىسلەر ئىسلام مائارىپى سىستېمىسىدا مۇھىم مائارىپ مەركەزلىرىدىن بولۇپ كەلگەن. مەسچىتنىڭ تەرەققىي قىلىشىغا ئەگىشىپ، مەدرىس مەيدانغا كەلگەن. شۇڭا، شىنجاڭدىمۇ مەسچىت بىلەن مەدرىسنى بىر گەۋدە قىلىپ ياساش ئىسلام دىنىنىڭ ئومۇملىشىشىغا ئەگىشىپ تەرەققىي قىلغان. ئىسلام دىنىنىڭ «سۈتى» ھېسابلىنىدىغان «قازىخانا» لارنىڭ ئورنىمۇ ئادەتتە مەدرىسلەرنىڭ يېنىدا بولغان.

«قۇرئان» ۋە «ھەدىس» لەردە تىپىك ئىسلام بىناكارلىق ئۇسلۇبى توغرىسىدا ھېچقانداق كۆرسەتمە يوق. شۇڭا، ئىسلام بىناكارلىق سەنئىتىمۇ بىناكارلىق قۇرۇلۇش تېخنىكىسىنىڭ تەرەققىي قىلىشىغا ئەگىشىپ، ھەرقايسى ئىسلام ئەللىرىدە ئۆزىگە خاس ئۇسلۇب بويىچە تەرەققىي قىلغان. ئەڭ دەسلەپكى ئىسلام ئىمارەتلىرى ناھايىتى ئاددىي، دىنىي سىمۋوللۇق بەلگىلەردىن خالىي ياسالغان. مەسىلەن، تۇنجى، ئەڭ كاتتا مەسچىت بەيتۇللا ھەققىدە مۇنداق رىۋايەت قىلىنىدۇ: «ئاللا تائالا مالاىكىلەرنى ئەۋەتىپ، زېمىنغا چوڭ - كىچىكلىكى، نۇسخىسى ئاسماندىكى بەيتۇللاغا ئوخشاش بولغان بىر ئۆي

سالدۇرغان»^①. بەزى رىۋايەتلەردە «بۇ ئۆيىنى ئادەم ئاتا بىلەن ھاۋا ئانا ياسىغان، جىبرائىل سىخىمېسنى سىزىپ بەرگەن ئۆي پۈتكەندە ئاللا «بۇ دۇنيادىكى بىرىنچى ئۆي»^① دېگەن» دېيىلگەن. تارىخشۇناس مەسئۇدى پۈتكەندىن كېيىنكى بەيتۇللانى تەسۋىرلەپ مۇنداق يازىدۇ: «... بەيتۇللاغا بىرلا ئىشىك قويۇلغان بولۇپ، ئۆگزىسى يېپىلمىغان»^② «ئۇلۇغ بەيتۇللانىڭ تارىخى» دا: «... بەيتۇللانىڭ ئۈستى ئوچۇق بولۇپ، ئىككى ئىشىكىگە قانات بېكىتىلمىگەن»^③. «بەيتۇللا پۈتكەندىن كېيىن ئاللا تائالا ئىبراھىم ئەلەيھىسسالامغا كىشىلەرنى بەيتۇللاغا كېلىپ ھەج قىلىشقا چاقىرىش ھەققىدە ئەمىر قىلغان». تەبىرى مۇنداق يازىدۇ: «ئىبراھىم: «يارەب، مېنىڭ ئۈنۈم ھەممە ئادەمگە قانداق يېتىدۇ؟» دېگەندە ئاللا تائالا: «سەن ئاۋال ئەزان توۋلىغىن، يەتكۈزۈش مەندىن ...» دېگەن. شۇنىڭ بىلەن ئىبراھىم ئەزان توۋلىغان. ئۇنىڭ ئاۋازى ئاسمان - زېمىننى چالغ كەلتۈرۈپ، ئالەمنىڭ ھەممە يېرىگە يېتىپ بارغان»^④. بەزى تارىخچىلارنىڭ يېزىشىچە «ئەزان ئۆگزىدە تۇرۇپ توۋلانغان».

ئىسلام تارىخى ماتېرىياللىرىدا قەيت قىلىنىشىچە، مەسچىت سېلىش ئۈچۈن ھېچقانداق زۆرۈر شەرتلەر ئۆتتۈرۈلگەن قۇيۇلمىغان، ھەتتا «ئاددىي - ساددا» بولۇش، مەسچىت سېلىش ئۈچۈن قانۇنسىز يەر ئىگىلىمەسلىك تەكىتلەنگەن. «مۇھەممەت ئەلەيھىسسالامنىڭ تەرجىمىھالى» دا يېزىلىشىچە: «مۇھەممەت ئەلەيھىسسالام مەدىنىگە كېلىپ بەنى نەججار مەھەللىسىنىڭ ئالدىدا تۈگىسى چۆككەن يەرگە مەسچىت سېلىشقا كىرىشتى.

① «بەيتۇللانىڭ تارىخى»، 21 - بەت.
 ② «بەيتۇللانىڭ تارىخى»، 33 - بەت.
 ③ «بەيتۇللانىڭ تارىخى»، 35 - بەت.
 ④ «بەيتۇللانىڭ تارىخى»، 308 - بەت.

بۇ يەر ئەسئەد ئىبنى زۇرارە تەربىيىسىدىكى ئىككى يېتىم بالىنىڭ خورما خامانلىقى ئىدى. رەسۇلۇللا ئۇلارنى چاقىرىپ، مەسچىت سېلىش ئۈچۈن ئۇلارنىڭ خامانلىقىنى سېتىپ بېرىشنى ئېيتقاندا، ئۇلار ئى رەسۇلۇللا، يەرنى ساڭا پۇل ئالماي ھەدىيە قىلىپ بېرىمىز دېسىمۇ، رەسۇلۇللا ئۇنىماي پۇل بېرىپ سېتىۋالدى. بۇ يەردە مۇشرىكلارنىڭ قەبرىلىرى، خورما دەرەخلىرى ۋە بەزى ئازگاللار بار ئىدى. قەبرىلەردىكى جەسەتلەر كولاپ ئالدۇرۇلۇپ تۈزلىتىلدى، ئازگاللارمۇ تىندۇرۇلدى. خورما دەرەخلىرى كېسىپ تاشلاندى. مەسچىت سېلىش باشلاندى. مەسچىتنىڭ تاملىرى كېسەكتىن، ھۆلى تاشتىن قوپۇرۇلدى. ئۈستى خورما دەرەخنىڭ شاخلىرى بىلەن يېپىلدى. خورما ياغاچلىرى تۈۋرۈك قىلىندى. مەسچىتنىڭ ئېگىزلىكى ئادەم بويىدىن سەل ئېگىزرەك ئىدى. مەسچىتنىڭ ئەمگىكىگە مۇسۇلمانلار بىلەن بىرلىكتە پەيغەمبەر ئەلەيھىسسالاممۇ قاتناشتى. ئۇلار مەسچىتكە ئىشلەش جەريانىدا تۈرلۈك ناخشا - شېئىرلارنى ئوقۇيتتى. . . شىمال تەرەپكە كېلىدىغان بەيتۇلمۇقەددەس بۇ مەسچىتنىڭ قىبلىسى قىلىپ بەلگىلەندى. مەسچىتكە ئۈچ تەرەپتىن ئىشىك قويۇلدى. يامغۇرنىڭ تەسىرىگە ئۇچرىماسلىقى ئۈچۈن مەسچىتكە شېغىل يانقۇزۇلدى. مەسچىت ئاددىي - ساددا ئىدى. ھەتتا بىساتمۇ سېلىنمىغان، ئىھاتە ئىچىگىمۇ ئېلىنمىغانىدى. زەمىننىڭ قىزى سەۋدە ۋە ئائىشە ئۈچۈن مەسچىتنىڭ يېنىغا يۆلەپ ئىككى ئېغىز ھۇجرا سېلىندى. . . . كېيىن پەيغەمبەر ئەلەيھىسسالام ھەر قېتىم ئۆيلەنگەندە، شۇنىڭغا قاراپ مەسچىتكە تۇتاشتۇرۇپ ھۇجرىلار سېلىناتتى^①. دېمەك، «پەيغەمبەر ئەلەيھىسسالام



① مۇھەممەد خۇزەرى: «مۇھەممەد ئەلەيھىسسالامنىڭ تەرجىمىھالى»، شىنجاڭ خەلق نەشرىياتى، 1983 - يىل نەشرى، 137 -، 138 - بەتلەر.

زاماندا مەسچىتلەر ناھايىتى ئاددىي سېلىناتتى. مەسچىتلەرنىڭ تاملرىنىڭ ئېگىزلىكى ئادەم بويىدىن ئاشمايتتى. مەسچىتنىڭ ئۈستى تەرىپىدە كۈننىڭ ئىسسىقلىقىدىن ساقلىنىدىغان سايىۋەن بولاتتى»^①. ئۇنىڭدىن باشقا يەنە مەسچىت ئورنى ئالاھىدە تاللىنىپ كەتمەيتتى. ئىسلام تارىخچىسى مۇھەممەت خۇزەرى مۇنداق دەيدۇ: «كېيىنكى زامانلاردا مەسچىت سالغۇچىلار ئادەتلەنگەن نەرسىلەردىن ھېچقايسىسى يوق ئىدى. ئۇلارنىڭ پۈتۈن ئېسى - يادى دىللارنى ئىمان بىلەن بېزەش ۋە شەيتاننىڭ ۋەسۋەسىنى دىللاردىن تازىلاپ چىقىرىۋېتىشتە ئىدى». ھىشام ئىبنى ئابدۇلمەلىك تەختكە چىققاندا، ئۇ ئوسمان زەۋرادا قوشقان ئەزاننى مۇنارنىڭ ئۈستىدە ئېيتىلىدىغان قىلدى، كېيىن ئۇنى خەتپ مۇنبەرگە چىققاندا مەسچىت ئىچىدە ئېيتىلىدىغان قىلدى. بۇنىڭدىن مەسچىتتە خەتپنىڭ ئالدىدا ئېيتىلغان ئەزاننىڭ بىدئەت ۋە ئەھمىيەتسىز ئىكەنلىكى بىلىنىدۇ. چۈنكى، مەسچىتتىكى كىشىلەرنى نامازغا چاقىرىشنىڭ ھاجىتى يوق. مەسچىت ئىچىدە ئېيتىلغان ئەزاننى مەسچىت سىرتىدىكىلەر ئاڭلىمايدۇ. پەيغەمبەر ئەلەيھىسسالامنىڭ جۈمە ئەزىنى توغرىسىدىكى سۈننىتى شۇكى، مەزىن مۇنار ئۈستىدە ئەزان ئېيتقان چاغدا، پەيغەمبەر ئەلەيھىسسالام مۇنبەردە ئولتۇراتتى. يۇقىرىقىلاردىن باشقا ھەممىسى كېيىن پەيدا بولغان بىدئەتلەردۇر»^②. دېمەك، ئىسلامىيەتنىڭ دەسلەۋىدە مەسچىتلەرنىڭ بىناكارلىق قۇرۇلۇشىدا زۆرۈر شەرتلەر بولمىغان، مەسچىتلەر ئاددىي - ساددا بولۇپ، پەقەت قىبلىنىڭ توغرا بولۇشىغا ئالاھىدە ئەھمىيەت بېرىلگەن. بىناكارلىق

① مۇھەممەد خۇزەرى: «مۇھەممەت ئەلەيھىسسالامنىڭ تەرجىمىھالى»، شىنجاڭ خەلق نەشرىياتى، 1983 - يىل نەشرى، 129 - بەت.
② مۇھەممەت خۇزەرى: «مۇھەممەت ئەلەيھىسسالامنىڭ تەرجىمىھالى»، شىنجاڭ خەلق نەشرىياتى، 1983 - يىل نەشرى، 129 - ، 140 - بەتلەر.

تېخنىكىسى ۋە ئۇسلۇبىنىڭ تەرەققىي قىلىشى بىلەن مەسچىتلەر بارا - بارا ھەشەمەتلىك ياسالغان. ئەزان مۇنارىمۇ ئىسلام دىنىي ئەقىدىسى بويىچە ئەمەس، بەلكى ئالدى بىلەن دىنىي تەشۋىقاتنى قانات يايدۇرۇش، مۇسۇلمانلارنى نامازغا ۋاقتىدا كېلىش زۆرۈرىيىتى تۈپەيلىدىنلا پەيدا بولغان ۋە كېيىنچە مەسچىتنىڭ قۇرۇلۇشىنىڭ بىر تەركىبىگە ئايلىنىپ كەتكەن.

يۇقىرىقىلاردىن كۆرۈۋېلىشقا بولىدۇكى، ئىسلام دىنىدا مەسچىتلەرنىڭ ئۆگزىسىنى گۈمبەزسىمان قىلىپ يېپىش، ئەزان توۋلايدىغان پەشتاق مۇنارى بولۇش تەلەپ قىلىنمىغان. خۇددى يۇقىرىدا ئېيتىپ ئۆتكىنىمىزدەك بىناكارلىق تېخنىكىسىنىڭ تەرەققىي قىلىشى ئىسلام بىناكارلىق سەنئىتىنىڭ شەكلى، ئۇسلۇبى ۋە مەزمۇنىنى بېيىتقان. قۇببە ۋە ھىلال ئاي شەكلىنى ئورنىتىشمۇ كېيىنرەك پەيدا بولغان بولۇپ، بۇ بەلگە دەسلەپتە دىننىڭ بەلگىسى ئەمەس، بەلكى سۇلالىنىڭ بەلگىسى بولغان. تەتقىقاتلارغا ئاساسلانغاندا ھىلال ئاي ئەڭ دەسلەپتە ۋىزانتىيىدە دىننىڭ بەلگىسى قىلىنغان. كېيىنچە ئۇ پۈتكۈل ۋىزانتىيە ئىمپېرىيىسىنىڭ بەلگىسى بولۇپ قالغان. مۇسۇلمان تارىخچىلىرى كۆپىنچە مەسچىتلەرنىڭ ئۈستىدىكى ھىلال ئايىنى ئەمەس، بەلكى ھەربىي بايراق ئۈستىدىكى ھىلال ئايىنى تىلغا ئالغان. تارىخىي ماتېرىياللاردا خاتىرىلىنىشىچە، مىلادى 1517- يىلى ئوسمان تۈركلىرى ھىلال ئاي شەكلى چۈشۈرۈلگەن بايرىقىنى دەمەشق شەھىرىدىن ئۆمەۋىيە مەسچىتىگە ئېلىپ كىرىپ، ئۇنى ئوتتۇرىدىكى مەسچىت دەرۋازىسىنىڭ ئۈستىدىكى چېركەسلەرنىڭ ھىلال ئاي كەشتىلەنگەن بايرىقىنىڭ ئورنىغا ئورناتقان^① تارىخشۇناسلار تۈرلۈك تارىخىي ماتېرىياللارغا

① «ئىسلام مەدەنىيىتىگە دائىر بىلىملەر»، مىللەتلەر نەشرىياتى، 1996 - يىل 2 - نەشرى، 53 - بەت.

ئاساسەن ھىلال ئاينى دىننىڭ بەلگىسى سۈپىتىدە مەسچىتلەرنىڭ گۈمبەز ياكى مۇنارلىرىنىڭ ئۈستىگە ئورنىتىش دەسلەپتە ئىسلام دىنىنىڭ ئومۇميۈزلۈك ئالاھىدىلىكى بولماي، بەلكى ئوسمان تۈركلىرىنىڭ ئالاھىدىلىكى بولغان، كېيىنكى چاغلاردا ئوسمان ئىمپېرىيىسىنىڭ قۇدرەت تېپىشىغا ۋە تەسىرىنىڭ كېڭىيىشىگە ئەگىشىپ، ھىلال ئاي ئىسلام دۇنياسى بىلەن زىچ مۇناسىۋەت ئورناتقان، دېگەن يەكۈننى چىقاردى. شۇنىڭدىن كېيىن ھىلال ئاي «گويىكى بەخت، خۇشاللىق ۋە يېڭى ھاياتنىڭ بەلگىسى ياكى زورىيىۋاتقان يېڭى دىننىڭ ئىپادىلىنىشى» سۈپىتىدە كەڭ مۇسۇلمانلارنىڭ دىنىي ئېتىقادى بىلەن بىر گەۋدىگە ئايلىنىپ كەتتى.

لېكىن، شۇنى ئالاھىدە تەكىتلەپ ئۆتۈش زۆرۈركى، ئىسلام دىنى ئۇيغۇرلار ئارىسىغا تارقىلىپ كىرگەندىن كېيىن پەيدا بولغان ئىسلام دىنى ئىمارەتلىرى (مەسچىت، مەدرىس) گەرچە ئىسلام دىنى ئۈچۈن خىزمەت قىلدۇرۇلغان بولسىمۇ، ئۇ يەنىلا يەرلىك بىناكارلارنىڭ ئەمگىكى، ئەقىل-پاراسىتى ۋە سەنئىتىنىڭ مېۋىسى بولۇپ، مەزمۇن ۋە شەكىل جەھەتتىن روشەن مىللىيلىققا ئىگە ئىدى. چۈنكى، ئۇ بىرىنچىدىن يەرلىك بىناكارلار تەرىپىدىن ئەنئەنىۋى ئۇيغۇر بىناكارلىق تېخنىكىسى، ئۇسلۇبى، شەكلى ۋە ماتېرىياللىرى ئارقىلىق ياسالغان؛ ئىككىنچىدىن، ئىسلامىيەتتىن ئىلگىرىلا شەكىللەنگەن ئۇيغۇر بىناكارلىق نەمۇنىلىرى ئۇنىڭدا ئۆز ئىپادىسىنى تاپقان؛ مەسىلەن، تەكچە، گۈمبەز، مۇنار، ئەگمە ۋە خىلمۇ - خىل گۈل - گىياھ نۇسخىلىرى بۇددىزم دەۋرىدىلا ئۇيغۇر بىناكارلىق سەنئىتىدە كەڭ كۆلەمدە قوللىنىلغان. ئۈچىنچىدىن، ئۇيغۇرلار ئېتىقاد قىلغان ئىسلام دىنى ئەقىدىلىرى، ئەرەبىستاندا مەيدانغا كەلگەن ئىسلام دىنىنىڭ ساپ ئەقىدىلىرى بولماستىن، بەلكى

ئۇنىڭغا ئۇيغۇرلارنى ئاساس قىلغان قاراخانىيلار سۇلالىسىدىكى تۈركىي تىللىق قەبىلىلەرنىڭ ئەنئەنىۋى ئېتىقادلىرىمۇ سىڭىپ كىرگەنىدى. بۇنداق ئەھۋالدا شەكىللەنگەن ئىسلام مەدەنىيىتى ئەرەپ ئىسلام مەدەنىيىتىدىن تۈپتىن پەرق قىلىدىغان بىر خىل مەدەنىيەت بولۇپ، ئەنئەنىۋى مەدەنىيەت بىلەن ئىسلام مەدەنىيىتى جەۋھەرلىرىنىڭ قوشۇلمىسىدىن ئىبارەت بولغان، تۈركىي قەبىلىلەرنىڭ ئالاھىدىلىكى مۇتلەق ئۈستۈن ئورۇندا تۇرىدىغان بىر خىل مەدەنىيەت ئىدى. تۆتىنچىدىن، ھەرقانداق بىر دىن بىر مىللەتنىڭ خۇسۇسىيىتىنى تامامەن ئۆزگەرتىۋېتەلمەيلا قالماستىن، ئەكسىچە شۇ مىللەتنىڭ ئېھتىياجىغا ئۇيغۇنلىشىشى شەرت. ئۇنداق بولمايدىكەن بۇ دىن ھەرقانداق بىر جايدا يىلتىز تارتالمايدۇ.

دېمەك، ئۇيغۇر بىناكارلىق ئۇسلۇبىنىڭ شەكىللىنىشىدە ئىسلام دىنى ئەمەس، بەلكى ئەجدادلىرىمىزنىڭ قەدىمكى دەۋرلەردىكى رايون ئالاھىدىلىكى، تەبىئەت قاراشلىرى، دىنىي ئېتىقادى، كىشىلىك تۇرمۇش پەلسەپىسى ۋە ئېستېتىك زوقلىنىش ئادەتلىرى مۇھىم رول ئوينىغان. ئۇلار ئۆز ئەقىل پاراسىتىگە تايىنىپ ئۆز يۇرتىنىڭ يازدا ئىسسىق، قىشتا سوغۇق بولىدىغان ھاۋارايىغا مۇۋاپىق كېلىدىغان بىناكارلىق قۇرۇلمىسىنى ئىجاد قىلغان. بۇ خىل بىناكارلىق قۇرۇلمىسى ۋە ئۇنىڭدىن ھاسىل بولغان بىناكارلىق ئۇسلۇبى رېئال تۇرمۇشتا كەڭ خەلق ئاممىسىنىڭ ئالقىشىغا سازاۋەر بولغاچقا، تېز ئومۇملاشقان ۋە دەۋردىن-دەۋرگە مىراس قالغان. ئىشك-دېرىزە ۋە ئىمارەت ئالدى يۈزىدىكى ئەگمە شەكىللەر قەدىمكى دەۋرلەردىكى چېدىر شەكىللىك ۋە گۈمبەز تورۇسلۇق ئىمارەتلەرگە تەقلىد قىلىش ئارقىلىق پەيدا بولغان. چۈنكى، بۇنداق قىلغاندا ئىمارەتتە بىر پۈتۈن شەكىللەرنى ماسلاشتۇرۇش

ۋە تەكرارلاش ئارقىلىق يەرلىك ئۇسلۇب ھاسىل قىلغىلى بولىدىغانلىقىنى ئەجدادلىرىمىز قەدىمدىنلا چۈشىنىپ يەتكەن. دەرۋەقە، ئۇيغۇرلارنىڭ مەدرىس، مەسچىت، مازار ۋە قىسمەن تۇرالغۇ بىنالارنىڭ تام - تورۇسلىرىغا ھۆسننەخەت ئۇسلۇبىدا يېزىلىپ، نەقىش ئورنىدا ئىشلىتىلگەن «قۇرئان» ئايەتلىرى، ۋە دىنىي شۇئارلار ئىسلام دىنىنىڭ تەسىرىدىن بولغان. بۇنداق ئەھۋال مەسچىتلەردە گەۋدىلىكرەك بولۇپ، دىنىي تەشۋىقات رولىنى ئوينايدۇ. بۇ خۇددى بۇددىزم دەۋرىدىكى ئىبادەتخانىلارنىڭ تام - تورۇسلىرىغا بۇددا دىنى مەزمۇنىدىكى رەسىملەرنى سىزىپ، بۇددا دىنىنى تەشۋىق قىلىش ئۇسۇلىغا ئوخشاپ كېتىدۇ. لېكىن، مەيلى مەسچىتلەردە بولسۇن، مەيلى قەدىمكى بۇتخانىلاردا بولسۇن يۇقىرىقىدەك دىنىي تەشۋىقات ئامىللىرى گۈل - گىياھ، گېئومېتىرىك نەقىش نۇسخىلىرى بىلەن بىللە ئىشلىتىلگەن. بۇنىڭ ئىچىدە ئۆسۈملۈكلەرنىڭ چېچەك، گۈل، غۇنچە، ياپراقلىرى ۋە ئانار، شەددە، ئىسلاق، بەشچىچەك، بادام، مودەنگۈل، ئەۋرىشىم، ئانارگۈل، لالە، شەيتان قۇلۇپ ۋە دولقۇنسىمان، ھەرە چىشى شەكلىدىكى نۇسخىلار ئىسلامىيەتتىن بۇرۇنلا ئىشلىتىلگەن. ھازىرمۇ ئىشلىتىلمەكتە. بۇ نۇسخىلار نەققاشلارنىڭ ماھارىتىنىڭ ئۆسۈشى، قۇرۇلۇش ماتېرىياللىرىنىڭ تەرەققىي قىلىشىغا ئەگىشىپ بارغانچە كۆركەملەشكەن. ھالبۇكى، ئىسلامىيەتتىن كېيىن پەيدا بولغان نۇسخىلارمۇ ئىسلام دىنى بىلەن بىۋاسىتە مۇناسىۋەتلىك بولماستىن بەلكى ئۇنى ئۇيغۇرلار ئۆزلىرى ياشاۋاتقان مۇھىت ئىچىدىن شىپالىق، روھىي ھۇزۇر، قىممەتلىك، گۈزەل نەرسىلەر سۈپىتىدە كەڭ تەبىئەت دۇنياسىدىن تاللاپ ئېلىپ، ئەينى ھالىتى، ئالاھىدىلىكىنى ساقلاپ قېلىش ئاساسىدا ئوبرازلاشتۇرۇپ ئىجاد قىلغان. ئۇ

ئۇيغۇر بىناكارلىق تارىخى

ئىنتايىن كەڭ ئىجتىمائىي دائىرىگە ئىگە بولۇپ، خەلقىمىز تۇرمۇشىدا ئەڭ كىچىك قاتلاملارغىچە سىڭىپ كىرگەن. ئۇنىڭغا ئۇيغۇرلار ئەزەلدىن ياخشى كۆرۈپ، ئۇلۇغلاپ كەلگەن كۆك، سېرىق، يېشىل، زەڭگەر، ئاق رەڭلەر ئىشلىتىلگەن.



ئىككىنچى باب قاراخانىيلارنىڭ بىناكارلىقى

غەربكە كۆچكەن ئۇيغۇرلار قۇرغان ئىدىقۇت ئۇيغۇر خانلىقى بىلەن قاراخانىيلار سۇلالىسى ئوخشاشلا دېھقانچىلىقنى ئاساس چارۋىچىلىقنى قوشۇمچە قىلغان ئىدى. يېزا ئىگىلىكىدىكى گۈللىنىش مۇقەررەر ھالدا قول ھۈنەرۋەنچىلىكنىڭ تەرەققىياتىنى؛ قول ھۈنەرۋەنچىلىك ئىشلەپچىقىرىشنىڭ گۈللىنىشى شۈبھىسىزكى سودا ئىشلىرىنىڭ راۋاجلىنىشىنى ئىلگىرى سۈرىدۇ. بۇ ھال قاراخانىيلار سۇلالىسىدىكى ئاساسىي قۇرۇلۇش مۇئەسسەسەلىرىنىڭ سۈرئىتىنى تېزلىتىپ، شەھەرلەرنىڭ كېڭىيىشىنى ئىلگىرى سۈرگەن. شۇنىڭ بىلەن بۇنداق يېڭىچە تۇرمۇش شەكلى ۋە ئىشلەپچىقىرىش مۇناسىۋەتلىرى چارۋىچىلىق ئىگىلىكىنى ئاساس قىلىپ كەلگەن كەڭ تۈركىي مىللەتلەرنى تېخىمۇ جەلپ قىلدى.

قاراخانىيلار سۇلالىسى (مىلادى 9 - ئەسىردىن 13 - ئەسىرنىڭ باشلىرىغىچە دەۋر سۈرگەن) نىڭ ئوتتۇرا ئاسىياغا بولغان ھۆكۈمرانلىقى چارۋىچىلىق بىلەن شۇغۇللىنىپ كەلگەن تۈركىي مىللەتلەرنىڭ دېھقانچىلىق رايونىدا دۆلەت قۇرۇشتەك بىر يېڭىلىقنى گەۋدىلەندۈرۈپ بېرىدۇ. ئۇزاق تارىخىي جەرياندا، ئۇيغۇرلار دېھقانچىلىق، چارۋىچىلىق، باغۋەنچىلىك ۋە باشقا قوشۇمچە كەسپلەر بىلەن شۇغۇللىنىش جەريانىدا، مول ئىشلەپچىقىرىش - تۇرمۇش تەجرىبىلىرىنى توپلاپ، چەكسىز

كەتكەن يايلاق ۋە بوستانلىقلاردا ئۆزلىرىنىڭ ھاياتى كۈچىنى نامايان قىلغانىدى. 11 - ئەسىردىكى ئۇيغۇرلارنىڭ پەن - تېخنىكىسى ھۈنەر - سەنئەت جەھەتتىلا راۋاجلىنىپ قالماستىن، بەلكى ئىشلەپچىقىرىشنىڭ ھەرقايسى ساھەلىرىدە زور تەرەققىياتلارغا ئېرىشكەن. بىناكارلىقنى مىسال ئالدىغان بولساق، رەڭلىك كاھىش، خىش پىشۇرۇش، ئەينەك، سىر - بوياق قاتارلىقلارنى ئىشلەپچىقىرىش سەۋىيىسى بىر بالداق يۇقىرى كۆتۈرۈلگەن.

قاراخانىيلار سۇلالىسى قۇرۇلغاندىن كېيىن دەسلەپ بالاساغۇننى، ئۇنىڭدىن كېيىن قەشقەر (ئوردۇكەنت) نى پايتەخت قىلغان ۋە پۈتۈن ئوتتۇرا ئاسىيا رايونىنىڭ ئىقتىساد ھەم مەدەنىيەت تەرەققىياتىدا مۇھىم رول ئوينىغان. بۇ دەۋردە ئۇيغۇرلارنىڭ ماددىي ۋە مەنىۋى تۇرمۇشىدا زور يۈكسەلىشلەر يۈز بېرىپ، ئاللىقاچان باشلىنىپ كەتكەن يېزا ئىگىلىك ۋە قول ھۈنەر سانائىتى ئىجتىمائىي ئىشلەپچىقىرىش كۈچىنىڭ ئاساسىي قىسمى بولۇپ قېلىش نەتىجىسىدە مۇقىم ئولتۇراقلىشىش ۋە شەھەرلىشىش ئومۇملىشىپ كەتتى. قەشقەر، بارچۇق، بالاساغۇن، ئۇترار، فاراب، سەمەرقەنت، ئىلا (ئىلى) ... قاتارلىق يېرىك ئىقتىساد، سودا ۋە مەدەنىيەت مەركەزلىرى مەيدانغا كەلدى. ئۇنىڭ ئۈستىگە دىنىي ئېتىقادنىڭ يېڭىلىنىشى بىلەن ئۇيغۇر خەلقىنىڭ مەنىۋى مەدەنىيەت تارىخىدا يېڭى بىر دەۋر باشلاندى. يەنى، مىللىي ئەنئەنىۋى مەدەنىيەت ئاساسىدىكى ئىسلام مەدەنىيىتى ئۇيغۇرلار ئارىسىغا تارقىلىپ، يۈكسەك سەۋىيىگە ئىگە بىر پۈتۈن ئۇيغۇر مەدەنىيىتى ۋۇجۇدقا كەلدى. مانا شۇنداق ئوبيېكتىپ شارائىتتا، ئۇيغۇرلارنىڭ بىناكارلىق مەدەنىيىتى جۈملىدىن تۇرالغۇ ئۆي، جامائەت قۇرۇلۇشلىرى، ئوردا - قەسىر ۋە شەھەر قۇرۇلۇشلىرى زامان ۋە ماكانغا خاس

ھالدا يېڭىچە ئۇسلۇپتا تەرەققىي قىلدى. تارىخىي ۋە ئارخېئولوگىيىلىك مەلۇماتلارغا ئاساسلانغاندا، مۇشۇ دەۋردە تامچىلىق، تاش ئويمىچىلىق، سىرچىلىق، ئەينەكچىلىك، خىش - كاھىشچىلىق، نەققاشلىق ھۈنەر كەسپلىرى بىرقەدەر تەرەققىي قىلغان. ئىمارەتلەر مەيلى ئىشلىتىلىشچانلىق جەھەتتىن بولسۇن مەيلى ئېستېتىك قىممىتى جەھەتتىن بولسۇن كىشىلەرنىڭ كۈندىلىك تۇرمۇش ئادىتى ۋە گۈزەللىك تەلىمىنى قانائەتلەندۈرەلەيدىغان سەۋىيىگە يەتكەن. تۆۋەندە مۇشۇ دەۋردىكى بىناكارلىق ئىشلىرىنىڭ تەرەققىياتىنى تۇرالغۇ، جامائەت قۇرۇلۇشلىرى (مەسچىت، مازار، قەلئە - قورغان، شەھەر دەرۋازىسى)، شەھەر قۇرۇلۇشى قاتارلىق تۈرلەر بويىچە تەپسىلىي بايان قىلىمىز.

تۇرالغۇ

يۇقىرىدا ئېيتىپ ئۆتكىنىمىزدەك، قاراخانىيلار دەۋرىدە ئۇيغۇرلارنىڭ كۈندىلىك تۇرمۇشىدا دېھقانچىلىق، قول ھۈنەرۋەنچىلىك ۋە باشقا تۇرمۇش پائالىيەتلىرىنىڭ ئېھتىياجىغا ماسلىشىش ئۈچۈن مۇقىم ئولتۇراقلىشىش تېزلىشىپ كەتتى. نەتىجىدە ئولتۇراق ئۆي قۇرۇلۇشىمۇ بىناكارلىقتىكى بىر تۈر بولۇش سۈپىتى بىلەن ئۈزلۈكسىز تەرەققىي قىلدى. كۆچمەن چارۋىچىلىق تۇرمۇشىنى ئادەت قىلىپ كەلگەن ئۇيغۇرلار ئەزەلدىنلا ئولتۇراق ئۆي مەدەنىيىتىگە ئالاھىدە ئەھمىيەت بېرىپ مەنئى تۇرمۇشىنى قىسمەن كاپالەتلەندۈرگەنىدى. مانا ئەمدى كىمىزدىن تىكىلگەن چېدىر ئۆيلەردىن ياغاچ - تاش، ياغاچ - توپا قۇرۇلمىلىق ئۆيلەرگە كۆچۈش ئۇلارنىڭ ھاياتقا بولغان

ئىشەنچسىزنى مۇستەھكەملەپلا قالماستىن، بەلكى يەنە ئىقتىسادىي ۋە ئىجتىمائىي تۇرمۇشنى تېخىمۇ جانلاندۇرۇشقا پۇختا ئاساس سېلىپ بەردى. تارىخىي ۋە ئارخېئولوگىيىلىك مەلۇماتلاردىن قارىغاندا ئەينى دەۋردە ئۇلارنىڭ تۇرمۇشقا بولغان قىزغىنلىقى ئالدى بىلەن تۇرالغۇ ئۆيلەرنىڭ ياسىلىشى (شەكلى، ئورۇنلاشتۇرۇلۇشى ۋە بېزىلىشى) دا ئىپادىلەنگەندەك قىلىدۇ.

«تۈركىي تىللار دىۋانى» دا خاتىرىلىنىشىچە، ئەينى دەۋردە ئۇيغۇرلارنىڭ تۇرالغۇ ئۆيلىرى بىر يۈرۈش ئىچكىرى- تاشقىرى قىلىپ ياسالغان ۋە ھويلا، باغ، گۈللۈك، قوتان، دەرۋازا، بالىخانا، يازلىق دەم ئېلىش ئورنى، چايخانا قاتارلىقلاردىن تەركىب تاپقان بولۇپ، تىپىك ھويلىلىق قۇرۇلۇش شەكلىنى ئالغان. مەھمۇت قەشقەرى تۇرالغۇ ئۆيىنىڭ ئىچكى تۈزۈلۈشى توغرىسىدا مۇنداق مەلۇماتلارنى بېرىدۇ: «səri - تەكچە- تاختىبېشى. ئۇنىڭ ئۈستىگە ئۆي جابدۇقلىرى قويۇلىدۇ».^① تەكچىنىڭ ئۇيغۇر بىناكارلىقىدا ئىشلىتىلىشى ئىسلامىيەتتىن بۇرۇنلا باشلانغان بولۇپ، ئۆي ئىچىنى سەرەمجانلاشتۇرۇشتىكى ئەڭ ئۈنۈملىك ۋاسىتە ئىدى. بۇددىزم دەۋرىدە ئۇ كۈندىلىك تۇرمۇش بۇيۇملىرى ۋە بۇتلارنى تىزىدىغان ئورۇن قىلىپ ئىشلىتىلگەن؛ قاراخانىيلار دەۋرىگە كەلگەندە بولسا تەرەققىي قىلىپ «yüdrük» (ئۈستىگە كىيىم - كېچەك ۋە باشقا نەرسىلەرنى تىزىپ قويىدىغان لىمىتاق، مەرەپ)^② ھەمدە يەنە «oyu» (ئويۇق)^③ قاتارلىقلارغا بۆلۈنگەن ھەمدە ئۆز ئالاھىدىلىكى بويىچە ئايرىم ئىشلىتىلگەن. مەھمۇت قەشقەرى

① مەھمۇت قەشقەرى: «تۈركىي تىللار دىۋانى»، 3 - توم، 305 - بەت.
② مەھمۇت قەشقەرى: «تۈركىي تىللار دىۋانى»، 3 - توم، 60 - بەت.
③ مەھمۇت قەشقەرى: «تۈركىي تىللار دىۋانى»، 3 - توم، 68 - بەت.

يەنە «سۇيا»، «تۇڭلۇك»، «ئوچاق»، «ساندۇق»، «تامغا تارتىلىدىغان گۈللۈك چارشاپ»، «بىزەك - نەقىش»، «مېھمانخانا»، «ياتاق ئۆي»، «كىگىز»، «گىلەم»، قاتارلىقلارنى تىلغا ئالغان. بۇ مەلۇماتلار قاراخانىيلار دەۋرىدىكى ئۇيغۇر تۇرالغۇلىرىنىڭ ئىچكى تۈزۈلۈشىنى ئومۇميۈزلۈك يورۇتۇپ بېرەلمىسىمۇ ئەمما بۇلاردىن سۈپىسىغا كىگىز - گىلەملەر سېلىنغان، تېمىغا گۈللۈك چارشاپ (زەدىۋال) تارتىلغان، ساندۇق قاتارلىق ئۆي جابدۇقلىرى تىزىلغان، بىر تەرىپىگە ئوچاق سېلىنغان، تۇڭلۇك ۋە پەنجىرىلىرىدىن يورۇق چۈشۈپ تۇرغان بىر ئۆينى تەسەۋۋۇر قىلىش ئانچە تەس ئەمەس. كىشىلەر ئارىسىدا «ئۇيغۇرلار تاپقان پۇلىنى تامغا چاپلايدۇ» دېگەن گەپ بار. بۇ ئۇيغۇرلارنىڭ پۇل تاپسىلا ئالدى بىلەن ئولتۇراق مۇھىتىنى ياخشىلايدىغانلىقىنى كۆرسىتىپ بېرىدۇ. بۇ خىل ئەنئەنە قاراخانىيلار دەۋرىدىلا مەۋجۇت بولۇپ، «تۈركىي تىللار دىۋانى» دا «كىمنىڭ ئالتۇن كۈمۈشى بولسا ئۆي - جاي سالار»^① دېگەن ئىبارە بىلەن ئىپادىلەنگەن. ئۆيلەرنىڭ ئالدى كۆپىنچە كۈن پېتىشقا قارىتىپ ياسىلاتتى. ھويلىسى «قومۇش ۋە تىكەندىن قىلىنغان چىت»^② ياكى سوقما تام بىلەن دائىرىگە ئېلىناتتى. ھويلىدا «سەكۈ» (səkü) دەپ ئاتىلىدىغان «ئۈستى ئوچۇق سۇپىچاق»^③، بىر چېتىدە يەنە «قوي ۋە باشقا ھايۋانلارنى سولايدىغان، چىۋىقتىن توقۇلغان قوتان» بولۇپ، بۇنداق ھويلىلىق ئۆيلەر «ئېغىللىق ئۆي (ئېغىلى بار ئۆي)»^④ دەپ ئاتىلاتتى. ھويلىدا يەنە كېرەكسىز سۇلارنى بىر تەرەپ قىلىدىغان «ئەۋرەز»، «قاچقا» (دەرۋازا)،

① مەھبۇت قەشقىرى: «تۈركىي تىللار دىۋانى»، 3 - توم، 345 - بەت.
 ② مەھبۇت قەشقىرى: «تۈركىي تىللار دىۋانى»، 1 - توم، 420 - بەت.
 ③ مەھبۇت قەشقىرى: «تۈركىي تىللار دىۋانى»، 3 - توم، 317 - بەت.
 ④ مەھبۇت قەشقىرى: «تۈركىي تىللار دىۋانى»، 1 - توم، 200 - بەت.

«باراك»، قۇدۇق قاتارلىقلارمۇ بولاتتى. قاراخانىيلار سۇلالىسىنىڭ دەسلەپكى يىللىرىدا ئۆيلەرنىڭ يورۇتۇش ئەسلىھەلىرى ئاساسەن تۇغلۇك ۋە پەنجىرە - روجەكلەردىن ئىبارەت ئىدى. ئەينەكچىلىك تەرەققىي قىلغان كېيىنكى دەۋرلەردە بولسا ئەينەكلىك دېرىزىلەر مەيدانغا كېلىپ ئولتۇراق ئۆيلەرنىڭ سۈپىتىنى بىر بالداق يۇقىرى ئۆزلەشتى.

بۇ دەۋردە ئۆيلەرنىڭ ئولتۇرۇشۇپ كەتمەسلىكى ئۈچۈن تام ئۇلىغا زەگۈندە قويۇلغان، ئۆي تامللىرى ئىنچىكە سۇۋاقتىن كېيىن ھاك بىلەن ئاقارتىلغان. ئاھالىلەرنىڭ ھويلا - ئاراملىرىنى پاكىز تۇتۇشى، كوچىلارنىڭ راۋان بولۇشى خاندانلىق تەرىپىدىن بەلگىلەنگەن ۋە بۇ ئىشلارنى باشقۇرىدىغان مەخسۇس «مۇھتەسەپ» لەر تەيىنلەنگەن. يۈسۈپ خاس ھەجىپ ئۆيلەرنى پاكىز تۇتۇش توغرىسىدا قاراخانىيلار جامائىتىگە مۇنداق نەسىھەت قىلدۇ:

«ئۆيۈڭ مۈلكۈڭنى پاك - ئېرىغ تۇت ھامان،
ئايا مەرد، كېلەر بەخت ساڭا ھەر زامان»^①.

مەيلى دۇنيانىڭ قانداقلا يېرىدە، قايسى دەۋرىدە بولسۇن مۇقىم ئولتۇراقلىشىش — ئىناق بولغان قوشنىدارچىلىقنى ئالدىنقى شەرت قىلىپ كەلگەن. جۈملىدىن قاراخانىيلار دەۋرىدىكى ئۇيغۇر قاتارلىق تۈركىي مىللەتلەرمۇ قوشنىدارچىلىق مۇناسىۋىتىگە ئالاھىدە كۆڭۈل بۆلگەن. «تۈركىي تىللار دىۋانى» دا خاتىرىلىنىشىچە قوشنىدارچىلىق دەرىجىسى قوشنىلار بىر-بىرىگە ياردەملىشىپ ئۆي سېلىشىپ بېرىش ۋە باشقا كۈندىلىك

① يۈسۈپ خاس ھاجىپ: «قۇتادغۇبىلىك»، 4536 - بېيت.

تۇرمۇش پائالىيەتلىرىدە ياردەملىشىشكەچە بېرىپ يەتكەن. بۇنداق قوشنىلار ئۆم - ئىناق بولۇپ بىر - بىرىنى «قاياش» دەپ ئاتاشقان. ① مەھمۇت قەشقەرى يەنە بىر ھويلىدا بىللە ياشايدىغان قوشنىلارنىڭمۇ بولىدىغانلىقىنى، ئۇلارنىڭ «كىردەش» (kirdəx) دەپ ئاتىلىدىغانلىقىنى كۆرسىتىپ ئۆتكەن. ② يۈسۈپ خاس ھاجىپ قوشنىدارچىلىقتا ئىناق - ئۆملۈكنىڭ بەك مۇھىملىقىنى تەكىتلەپ مۇنداق يازىدۇ:

ئۆيۈڭنى يېقىن سالما چوڭ يولغا سەن،
ئۇنىڭدىن ھەزەر قىل زەرەر كۆرسەن.

تاشار دەريا يا بولما بەگنىڭ قوشنىسى،
يېقىن تۇرما ھېسارغا ئەقىل ئىگىسى.

بۇ ئۈچ قوشنىلىقتىن ساڭا پايدا يوق،
زىيان تەگسە ئۇنى توسار چارە يوق.

ئۆي ئالماق تىلەسەڭ قوشنىغا قارا،
يەر ئالماق تىلەسەڭ سۈيىنى ئارا. ③

مەھمۇت قەشقەرى يەنە «ئەگمە — ئۆيىنىڭ ئەگمىسى»، دېگەن ئىزاھاتى ئارقىلىق بىزگە كېمىر شەكىللىك، گۈمبەز شەكىللىك ھېچبولمىغاندا ئىشىك - دېرىزىلىرى ئەگمىلىك بولغان تۇرالغۇ ئۆيلەرنىڭ بولغانلىقىدىن مەلۇمات بېرىدۇ. بۇ

① مەھمۇت قەشقەرى: «تۈركىي تىللار دىۋانى» 1 - توم، 463 - بەت.
② مەھمۇت قەشقەرى: «تۈركىي تىللار دىۋانى» 1 - توم، 602 - بەت.
③ يۈسۈپ خاس ھاجىپ: «قۇتادغۇبىلىك» مىللەتلەر نەشرىياتى، 4545 - 4546 - 4547 - 4548 - بېتىلار.

خىل ئۆيلەرنىڭ شەكلى كۆركەم، قۇرۇلمىسى مۇرەككەپ بولۇپ، ئۇيغۇرلارنىڭ ئەنئەنىۋى تۇرالغۇسى بولغان چېدىر ئۆيلەرگە تەقلىد قىلىپ ياسالغان بولۇشى مۇمكىن. ئەلبەتتە، تۈز ئۆگزىلىك تۇرالغۇلار قۇرۇلمىسىنىڭ ئاددىيلىقى بىلەن يەنىلا ئاساسىي سالماقنى ئىگىلىگەن. بىناكارلىق تېخنىكىسى ۋە ماتېرىيالچىلىق كەسپىنىڭ تەرەققىي قىلىشىغا ئەگىشىپ، تۇرالغۇلارنىڭ ئىشىك - دېرىزە، ئالدى تام يۈزلىرىدە گىرۋەك چىقىرىش ئۇسۇلى ئارقىلىق ئەگمە شەكىللەر قوللىنىلغان ۋە ئۇيغۇر بىناكارلىق ئۇسلۇبىنى دەسلەپكى قەدەمدە شەكىللەندۈرگەن.

قاراخانىيلار دەۋرىدە ئۇيغۇرلار مۇقىم ئولتۇراقلىشىپ دېھقانچىلىق، قول ھۈنەرۋەنچىلىك بىلەن شۇغۇللىنىش ۋە كۆچۈپ يۈرۈپ چارۋىچىلىق بىلەن شۇغۇللىنىشتىن ئىبارەت ئىككى خىل تۇرمۇش ئادىتىدە ياشىغاچقا، ئۇلارنىڭ ئولتۇراق ئۆيلىرىمۇ بۇ ئىككى خىل تۇرمۇش ئادىتىگە ماسلاشقان ھالدا «ئەۋ» (av) ۋە «چېدىر» دەپ ئايرىلاتتى.

ئەۋ — قەدىمكى ئۇيغۇر تىلىدا «ئۆي» دېگەن مەنىنى بىلدۈرگەن. ئورخۇن - يەنسەي يېزىقلىرىدا بۇ سۆز ياغاچ قۇرۇلمىلىق چېدىر ئۆيلەرگە قارىتىلغان. مەھمۇد قەشقەرنىڭ «بارق» سۆزىگە بەرگەن ئىزاھاتىدا «بارق» سۆزى يالغۇز ئىشلىتىلمەيدۇ، «ئەۋ» سۆزى بىلەن جۈپلەشتۈرۈپ ئىشلىتىلىپ «ئۆي - ۋاق» دېيىلىدۇ دېيىلگەن^①. ئۇ يەنە «قونۇقلۇق ئەۋ» (مېھمانخانا)، «قۇرۇنلۇغ ئەۋ» (قۇرۇم باغلاپ كەتكەن ئۆي)، «قۇدۇغلۇغ ئەۋ» (قۇدۇقى بار ئۆي)، «قاپۇغلۇغ ئەۋ» (قوۋۇقى بار ئۆي)، «تۆرتكۈل ئەۋ» (تۆت

① مەھمۇد قەشقەرى: «تۈركىي تىللار دىۋانى» 1 - توم، 453 - بەت.

چاسا ئۆي)، «ol əvin torusladi» (ئۇ ئۆيىنىڭ تورۇسىنى ياپتى)، «ئويۇغلۇغ ئەۋ» ئويۇقلۇق ئۆي^① قاتارلىق مىساللارنىمۇ كەلتۈرگەن. بۇنىڭدىن «ئەۋ» ئىبارىسىنىڭ مۇقىم ئولتۇراقلىشىش شەكلىدىكى ياغاچ - تاش ياكى توپا - ياغاچ قۇرۇلمىلىق ئۆيلەرگە بېرىلگەن نام ئىكەنلىكىنى، شۇنىڭ بىلەن بىللە يەنە بۇ خىل تۇرالغۇ ئۆي شەكلىنىڭ ئەينى دەۋردىكى تەرەققىيات يۆنىلىشىنى كۆرۈۋالغىلى بولىدۇ.

چېدىر كۆچمەن چارۋىچىلارنىڭ تۇرالغۇسى بولۇپ، ئادەتتە كىگىز - تېرىلەردىن ۋە ياغاچ، ئوت - چۆپلەردىن ياسىلىدۇ. قاراخانىيلار دەۋرىدە چېدىر ئۆيلەر بىلىق سىرتى شەكىللىك، كۈنۈس شەكىللىك ۋە يۇمىلاق شەكىلدە بولۇپ، ئادەتتە كەرەگۈ (تورسىمان ياغاچ چېتىق)، «ئۇۋۇق» (ياغاچ بادرا)، «چاڭغىراق» (ياغاچ بادىرلارنىڭ ئۇچى چېتىلىدىغان يېرىم شار شەكىللىك ياغاچ قۇرۇلما بولۇپ، چېدىر ئۆيىنىڭ ئۈستىكى قىسمىغا ئورۇنلاشتۇرۇلىدۇ)، «چىغدان» (چېدىر ئىشىكىنىڭ پەردىسى) قاتارلىقلاردىن تەركىب تاپىدۇ. بۇلار قۇراشتۇرۇلۇپ بولغاندىن كېيىن ئۈستىدىن كىگىز بىلەن يېپىلىپ قىل ئارقان بىلەن مەھكەم باغلىنىدۇ. ئادەتتە چاڭغىراقنىڭ ئۈستى يېپىلماي تۇڭلۇك ئورنىدا ئىشلىتىلىدۇ.

ئوتاغ مەلۇم دەرىجىدە ھوقۇقنىڭ سىمۋولى بولۇپ، شەكلى چېدىرغا ئوخشىسىمۇ، لېكىن چېدىرغا قارىغاندا چوڭ ۋە ھەشەمەتلىك ئىدى. قاراخانىيلار دەۋرىدىكى ئۇيغۇر - تۈركىي خەلقلەر ئۇنى «چۇۋاچ» دەپمۇ ئاتىغان. مەھمۇت قەشقەرى بۇ ھەقتە مۇنداق مەلۇمات بېرىدۇ: «قۇرۇي چۇۋاچ قۇرۇلدى، تۈگۈم تىكىپ ئورۇلدى سۇسى ئوتۇن ئورۇلدى، قانچۇق قاچاق

① مەھمۇد قەشقەرى: «تۈركىي تىللار دىۋانى»، 1 - توم 656، 650، 646، 645؛ 3 - توم 569، 453، 68، بىتلەر.

ئول تۇتار» (بۇ چېدىر تۈركىي خەلقلەر ھۆكۈمدارلىرى ئۈچۈن يىپەكتىن ياسالغان چېدىردۇر. دەھشەتلىك ئىسسىقتىن، يامغۇردىن ۋە قاردىن ساقلىنىش ئۈچۈن ئىشلىتىلىدۇ) ①. ب. ئۆگەل «قۇرۇق چۇۋاچ سۆزىنىڭ خاقان چېدىرىنىڭ دۈگىلەك ۋە قۇببىلىق بولۇشى بىلەن ئالاقىدار ئىكەنلىكىنى ئوتتۇرىغا قويغان» ②.

جامائەت قۇرۇلۇشلىرى

قاراخانىيلار سۇلالىسى دەۋرىدە ئىلىم - مەرىپەت، سودا - سېتىق ۋە قول ھۈنەرۋەنچىلىك ئىشلىرى راۋاجلانغان، كىشىلەرنىڭ مەدەنىي تۇرمۇشى شەھەرلەردىكى جامائەت سورۇنلىرىغا مەركەزلەشكەندى. مانا شۇنداق تەرەققىيات ئېھتىياجى سەۋەبىدىن قاراخانىيلار سۇلالىسىدىكى شەھەر - بازارلاردا خەلقنىڭ ماددىي ۋە مەنىۋى تۇرمۇش پائالىيىتى ھەمدە يېڭىدىن ئومۇملاشقان ئىسلام دىنى تەرغىباتىغا كاپالەتلىك قىلىش ئۈچۈن، رەستە - بازار، مەسچىت، مەدرىس، سەيلىگاھ، مازار . . . قاتارلىق جامائەت قۇرۇلۇشلىرى كۆپلەپ قۇرۇلغان ۋە ھەشەمەتلىك قىلىپ بېزەلگەن.

قاراخانىيلار دەۋرىدە شەھەرلەرنىڭ چوڭ كۈچلىرىدا ئالىي بىلىم يۇرتلىرى (مەدرىسلەر)، مەسچىت، ساراي ۋە رەستىلەر قەد كۆتۈرگەن. شەھەر ئەتراپلىرىغا خان - شاھزادىلەرنىڭ كۆڭۈل ئاچىدىغان مەخسۇس ئارامگاھلىرى بىنا قىلىنغان. قەشقەر (ئوردۇكەند) شەھىرىنىڭ شەرقىي تەرىپىدە بۇرۇنقى

① مەھمۇت قەشقەرى: «تۈركىي تىللار دىۋانى»
② رىشات گەنج: «قاراخانىيلارنىڭ دۆلەت تەشكىلاتى»، شىنجاڭ خەلق نەشرىياتى. 1992 - يىلى.

بۇدخانلارنىڭ ئورنىغا خانىقا ۋە مەكتەپلەر سېلىنغان بولۇپ، ئۇنىڭ ئەتراپى تاغقا تۇناشقىچە تۇرالغۇ جاي بولغان. بۇ يەردە ئولتۇراقلاشقانلار تاغقا چىقىپ مەشھەت يېزىسىدىكى ئالتۇن مۇنارلىق بۇغراخانلار قەبرىستانلىقىنى كۆرەلەيتتى. ھازىرقى قەشقەر كۈنشەھەرنىڭ ئورنىدىمۇ «تۈمەن» دەپ ئاتىلىدىغان بىر چوڭ سەيلىگاھ بولۇپ، بۇ جاي دۆلەت ئەر بابلىرىنىڭ سەيلىگاھى بولغان. شۇنداقلا چەت ئەل ئەلچىلىرى ۋە سودىگەرلەر چۈشىدىغان چوڭ ساراي ۋە مەسچىتلەرمۇ مۇشۇ جايدا ئىدى. بۈيۈك ئالىم مەھمۇد قەشقەرى دەپنە قىلىنغان ھەزرىتى موللام تېغىنىڭ غەرب تەرىپىدىمۇ «سۇلتانباغ» (خاننىڭ بېغى ياكى خانلىق باغ دېگەن مەنىدە — ئا) ناملىق بىر چوڭ باغ، «تەكياگاھ» (ئەلچىلەرنى كۈتىدىغان مەخسۇس مېھمانخانا) ناملىق مېھمانخانا ۋە «مەھمۇدىيە مەدرىسى» دەپ ئاتىلىدىغان بىر مەدرىس بولغان. بۇخارادىمۇ «شەمسئەباد» دەپ ئاتىلىدىغان ئارامگاھ بولغان. «تارىخىي بۇخارا» دا خاتىرىلىنىشىچە شەمسئەبادتا ھۆكۈمدار ئولتۇرىدىغان داچا، باغچا، ھەتتا ھايۋانات باغچىسىمۇ بولغان.

قاراخانىيلار دەۋرىدىكى كۆزگە ئالاھىدە تاشلىنىپ تۇرىدىغان جامائەت قۇرۇلۇشلىرىدىن بىرى مەدرىسلەر ئىدى. مەيلى كاتتا مەدرىسلەر بولسۇن، مەيلى كىچىكرەك مەدرىسلەر بولسۇن ناھايىتى مول نەقىشلەر بىلەن بېزىلەتتى. دېرىزىلىرىگە ئەينەك قويۇلاتتى ياكى پەنجىرە ئورنىتىلاتتى. ئادەتتە چوڭ مەدرىسلەردە نۇرغۇن تالىپ (ئوقۇغۇچى) سىغىدىغان دەرسخانىلار، ياتاق، ئاشخانا، سەرراپ، ھاممام، باغ، كۆل (ياكى قۇدۇق) ۋە ئاممىۋى ھاجەتخانىلار بولاتتى. شۇ يىللاردا قەشقەردە سۇلتان سۈتۈق بۇغراخان تەرىپىدىن «ساچىيە مەدرىسى»، «مەھمۇدىيە مەدرىسى» ۋە «ھەمىدىيە مەدرىسى»

قاتارلىق مەدرىسلەر قۇرۇلغان. مۇسا بۇغراخان دەۋرىدە قەشقەرنىڭ باشقا رايونلار بىلەن بولغان قاتناش ئالاقىسى راۋاجلانغان، خانلىق مەدرىس، خانلىق قىرائەتخانىلار سېلىنغان. ئەخمەت زەكى ۋەلىدىنىڭ «تۈرك - تاتار تارىخى» ناملىق ئەسىرىدە: «قاراخانىدىن كېيىن خان بولغان مۇساخان تەرەپ - تەرەپنىڭ ئالىم ۋە يۇرت چوڭلىرىنى توپلىغان، بۇلار ئۈچۈن مەسچىت، مەدرىس ۋە خانىقالارنى سالدۇرغان» دەپ يېزىلغان^①. بۇ مەدرىسلەر ئۆز دەۋرىدە ئوتتۇرا ئاسىيانىڭ ھەر قايسى جايلىرىدىن كەلگەن ئالىم - شائىرلارنىڭ ئىلمىي پائالىيەت ئېلىپ بارىدىغان مەركەزلىرىگە ئايلانغان. بولۇپمۇ ساچىيە مەدرىسىنىڭ نامى ھەممىدىن مەشھۇر بولۇپ، بىر چوڭ كۈتۈپخانىنىمۇ ئۆز ئىچىگە ئالغانىدى. جامال قارشى «سۇرراخ لۇغىتىگە تولۇقلىما» ناملىق ئەسىرىدە بۇ مەدرىسنى تىلغا ئالىدۇ ۋە ئۆزى جەۋھەرىنىڭ «سېھىھ» لۇغىتىنى ئۇزاقتىن بۇيان ئىزدەپ ئاخىر ساچىيە مەدرىسىنىڭ كۈتۈپخانىسىدىن تاپقانلىقىنى ئەسكەرتىدۇ^② ۋە قەشقەرنى «ئىسلام دىيارى، ئەزىزلەر يۇرتى، مەشھۇر زاتلارنىڭ پائالىيەت سەھنىسى، ئېسىلزادە ئەمىرلەرنىڭ ماكانى، ئۇلۇغ ئالىملار تۇغۇلۇپ ئۆسكەن جاي» دەپ تەرىپلەيدۇ.

مەسچىت

مەسچىت - ئەرەبچە سۆز بولۇپ، «مۇسۇلمانلار سەجدە قىلىدىغان جاي» دېگەن مەنىنى بىلدۈرىدۇ. تارىختىكى تۇنجى

① لىۋ زىشياۋ: «ئۇيغۇر تارىخى»، مىللەتلەر نەشرىياتى، 375 - بەت.
② ھاجى نۇر ھاجى چېن گوڭۋاڭ: «شىنجاڭ ئىسلام تارىخى»، مىللەتلەر نەشرىياتى، 102 - بەت.

مەسچىتنى مىلادى 622 - يىلى مۇھەممەد ئەلەيھىسسالام مەككىدىن مەدىنىگە قېچىپ بېرىپ تۇرغان ئۆيىنى ئۆزگەرتىش ئارقىلىق بىنا قىلغان. مەسچىتلەر دەسلەپ شەھەرلەردە، كېيىنرەك يېزا مەھەللىلەردە قۇرۇلغان.

ئىسلام دىنىنىڭ تارقىلىپ كېرىشى بىلەن قاراخانىيلار سۇلالىسى تەۋەسىدىمۇ مەسچىتلەر بىنا قىلىنىشقا باشلىغان. قاراخانىيلار سۇلالىسى ئىسلام دىنىنى دۆلەت دىنى قىلىپ بېكىتكەندىن كېيىن ئورتودوكسال سۈننىي مەزھىپى ھۆكۈمەت تەرەپ ئەمەل قىلىدىغان مەزھەپ بولۇپ قالغان شۇنداقلا ئاۋام خەلقىمۇ بۇنىڭغا ئەگەشكەن. سۈننىي مەزھىپىنىڭ ھەنەفىيە فىتىھچىلىرى ئاللا بۇيرۇغان بەش پەرزگە ئەمەل قىلىشنى تەكىتلىگەن، بىر خىلا مەسچىت تۈزۈمىنى تەشەببۇس قىلغان. شۇڭا، قاراخانىيلار زېمىنىدا مەسچىت ئومۇميۈزلۈك سېلىنغان^①. مۇسۇلمانلار ناماز ئوقۇغاندا يۈزلىنىدىغان تەرەپنى بەلگىلەش ئۈچۈن قىبلە (شىنجاڭغا نىسبەتەن غەربىي جەنۇب) تەرەپتىكى تامغا مېھراب ياسالغان. مېھراب يېنىغا ئىمام قىرائەت قىلىدىغان مۇنبەر (سۇپا) ياسالغان. دەسلەپكى مەسچىتلەر تۆت چاسا شەكىلدە تۈز ئۆگزىلىك قىلىپ ياسىلىپ ئالدىغا پېشايۋان چىقىرىلغان. مەسچىت كۆلىمىنى چوڭايتىش ئۈچۈن كېيىنچە قاتار تۈۋرۈكلەر ئارقىلىق لىمنى تىرەپ بوشلۇق ھاسىل قىلىش ۋە مەسچىتلەرنىڭ ئىككى يېنىغىمۇ پېشايۋان چىقىرىلىدىغان بولغان. تاھارەت ئېلىش ئۈچۈن سۇ بىلەن تەمىنلەيدىغان كۆل (كۆلچەك) ياكى قۇدۇقمۇ تەييارلانغان. كېيىنچە ھامام - سەرراپلار بۇنىڭ ئورنىنى ئىگىلىگەن. مۇسۇلمانلارنى نامازغا چاقىرىش ۋە ناماز ۋاقتىنى

① ھاجى نۇر ھاجى، جېن گوگۋاڭ: «شىنجاڭ ئىسلام تارىخى». مىللەتلەر نەشرىياتى، 70 - بەت.

ۋاقتى - ۋاقتىدا مەلۇم قىلىپ تۇرۇش ئۈچۈن، دەرۋازا ئۈستىگە ياكى مەسچىتنىڭ قىبلى تەرىپىدىن باشقا تەرىپىگە پەشتاق (ئەزان توۋلايدىغان مۇنار) ياسالغان. ئىسلامىيەتتە «ھۈنەر - سەنئەتنىڭ بىرىنچى ۋەزىپىسى» (قۇرئان، نى، مەسچىتلەرنى زىننەتلەش» بولغاچقا مەسچىتلەر ھە دېگەندىلا ئېسىل نەقىشلەر بىلەن بېزەلگەن. كېيىنچە كىشىلەر ئارىسىدا ئىسلام دىنىي ئېتىقادىنى تېخىمۇ چىڭىتىش ۋە ئىسلام دىنىنى تېخىمۇ كەڭ تەشۋىق قىلىش، مەسچىتلەرگە قويۇق دىنىي تۈس كىرگۈزۈش ئۈچۈن ئەرەبچە ھۆسىنخەت ئۇسلۇبىدا يېزىلغان «قۇرئان» ئايەتلىرى مەسچىتنىڭ مېھراب ئەتراپلىرىغا ۋە باشقا تاملارغىمۇ نەقىش قاتارىدا چۈشۈرۈلىدىغان بولدى. بىناكارلار ئەڭ ياخشى قۇرۇلۇش ماتېرىياللىرى بىلەن مەسچىتلەرنى پۇختا ۋە كۆركەم قىلىپ ياسىدى، نەققاشلار ئەڭ ئېسىل، ئەڭ مۇنەۋۋەر نۇسخىلار بىلەن مەسچىتلەرنى بېزىدى.

ئىسلام دىنىنىڭ كېيىنكى تەرەققىياتى نەتىجىسىدە مەسچىتلەرنىڭ بىناكارلىق قۇرۇلۇشىغا ئالاھىدە ئېتىبار بېرىلىدىغان بولغان. قاراخانىلار دەۋرىدە ئۇيغۇر - ئىسلام سەنئىتى راۋاجلىنىپ، مەسچىت ئېستېتىك گۈزەللىكىنىڭ سىمۋولى بولۇپ قالدى. يەنى مەسچىتلەر ئاللانىڭ ئۇلۇغلىقى، گۈزەللىكى، مۇقەددەسلىكىنى چىقىش قىلىپ لايىھەلەندى ۋە بېزەلدى. ئىسلام پەيلاسوپلىرى، سەنئەتكارلىرى ۋە ئەدىبلىرى مەسچىتنىڭ «جامال» ى - گۈمبىزىنى - ئاللاننىڭ گۈزەللىكىگە؛ «جالال» ى - مۇنارىنى - ئاللاننىڭ مۇقەددەسلىكىگە؛ «سۈپىتى» نى - سىرتقى تام يۈزىدىكى نەقىش ۋە ئايەتلەرنى - ئاللاننىڭ سۈپەتلىرىگە ئوخشاتقان^①. مانا

① ΓΕ ياكوبېلىق: «سەنئەت ۋە دىن» مەدەنىيەت - سەنئەت نەشرىياتى، 1991 - يىل، بېيجىڭ، 2 - قېتىملىق نەشرى، خەنزۇچە، 163 - بەت.

تەرىپىمۇ مەسچىتلەرنىڭ مۇنار، گۈمبەز ۋە ئاللاننىڭ تولۇقلۇقىنى تەرىپلەيدىغان ئەرەب ھۆسنخەت ئۇسلۇبىدىكى ئايەتلەرنىڭ مەسچىت بىناكارلىق سەنئىتىنىڭ مۇھىم تەركىبى بولۇپ قېلىشىغا تۈرتكە بولغان. روشەنكى بۇلار ھەم ئەمەلىي ئىشلىتىلىش قىممىتىگە، ھەم ئېستېتىك قىممەتكە ئىگە بولۇپ، ئۈزلۈكسىز تەرەققىي قىلغان.

قاراخانىيلارنىڭ سۈتۇق بۇغراخاندىن باشلانغان ھۆكۈمرانلىرى بىر تەرەپتىن يېڭىدىن بويىسۇندۇرۇلغان رايونلاردا باشقا دىنلارغا مەنسۇپ دىنىي قۇرۇلۇشلارنى بۇزۇپ تاشلاپ يەنە بىر تەرەپتىن كەڭ كۆلەمدە مەسچىتلەرنى سالدۇرۇپ، دىنىي مەكتەپ (مەدرىس) لەرنى ئاچقان. «تۈركىي تىللار دىۋانى» دا بۇ ھەقتىكى دىنىي توقۇنۇشلار مۇنداق تەسۋىرلەنگەن:

كەلكۈن بولۇپ ئاقتۇق،
كەنتلەرنىڭ ئۈستىگە چۈشتۇق.
بۇتخانىلارنى يىقىتتۇق،
بۇتلارنىڭ ئۈستىگە چېچتۇق^①.

يۈسۈپ خاس ھاجىپ ئىسلام دىنى مەيدانىدا تۇرۇپ، بۇددىست ئۇيغۇرلارنى ئىسلام دىنىغا ئېتىقاد قىلدۇرۇش جەريانىنى ۋە مۇسۇلمانلىقنىڭ خىسلەتلىرىنى مەدھىيەلەيدۇ ھەمدە خەلق ئارىسىدا تارقالغان ۋە كېيىن مەھمۇت قەشقەرى تەرىپىدىن «تۈركىي تىللار دىۋانى» غا كىرگۈزۈلگەن يۇقىرىقى قەسىدىنى مۇنداق تولۇقلايدۇ:

① مەھمۇد قەشقەرى: «تۈركىي تىللار دىۋانى» شىنجاڭ خەلق نەشرىياتى.

بۇ كاپىرلار ئۈچۈن قوشۇن ئەسكەر توپلا

.....
ئۆي ماكانلىرىنى كۆيدۈر، بۇتلىرىنى سۇندۇر،
ئۇنىڭ ئورنىغا مەسچىت - جامە بىنا قىل^①.

قاراخانىيلار تارىخىدىكى تۇنجى مەسچىت توغرىسىدا جامال قارشىنىڭ «سۇرراخ لۇغىتىگە تولۇقلىما» ناملىق ئەسىرىدە مۇنداق بىر ھېكايە بار: «ناسىر شاھزادە ئاتۇشنىڭ ھۆكۈمدارى بولغاندىن كېيىن ئاتۇش ئوتتۇرا ئاسىيا سودىگەرلىرى يىغىلىدىغان سودا مەركىزىگە ئايلانغان. بۇ سودىگەرلەر ھەر خىل مالارنىلا ئېلىپ كەلمەستىن يەنە ئىسلام دىنىنىمۇ ئېلىپ كەلگەن. بىراق، بۇ چاغدا ئاتۇشتا تېخى مەسچىت بولمىغاچقا ئۇلار ئوغۇلچاقتىن بۇ جايغا مەسچىت ياساشقا ئىجازەت قىلىشىنى، ھەمدە پەقەت كالىنىڭ تېرىسىچىلىك چوڭلۇقتىكى يەر بېرىشىنى تەلەپ قىلغان. ئوغۇلچاق ئۇلارنىڭ تەلپىگە قوشۇلغاندىن كېيىن ئۇلار دەرھال بىر كالىنى ئۆلتۈرۈپ تېرىسىنى ئىنچىكە قىلىپ تىلىپ ئۇنىڭ بىلەن بىر پارچە يەرنى دائىرىگە ئېلىپ شۇ جايغا مەسچىت ياسىغان». ^② يەنە بەزى ماتېرىياللاردا قاراخانىيلار تارىخىدىكى تۇنجى مەسچىتنى سۇتۇق بۇغراخان قەشقەرنى ئالغاندىن كېيىن «ئارتۇچ» (ئاتۇش) دېگەن جايغا سالدۇرغان، ئۇ مىلادى 955 - يىلى ۋاپات بولغاندا مۇشۇ مەسچىت يېنىغا دەپنە قىلىنغان دېيىلگەن.

ئىسلام دىنىنىڭ ئومۇملىشىشىغا ئەگىشىپ، سۇلالىنىڭ دەسلەپكى يىللىرىدا مەسچىت بىنا قىلىشقا ئالاھىدە ئەھمىيەت بېرىلگەن. يەكەندىن تېپىلغان

② يۈسۈپ خاس ھاجىپ: «قۇتادغۇبىلىك»، مىللەتلەر نەشرىياتى، 5486 - بېيت.
② «يىپەك يولىغا ساياھەت»، (خەنزۇچە)، 9 - سان، 16 - بەت.

قاراخانىيلار دەۋرىگە ئائىت بىر بېجىرىم ساقلىنىپ قالغان.



پارچە ھۆججەتتە مىلادى 1082—1101- يىللىرى يەكەننىڭ رابۇل كەنتىدە «ئىساق جارۇپ مەسچىتى»، 1121—1136- يىللىرى سىمىناس كەنتىدە «يەھيا ئىنال ئەل ھاجىپ مەسچىتى» ياسالغانلىقى خاتىرىلەنگەن. بەزى مەنبەلەر- گە قارىغاندا قاراخانىيلار سۇلالىسىنىڭ ئاخىرقى دەۋرلىرىدە بۇخارادىكى مەسچىتلەرنىڭ سانى ئىككى يۈزگە، مەدرىسلەر ئونغا، خانىقا يىگىرمىگە يەتكەن. قەشقەردىكى مەسچىتلەر «ھېسابى يوق» دەرىجىدە كۆپەيگەن. بۇخارادىكى 11-، 12- ئەسىرلەرگە ئائىت خارابىلەر ئىچىدە 1127- يىلى ياسالغان 50m ئېگىزلىكتىكى «ئارسلانخان مۇنارى» (51- رە- سىمگە قاراڭ) ۋە نامازگاھ مەسچىتى، مەككەكى ئىشتار مەسچىتى ... قاتارلىق مەسچىت بىنالارنىڭ گەۋدىسى خېلى

50 - رەسىم — ئارسلانخان مۇنارى

شەھەر دەرۋازىسى

قەدىمكى دەۋرلەرگە نىسبەتەن فېئودال ھۆكۈمرانلارنىڭ ھەممىسى شەھەرنىڭ ئىچكى قىسمىدا يەنى مەركىزىي قىسمىدا ئولتۇراقلاشقان. ھەر بىر شەھەر - بازارنىڭ تەرەققىيات تارىخىدا شەھەرنىڭ مەركىزىي قىسمى قەلئە - قورغان سۈپىتىدە ئەڭ بۇرۇن بىنا قىلىنغان. تۈركىي قەبىلىلەر ئۇنى «بالىق» دەپ، ئەرەبلەر «مەدىنە» دەپ، پارسلار «شەھەرستان» (يەنى ئىچكى شەھەر ياكى شەھەرنىڭ ئەسلى) دەپ ئاتىغان. نوپۇسنىڭ كۆپىيىشى، مەدەنىيەتنىڭ گۈللىنىشى ۋە ئىقتىسادنىڭ تەرەققىي قىلىشىغا ئەگىشىپ قەلئە - قورغان ئەتراپلىرىغا تەدرىجىي شەھەر بىنا قىلىنغان. كۆچمەن چارۋىچىلار ياكى ئوغرى - قاراچىلاردىن مۇداپىئەلىنىش ئۈچۈن شەھەر ئەتراپىغا قورۇق تام (كېيىنچە سېپىل) سوقۇلغان ۋە دەرۋازا قويۇلغان. دەرۋازا سىرتىغا ئەڭ دەسلەپتە سودا كارۋانلىرى چۈشىدىغان سارايلار ۋە ئۇلارنى كۈندىلىك تۇرمۇش پائالىيەتلىرى بىلەن تەمىنلەيدىغان مۇئەسسەسەلەر سېلىنغان. شۇنىڭ بىلەن بۇ جاي تەدرىجىي ھالدا رەسمىي بازارغا ئايلانغان. ئوتتۇرا ئاسىيا شۇناس بارتولد مۇنداق دەيدۇ: «بازار دېگەن سۆزنىڭ مەنىسى شەھەر دەرۋازىسىنىڭ يېنى دېگەنلىك بولىدۇ». ئىستەھرىمۇ: «بازار قەدىمكى چاغلاردا ئىچكى شەھەرنىڭ دەرۋازىسى يېنىدا بولاتتى»^① دەپ يازىدۇ. نەرشەھىنىڭ بايان قىلىشىچە بۇخارادا مەخسۇس بازار دەرۋازىسى ۋە رەستىلەر بولۇپ، ئىچكى

① ۋالىك جىلەي: «ئوتتۇرا ئاسىيا تارىخى»، شىنجاڭ خەلق نەشرىياتى، 1 - قىسىم، 575 - بەت.

شەھەرنىڭ سېپىلى تۈۋىدە «ئاشخانلار ۋە چەرچىن مال دۇكانلىرى»، «يىپەك مال ۋە كىيىم - كېچەك دۇكانلىرى» بولغان. ئۇيغۇر خەلق ئېغىز ئەدەبىياتى ۋە كلاسسىك ئەسەرلەرنىڭ قەدىمكى دەۋرلەرگە خاس نەمۇنىلىرىدىمۇ خان يارلىقلىرى، ئەمىر - پەرمان، ئېلىم - سېتىم ۋە سازايى - جازا ئىشلىرىنىڭ شەھەر دەرۋازىسى ئالدىدا ئېلىپ بېرىلىدىغانلىقى بايان قىلىنغان. بۇلاردىن قەدىمكى دەۋرلەردە شەھەر دەرۋازىلىرىنىڭمۇ خۇددى ساراي، رەستىلەرگە ئوخشاشلا جامائەت قۇرۇلۇشى قاتارىدىن ئورۇن ئالغانلىقىنى كۆرۈۋالغىلى بولىدۇ.


قاراخانىيلار سۇلالىسى دەۋرىدە شەھەرلەر ئىلگىرىكى زامانلاردىكىگە ئوخشاشلا سېپىل بىلەن قورشالغان بولۇپ، شەھەر ئىچىدىكىلەر بىلەن شەھەر سىرتىدىكىلەر (دېھقان، چارۋىچى، كارۋان سودىگەرلەر) نىڭ ئىقتىسادىي ۋە ئىجتىمائىي ئالاقە ئىشلىرى شەھەر دەرۋازىسى ئارقىلىق ئېلىپ بېرىلغان. بۇ دەۋردىكى شەھەرلەرنىڭ بىر قانچىدىن دەرۋازىسى بولۇپ، بەزى دەرۋازىلىرى مەخسۇس سودا - سېتىق قىلىدىغان بازاردىن ئىبارەت ئىدى. مەسىلەن، سەمەرقەنتنىڭ جەنۇبىي دەرۋازىسى «قەشقەر دەرۋازىسى» دەپ ئاتالغان بولۇپ، بۇ جايدا بازار رەستىلىرى جايلاشقان ۋە ئاھالىلەر مەركەزلىشىپ ئولتۇراقلاشقان؛ قەشقەر (ئوردىكەنت) نىڭ غەرب تەرىپىدىكى دەرۋازا «توققۇزئاق دەرۋازىسى» دەپ ئاتالغان بولۇپ، بۇ جايدا بازار ۋە سودىگەرلەر تۇرىدىغان دەڭ - سارايلار بولغان؛ بۇخارا نىڭ يەتتە دەرۋازىسى ئىچىدىمۇ مەخسۇس بازار دەرۋازىسى بولغان. مانا بۇ پاكىتلاردىن قارىغاندا قاراخانىيلار دەۋرىدە چوڭ شەھەرلەرنىڭ مەلۇم دەرۋازىلىرىمۇ جامائەت قۇرۇلۇشلىرى سۈپىتىدە ئىشلىتىلگەن.

قەلئە - قورغان قۇرۇلۇشى

قاراخانىيلار دەۋرىدە شەھەرلەر ئىلگىرىكىدەكلا سېپىل بىلەن قورشالغان بولۇپ، شەھەر سىرتىغا يەنە خەندەكلەر كۆلەنگەن. مەھمۇت قەشقەرنىڭ ئىزاھلىشىچە دۈشمەننى كۆزىتىش ئۈچۈن يول بويلىرىغا «قارغۇي»، ياكى «قاراغۇ» دەپ ئاتىلىدىغان تۈر (مۇنار) غا ئوخشاش ئېگىز قۇرۇلۇشلارنى ياساتقان ۋە دۈشمەننىڭ كېلىشىنى تۈر (مۇنار) لارغا يېقىلغان ئوت (بۇنداق خەۋەر بېرىشتە كۈندۈزى ئىس قويۇلىدۇ، كېچىسى ئوت يېقىلىدۇ) ئارقىلىق بىلدۈرگەن. بۇنىڭ بىلەن شەھەر ياكى قەلئە - قورغاندىكىلەر بولغۇسى جەڭگە تەييارلىق قىلاتتى. قەلئە - قورغانلارنىڭ سېپىلى ئۈستىگە «ئۈكەك» دەپ ئاتىلىدىغان يىراقنى كۆزىتىش ئەسلىھەلىرى ياسالغاندىن سىرت يەنە كۈنگىرىلەرمۇ ياسالغان. قورغاننىڭ تۆت بۇرجىكىگە بىردىن ياسالغان مۇنار ياكى ئۈكەكلەر ئارقىلىق مەخسۇس شەھەر ياكى قەلئە - قورغان سىرتىدىكى تۇرلار بىلەن خەۋەرلىشىپ تۇراتتى. مەھمۇت قەشقەرنىڭ مەلۇماتىدىن قارىغاندا قاراخانىيلارنىڭ قەلئە - قورغان قۇرۇلۇشى جۈملىدىن، شەھەر مۇداپىئە قۇرۇلۇشلىرىمۇ خېلىلا تەرەققىي قىلغان.

مازار

قاراخانىيلار دەۋرىدە بىنا قىلىنغان مازارلار ئاساسەن «غازات» تا شېھىت بولغان ياكى ئىسلامىيەت يولىنى تۇتۇپ ۋاپات بولغان ھۆكۈمدارلارنىڭ قەبرىگاھى ئورنىغا ياسالغان.



51 - رەسىم — سۇتۇق بۇغراخان قەبرىگەھى (تۈركچە «ئىسلامىيەتتىن ئىلگىرىكى تۈرك مەدەنىيىتى ۋە ئىسلامغا كىرىش، ناملىق كىتابتىن ئېلىندى)

تەبىئىيىكى مازار ئىگىسى بولغۇچى ئەمدىلا ئىسلام دىنىي ئېتىقادىغا كىرگەن مۇسۇلمانلار ئۈچۈن زور تەسىرگە ئىگە بولغاچقا، كىشىلەر ئۇلارنى ئۇلۇغلاش يۈزىسىدىن كاتتا مازار بىنا قىلىشقان ھەمدە ئەۋلادتىن - ئەۋلادقا ئاسراپ رىمۇنت قىلىپ ساقلىغان. ئارخېئولوگىيىلىك تەكشۈرۈشلەردىن قارىغاندا قاراخانىيلار دەۋرىدىكى مازار قۇرۇلۇشلىرى ئاساسەن تۆت چاسا شەكىلدە تۈز تورۇسلۇق ۋە گۈمبەز تورۇسلۇق قىلىپ ياسالغان. تاملىرى كېسەك بىلەن قوپۇرۇلۇپ، ئۆلنىك سىرتقى يۈزىگە گۈللۈك خىش ئىشلىتىلگەن. ئۆگزىسىگە رەڭلىك كاھىش چاپلانغان، تام يۈزىگە رەڭلىك كاھىش ياكى گۈللۈك خىشلارنى بىر - بىرىگە جىپىسلاشتۇرۇپ تىزىش ئارقىلىق ھاسىل قىلىنغان گېئومېتىرىك نۇسخىدىكى ۋە گۈل - گىياھ نۇسخىسىدىكى نەقىشلەر چۈشۈرۈلگەن. مازار قۇرۇلۇشىنىڭ ئىچكى قىسمىغا يەنە ھۆسنخەت ئۇسلۇبىدا يېزىلغان «قۇرئان»

ئايەتلىرىمۇ نەقىشلەر بىلەن بىر قاتاردا ئىشلىنىپ تامىنىڭ كۆزىگە ئالاھىدە تاشلىنىپ تۇرىدىغان جايلىرىغا ئورۇنلاشتۇرۇلغان. قاراخانىيلار دەۋرىدە قەشقەردە «گۈمبەزەتۇل خاقانىيە» ناملىق خانلار قەبرىستانلىقى بولغاندىن سىرت يەنە سۇتۇق بۇغراخان مازىرى، ئارسلانخان مازىرى، سۇبۇق تېكىن مازىرى، ئالىپ تېكىن مازىرى، مەھمۇت قەشقەرى مازىرى، يۈسۈپ خاس ھاجىپ مازىرى، قىلىچ بۇغراخان مازىرى، ئىماملىرىم مازىرى، بۇۋى رابىيەم مازىرى . . . (بۇ مازارلارنىڭ تولىسى ئوپالدا) قاتارلىق نۇرغۇن مازارلار بىنا قىلىنغان. ئەمما، مىڭ يىلدىن بۇيانقى ئۇزاق جەرياندا بۇلارنىڭ بەزىلىرى تاشلىنىپ قالغان بەزىلىرى بىرنەچچە قېتىملاپ قايتا ياسىلىپ ئەسلى ئۇسلۇبىنى ساقلاپ قالالمىغان بولغاچقا بىناكارلىق ئۇسلۇبى، سەنئىتى، ماتېرىيالى، نەقىش بېزىكى ۋە ئورۇنلاشتۇرۇلۇشى جەھەتتە تەتقىقات ئېلىپ بېرىشقا ئامالسىزىمىز.


بۇخارادىكى سامانىيلار سۇلالىسىنىڭ مازىرى قاراخانىيلار دەۋرىگە ئائىت قۇرۇلۇشلار ئىچىدە ئەڭ مۇكەممەل ساقلىنىپ قالغان بىردىنبىر مازار قۇرۇلۇشى بولۇپ ھېسابلىنىدۇ. ئۇنىڭ تەكشىلىكتە ئورۇنلاشتۇرۇلۇشى چاسا شەكىلدە بولۇپ، تۆت بۇرجىكىگە خىشلارنى ئىچكىرى - تاشقىرى تىزىش ئارقىلىق قوپۇرۇلغان يۇمىلاق تۈۋرۈك چىقىرىلغان. تۆت تەرىپىدىكى ھەر بىر تامنىڭ دەل ئوتتۇرىسىغا ئەگمىلىك كىرىش ئېغىزى ياسالغان. سەرقەلەم قىسمىغا قاتار مېھرابچە شەكىللەر چۈشۈرۈلۈپ، ئاستى - ئۈستىگە ئۈچ قۇردىن گىرۋەك نەقىشى چىقىرىلغان. ئىشىكى كەڭ ھەم ئېگىز بولۇپ ئۈستى ئەگمىلىك قىلىپ ياسالغان. گۈمبىزىگە رەڭلىك كاھىش چاپلانغان. ئىمارەتنىڭ ئالدى يۈزى، ئىشىك بېشى ۋە يانلىرى خىش تىزما نەقىشى ۋە گۈللۈك خىشلار بىلەن ئىنتايىن كۆركەم بىزەلگەن.



52 - رەسىم: بۇخارادىكى سامانىلار قەبرىگەھى

شەھەر قۇرۇلۇشى

قاراخانىيلار سۇلالىسى دەۋرىدىكى شەھەرلەر ئالدى بىلەن دۆلەت ياكى مەلۇم بىر رايوننىڭ سىياسىي مەركىزى ۋە دىنىي مەركىزى. شۇنداقتىمۇ شەھەرلەرنىڭ ئىقتىسادىي جەھەتتىكى رولى ئىلگىرىكى دەۋرلەردىكىگە قارىغاندا زور دەرىجىدە ئاشقان، مەزمۇنىمۇ بېيىغان. شۇڭا، شەھەر مۇئەسسەسەلىرى ئىچىدە ھۆكۈمران سىنىپ — خان جەمەتى، ئەمەلدارلار، يۇقىرى تەبىقىدىكى دىنىي زاتلار، باي سودىگەرلەر ۋە باشقا ھۆكۈمران سىنىپلار ئۈچۈن خىزمەت قىلىدىغان ئوردا - قەسىرلەر، بىنالار، مەيدان - باغچىلار، مەسچىت-مەدرىسەلەر ۋە ساراي-بازارلارنىڭ سانى كۆپەيگەن. بۇ ئىجتىمائىي ئىقتىسادنىڭ ئومۇميۈزلۈك يۇقۇرى كۆتىرىلگەنلىكىنىڭ نەتىجىسى.



53 - رەسىم — رىياتى مالىك سارىيى (تۈركچە «ئىسلامىيەتتىن ئىلگىرىكى تۈرك مەدەنىيىتى ۋە ئىسلامغا كىرىش، ناملىق كىتابتىن ئېلىندى)

قاراخانىيلار سۇلالىسىنىڭ خاقانلىرى قول سانائەتچىلەرنىڭ ئورنىنى يۇقىرى كۆتۈرگەنلىكى ۋە دېھقانلارنىڭ شەھەرلەرگە كۆپلەپ كۆچۈپ كىرىشى تۈپەيلىدىن، شەھەر ئاھالىسى كۆپەيگەن. تارىخىي ماتېرىياللاردا خاتىرىلىنىشىچە، شەھەر ئاھالىسى ئارىسىدا قول سانائەتچىلەر بىلەن سودىگەرلەرنىڭ سانى بىرقەدەر كۆپ بولۇپ، شەھەر ئاھالىسىنىڭ باي - نامراتلىق پەرقىمۇ ناھايىتى چوڭ ئىدى. يۈ
ھال 12 - ئەسىردە ئۆتكەن شائىر سانائىنىڭ شېئىرىدا مۇنداق ئەكس ئەتكەن:

بىر مىنمارنىڭ ئىككى ئايدا تاپقىنىنى
بىر نىمكار بىر يىلدىمۇ تاپالماس.

بىر نىمكارنىڭ بىر ۋاقلىق يېگىنىنى،
بىر مەدىكار ئۆمۈر بويى تاپالماس^①.

يۇنىڭدىن قاراخانىيلار دەۋرىدە بىناكارلىق ئۈستىلىرىنىڭ ئىش
ھەققىنىڭ ئىنتايىن يۇقىرى بولىدىغانلىقىنى كۆرۈۋالغىلى
بولۇپلا قالماستىن يەنە شەھەرلەردىكى ئىجتىمائىي تۇرمۇشنىڭ
بىر تەرىپىنىمۇ تەسەۋۋۇر قىلغىلى بولىدۇ.

سابىق سوۋېت ئىتتىپاقىنىڭ تارىخ - ئارخېئولوگىيە
ئالىملىرى تەكشۈرۈپ - تەتقىق قىلىش ئارقىلىق قاراخانىيلار
دەۋرىدە راباتلارنىڭ بىر قىسىم تېررىتورىيىسىنىڭمۇ تەدرىجىي
شەھەرگە ئايلىنىپ، شەھەرلەرنىڭ كېڭىيىشىگە تۈرتكە
بولغانلىقىنى ئېنىقلاپ چىققان. ئەلۋەتتە بۇنداق ئەھۋال ھەر
شەھەرنىڭ ئۆزىگە خاس ئالھىدىلىكى بويىچە داۋاملىشقان.

مەسىلەن، سەمەرقەنت بىلەن تېرمىزدا «شەھىرى بىرونى» دەپ
ئاتىلىدىغان يېڭى رايونلار پەيدا بولغان، ئۇلارغا مەمۇرىيەت
بىنالىرى سېلىنغان. نەتىجىدە شەھەرنىڭ يېڭى مەركىزى
شەكىللەنگەن. بۇخارادا بولسا شەھىرىستانلارنىڭ بۇرۇنقى
سېپىللىرى ئەسلى رولىنى يوقىتىپ، ئەمەلىيەتتە شەھەردىكى
مۇھىم ئىجتىمائىي، ئىقتىسادىي پائالىيەتلەر شەھىرىستان
سېپىللىرىنىڭ سىرتىدا بولىدىغان بولغان^②. شەھەرلەرنىڭ
نەسبىي كېڭىيىش ئەھۋالى قاراخانىيلارنىڭ ئىككىنچى پايتەختى
بولغان قەشقەر (ئوردۇكەنت) ئەتراپلىرىدىكى شەھەرلەردە
ئىسلامىيەتتىن بۇرۇنلا باشلانغان. مەسىلەن، قوچۇ، بېشبالىق،
كۈسەن ... قاتارلىق شەھەرلەرنىڭ خارابىلىرىدا شەھەر

① ۋېي لياڭتاۋ: «قاراخانىيلار مۇئالىسى تارىخىغا دائىر ماتېرىياللار» شىنجاڭ خەلق
نەشرىياتى، خەنزۇچە، 203 - بەت.

② «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»،
شىنجاڭ خەلق نەشرىياتى، 391 - بەت.

قۇرۇلۇشنىڭ تەدرىجىي كېڭىيىشى ئىنتايىن روشەن ئەكس ئەتكەن. يېقىنقى يىللاردىن بۇيان ئېلىپ بېرىلغان ئارخېئولوگىيىلىك تەكشۈرۈشلەردە بۇ شەھەرلەرنىڭ ئىككى - ئۈچ قات سېپىل بىلەن قورشالغانلىقى ئىسپاتلاندى. دېمەك، بۇ جايدىمۇ شەھىرىستان بىلەن راباتلارنىڭ تەدرىجىي كېڭىيىش جەريانىدا قوشۇلۇپ كېتىش ئەھۋالى مەۋجۇت. قەدىمدە بۇدا دىنىنىڭ مەركىزى بولغان بۇ شەھەرلەرنىڭ كۆپ قىسمى ئىسلامىيەتتىن كېيىن خارابىلىككە ئايلىنىپ كەتكەن بولسىمۇ، ئەمما بىر قىسمى يەنىلا مۇسۇلمانلارنىڭ سىياسىي، ئىقتىسادىي، مەدەنىي ۋە دىنىي مەركىزىگە ئايلىنىپ، داۋاملىق تەرەققىي قىلىش ئارقىلىق ئوتتۇرا ئاسىياغا نامى تارقالغان كاتتا شەھەرلەردىن بولۇپ قالغان.

سودا ئىشلىرىنىڭ گۈللىنىشى شەھەرلەرنىڭ ماددىي ۋە مەنىۋى تۇرمۇشىنى بېيىتتى ۋە جانلاندۇرۇۋەتتى. تارىم ۋادىسىنىڭ غەربىدىكى قەشقەر، يەكەن، خوتەن ھەمدە بۇخارا، سەمەرقەنت، فەرغانە، ئۆزكەنت، بالاساغۇن، تالاس قاتارلىق ئوتتۇرا ئاسىيا قەدىمكى شەھەرلىرىمۇ ئىلگىرىكى ئۇرۇش پاراكەندىچىلىكىدىن ۋەيران بولغان ئىگىلىكنى ئەسلىگە كەلتۈرگەندىن كېيىن، سودا ئىشلىرىنىڭ تەرەققىياتىغا ماسلىشىش ئۈچۈن بۇ شەھەرلەرنىڭ ئوتتۇرىسىدا قەدىمكى يىپەك يولىنى بويلاپ يېڭى ساراي ۋە ئۆتەڭلەر بارلىققا كېلىشكە باشلىدى.

بۇ شەھەرلەرنىڭ كۆپىنچىسى سودا يوللىرىغا ياكى چارۋىچىلىق رايونى بىلەن دېھقانچىلىق رايونى تۇتىشىدىغان جايلارغا ئورۇنلاشقان. بۇ شەھەرلەردە ئېلىپ بېرىلغان ئارخېئولوگىيىلىك قېزىش نەتىجىلىرىدىن قارىغاندا شەھەر كۆلىمىنىڭ كېڭىيىشى ئاساسلىقى رابات (تاشقى شەھەر) لارنىڭ

يېڭىشىگە تايانغان. بۇ راباتلارغا قول ھۆنەرۋەنچىلىك
كانلىرى ۋە سودا بازارلىرى جايلاشقان. بۇنىڭدىن ئەينى
قىتتا شەھەرلەرنىڭ قول سانائەت مەھسۇلاتلىرىنى
شلەپچىقىرىدىغان مەركەزگە ئايلانغانلىقىنى كۆرۈۋالغىلى
لىدۇ.

يازما مەنبەلەرگە قارىغاندا قاراخانىيلار دەۋرىدىكى
شەھەرلەر «ئوردۇ»، «كەنت»، «بالىق» دېگەن ناملار بىلەن
ئاتالغان. بۇنداق ناملار بىلەن ئاتالغان شەھەرلەرنىڭ سىياسىي،
ىجتىمائىي ئورنى ئوخشاش بولمىغان ھەمدە كۆپىنچە يەر
ملىرى بىلەن ئۆلىمىپ كېلىپ شۇ جاينىڭ سىياسىي ئورنى،
كۆلىمى، شەھەر قىياپىتى ۋە جۇغراپىيىلىك تۈزۈلۈشىنى
ئۆرسەتكەن. بۇ، ئۇيغۇرلارنىڭ ئۇزاق ئەسىرلىك مەدەنىيەت
مەنەئىسى ئاساسىدا بەرپا قىلغان «شەھەر مەدەنىيىتى» نىڭ
مەھسۇلى، ئەلۋەتتە.

ئوردۇ

«ئوردۇ» (ئوردا) ئۇيغۇرلار ئورخۇن ئۇيغۇر خانلىقىنى
تىكلىگەن دەۋرلەردىلا «پايتەخت» مەنىسىدە قوللانغان ئاتالغۇ.
شۇ دەۋردىكى ئۇيغۇرلارنىڭ پايتەختى ئورخۇن دەرياسى بويىدا
بولۇپ، دەسلەپتە «ئوردۇ بالىق» دەپ، كېيىن «قاغانبالىق»
(ھەر ئىككىلىسىلا خان تۇرىدىغان شەھەر دېگەن مەنىدە) دەپ
ئاتالغان. 11 - ئەسىرنىڭ ئالدى كەينىدە قەشقەر بىلەن
بالاساغۇن شەھىرى قاراخانىيلارنىڭ ئىككى مۇھىم مەركىزى
(ئوردىسى) بولغان ۋە «ئوردۇكەنت»، «قۇزئوردۇ» دېگەن
ناملار بىلەن ئاتالغان. بۇ توغرىدا ئۇلۇغ ئالىم، تىلشۇناس
مەھمۇت قەشقەرى: «خاقانلار تۇرىدىغان قەشقەر شەھىرى

ئوردۇكەنت دېيىلىدۇ. بۇ خان تۇرىدىغان شەھەر، مەركەز دېگەنلىك بولىدۇ. بالاساغۇن شەھىرىمۇ «قۇزئوردۇ» دېيىلىدۇ» دەپ مەلۇمات قالدۇرغان. شۇ دەۋردە ياشىغان شائىر يۈسۈپ خاس ھاجىپمۇ: «كەلپ تەگدى ئىلىگ تۇرۇر ئوردۇغا» (ھۆكۈمدار تۇرغان شەھەر «پايتەخت» كە يېتىپ كەلدى) «ئۆلۈم بۇزدى ئوردۇ تەلىم كەنت ئۇلۇش» (پايتەخت بىلىم بىر مۇنچە شەھەر ۋە كەنتلەرنى ئۆلۈم ۋەيران قىلدى) ① قاتارلىق مىسرالاردا «ئوردۇ» نى شەھەر دىن پەرقلىق ئورۇنغا قويۇپ «پايتەخت» مەنىسىدە قوللانغان.

«تۈركىي تىللار دىۋانى» دا: «ئوردۇ - خان تۇرىدىغان شەھەر، بۇنىڭدىن ئېلىنىپ خاقانلار تۇرىدىغان قەشقەر شەھىرى «ئوردۇكەنت» دېيىلىدۇ» ② دەپ ئىزاھلانغان. مەھمۇد قەشقىرى يەنە خاقاننىڭ يېنىدا تۇرۇپ خىزمەت قىلغۇچىنىڭ «ئوردۇ باشى» دەپ ئاتىلىدىغانلىقىنى كۆرسىتىپ ئۆتكەن «قۇتادغۇبىلىك» تىكى:

نېچە قەسىر، ئوردا، نېچە چىڭ تۇرا،
ئۆلۈم بۇزدى، قالدى قارا يەر قارا.

قالۇر قەسىر، ئوردا، ساراي بوش ساڭا،
قىلارسەن تەسەررۇپ، قالدى دەپ ماڭا.

ئۆلۈم بۇزدى ئوردۇ تەلىم كەند ئۇلۇش،
ئۆلۈم بۇزدى قارشى، ساراي، ئەۋ ئۆكۈش ③

① يۈسۈپ خاس ھاجىپ: «قۇتادغۇبىلىك»، مىللەتلەر نەشرىياتى، 4834 - يىلى
② مەھمۇت قەشقىرى: «تۈركىي تىللار دىۋانى»، 1 - توم، 168 - بىت
③ يۈسۈپ خاس ھاجىپ: «قۇتادغۇبىلىك»، مىللەتلەر نەشرىياتى، 4634 - يىلى
4834 - يىلىتلار.

دېگەن بېيىتلاردىمۇ «ئوردۇ» نى مەخسۇس خان تۇرىدىغان ساراي، پايتەخت مەنسىدە كۆرسەتكەن ھەمدە شەھەردىن ئالاھىدە پەرقلق ئورۇنغا قويغان.

«قۇتادغۇبىلىك» تە «ئوردۇ» بىلەن «ساراي» (قارشى) سۆزىنىڭ يانمۇ يان ئىشلىتىلگەنلىكى «ئوردۇ» سۆزىنىڭ ساراي مەنسىدىمۇ قوللىنىدىغانلىقىنى كۆرسىتىپ بېرىدۇ. ئەمەلىيەتتە «ئوردۇ» دىن ئىبارەت بۇ دۆلەتنىڭ سىياسىي مەركىزى شەكىل جەھەتتىن نۇرغۇن سارايلاردىن تەشكىل تاپقان بىر ھەيۋەتلىك قۇرۇلۇشتىن ئىبارەت. شۇڭا، يۇقىرىقى بېيىتلەردە «ئوردۇ» ۋە «ساراي» سۆزلىرىنىڭ بىر خىل مەنىدە ئىشلىتىلگەنلىكىنى كۆرىمىز. يۈسۈپ خاس ھاجىپنىڭ تۆۋەندىكى بېيىتلىرىدىن سارايلارنىڭ شەكلى ھەققىدە ئازدۇر - كۆپتۇر مەلۇماتقا ئىگە بولۇپلا قالماستىن يەنە بېزەكلىك ئىكەنلىكىنى بىلىمىز:

ئېگىز، كەڭ، بېزەكلىك سارايىڭ قېلىپ،
ئىنچىق قاراڭغۇ يەر ئۆيدە يېتىپ.

نېچە قەسىر، ئوردا، بېزەكلىك ساراي،

①

قارشى - قەدىمكى ئۇيغۇر تىلىدا «قەسىر»، «ساراي»، «ئوردۇ» دېگەن مەنىلەرنى بىلدۈرگەن. يۈسۈپ خاس ھاجىپ: «بۇ بەگلىك ئۆيىنىڭ ئېتى قارشىدۇر، بۇ قارشى ئەھلى ئۆز ئارا

① يۈسۈپ خاس ھاجىپ: «قۇتادغۇبىلىك» مىللەتلەر نەشرىياتى، 1419، 6070-بېيىتلار.

قارشىدۇر» دېيىش ئارقىلىق «قارشى» سۆزىنىڭ قايسى مەنىلەردە قوللىنىلغانلىقىنى كۆرسەتكەن ھەمدە ساراي ئىچىدە بىرمۇنچە يوشۇرۇن ئويۇنلارنىڭ ئوينىلىدىغانلىقىدىن بېشارەت بەرگەن. قاراخانىيلار دەۋرىدە بۇ سۆزنىڭ ئورنىنى «ساراي» سۆزى ئىگىلەشكە باشلىغان.

يۇقىرىقىلاردىن كۆرۈۋېلىشقا بولىدۇكى، «ئوردۇ» كەڭ دائىرىدە خان تۇرىدىغان شەھەر، يەنى «پايتەخت شەھەر» دېگەن مەنىدە، تار دائىرىدە خان تەختتە ئولتۇرۇپ، ۋەزىر - ۋۇزىرالار بىلەن بىللە دۆلەتنىڭ چوڭ ئىشلىرىنى مۇزاكىرە قىلىدىغان، ئەمىر - پەرمان چۈشۈرىدىغان، دۆلەتنىڭ سىياسىي، ئىقتىسادىي كۈچى مەركەزلەشكەن جايغا جۈملىدىن بىر كاتتا ھەشەمەتلىك ۋە ھەيۋەتلىك قۇرۇلۇشقا قارىتىلغان خاس ئاتالغۇ بولۇپ، ئىسلامىيەتتىن كېيىن پارس تىلىدا «ئوردۇ» دېگەن مەنىنى بىلدۈرىدىغان «پايتەخت» دېگەن نامنىڭ سىڭىپ كىرىشى بىلەن ئاستا - ئاستا ئىستېمالدىن قالغان.

كەنت

كەنت — ئوتتۇرا ئاسىيا يەر ناملىرىدا كۆپ ئۇچرايدىغان قەدىمىي ئاتالغۇ. ئۇ قاراخانىيلار دەۋرىدە «شەھەر، يۇرت، ۋىلايەت، يېزا» دېگەن مەنىلەردە ئىشلىتىلگەن. جۈملىدىن قەدىمكى ئۇيغۇر تىلىدا «شەھەر، يۇرت ۋىلايەت» مەنىسىدە؛ ئوغۇز تىلىدا «يېزا» مەنىسىدە قوللىنىلغان. «تۈركىي تىللار دىۋانى» دا «كەند - شەھەر، قەشقەر ئوردۇكەنت دېيىلىدۇ. بۇ خان تۇرىدىغان شەھەر، مەركەز دېگەنلىك بولىدۇ. چۈنكى، بۇ

جاينىڭ ھاۋاسى ساپ بولغانلىقتىن ئافراسىياپ بۇ جايدا تۇرغان»^①. «كەند - ئوغۇزلار ۋە ئۇلارغا يېقىن يەردىكى خەلقلەر تىلىدا «يېزا - قىشلاق» دېگەن بولىدۇ. زور كۆپچىلىك تۈرك خەلقلرى تىلىدا «شەھەر» دېگەن بولىدۇ. شۇنىڭدىن ئېلىنىپ فەرغانە شەھىرىگە «ئۆز كەند» نامى بېرىلگەن، بۇ «ئۆز شەھىرىمىز» دېگەن بولىدۇ. يەنە شۇنىڭدەك «سەمىز كەند» مۇ چوڭ شەھەر بولغانلىقتىن شۇنداق ئاتالغان»^②. مەھمۇت قەشقەرى كۆك رەڭگە بەرگەن ئىزاھاتىدا «*kənd kōki* - يۇرتنىڭ كۆكى، قارىسى، يەنى شەھەرنىڭ تۆت ئەتراپىدىكى باغلار، بوستانلار. بۇنىڭ بىلەن يېشىللىق كۆزدە تۇتىلىدۇ»^③ دەيدۇ. «ھۇدۇدۇلئالەم» دە مىلادى 982 - ، 983 - يىللىرى تەڭرى تاغلىرىنىڭ شىمالىدا «پەنجىكەنت» (بەش شەھەر دېگەن مەنىدە) دېگەن بىر شەھەرنىڭ بىنا قىلىنغانلىقى، بۇ يەرنىڭ توققۇز ئوغۇز خانلىقىنىڭ يازلىق سەيلىگاھى ئىكەنلىكى؛ ئۇنىڭ تەڭرىتاغنىڭ جەنۇبىدىكى شەھەرلەرگە قارىغاندا خېلىلا سالقىن ئىكەنلىكى قەيت قىلىنغان. 11 - ئەسىردە ئۆتكەن ئەدىب ئەبۇلھەسەن ئابدۇراھمان مۇھەممەد نىشپۇرىنىڭ «ئىلىم خەزىنىسى» ناملىق كىتابىدا خاتىرىلىنىشىچە شۇ زامانلاردا نۇرغۇن تۈركلەر بۇخاراغا كېلىپ نۇرغۇن كەنت بىنا قىلغان. ئۇلارنىڭ بىرى «چىمكەنت» دەپ ئاتالغان بولۇپ، مەنىسى «گۈزەل شەھەر» دېگەنلىك بولىدىكەن»^④.

يۇقىرىقى بايانلاردىن كۆرۈۋېلىشقا بولىدۇكى، كەنت - كۆلەم جەھەتتىن كىچىكرەك، ئاساسەن سېپىل بىلەن

① مەھمۇت قەشقەرى: «تۈركىي تىللار دىۋانى»، 1 - توم، 448 - بەت.
 ② مەھمۇت قەشقەرى: «تۈركىي تىللار دىۋانى»، 1 - توم، 449 - بەت.
 ③ مەھمۇت قەشقەرى: «تۈركىي تىللار دىۋانى»، 3 - توم، 182 - بەت.
 ④ ئا. مەخسۇت: «دەنت» دېگەن نام توغرىسىدا، شىنجاڭ گېزىتى، 1995 - يىل 5 - ئاينىڭ 9 - كۈنىدىكى سانى.

قورشالمىغان، تەبىئىي ئورمان بىلەن قاپلانغان مەنزىرىسى گۈزەل، ھاۋالىق شەھەرلەر (يۇرت - مەھەللىلەر) قارىتىلغان. نوپۇسنىڭ كۆپىيىشى، سىياسەتنىڭ داۋالغۇپ خەلق كۈچلىرىنىڭ زورىيىشى، ئىستراتېگىيىلىك ئورنىنىڭ مۇقىملىشىشى قاتارلىق سەۋەبلەر بىلەن كېيىنچە بۇ يۇرت - مەھەللىلەرنىڭ بەزىلىرى سىياسىي، ئىقتىسادىي جەھەتتە مۇھىم ئورۇندا تۇرىدىغان شەھەر ھەتتا پايتەختكە ئايلانغان.

بالىق

بالىق — ئىسلامىيەتتىن، جۈملىدىن قاراخانىيلار سۇلالىسى دەۋرىدىن بۇرۇنقى، ئەتراپىغا سېپىل سوقۇلغان شەھەر، قەلئە، ۋە بازار دېگەن مەنىلەرنى بىلدۈرىدىغان قەدىمكى ئۇيغۇر تىلىدىكى سۆز. قاراخانىيلار سۇلالىسى دەۋرىدە ئۇيغۇرلار ھەرقايسى جەھەتلەردىن بۇددىزم مەدەنىيىتىدىن يېڭىلا ئايرىلىپ چىققاچقا، يەر ناملىرى جەھەتتىن ئىزچىللىقنى ساقلاپ قالغانىدى. شۇڭلاشقا، بۇددىزم دەۋرىدىكى «بالىق» دېگەن نام قاراخانىيلار دەۋرىدىمۇ ئۇيغۇرلار تەرىپىدىن بۇددىزم دەۋرىگە ئائىت شەھەرلەرنىڭ نامى بولۇش سۈپىتى بىلەن داۋاملىق قوللىنىلغان. ئىسلامىيەتتىن كېيىن جۈملىدىن قاراخانىيلار سۇلالىسىدىن كېيىن بۇ نام ئاستا - ئاستا ئىستېمالدىن قالغان. مەھمۇت قەشقەرىمۇ بۇ ھەقتە: «بالىق سۆزى ئىسلامىيەتتىن ئىلگىرى تۈرك ۋە ئۇيغۇر تىللىرىدا شەھەر، قەلئە دېگەن مەنىدىكى سۆز. شۇڭا، ئۇيغۇرلارنىڭ ئەڭ چوڭ شەھەرلىرىدىن بىرى بەشبالىق دەپ ئاتىلىدۇ. بۇ بەش شەھەر دېگەنلىك بولىدۇ. يەنە بىر شەھىرى يېڭىبالىق دەپ

ئاتىلىدۇ، بۇ يېڭى شەھەر دېگەنلىك بولىدۇ» دەپ يازغان^①.
تۆۋەندە مۇناسىۋەتلىك تارىخىي ماتېرىياللار ۋە ئارخېئولوگىيە-
لىك تەكشۈرۈش نەتىجىلىرىگە ئاساسەن قاراخانىيلار دەۋرىدىكى
چوڭ شەھەرلەردىن بەزىلىرىنى قىسقىچە تونۇشتۇرۇپ ئۆتىمىز.
قەشقەر. بۇ شەھەر قاراخانىيلار دەۋرىدە يەنى مىلادى
942 - يىلى سۇتۇق بۇغراخان تەرىپىدىن پايتەخت قىلىنغان
ھەمدە «ئوردۇكەنت» دەپ ئاتالغان. مەھمۇت قەشقەرنىڭ
ئىزاھلىشىچە بۇ — «خان تۇرىدىغان شەھەر» دېگەن مەنىنى
بىلدۈرەتتى. مەھمۇت قەشقەرنىڭ «بۇ شەھەرنىڭ ھاۋاسى ساپ
بولغانلىقتىن ئافراسىياپ شۇ يەردە تۇرغان» دەپ يازغىنىغا
قارىغاندا قەشقەر ئەينى زاماندىلا يېشىللىق بىلەن پۈركەنگەن،
مۇھىتى گۈزەل شەھەر ئىدى. بەزى ماتېرىياللارغا ئاساسلانغاندا
قەشقەر شەھىرىنىڭ دائىرىسى ناھايىتى چوڭ بولۇپ،
شەھەردىكى مەسچىت، مەدرىس، ئوردى، خانىقا ۋە سارايلار
پىششىق خىش بىلەن ياسالغان، ئىمارەتلەرنىڭ ئالدى ۋە
يانلىرىغا، گۈمبەز، مۇنارلىرىنىڭ سىرتىغا رەڭلىك كاھىشلار
چاپلانغانىدى. كۆچىلىرىنىڭ ئىككى تەرىپى قاتار - قاتار
سېلىنغان دۇكانلار، ئاشخانىلار، سەرراپ-ھاماملار، رەستە-
سارايلار بىلەن تولغان بولۇپ، شەھەردىكى ماددى ۋە مەنىۋى
ھايات ئىنتايىن جانلانغانىدى.

قەشقەر ئەينى دەۋردە پەن مەدەنىيەت ئىشلىرى
راۋاجلانغان، خانلىقنىڭ سىياسىي ۋە مەدەنىيەت مەركىزىدىن
بىرى ئىدى. شەھەر قۇرۇلۇشى، قەلئە، مەسچىت، مەدرىس،
قۇرۇلۇشلىرى زور كۈچ بىلەن تەرەققىي قىلدۇرۇلغان.
ئالىملار، شائىرلار، ئۆلىمالار ۋە مەشھۇر تېۋىپلار توپلانغان

① مەھمۇت قەشقەرى: «تۈركىي تىللار دىۋانى»، 1 - توم، 491 - بەت.

ئۇيغۇر بىناكارلىق تارىخى

مەشھۇر ئىلىم مەركىزىگە ئايلانغان. قاراخانىيلار دەۋرىدە قەشقەرنىڭ بىناكارلىق ئىشلىرى جۈش ئۇرۇپ راۋاجلانغان. قويۇق ئىسلام دىنى تۈسىدىكى گۈمبەز - پەشتاقلار، چوڭ تىپتىكى قۇرۇلۇشلارنىڭ ئالدى يۈزىدىكى مېھرابچە شەكىللەر، مەسچىتلەرنىڭ قۇببىسىدىكى ھىلال ئاي بەلگىلىرى، مول مەزمۇنلۇق ئۆسۈملۈك نۇسخىسىدىكى نەقىشلەر ۋە ھۆسنخەت ئۇسلۇبىدا يېزىلغان «قۇرئان» ئايەتلىرى ... مانا مۇشۇ دەۋردىكى قەشقەر بىناكارلىق سەنئىتىنىڭ تىپىكلەشكەن نامايەندىلىرى ئىدى.

بالاساغۇن. بۇ شەھەر ئۇيغۇر قاغانلىقىنىڭ دەسلەپكى يىللىرىدا بىنا بولغان شەھەر بولۇپ، قاراخانىيلار سۇلالىسى قۇرۇلۇپ ئۇزاق ئۆتمەي، يەنى، مىلادى 992 - يىلى تەختكە چىققان ھارۇن بۇغراخان تەرىپىدىن پايتەخت قىلىنغان. شۇنىڭدىن باشلاپ بىر مەزگىلگىچە بالاساغۇن قاراخانىيلار سۇلالىسىنىڭ ئاساسىي پايتەختى، قەشقەر بولسا ئۇنىڭ ئارىسلانخانلار تۈرىدىغان ئىككىنچى پايتەختى بولۇپ قالغان. مىلادى 998 - يىلى ھارۇن بۇغراخان ئۆزىنىڭ چوڭ ئوغلى يۈسۈف قادىرخانغا قاراخانىيلار سۇلالىسىنىڭ قەشقەرنى مەركەز قىلغان بۇرۇنقى زېمىنىنى باشقۇرۇش ھوقۇقىنى بەرگەندىن كېيىن ئۇزاق ئۆتمەي ئالەمدىن ئۆتكەن. شۇنىڭدىن كېيىن ئۇنىڭ ئورنىغا تەختكە چىققان ئەخمەت بىننى ئەلى تۇغانخان يۈسۈف قادىرخاننى چەتكە قېقىپ ئاقسۆڭەك قاراخانىيلار سۇلالىسىنىڭ بۆلۈنۈشىنى كەلتۈرۈپ چىقارغان. مىلادى 1024 - يىلى يۈسۈف قادىرخان زور قوشۇن باشلاپ بالاساغۇن شەھىرىگە باستۇرۇپ كىرىپ ئۆزىنى «بۇغراخان» دەپ ئېلان قىلىپ، قاراخانىيلار سۇلالىسىنىڭ پايتەختىنى بالاساغۇندىن قەشقەرگە كۆچۈرۈپ كەلگەن. مىلادى 1032 - يىلى 12 - ئايدا يۈسۈف

قادىرخان قەشقەردە كېسەل بولۇپ ۋاپات بولغاندىن كېيىن ئورنىغا چوڭ ئوغلى سۇلايمان بىننى يۈسۈف تەختكە چىققان. ئۇ ئۆزىنى «ئارسلانغان» دەپ ئاتاپ قاراخانىيلار سۇلالىسىنىڭ غەربىي ۋە شىمالىي رايونلىرىغا بولغان ھۆكۈمرانلىقىنى كۈچەيتىش ئۈچۈن پايتەختنى قەشقەردىن يەنە بالاساغۇنغا كۆچۈرگەن. قەشقەردە ئىبنى تۇغرۇل تېكىننى تۇرغۇزۇپ، قاراخانىيلارنىڭ شەرقىي ۋە جەنۇبىي رايونلىرىنى باشقۇرۇش ھوقۇقىنى بەرگەن^①. مانا مۇشۇنداق ئۇزاق مۇددەتلىك تەخت ئالمىشىش ۋە پايتەختنى كۆچۈرۈش جەريانىدا بالاساغۇن بىلەن قەشقەر سىياسىي ۋە مەدەنىيەت جەھەتلەردە ماس قەدەمدە ئىلگىرىلىدى.

بالاساغۇن ئۆز زامانىسىدا ئەڭ گۈللەنگەن شەھەر ئىدى. شەھەر يەر ئاستى سۇ يوللىرى، كاتتا ئىمارەتلىرى، ئاۋات رەستىلىرى، قايناق كارۋان سارايلىرى بىلەن ئوتتۇرا ئاسىيادا قەشقەر بىلەن باراۋەر ئىدى. بەزى تارىخىي ماتېرىياللاردا خاتىرىلىنىشىچە بالاساغۇن شەھىرىنىڭ ئەتراپىدا ئون نەچچە شەھەر - بازار بولغان. شەھەر تازا گۈللەنگەن دەۋردە شەھەر ئىچىدە قىرىق جامە، ئىككى مەسچىت، يىگىرمە خانىقا، ئون مەدرىس بولغان. شەھەر ئىككى يېرىم گەز كەڭلىكتىكى سېپىل بىلەن قورشالغان^②. جۈۋەينى يازغان «تارىخىي جاھان كۇشاي» ناملىق ئەسەردە، 1210 - يىلى بالاساغۇن ئاھالىسىنىڭ شەھەر دەرۋازىسىنى تاقاپ، قاراقىستان قوشۇنىنى شەھەرگە كىرگۈزمىگەنلىكى، قاراقىستان قوشۇنى 16 كۈن ھۇجۇم قىلغاندىن كېيىن ئاخىرىدا شەھەر دەرۋازىسىنى پىلغا

① ئەنۋەر بايتۇر، خەيرىنا سىدىق: «شىنجاڭدىكى مىللەتلەرنىڭ تارىخى»، مىللەتلەر نەشرىياتى، 1991 - يىلى نەشرى، 661 - 680 - بەتلەر.
② مۇھەممەت ئىبنى ۋەلى: «بەھرۇل ئىسرار»، 1443 - ، 1459 - بەتلەر.

ئۇيغۇر بىناكارلىق تارىخى

بۇزدۇرغانلىقى، ئاندىن پۇقرالارنى قىرغىن قىلىپ قىرىق يەتتە مىڭ ئۆلىما - مۆتىۋەرنى قەتل قىلغانلىقى بايان قىلىنغان. بۇنىڭدىن بالاساغۇننىڭ ئەينى ۋاقىتتىكى نوپۇسۇنىڭ كۆپلىكىنى شەھەر مۇداپىئەسىنىڭ مۇستەھكەملىكىنى كۆرسىتىپ بېرىدۇ.

ئۇترار. 12 - ئەسىردە ئۇترار شەھىرىنىڭ كۆلىمى ئىككى يۈز گېكتارغا يېتىپ ئىلگىرىكىدىن خېلى كېڭەيگەن. ئۇترار شەھىرىنىڭ مەركىزى ئىچكى قەلئە ۋە شەھىرىستاندىن تەركىب تاپقان بولۇپ، بۇ كونا شەھەر رايونىدىن ئىبارەت. يېڭىدىن تەرەققىي قىلغان قىسمى تاشقى شەھەرنى ھاسىل قىلغان بولۇپ، سېپىل ۋە خەندەك بىلەن قورشالغان. كونا شەھەردە ئۆيلەر بىرقەدەر زىچ؛ يېڭى شەھەردە تارقاق بولۇپ، كۆل، باغ ۋە تېرىلغۇ يەرلەرمۇ بولغان. شەھەر ئىچىدە يەنە ئۆستەڭلەر بولۇپ شەھەر خەلقىنى ئىچىملىك سۇ بىلەن تەمىنلىگەن. ئۇنىڭدىن باشقا يەنە ئاممىۋى مۇنچىمۇ بولغان.

ئۆزكەنت. قاراخانىيلار سۇلالىسىنىڭ مۇھىم شەھىرى. ئارخېئولوگىيىلىك قېزىش ئارقىلىق بۇ شەھەرنىڭ بىر مەزگىل غايەت زور تەرەققىياتلارغا ئېرىشكەنلىكى ئىسپاتلاندى. ئۇ ئۈچ مۇستەقىل شەھەرستاندىن تەركىب تاپقان.

بەشبالىق. بەشبالىق ئەڭ قەدىمدە يەرلىك شاھزادىنىڭ پايتەختى بولۇپ، «قاغان ستۇپا» دەپ ئاتالغان. ① «جىن مەن» ۋە «بېيتىڭ» دېگەن ناملار پەقەت مىلادى 7 - ئەسىردىلا ئاندىن مەيدانغا چىققان. «ھۇدۇدۇلئالەم» دە تالغان تاغلىرىنىڭ (تەڭرىتاغلىرىنىڭ) شىمالىدا قەدىمدە بىنا قىلىنغان «پەنجىكەنت» دەپ ئاتىلىدىغان بىر شەھەر بولغانلىقى، بۇ

① ۋ. ۋ. بارتولد: «بېشبالىق»، «شىنجاڭ تەزكىرىسى» ژۇرنىلىنىڭ 1993 - يىللىق 4 - سانىغا بېسىلغان.

شەھەرنىڭ توققۇز ئوغۇز خانلىرىنىڭ يازلىق سەيلىگاھى ئىكەنلىكى، يازدا بۇ يەردە تاقان تاغلىرىنىڭ جەنۇبىدىكى شەھەرلەرگە قارىغاندا خېلىلا سالقىن بولىدىغانلىقى سۆزلەنگەن. «پەنجىكەنت» پارىسچە سۆز بولۇپ، «پەنجە — بەش، كەنت — شەھەر» دېگەن مەنىنى بىلدۈرىدۇ. قارىغاندا بۇ سۆز «بەشبالىق» نىڭ پارىسچە تەرجىمىسى بولسا كېرەك. چۈنكى، «بەشبالىق» مۇقەددىمكى ئۇيغۇر تىلىدا «بەش شەھەر» دېگەن مەنىنى بىلدۈرىدۇ. مەھمۇت قەشقەرى بەشبالىقنىڭ ئۇيغۇرلارنىڭ پايتەختى ئىكەنلىكىنى ئالاھىدە تىلغا ئالىدۇ ۋە ئۇنىڭ سۈلىمى، قوچۇ، جانبالىق، بەشبالىق، يېڭىبالىق دەپ ئاتىلىغان تارماق قەلئە - شەھەرلىرى بولغانلىقىنى كۆرسىتىپ بەرگەن.

ئەينى دەۋردە بەشبالىقنىڭ مەنزىرىسى ئىنتايىن گۈزەل بولۇپ، سۈيى ئەلۋەك، دېھقانچىلىق، چارۋىچىلىق، باغۋەنچىلىك ئىشلىرى تەرەققىي قىلغان، قول ھۈنەرۋەنچىلىك، سودا - سېتىق ئىشلىرى روناق تاپقان بىر ئاۋات شەھەر ئىدى. شۇڭا، تارىختىن بۇيان بۇ شەھەر ھەرقايسى ھۆكۈمران گۇرۇھلار ۋە خانلىقلارنىڭ تالىشىدىغان ئويىپىكتىغا ئايلىنىپ، نۇرغۇن ۋەقەلەرنىڭ شاھىدى بولۇپ قالغان.

قوچۇ. مەھمۇت قەشقەرى مۇنداق دەيدۇ: «قوچۇ — ئۇيغۇر شەھەرلىرىدىن بىرىنىڭ ئېتى. بەزىدە بۇ يەردىكى شەھەرلەرنىڭ ھەممىسى شۇ نام بىلەن ئاتىلىدۇ»^①. بۇ شەھەر قوچۇ ئۇيغۇر خانلىقىنىڭ قىشلىق پايتەختى بولغان. (يازلىق پايتەختى بەشبالىق ئىدى). تارىخىي ماتېرىياللاردا خاتىرىلىنىشىچە، قەدىمكى دەۋردە قوچۇ ئېلىدە سەككىز شەھەر

① مەھمۇت قەشقەرى: «تۈركىي تىللار دىۋانى»، 3 - توم، 302 - بەت.

بولغان. «لياڭنامە» دە خاتىرىلىنىشىچە، «قوچۇ ئېلىدە قىرىق كەنت ۋە شەھەر تەسىس قىلىنغان». «جۇنامە»، «سۈينامە» قاتارلىق تارىخىي كىتابلاردا «قوچۇ ئېلىدە شەھەردىن ئون ئالتە سى بار» لىقى قەيت قىلىنغان. «كونا - يېڭى تاڭنامە» دە «قوچۇ دۆلىتىنىڭ يىگىرمە بىر شەھىرى بار» دېيىلگەن. «ئومۇمىي قائىدە يوسۇنلار» دا بولسا «ئوتتۇز ئىككى شەھەر بار» دەپ يېزىلغان. دېمەك، قوچۇ ئېلىنىڭ دائىرىسىدە شەھەرلەر ئۈزلۈكسىز كۆپەيگەن، شەھەر قۇرۇلۇشى تەرەققىي قىلغان.

قوچۇ شەھىرى خارابىسىنى ئارخېئولوگىيىلىك تەكشۈرۈش ئارقىلىق ئۇنىڭ ئۈچ قات سېپىلى بولغانلىقى ئىسپاتلاندى. شەھەرنىڭ ئەڭ ئىچكى قىسمىدا خان ئوردىسى جايلاشقان. ئوتتۇرا ۋە تاشقىرىقى شەھەردە بۇددا ئىبادەتخانىلىرى، تۇرالغۇلار، سودا دۇكانلىرى، بازار - رەستىلەر، دەڭ - سارايلار جايلاشقان. پۈتكۈل شەھەر ئېگىز ھەم قېلىن سېپىل بىلەن قورشالغان.

ئۇدۇن. مەھمۇت قەشقەرى مۇنداق دەيدۇ: «ئۇدۇن — خوتەن شەھىرىنىڭ نامى...»، مەھمۇت قەشقەرى يەنە خوتەندە شەھەر بىلەن يېزىنىڭ ئىنتايىن قويۇق مۇناسىۋەتتە ئىكەنلىكىنى ھەتتا چەت ئەللىكلەرنىڭمۇ خوتەنگە كۆپ كېلىدىغانلىقىنى تىلغا ئالغان^①.

سەمەرقەنت. سەمەرقەنت قەدىمدىلا ئوتتۇرا ئاسىيادىكى مەشھۇر شەھەر بولۇپ، قاراخانىيلار دەۋرىگە كەلگەندە ئۇنىڭ ئاھالىسى كۆپىيىپ تۆت يۈز مىڭغا يەتكەن. تارىخىي ماتېرىياللاردا سەمەرقەنت «گۈزەل شەھەر»، «مېۋە - چېۋىلىرى

① مەھمۇت قەشقەرى: «تۈركىي تىللار دىۋانى»، 1 - توم، 39 - 104 - بەتلەر.

مول»، «ئىنتايىن رەتلىك شەھەر» دەپ تەرىپلىنىدۇ. مۇشۇ دەۋردە شەھەردە كەڭ كۆلەملىك بىناكارلىق قۇرۇلۇشى ئېلىپ بېرىلىپ شەھەر كۆلىمى زور دەرىجىدە كېڭەيتىلگەن. ئۇنىڭ تاشقى شەھىرى قول ھۆنەرۋەنلەرنىڭ دۇكانلىرى، سودىگەرلەرنىڭ ساراي - رەستىلىرى مەركەزلەشكەن جاي بولۇپ، شەھەر ئاقسۆڭەكلىرى، باي سودىگەرلەرنىڭ تۇرالغۇ جايلىرىمۇ مۇشۇ جايغا سېلىنغان.

سەمەرقەنتنىڭ ئىچكى شەھىرىنىڭ تۆت تەرىپىدە تۆت دەرۋازىسى بولۇپ، شەرقىي دەرۋازا «جۇڭگو دەرۋازىسى»، غەربىي دەرۋازا «نەۋباھار دەرۋازىسى»، شىمالىي دەرۋازا «بۇخارا دەرۋازىسى»، جەنۇبىي دەرۋازا «قەشقەر دەرۋازىسى» دەپ ئاتالغان. قەشقەر دەرۋازىسى بازار بولىدىغان رەستە، شۇنداقلا ئاھالە مەركەزلىشىپ ئولتۇراقلاشقان رايون ئىدى. ئىچكى شەھەردە يەنە مەسچىت ۋە مەدرىسلەر ياسالغان، ئۇنىڭ ئەتراپىدىمۇ ئىچكى شەھەرنى تەمىنلەيدىغان بازار بولۇپ، ئاۋات ۋە باياشاتچىلىق بولغاچقا مەسچىتنىڭ ۋەخپىسىدىن قىلىنغان كىرىمىمۇ ناھايىتى كۆپ بولغان. بۇنداق ئىقتىسادىي ئاساستا مەسچىتلەر تېخىمۇ ھەيۋەتلىك ۋە ھەشەمەتلىك ياسىلىپ كۆركەم بېزەلگەن.

بارچۇق. «تۈركىي تىللار دىۋانى» دا «بارچۇق — ئافراسىياپ قۇرغان بىر شەھەر»، «چارۇق — تۈرك قەبىلىلىرىدىن بىرى، ئۇلار بارچۇق شەھىرىنىڭ يېنىدا ياشايدۇ» دېگەن مەلۇماتلار بار. «بارچۇق» ھازىرقى مارالبېشىنىڭ قەدىمكى نامى بولۇپ، ناھايىتى ئۇزاق تارىخقا ئىگە. ھازىر ئۇنىڭ ئورنىدا «توققۇز ساراي» دەپ ئاتىلىدىغان بىر قەدىمكى شەھەر خارابىسى بار. بۇ شەھەر خەن دەۋرىدە سۈلى دۆلىتىنىڭ بىر چوڭ بازىرى بولغان. شۇنىڭدىن

كېيىن ئۈزلۈكسىز تەرەققىي قىلىپ قاراخانىيلار دەۋرىگە كەلگەندە شەھەرستان (ئىچكى شەھەر) ۋە رابات (تاشقى شەھەر) تىن تەركىب تاپقان بىر چوڭ شەھەرگە ئايلانغان. شەھەر ئەتراپىدا سېپىل، سېپىل سىرتىدا «قارغۇي» دەپ ئاتىلىدىغان سىگنال بېرىش تۈرلىرى بولغان. شەھەر ئەتراپىدا يەنە يېزا - كەنتلەر بولغان. توققۇزساراي قەدىمكى شەھەر خارابىسىدىن تېپىلغان بىر ھۆججەتتە: بارچۇق شەھىرىدىكى «بارلىق» دەپ ئاتىلىدىغان بىر مەھەللىدە ئىلگىرىدىنلا ئىككى خىل دىنىي ئېتىقادتىكى كىشىلەر ئولتۇراقلاشقانلىقى، بۇلارنىڭ بىرى «ھىدايەت تاپقۇچىلار» يەنى ئىسلام دىنىغا ئېتىقاد قىلغۇچىلار بولۇپ، «ئىسلام جامائىتى» دەپ ئاتىلىدىغانلىقى؛ يەنە بىرى «ھىدايەتتىن خالىي بولغۇچىلار» بولۇپ، بۇلار «ساغۇرلۇقلار» دەپ ئاتىلىدىغانلىقى بۇ ئىككى قوۋمىدىكى كىشىلەرنىڭ «بىر - بىرىنىڭ ئۆرپ - ئادىتى، دىنىي ئېتىقادى، تىلى ئۆزئارا تونۇشلۇق»، «ئەزەلدىن ئىناق ئۆتكەن، ئۆيلىرى يېقىن» ئىكەنلىكى خاتىرىلەنگەن. ھۆججەتتە يەنە ئۆستەڭ، ئۈزۈملۈك، سودا - سېتىق، مەكتەپ، مۇئەللىم، كەسپىي خەتتات، مەسچىت، مەھەللە، شەھەر قاتارلىقلارمۇ تىلغا ئېلىنغان بولۇپ، بۇ بارچۇق شەھىرىدە ئىجتىمائىي ئىقتىسادنىڭ ئومۇميۈزلۈك ئاشقانلىقىنى مەنىۋى تۇرمۇشنىڭ ھەرقايسى قاتلاملار بويىچە يۈكسەلگەنلىكىنى چۈشەندۈرۈپ بېرىدۇ^①.

ئارخېئولوگلار توققۇزساراي قەدىمكى شەھەر خارابىسىدىن تېپىلغان يۇڭ توقۇلما بۇيۇملار، ساپال، كاھىش ئولتۇراق ئۆي ئىزلىرى، ياغاچ بۇيۇملار، لاي ۋە گەجىدىن ياسالغان ھەيكەللەر، ھەرقايسى دەۋرلەرگە ئائىت يارماقلار، زىرائەت ۋە مېۋىلەرنىڭ

① سابىت ئەخمىت: «بارچۇقتىن تېپىلغان بىر پارچە قوليازما ھۆججەت توغرىسىدا تەتقىقات»، «شىنجاڭ ئىجتىمائىي پەنلەر تەتقىقاتى» 1996 - يىل 4 - سان.

تورۇقلىرى، ياغاچ تارشا ۋە قەغەزلەرگە پۈتۈلگەن قەدىمكى يېزىقلارغا ئاساسەن بۇ شەھەر ئەينى دەۋردە دېھقانچىلىق، چارۋىچىلىق، سودا-سېتىق، توقۇمىچىلىق، بىناكارلىق، ياغۇنچىلىك ۋە مەدەنىيەت-سەنئەت ئىشلىرى تەرەققىي قىلغان بىر چوڭ شەھەردىن ئىبارەت بولغان دەپ يەكۈن چىقارغان. قاراخانىيلار خانى مۇھەممەت ئارسلانخاننىڭ نامىدا قۇيۇلغان يارماقنىڭ بۇ جايدىن ئانچە يىراق بولمىغان تۇمشۇقتىن تېپىلغانلىقى ھەمدە ئەرەپ يېزىقىدا يېزىلغان قەدىمكى ئۇيغۇر تىلىدىكى ھۆججەتنىڭ تېپىلغانلىقىدىن قارىغاندا بۇ شەھەر قاراخانىيلارنىڭ دەسلەپكى يىللىرىدا تېخىمۇ گۈللەنگەن.

ئىلىبالىق. مەھمۇت قەشقەرى: «ئىلا ئىلى» بىر دەريانىڭ نامى، ئۇنىڭ ئىككى قىرغىقىدا تۈرك قەبىلىلىرىدىن ياغما، توخسى ۋە چىگىللار ياشايدۇ^① دەپ مەلۇمات بېرىدۇ. دېمەك، قاراخانىيلار دەۋرىدە ئىلى دەرياسى بويىدا تۈرك قەبىلىلىرىنىڭ ئولتۇراق رايونلىرى بولغان. ئۇنىڭ كۆلىمى، ماكانلىشىش دەرىجىسى، سىياسىي ئورنى، ئىقتىساد ۋە مەدەنىيەت جەھەتتىكى تەرەققىياتى قانچىلىك بولغىنىتى؟

تەتقىقات نەتىجىلىرىگە ئاساسلانغاندا، «خەن سۇلالىسى دەۋرىدە ئىلى دەرياسىنىڭ شىمالى «ئىلا بەگلىكى» دەپ ئاتالغان»^②. بۇنىڭدىن مەلۇمكى، قاراخانىيلار دەۋرىدە «ئىلىبالىق» تەخمىنەن مىڭ يىللىق تارىخقا ئىگە بىر شەھەر بولۇپ قالغان. شۇڭا، جىن سۇلالىسى (1115 - 1234) ئەلچىسى «ئىلىبالىق» نى توغرىدىن توغرا «شەھەر» دەپ ئاتىغان. ئۇ مۇنداق دەيدۇ: «... يەنە ئون چاقىرىم ماڭغاندىن

① مەھمۇت قەشقەرى: «تۈركىي تىللار دىۋانى»، 1 - توم، 124 - بەت.
② تۇرسۇن ئەرشىدىن: «قۇتادغۇبىلىك» تىكى بايانلاردىن قەدىمكى ئىلى بەگلىكى ھەققىدە مۇھاكىمە»، شىنجاڭ ئۇنىۋېرسىتېتى ئىلمىي دۇرنىلى، 1997 - يىلىق 4 - سان.

كېيىن ئۇيغۇرلارنىڭ ئىلى شەھىرىگە بارىدۇ. » چوڭ قامۇس خەرىتىسى» دىن قارىغاندا شەھەرنىڭ ئورنى ئالمالىق شەھىرىنىڭ غەربىي جەنۇبىغا جايلاشقان^①.

يۈسۈپ خاس ھاجىپ ئىلىبالىقنىڭ ھۆكۈمرانلار قاتلىمىنى ئالاھىدە تىلغا ئېلىپ، «ئىلى ئاتلىغى»، «ئىلى ئەركىنى»، «ئىلى بېگى»، «ئىلى كاتىبى» نىڭ ئالىيجاناب خىسلىتى ۋە شان - شۆھرىتىنى مەدھىيىلەيدۇ. قارىغاندا، ئىلىبالىقنىڭ سىياسىي، ئىقتىسادىي ۋە مەدەنىي قىياپىتى قاراخانىيلار دەۋرىدە روشەن تەرەققىي قىلغان.

قۇياس. «تۈركىي تىللار دىۋانى» دا: «قۇياس — توخسى ۋە چىگىل شەھەرلىرىنىڭ ئېتى. ئۈچ قورغان مۇشۇ نام بىلەن ئاتىلىدۇ. بىرىنچىسى «ساپلىغ قۇياس»، ئىككىنچىسى «ئۈرۈڭ قۇياس»، ئۈچىنچىسى «قارا قۇياس»، «قۇياسلىغ ئەر، قۇياس شەھىرىدىن بولغان ئادەم». قۇياس ئۈچ قورغاندىن تەركىب تاپقان شەھەر بولۇپ، ئەڭ چوڭى قارا قۇياس دەپ ئاتالغان. بۇ شەھەر بىرقەدەر مۇقىم ئولتۇراقلاشقان ئاھالىلەر رايونى بولۇپ مەركىزىي شەھەر بولغان بولسا كېرەك. مەھمۇت قەشقەرنىڭ «قۇياس شەھەرچىسىدە كۆچمەنلەر (چىگىللار) ياشايدۇ» دەپ يازغىنىغا قارىغاندا «ساپلىغ قۇياس» بىلەن «ئۈرۈڭ قۇياس» كۆچمەن چارۋىچىلىق بىلەن ياشاپ تېخى مۇقىم ئولتۇراقلىشىپ بولمىغان تۈرك قەبىلىلىرىدىن توخسى ۋە چىگىللارنىڭ قىشلىق ماكانى ھەمدە قۇياس شەھىرىنىڭ تارماق راباتلىرىدىن بولغان بولسا كېرەك.

كۈسەن. كۈسەن قاراخانىيلار سۇلالىسى دەۋرىدىن ئىلگىرى غەربىي يۇرت بويىچە بۇددا دىنى مەركىزى بولۇپ،

① قاسىم ئارشى: «يۈسۈپ خاس ھاجىپ ۋە بالاساغۇن»، شىنجاڭ ئۇنىۋېرسىتېتى ئىلمىي ژۇرنىلى، 1998 - يىللىق 1 - سان.

شەھەر قۇرۇلۇشى ئىنتايىن تەرەققىي قىلغان. بەزى ئالىملار بۇ
شەھەر قەدىمدە «Kucatri» دېيىلگەن، بۇ نامدىكى «ri» توخرى
تىلىدا «شەھەر» دېگەنلىك بولىدۇ، «كۇچا» دېگەن ئىسىمغا
«رى» قوشۇلسا «كۇچا شەھىرى» دېگەنلىك بولىدۇ،
ئۇيغۇرچىدا بۇ «ri» نىڭ ئاخىرىسىدىكى «i» چۈشۈپ قېلىپ،
يالغۇز قالغان «r» ھەرپى «شەھەر» دېگەن مەنىسىنى
يوقىتىپ، كۇچا ئىسمىنىڭ بىر تەركىبىي قىسمى بولۇپ
قالغان^① دەپ قارايدۇ. بۇ شەھەر ھازىرمۇ بەزىدە «كۇچار» دەپ
ئاتىلىدۇ.

مەھمۇت قەشقەرى كۈسەننىڭ بىر شەھەر ئىكەنلىكىنى
مۇئەييەنلەشتۈرۈپ مۇنداق دەيدۇ: «كۈسەن — (كۇچا) دەپ
ئاتىلىدىغان شەھەرنىڭ يەنە بىر نامى. بۇ شەھەر ئۇيغۇرلار
چېگرىسىغا جايلاشقان»^②. ئۇ «بۈگۈر» سۆزىگە بەرگەن
ئىزاھاتىدا: «بۈگۈر — كۇچا شەھىرى بىلەن ئۇيغۇر ئېلى
ئارىلىقىدىكى تاغ ئۈستىگە قۇرۇلغان قەلئە. بۇ يەر چېگرا»^③
دەپ يازغان. دېمەك، كۇچاننىڭ قەدىمكى نامى كۈسەن بولۇپ،
قاراخانىيلار دەۋرىدىن ئىلگىرىلا بىر شەھەر سۈپىتىدە تونۇلغان
ۋە تەخمىنەن مۇشۇ دەۋرىدىن باشلاپ «كۇچا» دەپ ئاتالغان.
ئارخېئولوگىيىلىك تەكشۈرۈشلەر قەدىمكى كۈسەن شەھىرىنىڭ
ئۈچ قات سېپىل بىلەن قورشالغانلىقىنى ئىسپاتلىدى. بۇ شەھەر
ئىسلامىيەتتىن ئىلگىرى مەشھۇر بۇددا مەركىزى بولۇپ، بۇددا
دىنىي قۇرۇلۇشلىرى ئىنتايىن كۆپ ئىدى. ئۇنىڭ
ئىسلامىيەتتىن كېيىن ئاستا - ئاستا تاشلىنىپ قېلىشىدا بۇمۇ
بىر سەۋەب بولۇشى مۇمكىن.

① ئىبراھىم مۇتىنى: «تەكلىماكان ئەتراپىدىكى قەدىمكى شەھەرلەر»، شىنجاڭ
تەزكىرىسى، 1996 - يىللىق 1 - سان.
② مەھمۇت قەشقەرى: «تۈركىي تىللار دىۋانى»، 1 - توم، 526 - بەت.
③ مەھمۇت قەشقەرى: «تۈركىي تىللار دىۋانى»، 1 - توم، 468 - بەت.

خۇلاسە

ئومۇمەن قىلىپ ئېيتقاندا ئۇيغۇرلارنىڭ قاراخانىيلار دەۋرىدىكى بىناكارلىق سەنئىتى روشەن دەۋر ئالاھىدىلىكىگە ئىگە بولۇپ، بىرىنچىدىن ئىسلام دىنىنىڭ تارقىلىپ كىرىشى بىلەن بىناكارلىق ئۇسلۇبىمۇ ئىسلاملاشتى؛ يەنە بىرى بىناكارلىق تېخنىكىسى زور تەرەققىياتلارغا ئېرىشتى. ئۇنىڭ كونكرېت ئىپادىلىرى تۆۋەندىكىچە:

1. ئىسلام دىنىنىڭ تەسىرىدە ئىسلام بىناكارلىق مەدەنىيىتىنىڭ سىڭىپ كىرىشىگە ئەگىشىپ، ئەسلىدىكى ئۇيغۇر بىناكارلىق ئۇسلۇبىدا ياسالغان بىنالارنىڭ ئۈستىدىكى گۈمبەزلەر كاھىش بىلەن بېزەلدى. شەھەر بازارلاردىكى گۈمبەز تورۇسلۇق مەسچىت - مەدرىسلەرنىڭ دەرۋازىسى يېنىغا پەشتاق مۇنارلىرى ياسالدى. شەھەر سىرتىدا يەنە گۈمبەز تورۇسلۇق مازار قۇرۇلۇشلىرىمۇ قەد كۆتۈردى.

2. بىنالارنىڭ ھەشەمەتلىك بولۇشىغا دىققەت قىلىپلا قالماي يەنە نەقىش بېزىكىگىمۇ ئالاھىدە ئەھمىيەت بېرىلدى. گۈللۈك خىش، رەڭلىك كاھىش، ياغاچ ئويما نەقىشلەر ۋە ئالدىن تەييارلانغان گىرۋەك نەقىشلىرى بىنالارنىڭ ئۇسلۇبىغا ماسلاشتۇرۇلۇپ تاللاپ ئىشلىتىلگەن بولغاچقا، مىللىي ئۇسلۇب مەلۇم كۆلەمگە ئىگە بولۇپ تۇراقلاشتى. ئەنئەنىۋى شەكىللەر بىلەن ئىسلام دىنى ئېتىقادىنىڭ بىرلىشىشى نەتىجىسىدە قويۇق يەرلىك ئالاھىدىلىككە ئىگە بىنالار تېخىمۇ ئۆزگىچە ئۇسلۇبتا مەيدانغا كەلدى ۋە ئۈزلۈكسىز تەرەققىي قىلدى.

3. بىناكارلىق نەقىشلىرى مەزمۇن جەھەتتىن ئىسلاھ قىلىندى، نۇسخىسى تېخىمۇ كۆركەملەشتۈرۈلدى. ئىسلام دىنى ئېتىقادىغا ئاساسەن ئىمارەتلەرنى بېزەشتە ئىلگىرىكى تام تۈرۈسلارغا جانلىقلارنىڭ رەسىملىرىنى سىزىش ئورنىغا گۈل - گىياھ، مېۋە - چېۋە نۇسخىلىرى رەڭلىك سىزىلدى. دىنىي قۇرۇلۇشلاردا ئەرەب ھۆسننەخەت ئۇسلۇبىدا يېزىلغان «قۇرئان» ئايەتلىرىنى نەقىش ئورنىدا ئىمارەتنىڭ كۆزگە ئالاھىدە تاشلىنىپ تۇرىدىغان قىسىملىرىغا ئىشلەش يېڭى مودىغا ئايلاندى.

4. ئىمارەتلەرنى ئورۇنلاشتۇرۇشتا چوقۇم بىر تەرەپتىكى تامنى قىبلىگە قارىتىش، مەسچىتلەردە قىبلە تامغا مېھراب چىقىرىش بىر خىل قانۇنغا ئايلاندى. ھويلىلىق قۇرۇلۇش شەكلى تېخىمۇ تەرەققىي قىلدى. ئۇنىڭ ئالاھىدىلىكى بولسا: ئەتراپتىكى ئۆيلەر ھويلىغا قاراپ تۇرىدۇ، پەقەت بىرلا دەرۋازىسى بولۇپ پۇختا ۋە ھەيۋەتلىك ياسىلىدۇ.

5. شەھەرلەردە پاسكىنا سۈنى بىر تەرەپ قىلىش ۋە شەھەرنى سۇ بىلەن تەمىنلەش ئەسلىھەلىرى بارلىققا كېلىشكە باشلىدى. ئاددىي پۇقرالارنىڭ تۇرالغۇلىرىدىمۇ «ئەۋرەز» دەپ ئاتىلىدىغان يۇندا ئاققۇزۇش ئەسلىھەلىرى ۋە ئۆي ئىچىنى ئىسسىتىش مۇئەسسەسەلىرى ئومۇملىشىشقا باشلىدى. ئۆي ئىچىنىڭ ھاۋاسىنى تەڭشەشتە تۇڭلۇكتىن كەڭ كۆلەمدە پايدىلىنىلدى. ئۆي ئىچىنى يورۇقلۇق بىلەن تەمىنلەشتە تۇڭلۇكتىن باشقا يەنە ئىلگىرىكى پەنجىرىلەرنىڭ ئورنىدا ئەينەكلىك دېرىزىلەر پەيدا بولۇشقا باشلىدى.

6. قۇرۇلۇش ماتېرىياللىرى ئۈزلۈكسىز تەرەققىي قىلدى. بولۇپمۇ خىش، كاھىش، گۈللۈك خىش ئىشلەپچىقىرىش تېخنىكىسى كۆلەملىشىپ، بىناكارلىقتا شەكىل

ئۇيغۇر بىناكارلىق تارىخى

چىقىرىش ۋە ئۇسلۇب يارىتىش جەھەتتە زور ئىلگىرىلەشلەر بولدى. ئەينەك، سىر، يىلىم قاتارلىقلار بىنالارنىڭ مۇھىت بىلەن بولغان مۇناسىۋىتىنى يېقىنلاشتۇردى. يەتتە شەھەر كۆلىمىنىڭ ئېشىشى روشەن بولدى. يېڭى شەھەرلەر كۆپەيدى. شەھەر قۇرۇلۇشىدا سەيلە - ساياھەت ئورۇنلىرى، دىنىي پائالىيەت سورۇنلىرى ۋە باشقا ئاممىۋى قۇرۇلۇشلار ئاساسىي ئامىلغا ئايلاندى. بىناكارلىقى ماتېرىياللىرىنىڭ تەرەققىياتى شەھەر قۇرۇلۇشلىرىنىڭ كۆركەملىكىنى ئاشۇرۇپ شەھەرلەرنىڭ ھۆسنىگە ھۆسن قوشتى.

ئۈچىنچى باب قاراقتانلار دەۋرىدىكى ئۇيغۇر بىناكارلىقى

قىتان قەبىلىلىرى ئەسلىدە شەرقىي — شىمالىي جۇڭگودىكى لياۋخې دەرياسىنىڭ باش ئېقىنىدا كۆچمەن چارۋىچىلىق بىلەن شۇغۇللىنىدىغان مانجۇ - توڭخۇس تىلىدىكى بىر قەبىلە ئىدى. خەنزۇچە تارىخىي ماتېرىياللاردا قىتانلار ھۇنلارنىڭ ئەۋلادى دەپ كۆرسىتىلگەن. بەزىلەر ئۇلارنى توڭخۇس تىپىدىكى قەبىلە دەپ قارىسا، بەزىلەر موڭغۇل تىپىدىكى قەبىلە دەپ قارايدۇ، يەنە بەزىلەر بولسا تۈرك تىپىدىكى قەبىلە دەپ قارايدۇ^①. ئۇلار مىلادى 9 - ئەسىرنىڭ كېيىنكى يېرىمىدىن كېيىن تەدرىجىي يېرىم چارۋىچىلىق ۋە يېرىم دېھقانچىلىق تۇرمۇشقا قەدەم قويغان. مىلادى 907 - يىلى قىتان خانلىقى قۇرۇلغاندا ئۇلارنىڭ قول ھۈنەرۋەنچىلىك تېخنىكىسىمۇ تەرەققىي قىلىپ خېلى يۇقىرى سەۋىيىگە يەتكەنىدى. لېكىن، ئۇلارنىڭ قول ھۈنەرۋەنچىلىك ۋە دېھقانچىلىق ئىشلىرىدا خەنزۇلارنىڭ تەسىرىمۇ چوڭ رول ئوينىغان.

بىراق، قىتانلار ئۆز قوۋمىنىڭ مۇقىم ئولتۇراقلاشقان تۇرمۇشقا ئۆتۈشىنى تەشەببۇس قىلمىغان. شۇڭا، ئۇلار يەتتە سۇ رايونىنى ئىشغال قىلغاندىن كېيىن، ئۆزى بىۋاسىتە

① ئەنۋەر بايتۇر، خەيرىنا سىدىق: «شىنجاڭدىكى مىللەتلەرنىڭ تارىخى»، مىللەتلەر نەشرىياتى، 1991 - يىل نەشرى، 721 - بەت.

ئۇيغۇر بىناكارلىق تارىخى

باشقۇرۇدىغان جايلاردىكى تېرىلغۇ يەرلەرنىڭ ئىگىدارلىق ھوقۇقى ۋە شەھەر ئەھۋالىدا ھېچقانداق ئۆزگەرتىش قىلمىغان. «تارىخىي ئومۇمىيە» دە مۇنداق دېيىلىدۇ: «گورخان (قىتان پادىشاھىنىڭ نامى) پۇقرالارنىڭ ھېچنەمىسىنى ئۆزگەرتىمىدى. شەھەر ئاھالىلىرىدىن دىنار يىغىۋالدى، يېزىلاردىنمۇ يىغدى. تېرىلغۇ يەر ۋە شۇنىڭغا ئوخشاش نەرسىلەرنى يەنىلا ئاھالىلەرنىڭ ئىشلىتىشىگە بەردى»^①. دېمەك، يەرلىك ئاھالە يەنىلا ئۆزلىرىنىڭ ماكانلىرىدا ئەسلىدىكى تۇرمۇش ئۇسۇلى بويىچە ياشىغان، جۈملىدىن قىتانلار يەرلىك ئاھالىلەرنىڭ بىناكارلىق، شەھەر قۇرۇلۇش ئىشلىرىغا ھېچقانداق تەسىر كۆرسەتمىگەن. بەلكى ئۇلار شەھەر سىرتىغا چېدىر - بارگاھ تىكىپ يايلاق تۇرمۇشىنى ساقلاپ قالغان. جىن سۇلالىسى دەۋرىدە بالاساغۇندىن كەلگەن ئۈچ نەپەر سودىگەر جىن سۇلالىسى ھۆكۈمىتىگە قىتانلارنىڭ ئەھۋالىنى مەلۇم قىلىپ مۇنداق دېگەن: «دۆلىتىمىز ئۇيغۇرلىرى بىرقانچە ئۇلۇسنى ئۆز ئىچىگە ئالىدۇ، تۇرۇشلۇق شەھىرىمىز قۇز ئوردۇ دەپ ئاتىلىدۇ، دېھقانچىلىق بىلەن شۇغۇللىنىدۇ. قىتانلار باستۇرۇپ كەلگەندە تاقابىل تۇرالماي ئەل بولدۇق. قىتانلار بارگاھلاردا تۇرىدۇ. ئاتلىق يۈرگەندە بارگاھنىڭ ئەتراپىنى ئەتىگەندىن چۈشكىچە ئاران ئايلىنىپ چىققىلى بولىدۇ»^②. مانا بۇنىڭدىن قىتانلارنىڭ شەھەر سىرتىدا ئولتۇراقلاشقانلىقىنى، ئۇيغۇرلارنىڭ يەنىلا قاراخانىيلار دەۋرىدىكى دېھقانچىلىق ۋە شەھەر تۇرمۇشىدا ئىكەنلىكىنى كۆرۈۋالغىلى بولىدۇ. «تارىخىي ئومۇمىيە» دە يەنە مۇنداق يېزىلغان:

«قىتانلار ... ھەر بىر شەھەرگە ھاكىم قويغان، بۇ

① ئىبنى ئاشىر: «تارىخىي ئومۇمىيە» تورىيىسى، نۇسخىسى، 11-توم، 56 - بەت.
② «جىن سۇلالىسى تارىخى» 121-جىلد، «جەنگىيەنئۇ تەرجىمىھالى».

ھاكىملار قىستانلارغا پۇل يەتكۈزۈپ بېرىپ تۇرغان. ئۇلار ئۆزلىرىنىڭ ئادىتى بويىچە چېدىرلاردا تۇرغان، خۇددى تەختكە چىقىشتىن بۇرۇنقى ئادىتىگە ئوخشاش». لىجىچاڭنىڭ «ئەۋلىيا چىۈچىنىڭ غەربكە سەپەر قىلىش خاتىرىسى» دە ئالمالىق شەھىرىنىڭ ئەھۋالى مۇنداق تەسۋىرلەنگەن: «يەرلىك كىشىلەر مېۋە (果) نى ئالما دەيدىكەن، ... ئېتىزلارنى ئېرىق - ئۆستەڭ سۈيى بىلەن سۇغىرىدىكەن، ئېرىقلاردىن قاپاققا سۇ ئېلىپ ئۆيلىرىگە ئېلىپ كېتىدىكەن. باغ ۋاراندلار نەچچە يۈز يول ئۇزاققا سوزۇلغان بولۇپ، ئوتتۇرا تۈزلەڭلىكنىڭ ئىككىدىن قېلىشمايدىكەن».

قىتانلار غەربكە كۆچكەندە بىر قىسىم خەنزۇلارمۇ ئۇلار بىلەن بىللە ئوتتۇرا ئاسىياغا كەلگەن^① شۇنىڭ بىلەن قىتانلار دەۋرىدە خەنزۇ مەدەنىيىتىنىڭ غەربكە سىلجىشىدا يەنە بىر قېتىملىق دولقۇن كۆتۈرۈلگەن، خەنزۇلارنىڭ بىرمۇنچە ھۈنەر-سەنئەت نەتىجىلىرى ئوتتۇرا ئاسىياغا ئېلىپ كېلىنىپ يەرلىك ئاھالىلەر تەرىپىدىن قوبۇل قىلىنغان. خۇددى سابىق سوۋېت ئىتتىپاقى ئالىملىرى كۆرسىتىپ ئۆتكەندەك: «خەنزۇ مەدەنىيىتى ئوتتۇرا ئاسىيا مەدەنىيىتى بىلەن قوشۇلۇپ كەتكەن. مەيلى خەنزۇ ئۆستىلار بولسۇن، مەيلى يەرلىك ئۆستىلار بولسۇن ھەممىسى ئالدى بىلەن خەنزۇلارنىڭ بىناكارلىق تېخنىكىسى ۋە ماتېرىياللىرىنى ئىشلەتكەن، سابىق سوۋېت ئىتتىپاقى تەۋەسىدىكى قىتانلار دەۋرىگە ئائىت قەلئە - شەھەرلەردىن قېزىۋېلىنغان قۇرۇلۇش ماتېرىياللىرى ۋە قۇرۇلۇش ئۇسلۇبىدىن بۇ نۇقتىنى ئېنىق كۆرۈۋالغىلى

① جىياسۇڭجياڭ: «غەربىي لياۋ قىتانلىرىنىڭ تۇرمۇش ئۇسۇلى توغرىسىدا بۇلاھىز»، «غەربىي يۇرت تەتقىقاتى» ژۇرنىلىنىڭ 1997 - يىللىق 4 - سانى.
② «قىرغىزلار رايونى تارىخى»، 1 - توم، فرونزى، 1963 - يىل، 141 - 142 - بەتلەر.

بولدۇ»^②. دېمەك، قىتانلار دەۋرىدە خەنزۇلارنىڭ بىناكارلىق تېخنىكىسى غەربىي يۇرتنىڭ بىناكارلىق تېخنىكىسىغا تەسىر كۆرسەتكەن. روشەنكى، ئۇيغۇرلارنىڭ بىناكارلىق ئىشلىرىمۇ بۇنىڭ سىرتىدا ئەمەس. لېكىن، «تەسىر كۆرسىتىش» زادى قايسى دەرىجىگە بېرىپ يەتكەن؟ ھازىرچە بۇنى دەلىللەيدىغان تىپىك ماتېرىيال يوق. بۇنىڭدىن كېيىنكى ئارخېئولوگىيىلىك تەكشۈرۈشلەردە بۇ تەرىپى يورۇتۇپ بېرىلگۈسى.

يۇقىرىدا كۆرسىتىپ ئۆتكىنىمىزدەك، قىتانلار بولسا چېدىرلاردا ياشىغان ۋە بۇ خىل تۇرمۇش ئادىتىنى ئىزچىل تەشەببۇس قىلىپ كەلگەن. شۇنداق ئىكەن ئۇلارنىڭ بىناكارلىق جەھەتتە ئاللىقاچان مۇقىم ئولتۇراقلىشىپ بولغان ئۇيغۇرلارغا تەسىر كۆرسىتەلەشى مۇمكىن ئەمەس. ئۇنىڭ ئۈستىگە بۇ دەۋردە ئۇيغۇرلار چېدىر ئۆيلەردىن قۇتۇلۇپ توپا تاملىق ئۆيلەردە ئولتۇرۇش دولقۇنىدا تۇرۇۋاتاتتى. بەلكى بۇ جەھەتتە مەلۇم نەتىجىلەرگە ئېرىشكەنىدى. قىتانلار ئۇلارنى كۆچمەن چارۋىچىلىق تۇرمۇشىغا ئۆتۈشكە زورلىمىغان، مۇقىم ئولتۇراقلىشىشتىن كەلگەن ئىقتىسادىي ۋە ئىجتىمائىي مەنپەئەت كۆچمەن چارۋىچىلىق دەۋرىدىكىدىن زور دەرىجىدە ھالقىپ كەتكەن بۇنداق تارىخىي شارائىتتا، ئۇيغۇرلار ئەلۋەتتە ئالدىنقى خىلدىكى تۇرمۇش — مۇقىم ئولتۇراقلىشىش شەكلىنى تاللىشى تۇرغان گەپ ئىدى. بىز ئالدىنقى بابتا ئۇيغۇرلارنىڭ بىناكارلىق تېخنىكىسى قاراخانىيلار دەۋرىدە تاكاممۇللىشىپ بولغان دېگەن ھۆكۈمنى چىقارغانىدۇق. تەخمىنەن 200 يىل ھۆكۈم سۈرگەن قىتانلار دەۋرىدە گەرچە قىتانلار بىناكارلىق ئىشلىرىنىڭ تەرەققىياتىغا كۈچ چىقارمىغان، شەھەرلەرنى كېڭەيتىپ قۇرمىغان بولسىمۇ لېكىن بىناكارلىق تېخنىكىسىنىڭ ئۈزلۈكسىز ئۆسۈشى، شەھەر نوپۇسىنىڭ كۆپىيىشى، سودا

ئۇيغۇر بىناكارلىق تارىخى

ئىشلىرىنىڭ گۈللىنىشى قاتارلىق ئامىللارنىڭ تەسىرىدە تەبىئىي ھالدا ئۇيغۇر بىناكارلىق مەدەنىيىتى ھەرقايسى تەرەپلەردىن تېخىمۇ مۇكەممەلەشكەن. شەھەرلەر تېخىمۇ كېڭەيگەن. بۇ ئىجتىمائىي ئىقتىسادنىڭ ئاشقانلىقى بىلەنمۇ زىچ مۇناسىۋەتلىك، نەتىجىسىدە.

قىتانلارنىڭ بىناكارلىق تېخنىكىسى ئاساسەن خەنزۇلارنىڭ بىناكارلىق تېخنىكىسى بويىچە راۋاجلانغان، بولۇپمۇ قىتان خانلىقى قۇرۇلغاندىن كېيىن قىتان ھۆكۈمرانلىرى ئۆز سەلتەنەتلىرىنى نامايان قىلىش ئۈچۈن نۇرغۇن شەھەر - قەلئەلەرنى بىنا قىلىش دولقۇنىنى قوزغاپ، شەھەر تۇرمۇشىغا ئۆتۈشكە باشلىغان. تارىخىي ماتېرىياللارغا ئاساسلانغاندا قىتانلارنىڭ خانىپالىق، ئوتتۇرا بالىق، توغۇبالىق، ئوڭىربالىق، قۇرى بالىق قاتارلىق مۇھىم سىياسىي مەركەزلىرى ۋە باشقا شەھەر - قەلئەلىرى ھەم ئۇلارنىڭ ئوردا، ساراي، بۇتخانا ۋە باشقا قۇرۇلۇشلىرى ئاساسەن تۇتقۇن قىلىنغان خەنزۇ قۇللار تەرىپىدىن خەنزۇ بىناكارلىق ئۇسلۇبىدا سېلىنغان.

تۆتىنچى باب موڭغۇللار دەۋرىدىكى ئۇيغۇر بىناكارلىقى

موڭغۇل خانلىقى مىلادى 1206- يىلى قۇرۇلغان، 1217- يىلى جەبە نويان باشچىلىقىدىكى موڭغۇل قوشۇنلىرى، دەسلەپتە قىتانلارنىڭ بېقىندىسى بولۇپ كېيىن قىتان ھاكىمىيىتىنى چاڭگىلىغا كىرگۈزۈۋالغان. كۈچلۈكنىڭ قولىدىن تارىم ئويمانلىقى ۋە قەشقەرنى مەركەز قىلغان رايونلارنى تارتىۋالدى. كۈچلۈك ئەسلىدە خرىستىئان مۇرتى ئىدى، كېيىن بۇددادىنغا ئېتىقاد قىلغان. ئۇ قوشۇن باشلاپ قەشقەرگە ھۇجۇم قىلىپ شەھەرنى ئېلىپ، ئوت قويۇپ كۆيدۈرۈپ، پۈتۈنلەي ۋەيران قىلىۋەتكەن. شەھەر ئەتراپىدىكى پۇقرالارنىڭ ئۆيلىرىنى ئۆز ئادەملىرىگە بەرگەن. خوتەننى ئىشغال قىلغاندىن كېيىن بۇ شەھەرنىمۇ كۆيدۈرۈۋەتكەن، يەرلىك ئاھالىنى ئىسلام دىنىدىن چىقىپ، بۇددادىننى ياكى نىستۇرى (خرىستىئان دىنىنىڭ بىر تارمىقى) دىنىغا ئېتىقاد قىلىشقا مەجبۇرلىغان. ئالىملارنى ئۆلتۈرۈپ، مەسچىتكە يىغىلىش ۋە باشقا ئىسلام قائىدىلىرىنى پۈتۈنلەي مەنئى قىلغان. مەسچىت ۋە مەدرىسلەرنى ۋەيران قىلغان. خوتەننىڭ مەشھۇر ئالىملىرىدىن بولغان ئىمام ئاللىددىننى مەدرىسىنىڭ دەرۋازىسىغا مىقلاپ ئۆلتۈرگەن^①.

① ھاجى نۇر ھاجى، چېن گوگۋاڭ: «شىنجاڭ ئىسلام تارىخى»، 128 - بەت.

دېمەك، بۇ قېتىمقى چېكىدىن ئاشقان زوراۋانلىقتا ئۇيغۇرلارنىڭ نۇرغۇن قىممەتلىك بىناكارلىق يالداملىرى يوقالغان. موڭغۇل قوشۇنى بۇ جايلارنى ئىگىلىگەندىن كېيىن دىنىي ئەركىنلىك سىياسىتىنى يولغا قويۇپ، مۇسۇلمانلارنىڭ ھىمايىسىگە ئېرىشكەن. شۇنىڭ بىلەن بىللە يەنە قاراخانىيلار دەۋرىدە ئىسلاملىشىپ بولغان تارىم ئويمانلىقىدا بۇددا راھىبلىرى ۋە نىستۇرى دىنىنىڭ دىن تارقاتقۇچىلىرى پەيدا بولدى، كۆركەم مەسچىتلەر يېنىدا ھەيۋەتلىك بۇددا ئىبادەتخانىلىرى ۋە سۈرلۈك نىستۇرىئان چېركاۋلىرى قەد كۆتۈرۈشكە باشلىدى. شۇنداق قىلىپ، ئۇزاققا قالماي موڭغۇللار قىتانلارنىڭ غەربىي يۇرتتىكى ھۆكۈمرانلىقىنىڭ ئورنىنى ئىگىلىدى.

موڭغۇل ئىمپېرىيىسىنىڭ دەسلەپكى مەزگىلىدە نۇرغۇن جايلارنىڭ ئىجتىمائىي ئىگىلىكى ئېغىر ۋەيرانچىلىققا ئۇچرىدى. مەھمۇد ئىبنى ۋەلى مۇنداق دەيدۇ: «ئاشۇ يىللاردا . . . ئۆلكىلەر تامامەن خارابىلىككە ئايلاندى، ئېتىزلىقلار قۇرۇپ كەتتى . . . شەھەرلەر ۋە ئۆي ئىمارەتلەر خاراب قىلىندى. ئۆي ئىگىلىرى يۈك - تاقلىرىنى تاشلاپ بېشى قايغان يەرلەرگە يىتىراپ كەتتى»^①. 13 - ئەسىرنىڭ ئاخىرى، 14 - ئەسىرنىڭ باشلىرىدا ئۇيغۇرلار رايونىنىڭ ئىجتىمائىي ئىگىلىكى ئەڭ زور بۇزغۇنچىلىققا ئۇچرىغان. سابىق سوۋېت ئىتتىپاقى قازاقىستان پەنلەر ئاكادېمىيىسى ئۇيغۇرشۇناسلىق تەتقىقات ئورنى تەرىپىدىن تۈزۈلگەن «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى» ناملىق كىتابتا يېزىلىشىچە، بۇ دەۋردىكى ئۇيغۇر شەھەرلىرىنىڭ مەدەنىيەت سەۋىيىسىنىڭ تۆۋەنلەپ كېتىشىگە موڭغۇل ھۆكۈمرانلارنىڭ ئىچكى

① «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»

ئۇرۇشلىرى ئاساسلىق سەۋەب بولغان. يېزا - كەنتلەرنىڭ ۋەيران قىلىنىشى، ئېتىزلاردا چارۋىلارنىڭ بېقىلىشى، باغ - ۋارلارنىڭ يوقىتىلىشى، سۇ ئىنشاات قۇرۇلۇشلىرىنىڭ بۇزۇۋېتىلىشى، مۇقىم ئولتۇراقلاشقان دېھقانچىلىق ئاھالىلىرىنىڭ يوقىتىلىشى ۋە ئۇلارنىڭ كۆچۈرۈۋېتىلىشى، ئاھالىنىڭ شەھەر ۋە دېھقانچىلىق رايونلىرى بىلەن بولغان ئىقتىسادىي مۇناسىۋەتلىرىنىڭ قاتتىق چەكلىنىشلىرى غەربىي يۇرتتىكى شەھەرلەرنىڭ مەۋجۇت بولۇپ تۇرۇشتىكى ئىقتىسادىي ئۆلچىمى يوقاتتى. دەل مۇشۇ مەزگىلدە، ئىدىقۇت ئۇيغۇر ئېلىنىڭ ھالاك بولۇشى بىلەن ئۆزىنىڭ سىياسىي، ئىقتىسادىي ۋە مەدەنىيەت مەركىزلىك ۋەزىپىسىنى تاماملىدى. مۇشۇ دەۋردىكى بەشبالىق ۋە ئىلبالىق شەھەرلىرىگە دائىر ماتېرىياللارمۇ كۆرۈلمەيدۇ. ئېھتىمال بۇ شەھەرلەر خۇددى باشقا شەھەرلەرگە ئوخشاش 15 - ئەسىرگە يېتىپ كەلمەيلا ۋەيران بولغان بولسا كېرەك. قەدىمدە چوڭ شەۋكەتلىك شەھەرلەرنىڭ بىرى بولغان ئۇدۇن (خوتەن)، يەركەنلەرنىڭ تەقدىرىمۇ ئەنە شۇنداق بولغان.

تەكلىماكان قۇملۇقى ئەتراپىدىكى نۇرغۇن شەھەرلەرنىڭ ۋەيران بولغان ۋاقتىمۇ موڭغۇللار ھۆكۈمرانلىقى دەۋرىگە توغرا كېلىدۇ. مەسىلەن، ۋاششەھرى (قەدىمكى لوپ شەھىرى)، شەھىرى كىتىك، شەھىرى تەركەن، شەھىرى چەمەن ... قاتارلىق شەھەرلەر مۇشۇ جۈملىدىندۇر. ماركوپولو 1276 - يىلى ۋاششەھرى (قەدىمكى لوپ شەھىرى) نىڭ گۈللەپ ياشناپ تۇرغانلىقىنى تىلغا ئالغان بولسا، 1545 - يىلى مىرزا ھەيدەر بۇ شەھەرنىڭ ئاللىبۇرۇن قۇم ئاستىدا قالغانلىقىنى يازىدۇ. ئەينى دەۋردىكى «شەھەرلەرنىڭ ئەڭ كاتتىسى، ئەڭ چوڭى،

ئۇيغۇر بىناكارلىق تارىخى

سىنىپنىڭ توپلىنىدىغان شەھىرى»^① بولغان. شەھىرى كىتەك شەھەر قۇرۇلۇش قىياپىتى «ئىرشىدىن ۋەلى تەزكىرىسى» دە مۇنداق تەسۋىرلىنىدۇ «قەلئە شۇنچە ئېگىز، ھەيۋەتلىك، سەلتەنەتلىك، پۇختا، گۈزەل ئىدى. شەھەردىن يىزارچىلارنىڭ ئاۋازى، ۋاراك - چۇرۇڭلىرى ئاڭلاندىلەر، شەھەر ئاجايىپ خۇش ھاۋالىق كۆرۈنىدىلەر... مۇسۇلمانمىكىن ھە ناماز ئوقۇمايدۇ، نەزىر چىراغ قىلمايدۇ، روزا تۇتمايدۇ، سەدىقە قىلمايدۇ، كاپىرمىكىن دەپسە ئىمان ئېيتىدۇ، مۇسۇلمانچە كىيىم كىيىدۇ، مۇسۇلمانچە سۆزلەيدۇ... شەھىرى كىتەك 41 - شەھەر ئىدى»^② مانا مۇشۇنداق نۇرغۇنلىغان ھەيۋەتلىك ۋە گۈزەل شەھەرلەر مۇشۇ دەۋردە خارابىلىككە ئايلىنىپ كەتكەن. بۇ شەھەرلەرنىڭ ۋەيران بولۇشىدا تەبىئىي ئاپەتنىڭ تەسىرى بولغان بولۇشىمۇ مۇمكىن لېكىن موڭغۇللارنىڭ بۇزغۇنچىلىقىنىمۇ چەتكە قاققىلى بولمايدۇ. ھالبۇكى، بۇ ئەھۋاللار بىناكارلىق ئىشلىرىنىڭ تەرەققىياتىغىمۇ تەسىر كۆرسەتمەي قالدى.

① قۇربان ئالى خالىدى: «تارىخىي خەسەئىي شەرقى»، شىنجاڭ مىللەتلەر تەتقىقات ئورنى باستۇرغان نۇسخا، 1 - توم، 110 - بەت.
② «ئىرشىدىن ۋەلى تەزكىرىسى»، ئاقسۇ قەدىمكى كىتابلار تەتقىقاتى، 1986 - يىل 2 - سان، 93 - بەت.

بەشىنچى باب يەكەن خانلىقىنىڭ بىناكارلىقى

يەكەن خانلىقى 1514 - يىلى شەرقىي چاغاتاي خانلىقىدىكى تۇغلۇق تېمۇرنىڭ ئەۋلادى سەئىدخان تەرىپىدىن قۇرۇلغان. شۇڭا، بۇ خانلىقنىڭ نامى «سەئىدىيە خانلىقى» دەپمۇ ئاتىلىدۇ. خانلىقنىڭ مەركىزى يەكەندە بولۇپ، زېمىن دائىرىسى پۈتكۈل تەڭرىتېغىنىڭ جەنۇبىنى ئۆز ئىچىگە ئالغاندىن تاشقىرى، بالقاش كۆلىنىڭ جەنۇبىي قىسمىنى، ئىسسىق كۆل رايونى، فەرغانە ئويمانلىقى، بەدەخشان ۋە ۋاخان تاغلىق رايونى قاتارلىق جايلارنى ئۆز ئىچىگە ئالغانىدى.

يەكەن خانلىقى قۇرۇلغاندىن كېيىن سەئىدخان كۆپلىگەن ئۈنۈملۈك تەدبىرلەرنى قوللىنىپ، سىياسىي، ھەربىي، ئىقتىسادىي جەھەتلەردە خانلىقنى مۇستەھكەملىدى. مۇستەبىت ھۆكۈمران مىرزا ئابابەكرى زاماندا سەرگەردان بولۇپ ياقا يۇرتلارغا چىقىپ كەتكەن كىشىلەرنىڭ ئۆز ماكانلىرىغا قايتىپ كېلىپ، دېھقانچىلىق ۋە باشقا كەسپلەر بىلەن شۇغۇللىنىشى توغرىسىدا پەرمان چۈشۈرۈپ، ۋەيران بولغان ئىگىلىكنى ئەسلىگە كەلتۈردى. بۇ خىل ئىجتىمائىي ئاساس ئارقىلىق دېھقانچىلىق، چارۋىچىلىق، سودا - سانائەت، قول ھۈنەرۋەنچىلىك ئىشلىرىدا گۈللەپ ياشاش مەنزىرىسى بارلىققا كەلدى. سۇلتان ئابدۇرەشىدخان دەۋرىدە ئۇيغۇرلار جەمئىيىتى ئۈزلۈكسىز تەرەققىي قىلدى. ئۇ يېزا ئىگىلىك ۋە چارۋىچىلىق

ئىشلىرىغا ئالاھىدە كۆڭۈل بۆلۈپلا قالماستىن سودا ئىشلىرىنى ئىلگىرى سۈردى. ئىتتىپاقلىق ۋە خاتىرجەملىك ئاساسىدا ئىلىم-پەن، ئەدەبىيات - سەنئەت ئىشلىرىنى گۈللەندۈردى. ئونىڭ يېتەكچىلىكىدە قەشقەردە «خاقانىيە مەدرىسى» كېڭەيتىپ قۇرۇلدى. يەكەندىمۇ «رەشىدىيە مەدرىسى» قاتارلىق بىرقانچە مەدرىسىلەر قۇرۇلدى ۋە خانلىق كۈتۈپخانىسى، قول سانائەت ئىشخانىلىرى، سودا كارۋان سارايللىرى، ئەدەبىيات - سەنئەت سورۇنلىرى تەسىس قىلىندى. ئابدۇللاخان دەۋرىدە يەكەن خانلىقى تەۋەسىدىكى ئۇرۇش - يېغىلىقلار سەۋەبىدىن خاراب بولغان شەھەرلەر ئاۋات قىلىندى. يوللار راۋانلاشتۇرۇلۇپ، ئۆتەڭلەر تۇرغۇزۇلدى. شەھەرلەردە مەدرىس، جامەلەر كۆپلەپ بىنا قىلىنىپ شەھەر قۇرۇلۇشى راۋانلاشتۇرۇلدى. ئۇيغۇر بىناكارلىق تېخنىكىسى ۋە نەققاشلىق سەنئىتىنىڭ سەۋىيىسى تېخىمۇ يۇقىرى كۆتۈرۈلدى. يەكەن خانلىقىنىڭ ئاخىرقى دەۋرىدە يەنى بولۇپمۇ ئىسمائىلخان ھۆكۈمرانلىق قىلغان دەۋردە «ئاق تاغلىق» ۋە «قارا تاغلىق» غوجىلارنىڭ باش كۆتۈرۈپ چىقىشى بىلەن خانلىقنىڭ ئىجتىمائىي، سىياسىي، ئىقتىسادىي ئەھۋالى، خەلقنىڭ ماددىي ۋە مەنىۋى تۇرمۇشى كۈندىن كۈنگە ناچارلىشىپ، ئىلىم-پەن ۋە ئەدەبىيات - سەنئەت ئىشلىرىمۇ زور بۇزغۇنچىلىققا ئۇچرىدى.

ئومۇمەن قىلىپ ئېيتقاندا يەكەن خانلىقىنىڭ قۇرۇلۇشى بىلەن ھەر مىللەت خەلقىنىڭ ئىقتىسادىي ۋە مەدەنىي تۇرمۇشىدا ياخشىلىنىش بولدى. بولۇپمۇ ئەدەبىيات - سەنئەت، قول ھۈنەرۋەنچىلىك ئىشلىرى مىسلىسىز تەرەققىي قىلدى. «ئون ئىككى مۇقام» قېلىپلاشتۇرۇلدى. نۇرغۇن ئالىم، ئەدىب، بىناكار، نەققاش، سىياسەتۋاز، شائىر، مۇزىكانتلار يېتىشىپ چىقىپ ئۇيغۇر مەدەنىيىتىنىڭ گۈللىنىشى ئۈچۈن تۆھپە

قوشتى.

تۇرالغۇ قۇرۇلۇشى

يەكەن خانلىقى دەۋرىدە سۇلتان سەئىدخان «پۈتۈن پۇقرانى راھەت ئارامىغا ئىگە قىلىش»^① ئۈچۈن نۇرغۇن تەدبىرلەرنى قوللانغانلىقتىن ئىلگىرىكى ئۇرۇش يىللىرىدا ۋەيران قىلىنغان شەھەر ۋە دېھقانچىلىق رايونلىرى تېز ئەسلىگە كېلىپ، نۇرغۇن يېزا - بازار ۋە كەنت مەھەللىلەر بىنا بولدى. «قەشقەر ئەتراپى، يېڭىسار، ئاقسۇ، ئۈچتۇرپان، باي، كۇچا، شايار قاتارلىق جايلاردا يېزا - بازارلىرى زىچ، نوپۇس كۆپ، ئۆي ئىمارەتلىرى بىر - بىرىگە قارىشىپ تۇرىدۇ. ئىتلىرىنىڭ قاۋۇشى، توخۇلىرىنىڭ چىلاشلىرىمۇ بىر - بىرىگە ئاڭلىنىپ تۇرىدۇ. ھەممە يەردە ھەرخىل دانلىق زىرائەتلەر ئۆستۈرۈلىدۇ، ئات - كالىلار پادا - پادا بولۇپ يايلىغان، ھەممە يەر باراقسان باغ - ۋارنلار بىلەن تولغان»^② مەنزىرە بارلىققا كەلگەن. مانا مۇشۇ شەھەر - بازار ۋە يېزا - كەنتلەر ئۇيغۇرلارنىڭ ئەنئەنىۋى ئولتۇراق ئۆيلىرىنىڭ مۇجەسسسىمى ئىدى.

بەزى مەنبەلەردە خاتىرىلىنىشىچە يەكەن خانلىقى دەۋرىدە گەمە، ئۆڭكۈر، ھايانقا خورلۇق بولىدىغان قاراڭغۇ، زەي، دەل - دەرەخسىز تەييار خارابىلەرنى ماكان تۇتقۇچىلار زېمىن ئۈچۈن ھارام يۈك ھېسابلىنىدۇ. بىئەتبار بولىدۇ. ئۆي جايىنى چىرايلىق، ئازادە ھەم كۆڭۈللەرگە راۋا تۇتماق ھەر بىر ئىنساننىڭ ئالا ئالدىدىكى، زامانداشلىرى ئالدىدىكى قەرزى ۋە

① مىرزا مۇھەممەد ھەيدەر: «تارىخىي رەشىدى»
② «شىنجاڭنىڭ يەرلىك تارىخى» 2 - قىسىم. 423 - بەت

زۆرۈرىيىتىدۇر^① دېگەن بىر خىل ئاڭ شەكىللەنگەن. شۇڭا، يەركەن خانلىقى دەۋرىدە ئۇيغۇرلارنىڭ ئولتۇراق ئۆي قۇرۇلۇشى خېلىلا تەرەققىي قىلغان بولۇپ، قۇرۇلما جەھەتتە توپا - ياغاچ قۇرۇلمىسىنى ئاساس قىلغاندىن سىرت يەنە ياغاچ قۇرۇلمىلىق قوشام ئۆيلەرمۇ مەلۇم نىسبەتتىكى ئىگىلىيتتى. بۇ تۇرالغۇ ئۆيلەرنىڭ قۇرۇلۇش ھۈنەر سەنئىتى ناھايىتى ئاددىي بولسىمۇ لېكىن بۇمۇ بىناكارلىق قۇرۇلۇشىدىكى بىر تۈر بولۇش سۈپىتى بىلەن ئۆزگىچە خاراكتىرغا ئىگە ئىدى. تۈڭلۈك بىلەن گۈللۈك پەنجىرە ئەڭ كەڭ ئومۇملاشقان بولۇپ ئۆيلەرنى يورۇتۇش رولىنى ئوينايتتى. بايلار بىلەن ھاللىق سەۋىيىدىكى سودىگەر ۋە دېھقانلارنىڭ تۇرالغۇ ئۆيلىرى تېخىمۇ ئالاھىدە بولۇپ، تەكچە، ئەينەكلىك دېرىزە، بالىخانا، شىپاڭ، پېشايۋان، باغ، ھويلا، يازلىق چايخانا، دەرۋازا، ئېغىل - قوتان . . . قاتارلىقلاردىن تەشكىل تاپقان باغ - ۋارانلىق تۇرالغۇ قۇرۇلۇشنىڭ شەكىلىنى ئالغان. مۇشۇ دەۋردىكى تۇرالغۇ قۇرۇلۇشلىرىدىكى ئەڭ روشەن ئالاھىدىلىك شۇكى، مەيلى شەھەر بازارلاردا بولسۇن مەيلى يېزا- كەنتلەردە بولسۇن، نۇرغۇن كىشىلەرنىڭ تۇرالغۇلىرى باغ بىلەن بىرلەشتۈرۈلۈپ ياسالغانىدى. مېۋىلىك دەرەخ تىكىش چوڭقۇر ئىسلام دىنىي ئېتىقادىدىكى مۇسۇلمانلار ئۈچۈن ساۋابلىق ئىش ھېسابلىناتتى. «قۇرئان كەرىم» دە ئانار، ئۈجمە، بېى، ئەنجۈر . . . قاتارلىق نۇرغۇن مېۋىلەر «جەننەت» نىڭ مېۋىسى ئىكەنلىكى قەيت قىلىنغان. «جەننەت» نىڭ مەنزىرىسى: «ئۇ يەر ئىنتايىن گۈزەل ۋە تىپتىنچ، ھەممە يېرىگە ياپپېشىل دەرەخلەر يىل بويى ساپە تاشلاپ تۇرىدۇ. بۇلاقلار ۋە دەريالار

① «شىنجاڭ مەدەنىيىتى» ژۇرنىلى، 1988 - يىللىق 3 - سان

ئېقىپ تۇرىدۇ. ئۇ يەرنىڭ ھاۋاسى ئىنتايىن يېقىملىق. مۆمىنلەر جەننەتتە قاتتىق سوغۇقنىمۇ، قاتتىق ئىسسىقنىمۇ كۆرمەيدۇ»^①. شەك - شۈبھىسىزكى بۇ ئەقەدە ئەينى ۋاقىتتا جەبرى جاپا ئىچىدە ياشاۋاتقان ۋە گۈزەل تۇرمۇشقا ئىنتىلىۋاتقان ئۇيغۇرلارغا نىسبەتەن تەسىر كۆرسەتمەي قالماغان. شۇڭا، ئۇلار ساۋاب تېپىش بىلەن بىللە ئىقتىسادىي، ئىجتىمائىي تۇرمۇشنى بېيىتىش مەقسىتىدە «جەننەت» نىڭ سىمۋولى سۈپىتىدە باغلارنى بىنا قىلغان. شۇنىڭ بىلەن كىشىلەرنىڭ ياز پەسلىدىكى كۈندىلىك تۇرمۇشىنىڭ بىر قىسمى ھويلىسىدىكى باغلارغا كۆچكەن. نەتىجىدە باغ ئۇلارنىڭ مەنۋى تۇرمۇشىنى بېيىتىپلا قالماستىن، بەلكى تۇرمۇش سەۋىيىسىنىمۇ يۇقىرى كۆتۈرگەن.

جامائەت قۇرۇلۇشلىرى

يەكەن خانلىقى دەۋرىدىكى جامائەت قۇرۇلۇشلىرىنىڭ ئالاھىدىلىكى ئاساسەن دىنىي قۇرۇلۇشلاردا، يەنى مەسچىت مەدرىس ۋە مازار بىناللىرىنىڭ ئۇيغۇر تارىخىدىكى ھەرقانداق بىر دەۋردىكىدىن كۆپ ۋە ھەشەمەتلىك قىلىپ ياسالغانلىقىدا كۆرۈلىدۇ. بۇنىڭدىكى تۈپ سەۋەب شۇكى، بۇ دەۋردە ئىسلام دىنى كىشىلەر ئارىسىدا ئەڭ چوڭقۇر يىلتىز تارتتى. شۇنىڭ بىلەن ماس قەدەمدە مەدەنىيەت ئىشلىرى گۈللىنىپ، كىشىلەر ئىلىم مەرىپەتكە يۈزلىنىپ مەنۋى تۇرمۇشنى بېيىتتى. يەنە بىرى خانلىقنىڭ ئاخىرقى دەۋرىگە كەلگەندە سۈپىزىمنىڭ ئەۋج ئېلىشى نەتىجىسىدە مازار تاۋابىئاتى كۈچىيىپ كەتتى.

① «ئىسلام مەدەنىيىتىگە دائىر بىلىملەر» مىللەتلەر نەشرىياتى، 53، 63-بەتلەر.

ئوردا

«ئوردا» مۇدۆلەتنىڭ ھەربىي ۋە مەمۇرىي ئاپپاراتى بولۇش سۈپىتى بىلەن جامائەت قۇرۇلۇشى تۈرىگە كىرىدۇ. يەكەن خانلىقىدىكى ئەڭ ھەشەمەتلىك قۇرۇلۇش ئەلۋەتتە خانلىق ئوردىسى ئىدى. مىلادى 1514 - يىلى 9 - ئاينىڭ 21 - كۈنى چاغاتاي خانلىقىنىڭ ئەڭ ئاخىرقى خانى سەئىد مەشۇتتىن تىكىلگەن خانلىق بارگاھىدا تۇرۇپ، يەكەن خانلىقىنىڭ قۇرۇلغانلىقىنى جاكارلىغان ۋە 1518 - يىلى 4 - ئايدا موڭغۇل خانلىرىنىڭ بۇرۇقىدەك كۆچمە بارگاھلاردا تۇرۇش ئادىتىنى ئۆزگەرتىپ، مىرزا ئابابەكرىنىڭ بۇرۇنقى «گۈل ئىرام» (گۈلباغلىق ئىرام) ناملىق ھەشەمەتلىك ئوردىسىغا كۆچۈپ كىرگەن^① شاھ مەھمۇد جۇراس بۇ ئوردىنىڭ يەتتە دەرۋازىسى ۋە مەيدانى بارلىقىنى كۆرسىتىپ ئۆتكەن. «تارىخىي رەشىدى» دە بۇ ئوردا ھەققىدە مۇنداق خاتىرە بار: «بۇ ئوردا قەلئە ئىچىگە ياسالغان بولۇپ قەلئەنىڭ ئېگىزلىكى ئوتتۇز گەز كېلىدۇ. قەلئەنىڭ ئالتە دەرۋازىسى بولۇپ، قۇرۇلمىسى ئىنتايىن پۇختا. ھەر بىر دەرۋازىنىڭ ئىككى تەرىپىگە بىردىن مۇنار ياسالغان، بولۇپ دەرۋازا ئالدىدا قەد كۆتۈرۈپ تۇرىدۇ. كىمكى قايسى بىر دەرۋازىدىن كىرمەكچى بولىدىكەن چوقۇم مۇشۇ ئىككى مۇنار ئوتتۇرىسىدىن ئۆتۈشى كېرەك. ئەگەر دۈشمەنلەر ئوردىغا ھۇجۇم قىلسا ئالدى - ئارقىدىن ۋە ئوڭ - سولدىن زەربىگە ئۇچرايدۇ. بۇنداق قۇرۇلۇش سىستېمىسى باشقا قەلئەلەردە يوق. بۇ جايدا ئىنتايىن گۈزەل بىر باغ بولۇپ، يازدا بۇ جايدا سالقىنداش

① مىرزا مۇھەممەد ھەيدەر: «تارىخىي رەشىدى» خەنزۇچە تەرجىمىسى، 2 - قىسىم، 279 - بەت.

تەننىڭ سالامەتلىكىگە كاپالەتلىك قىلىشنىڭ ئەڭ ياخشى ئۇسۇلى ئىدى. سەئىدخان شۇڭا بۇ باغلىق ئوردىغا كۆچۈپ كەلدى. ئوردا ئىچىگە ئىنتايىن كۆركەم ئۆيلەر ياسالغان بولۇپ، بۇنى تەسۋىرلەشكە قەغەز - قەلەم ئازلىق قىلىدۇ. ئۇنىڭ تۆت تەرىپىدە ئۈندەك باغ بار. ئوتتۇرىسىدا چوڭ - چوڭ بىنالار بولۇپ، ھەر بىر بىنادا يۈز ئېغىزدىن ئۆي بار. بۇ ئۆيلەرنىڭ ئىچىگە كىتاب جازىلىرى تىزىلغان، تاملارغا تەكچە ئويۇلغان، تورۇسى ھاك بىلەن ئاقارتىلغان، تاملىرىغا كاھىش چاپلىنىپ ئۈستىگە رەسىم سىزىلغان...»^①.

كۆرۈۋېلىشقا بولىدۇكى يەكەن خانلىقىنىڭ ئوردىسى باغ بىلەن بىر گەۋدە قىلىپ لايىھىلەنگەن. بۇنىڭدىن ئوردا ئىچىدىكى مەنئى تۇرمۇشنىڭ ئىلگىرىكى دەۋرلەردىكىدىن بېيىغانلىقىنى تەسەۋۋۇر قىلالايمىز. ئەڭ مۇھىمى، يەكەن خانلىقىنىڭ ئوردىسى تەكلىماكان قۇملۇقىنىڭ تومۇز كۈنلەردىكى ئىسسىقلىقىدىنمۇ ھۆكۈمرانلارنى سالقىن ۋە ھۇزۇرلۇق مۇھىت بىلەن تەمىن ئېتەلگەچكە يەكەن خانلىقىدا تارىختىكى ئۇيغۇر خانلىرىنىڭ «يازلىق ياكى قىشلىق ئوردا» بىنا قىلىشتەك ئەنئەنىسىگە خاتىمە بېرىلگەن. بۇ ئىلگىرىكى ئۇيغۇر خانلىرىنىڭ ئوردا قۇرۇلۇشىدا كەم كۆرۈلىدۇ.

يېقىنقى يىللاردىن بۇيان ئېلىپ بېرىلغان تەكشۈرۈشلەرگە ئاساسلانغاندا، يەكەن خانلىقىنىڭ ئوردىسى ھازىرقى يەكەن ناھىيە بازىرىدىكى 100m² دائىرىدىكى «ئورداكۆل» مەھەللىسىگە جايلاشقان بولۇپ، سېپىل، خەندەك ئىزلىرى ھازىرغىچە ساقلىنىپ قالغان. پىشقەدەملەرنىڭ ئېيتىشىچە بۇ جاي ئىلگىرىكى زامانلاردا تاشلىنىپ قالغان بىر باغ بولۇپ، باغ

① مىرزا مۇھەممەد ھەيدەر: «تارىخىي رەشىدى» خەنزۇچە تەرجىمىسى، 209 - بەت.

ئىچىدە راۋاق، سېپىل خارابىلىرى بولغان. ئىلگىرى «ئورداكۆل» نىڭ يېنىدىكى مەدرىسىنىڭ ئىچىدە پەقەت چوڭ - چوڭ ئۆلىمالارلا كىرىپ چىقالايدىغان مەخسۇس بىر ھوجرا بولۇپ، ئۇنىڭ ئىچىدىكى ساندۇقتا باش كىيىم، چاپان، كۆڭلەك، تەسۋى قاتارلىق نەرسىلەر بار ئىكەن. ئۇلار بۇ نەرسىلەرنى «ھەزرىتى غوجام پادىشاھىمىزنىڭ نەرسىلىرى» دېيىشىدىكەن. «ھەزرىتى غوجام پادىشاھىم» دېگەننى سۇلتان سەئىدخان ئىكەن^①.

بۇ ئوردا مىرزا ئابابەكرى دەۋرىدە بىنا قىلىنغان بولۇپ، سەئىدخان زالىم مىرزا ئابابەكرىنى ئاغدۇرۇپ تاشلىغاندىن كېيىن بۇ ئوردىغا كۆچۈپ كىرگەن. شاھ مەھمۇد جۇراسنىڭ يېزىشىچە، ئابدۇللا خانمۇ «سۇلتان سەئىدخاندىن قالغان كونا ئوردا»^②دا تۇرغان. دېمەك بۇ ئوردا باشتىن ئاخىر يەكەن خانلىقىدا ئۆتكەن خانلار تەرىپىدىن ئىشلىتىلگەن.

مەدرىس


يەكەن خانلىقى ھۆكۈمرانلىرى جەمئىيەتنىڭ تۈرلۈك ساھەلەر بويىچە تەرەققىي قىلىشىغا جۈملىدىن مەدەنىيەت ئىشلىرىنىڭ تەرەققىياتىغا ئالاھىدە كۆڭۈل بۆلدى. بۇ يەكەن خانلىقىدىكى ھۆكۈمرانلارنىڭ ھەممىسى دېگۈدەكلا شائىر ۋە ئەدىب بولغانلىقى بىلەن مۇناسىۋەتلىك بولسا كېرەك. شۇڭا، يەركەن خانلىقى 168 يىل ھۆكۈمرانلىق قىلغان دەۋر ئۇيغۇر مەدەنىيىتى خېلى يۇقىرى سەۋىيىگە يەتكەن بىر دەۋر بولۇپ

① سۇلتان مامۇت: «يۇرتىمىزدىكى يەر ناملىرىغا دائىر ئىزدىنىشلەر»، قەشقەر ئۇيغۇر نەشرىياتى، 120 - بەت.
② شاھ مۇھەممەد جۇراس: «يەكەن سەئىدىيە خانلىقى تارىخىغا دائىر ماتېرىياللار»، 151 - بەت.


ھېسابلىنىدۇ. يەكەن خانلىقىدىكى مەدرىسلەر «خانلىق مەدرىس» ۋە «مەدرىس» دەپ ئىككى دەرىجىگە بۆلۈنگەن. ئۇنىڭدىن باشقا يەنە مەكتەپخانلار بار بولۇپ، بۇلار مەدرىسلەر ئۈچۈن تۈركۈملەپ تايانچلارنى يېتىشتۈرۈپ بېرىشتە مۇھىم رول ئوينىغان.

خانلىق مەدرىسلەر يەكەن خانلىقىدىكى ئەڭ ئالىي بىلىم يۇرتلىرى بولۇپ، خانلىق مەركىزىدە، چوڭ شەھەرلەردە قۇرۇلغان. «مىرزا ھەيدەر مەدرىسى» (جاھان مەدرىسىمۇ دېيىلىدۇ)، سەئىدخان بىنا قىلدۇرغان «خانلىق مەدرىس»، كۇچادىكى «ۋەلىيە مەدرىسى» . . . قاتارلىق مەدرىسلەر خانلىق مەدرىس ھېسابلىناتتى. بۇنىڭ ئىچىدە «مىرزا ھەيدەر مەدرىسى» نىڭ قۇرۇلۇشى ئىنتايىن كاتتا بولۇپ، پىششىق خىش - كاھىشتىن ياسالغان. مەلۇماتلارغا ئاساسلانغاندا بۇ مەدرىسنىڭ مۇنارى ناھايىتى ئېگىز بولۇپ، ئۈستىگە چىقىپ قارىسا ئوتتۇز چاقىرىم يىراقلىقتىكى يەركەن دەرياسىنى كۆرگىلى بولىدىكەن. قەشقەردىكى «خانلىق مەدرىس» (53 - رەسىم) نى يەكەن خانلىقىنىڭ سەككىزىنچى نۆۋەتلىك خانى ئابدۇللاخان (مىلادىيە 1639 - 1652 - يىلىغىچە تەختتە ئولتۇرغان) 1641 - يىلى بىنا قىلدۇرغان بولۇپ، دەرۋازا، مۇنار، پەشتاق، كايۋان، ئىچكىرى - تاشقىرى ھويلا، پىشايۋان، ھۇجرىدىن ئىبارەت يەتتە قىسىمغا بۆلۈنگەن. قوش قاناتلىق دەرۋازىسىنىڭ ئېگىزلىكى 3m ، كەڭلىكى 8.2m بولۇپ، دەرۋازا ئۈستىدە مۇدەررىسلەر - نىڭ دەرس تەييارلايدىغان، ئارام ئالىدىغان ھۇجرىلىرى بولغان. دەرۋازىنىڭ ئىككى يېنىدىكى ئېگىزلىكى 13m كېلىدىغان نەقىشلىك مۇنارلارنىڭ ئۈستىدە ئالتۇن ھەل بېرىلگەن ھىلال ئاي بەلگىسى بار ئىدى. دەرۋازا بېشىغا بىلىمنىڭ ئۇلۇغلىقى ھەققىدىكى ئەقلىيە سۆزلەر ھۆسنخەت ئۇسلۇبىدا يېزىلغان.

مەدرىس تاملېرىنىڭ ئۆلى ئون ئۈچ قۇر ئېگىزلىككە چەخش بىلەن، ئۇنىڭ ئۈستى كېسەك بىلەن قوپۇرۇلغان. كۆلىمى $1468m^2$ كېلەتتى. چوڭ - كىچىك ئەللىك ئۈچ ھۇجرىسى بار ئىدى. خانلىق مەدرىسىنىڭ يېنىغا يەنە «قازانچى مەدرىسى» (54- رەسىم) ناملىق بىر مەدرىس ياسالغان بولۇپ، بۇ ئىككى مەدرىس بىر - بىرىگە ياندىشىپ تۇراتتى.



53 - رەسىم — يەكەندىكى خانلىق مەدرىس



54 - رەسىم قازانچى مەدرىسى

ئادەتتىكى مەدرىسلەر بىرقەدەر ئومۇملاشقان يۇقىرى-
ئوتتۇرا، تۆۋەن دەرىجىلىك بىلىم يۇرتلىرى بولۇپ، چوڭ
شەھەرلەردە، ۋىلايەت - ناھىيىلەردە، يېزىلاردا قۇرۇلغان.
قەشقەردىكى «مەدرىسە كېرىمىيە»، «قازانچى مەدرىسى»
يەكەندىكى «مەدرىسە مۇھەممىدىيە»، سۇلتان سەئىدخاننى دەپنە
قىلىش مۇناسىۋىتى بىلەن ياسالغان «غازىيە مەدرىسى»،
«مەدرىسە مەھمۇدىيە»، «ئوردانلىق مەدرىسى»، «ئارسىلانباغ
مەدرىسى»، «ھۆرىيەت مەدرىسى» (يېڭىساردا)، «سايرام
مەدرىسى» قاتارلىق مەدرىسلەر مۇشۇ خىل مەدرىسلەرگە
كىرىدۇ.

ئۇنىڭدىن باشقا مەسچىت، خانىقالارنىڭ يېنىغا، يېزا -
كەنتلەرگە ھەر خىل مەكتەپخانلار قۇرۇلغان. «تارىخنامە
ئابدۇرەشىمىدخان» دا خاتىرىلىنىشىچە شۇ دەۋردە خانلىق تەۋەسىدە
1690 مەكتەپخانا بولغان^①. مەدرىس كۆپىنچە مەسچىت بىلەن
قوشۇپ ياسالغان. قۇرۇلما ۋە ئورۇنلاشتۇرۇش جەھەتتە
مەسچىتنىڭكىگە ئوخشاش لايىھىلەنگەن. ئۇنىڭدا ئوقۇتۇش ۋە
تالىپلارنىڭ كۈندىلىك تۇرمۇش، ئىبادەت پائالىيەتلىرىگە
قۇلايلىق يارىتىش يۈزىسىدىن دەرسخانا، قىرائەتخانا، مۇددەرس
ئىشخانىسى، ياتاق، ئاشخانا، سەرەپخانا، كۆل (ياكى قۇدۇق)
باغ، ھويلا قاتارلىق بىر يۈرۈش ئۆي - ئىمارەتلەر ياسالغان.
چوڭ مەدرىسلەرگە يەنە مەسچىتمۇ قوشۇپ ياسالغان. يەكەن
خانلىقى دەۋرىدە خانلىق تەۋەسىدە 573 مەدرىس ياسالغان^②.
بۇنىڭ ئىچىدە يەكەندىكى سەئىدىيە مەدرىسى ئىككى قەۋەت
بولۇپ، 360 ھوجرىسى بار ئىدى. خانلىق تەۋەسىدە يەنە

① «شىنجاڭ مەدەنىيىتى» ژۇرنىلى، 1988 - يىل، 1 - سان.
② ھاجى نۇر ھاجى، چېن گۇگۈاڭ: «شىنجاڭ ئىسلام تارىخى»، مىللەتلەر نەشرىياتى،
243 - بەت.

رەشىدىيە مەدرىسى»، «پېشىل مەدرىس»، «جاھان مەدرىسى»، «خانلىق مەدرىس»، «ساقىيە مەدرىسى»، «مەدرىسى مەھمۇدىيە»، «ۋەلىيە مەدرىسى» قاتارلىق مەدرىسلەر بار ئىدى. يەكەن خانلىقى مەدرىس قۇرۇلۇشىغا نۇرغۇن پۇل ئاجرىتىپ، خانلىقنىڭ مەدەنىيەت ئىشلىرىنى گۈللەندۈرگەن.

مەسچىت

مەسچىت ئادەتتە چوڭ دەرۋازا، پەشتاق مۇنارى، ئىبادەت زالىدىن تەركىب تاپقان. چوڭ مەسچىتلەر يەنە مەدرىس، سەرەپخانا، كۆل (قۇدۇق)، ھويلا، باغ قاتارلىقلارنىمۇ ئۆز ئىچىگە ئالغان. يەكەن خانلىقى دەۋرىدە خانلىق تەۋەسىدە 585 مەسچىت بولۇپ، بۇلاردا پېشايۋانلىق مەسچىت قۇرۇلۇشى تىپىك ئۈلگە قىلىنغان. بىناكارلىق ماتېرىياللىرى ۋە تېخنىكىسىنىڭ ياخشىلىنىشىغا ئەگىشىپ، مەسچىتلەرنىڭ قۇرۇلمىسى پۇختا، نەقىش - بېزىكى مول بولغان. تۈز ۋە ئەگمە تورۇس بىرلەشتۈرۈلۈپ مەسچىت زالى چوڭايتىلغان. مەسچىتنىڭ تام تورۇسلىرى ۋە ئىشىك بېشىغا ھەر خىل نەقىشلەردىن باشقا يەنە «قۇرئان» ئايەتلىرى ئەرەب خەتتاتلىق ئۇسلۇبىدا نەقىش قىلىپ يېزىلغان. ئەزان پەشتىقىمۇ ئېگىز ۋە قۇببىلىق ياسىلىپلا قالماستىن گەج ۋە خىش تىزما نەقىشلەر بىلەن چىرايلىق بېزەلگەن. ئومۇمەن مەسچىت قۇرۇلۇشىغا ئىسلام ئىدىيىسى، ئېتىقادى، پەلسەپىسى سىڭدۈرۈلگەن. يەكەن خانلىقى دەۋرىدە «ئالتۇن مەسچىت» (1533 - يىلى)، «يەكەن جامەسى» (1638 - 1669 يىللىرى كېڭەيتىپ ياسالغان)، «ئازنا مەسچىت» (مىرزا ئابابەكرى دەۋرىدە ياسالغان) ... قاتارلىق مەسچىتلەر ياسالغان. «ئازنا

مەسچىت» ئۆزۈنچاق چاسا شەكىلدە ئورۇنلاشتۇرۇلغان بولۇپ، دىئامېتىرى 2.9m، ئېگىزلىكى 5.5m كېلىدىغان ئەللىك بىر كىچىك گۈمبەز؛ دىئامېتىرى 7.9m، ئېگىزلىكى 12m كېلىدىغان بىر چوڭ گۈمبەزدىن تەشكىل تاپقان. مەسچىت پېشايۋان، مېھراب، مۇنبەر، چوڭ دەرۋازا، پەشتاق، مۇنار، قۇدۇق، ھويلا ۋە ئارقىسىدىكى «خان مەدرىسى» قاتارلىقلاردىن تەركىب تاپقان.

مازار

يەكەن خانلىقى دەۋرىدە ئىلگىرى ئۆتكەن ۋە شۇ دەۋردە ۋاپات بولغان مەشھۇر شەخسلەرنىڭ نامىغا ئاتاپ مازار بىنا قىلىش ئىنتايىن ئەۋج ئالغان. بۇنىڭغا ئەگىشىپ سوپىزم ئىدىيىسىنىڭ تەسىرىدە مازارغا تاۋاپ قىلىش كۈچىيىپ كەتكەن. ئەمەلىيەتتە مازار بىنا قىلىش ۋە قەبرە قاتۇرۇش ئىسلام دىنىي ئەقىدىسىگە خىلاپ. بۇ ھەقتە «ھەدىس» تە مۇنداق دېيىلگەن: «يەھۇدىلار پەيغەمبەرلەرنىڭ قەبرىلىرىنى مەسچىت قىلىۋالدى، ئەگەر يۇقىرىقى خەۋپ بولمىغان بولسا، رەسۇللارنىڭ قەبرىسى قاشا ئىچىگىمۇ ئېلىنمىغان بولاتتى. رەسۇللار ئۆز قەبرىسىنىڭ تېۋىنىدىغان جاي بولۇپ قېلىشىدىن بەكمۇ قورققان»^①. يەنە بىر ھەدىستە: «تىزدىن ئاشىدىغان قەبرىلەرنىڭ ھەممىسىنى تۈزلىۋېتىڭلار» دېيىلگەن. لېكىن، ئىسلام دىنى ئۇيغۇرلارنىڭ بۈگۈنگە قەدەر ساقلىنىپ كېلىۋاتقان بەزى ئېتنىك ئادەتلىرىگە ئوخشاشلا، قەدىمدىن بۇيان ساقلىنىپ كېلىۋاتقان قەبرە قاتۇرۇش ئارقىلىق ئۆز ئەجدادلىرىنى ياد

① «ھەدىس»، 194 - بەت.

تېتىش، خاتىرىلەش ئەنئەنىسىنىمۇ ئۆزگەرتەلمىدى.
يەكەن خانلىقى دەۋرىدە مازارلارغا تاۋاب قىلىش، رىياكار
خوجا - ئىشانلارغا چوقۇنۇش — ئۇلارنىڭ (خوجا - ئىشانلارنىڭ)
ئاۋام خەلقى ئۆزىگە رام قىلىشىدىكى ئاساسلىق ۋاسىتىسى ئىدى.
شۇڭا، ئۇلار: «خۇدا ئۇلۇغ زاتلارنىڭ قەبرىلىرىنى ھاجەت
ئىگىلىرىنىڭ پىنھان جايى قىلدى. ھەرقانداق قىيىنچىلىققا
دۇچار بولۇپ گاڭگىراپ قالغان چېغىڭلاردا ئۇلۇغ مازارلاردىن
ياردەم سوراڭلار»^① دەپ كىشىلەرنى مازارلارغا چوقۇنۇشقا دەۋەت
قىلغان. گەرچە، بۇ خىل خاھىش ئەينى دەۋردىكى ئۇيغۇرلار
جەمئىيىتىگە سەلبىي تەسىر كۆرسىتىپ، ئىقتىساد ۋە
مەدەنىيەتنىڭ تەرەققىياتىنى چەكلەپ قويغان بولسىمۇ ئەمما مازار
بىناكارلىقى ئەينى دەۋردىكى ئۇيغۇر بىناكارلىق سەنئىتىنىڭ
بىر قىسمى بولۇش سۈپىتى بىلەن بىناكارلىق، نەققاشلىق،
لايىھەچىلىك ۋە قۇرۇلۇش ماتېرىيالچىلىق تېخنىكىسىنىڭ
تەرەققىياتىنى ئىلگىرى سۈرگەن.
مازار قۇرۇلۇشلىرى يەر ئاستى ۋە يەر ئۈستى قۇرۇلۇشى
دەپ ئىككى قىسىمغا بۆلۈنگەن. يەر ئاستىغا قەبرە ئىگىسى دەپنە
قىلىنغان، يەر ئۈستى قىسمىغا قەبرە قاتۇرۇلغان ۋە خاتىرە
ئىمارەت ياسالغان. يەكەن خانلىقى دەۋرىدىكى ئەڭ چوڭ مازار
«ئالتۇنلۇق» بولۇپ، 1533 - يىلى يەركەن خانلىقىنىڭ تۇنجى
خانى سۇلتان سەئىدى دەپنە قىلىش ئۈچۈن ياسالغان ۋە
كېيىنكى خانلاردىن ئابدۇرەشىدخان، ئابدۇكېرىمخان،
مۇھەممەدخان، ئەخمەتخان، ئابدۇلېتىپخان، ئابدۇللاخان...
قاتارلىق خانلار ھەمدە ئۇلارنىڭ ئەۋلادلىرى دەپنە قىلىنغان.

① «ئىسلامەنلەرنىڭ سىرى» (مەخدۇم ئەزەم تەزكىرىسى).




55 - رەسىم — يەكەن خانلىقى دەۋرىدىكى قۇرۇلۇش ماتېرىيالى —
كاھىش (يەكەن خانلىقى دەۋرىدە كېڭەيتىپ ياسالغان مەھمۇت قەشقەرى
مازىرىغا ئىشلىتىلگەن)

كېيىن شائىرە ئاماننىساخانمۇ مۇشۇ مازارغا دەپنە قىلىنغان.
«ئالتۇنلۇق» نى يەكەن خانلىقى دەۋرىدىكى يەر ئاستى
قۇرۇلۇشلىرىنىڭ تىپىك ئۈلگىسى دېيىشكە بولىدۇ. ئۇنىڭدىكى

ئۇيغۇر بىناكارلىق تارىخى

بۆرلەرنىڭ چوڭقۇرلۇقى 3.5m بولۇپ ئىچى گۈمبەز
 ەكىلىك، تۆت ئەتراپى مېھراب شەكىللىك بولۇپ،
 تراپلىرىغا كېمىر ئۆي ياسالغان. جەسەتلەر مۇشۇ كېمىر
 ىلەرگە قويۇلغان. پۈتكۈل مازارنىڭ كۆلىمى $5000m^2$ دىن
 رتۇق بولۇپ، مازار دەرۋازىسى، مەسچىت، كۆل، تۈنەكخانا،
 ىتىكاپخانا ۋە قەبرىستانلىقتىن تەركىپ تاپقان.



56 - رەسىم — يەكەن خانلىقىنىڭ خانلار قەبرىستانلىقى
 ئالتۇنلۇقتىكى قۇرۇلۇشلار

يەكەن خانلىقىدا مازارلارنىڭ كۆپلەپ بىنا قىلىنىشىدىكى يەنە بىر ئاساسلىق سەۋەب شۇكى، خانلىقنىڭ ئاخىرقى دەۋرىدە «ئاق تاغلىق» ۋە «قارا تاغلىق» غوجىلار باش كۆتۈرۈپ چىقىپ، دىنىي ھوقۇق تالىشىش ۋە مۇرىت توپلاش ئۈچۈن مەشھۇر كىشىلەرنىڭ نامىغا مازار بىنا قىلىپ، ئۇنىڭدىن ئۆزلىرىنىڭ دىنىي مەنپەئەتى ئۈچۈن پايدىلانغان. نەتىجىدە مازارغا چوقۇنۇش ۋە مازار بىنا قىلىش ئەۋج ئېلىپ كەتكەن. غوجا ئەۋلادلىرى ئۆلگەندىن كېيىن ئۇلار ئۈچۈنمۇ ھەيۋەتلىك ۋە ھەشمەتلىك مازارلار ياسالغان.

قەلئە - قورغان قۇرۇلۇشى

ئەينى دەۋرگە نىسبەتەن ئېيتقاندا قەلئە دۆلەتنىڭ ھەربىي مۇداپىئە قۇرۇلۇشى ئىدى. قەلئەنىڭ پۇختىلىقى بىلەن ھەربىي قوشۇننىڭ سەرخىللىقى ھاكىمىيەتنىڭ ئۇزاق مۇددەت پۇت تىرەپ تۇرالىشى ۋە ھەربىي جەھەتتە ئۈستۈنلۈكنى ئىگىلەشتىكى ئاچقۇچ ھېسابلىناتتى. شۇڭا، قەلئە - قورغان قۇرۇلۇشى تارىختىكى باشقا خاندانلىقلارغا ئوخشاشلا يەكەن خانلىقىدىمۇ قانات يايدۇرۇلدى. تارىخىي ماتېرىياللاردا خاتىرىلىنىشىچە، مىرزا ئابابەكرى تۈمەن دەرياسى بويىغا بىر قەلئە قۇرۇشقا پەرمان چۈشۈرگەن. «تارىخىي رەشىدى» نىڭ مۇئەللىپى: «مەن بۇ قەلئەنىڭ چوڭ كىچىكلىكىنى بىرقانچە قېتىملاپ ئۆلچەپ چىقتىم. ئۇنىڭ كۆلىمى ئەللىك جارىپ^①، ئېگىزلىكى يىگىرمە مائاگەز^② كېلىدۇ. ھەر بىر بۆلۈڭىدىكى كۆزىتىش راۋىقىنىڭ ئايلانىمىسى ئوتتۇز گەز كېلىدۇ. سېپىلى ئۈستىدە تۆت ئاتلىق

① بىر جارىپ 900 كۇۋادرات مېتىرغا تەڭ.
② بىر گەز 28 - 26 مېتىرغا تەڭ.

ئەسكەر قاتار ماڭالايدىغان يەرلىرى خېلى كۆپ. بۇ كاتتا قۇرۇلۇش يەتتە كۈندە پۈتكۈزۈلدى. بۇ بىر مۆجىزە ئىدى،^① دەپ يازىدۇ. يېڭىسار قەلئەسىنىڭ جۇغراپىيىلىك ئورنى ئىنتايىن ياخشى تاللانغان ئىدى. قەلئە ئېگىز جىرا ئۈستىگە قۇرۇلغان بولۇپ، جەنۇب تەرىپى تىك يار ئىدى. باشقا تەرەپلىرى سېپىل بىلەن قورشالغان ھەمدە قەلئە ئەتراپىغا چوڭقۇر خەندەك كولانغان بولغاچقا قەلئەگە چىقىش بەكمۇ مۇشكۈل ئىدى.

قەلئە - قورغان قۇرۇلۇشىنىڭ شەكلى كۆپىنچە تۆت چاسا شەكىلدە بولۇپ، دەرۋازىسى ئىنتايىن پۇختا ياسىلاتتى. دەرۋازا ئۈستىدە كۆزىتىش راۋىقى، سېپىلى ئۈستىدە كۈنگىرلەر ۋە قوڭىتلار بولاتتى.

شەھەر قۇرۇلۇشى

گۈللىنىۋاتقان ئۇيغۇر مەدەنىيىتى شەھەرلەرنىڭ كېڭىيىشى ۋە ئاۋاتلىشىشىدا مۇھىم رول ئوينىدى. قول سانائەت يېزا ئىگىلىكىدىن بۆلۈنۈپ چىققان، سودا ئىشلىرى روناق تاپقان يەكەن خانلىقىدا ئۇيغۇرلار ماددىي ۋە مەنىۋى تۇرمۇشىنى قامداشتا پۈتۈنلەي شەھەرلەرگە تايىنىدىغان بولدى.

تارىخىي ماتېرىياللاردا خاتىرىلىنىشىچە مىرزا ئابابەكرى ئۆستەڭ قېزىپ دەريا سۈيىنى يەكەن شەھىرىگە باشلاپ كىرىپ نۇرغۇن گۈللۈك ۋە باغلارنى بىنا قىلدۇرغان^②. «تارىخىي

① مىرزا مۇھەممەد ھەيدەر: «تارىخىي رەشىدى» خەنزۇچە تەرجىمىسى، 191-بەت.
② مىرزا مۇھەممەد ھەيدەر: «تارىخىي رەشىدى»، خەنزۇچە تەرجىمىسى، 2-قىسىم 209-بەت.

ئۇيغۇر بىناكارلىق تارىخى

دەرەخلەر ئادەتتە يول بويلىرىغىمۇ تىكىلگەچكە كىشىلەر خالىغانچە ئۈزۈپ يېيەلەيدۇ»^① دەپ خاتىرىلەنگەن. بەزى مەلۇماتلارغا ئاساسلانغاندا شۇ دەۋردە يەكەندە جەمئىي ئون ئىككى مىڭ باغ بولۇپ كۆپ قىسمى شەھەر - بازار ئىچىدە ۋە بازارغا يېقىن ئەتراپتىكى جايلاردا ئىدى. شۇڭا، يەكەن شەھىرى ھەقىقەتەنمۇ ئۆز ئەتراپىدىكى پايانسىز چۆل جەزىرە ۋە قۇملۇقلارغا نىسبەتەن ئېيتقاندا جەننەتتەك گۈزەل ئىدى. شاھ مەھمۇد جۇراسنىڭ ئابدۇللاخاننىڭ بىر قېتىملىق سەپەردىن قايتىش جەريانىنى بايان قىلىپ: «خان مۇۋەپپەقىيەت بىلەن جەننەتكە ئوخشاش يەكەنگە يېتىپ كەلدى»^② دەپ يېزىشى بۇنىڭ بىر دەلىلى. «تارىخىي رەشىدى» دىكى: «يايلاقلاردا ئولتۇراقلاشقانلار قەشقەرنى چىرايلىق ۋە نازاكەتلىك شەھەر دېيىشىدۇ، چۆل - جەزىرىلەردىن كەلگەنلەردىن سورىساڭ قەشقەرنى جەننەتكە ئوخشىتىدۇ» دېگەن بايانلارغا قارىغاندا، قەشقەرمۇ گۈزەللىك جەھەتتە يەكەندىن قېلىشمىغان.

يەكەننىڭ شەھەر قۇرۇلۇشى ئۇيغۇر بىناكارلىق تېخنىكىسىنىڭ ئۈستۈنلۈكىنى ۋە بىناكارلارنىڭ ئەقىل پاراسىتىنى ئىپادىلەپ بېرىدۇ. يەكەن شەھىرىدە نۇرغۇن ھەيۋەتلىك قۇرۇلۇشلار بولغان. بولۇپمۇ شەھەرنىڭ غەرب تەرىپىدىكى ئالتۇن دەرۋازا يېنىغا ياسالغان ئالتۇنلۇق مازىرىنىڭ قۇرۇلۇشلىرى بىلەن يەكەن جامەسى ۋە ئۇنىڭ ئالدىغا ياسالغان خانلىق مەدرىس، رەستە ئارقىسىدىكى بىر - بىرىگە قارىشىپ تۇرىدىغان ئۈچ مەدرىس، قىرىق گۈمبەز ۋە «گۈل ئىرام» ناملىق ئوردىنىڭ قۇرۇلۇشلىرى بىر - بىرىگە ماسلىشىپ، تۈس

① مىرزا مۇھەممەد ھەيدەر: «تارىخىي رەشىدى»، خەنزۇچە تەرجىمىسى، 2 - قىسىم، 217 - بەت.

② شاھ مەھمۇد جۇراس: «يەكەن سەئىدىيە خاندانلىقى تارىخىغا دائىر ماتېرىياللار» 131 - بەت.

بېرىپ بىر پۈتۈن ئىمارەت توپىنى ھاسىل قىلىپ شەھەرگە ھەيۋەتلىك ۋە ھەشەمەتلىك تۈس كىرگۈزگەن. مىلادى 1533 - يىلىدىكى قەشقەر شەھىرىنىڭ شىمالىي تەرىپى جاققورغان شەرقىي تەرىپى بۇلاقبېشى، تۆشۈك دەرۋازىسى، غەربىي تەرىپى ئوردا ئالدى ۋە خام بازىرىغىچە بولۇپ، شەھەردىكى ئاساسلىق كوچىلارنىڭ ئىككى تەرىپىگە قول ھۈنەرۋەنچىلىك، سودا دۇكانلىرى ۋە تۈرلۈك مۇلازىمەت سورۇنلىرى ياسالغان. «بەھرۇل ئەسرا»^① دا خاتىرىلىنىشىچە، قەشقەرنىڭ مۇستەھكەم، مەزمۇت سېپىلى بار بولۇپ، بۆسۈپ ئۆتۈش قىيىن ئىدى. يېزا قىشلاقلىرى ئاسايىش، ئاھالىسى تەرتىپ ئىنتىزاملىق، باغ - ۋاراقلىرى ناھايىتى كۆپ، مەسچىت، مەدرىس، خانىقالىرىنىڭ ھېسابى يوق دېگۈدەك، ئۇنىڭدىن باشقا ساخاۋەتخانا، دارىلئىھسانلارمۇ ئىنتايىن كۆپ ئىدى^②. يەكەن مەركىزىي شەھەر بولۇش سۈپىتى بىلەن ئەڭ چوڭ شەھەر بولۇپ، سەلتەنەت مۇنارلىرى، راۋاقلار، پەشتاقلار، مەسچىت، مەدرىسلەر ۋە ئۇلارنىڭ مۇنار - گۈمبەزلىرى كۆزگە ئالاھىدە تاشلىنىپ تۇراتتى. پۈتكۈل شەھەر - بازارلاردىكى مەدرىس بەش يۈز يەتمىش ئۈچكە، مەھەللە مەسچىتى بەش يۈز سەكسەن بەشكە، باقىندىنىڭ مەھەللىسى^③ ئۈچ مىڭ يەتتە يۈز سەكسەن تۆتكە، كوچا - گۈزەر تۆت يۈز يىگىرمە تۆتكە، ھاماملار تۆت يۈز ئوتتۇز يەتتىگە، ھەر خىل مەكتەپلەر ئىككى مىڭ ئىككى يۈز ئاتمىش ئۈچكە، ساراي بىر مىڭ يەتتە يۈز ئوتتۇز ئالتىگە، كۆل سەككىز يۈز ئوتتۇز بەشكە، بازار بىر يۈز توقسان سەككىزگە، ھەر خىل كارخانىلار بىر مىڭ بەش يۈز ئاتمىش

① «بەھرۇل ئەسرا» (سىرلار دېڭىزى) — 17 - ئەسىرنىڭ ئوتتۇرىلىرىدا ئۆتكەن بەلخلىق ئالىم مۇھەممەد ئىبنى ۋەلىنىڭ يەتتە توملۇق ئېنسكلوپېدىك ئەسىرى.

② يۇقىرىقى كىتاب.

③ ئاۋام خەلق، پۇقرالار مەھەللىسى.

تۆتكە يەتكەن^①. بۇلار شەھەر قۇرۇلۇشىنىڭ كېڭىيىشى ۋە تەرەققىي قىلىشىنى ئىلگىرى سۈرۈپلا قالماستىن، بەلكى شەھەرلەرنىڭ مەزمۇنىنى بېيىتقان. خانلىق بويىچە توققۇز چوڭ شەھەر، ئوتتۇز ئالتە دەرۋازا بولغان.


ئەينى دەۋردە يەكەن شەھىرى مۇھىم سودا مەركىزى بولۇپ، رەستە بازارلىرى ناھايىتى ئاۋات ئىدى. باشقا شەھەرلەرمۇ خېلى ئاۋات ئىدى. مەسىلەن، قەشقەر، ئاقسۇ، پىچان، قۇمۇللارمۇ سودىگەرلەر توپلانغان رەستىلىرى تىقما - تىقماق شەھەرلەر ئىدى. «پۈتۈن جەنۇبىي شىنجاڭ رايونىنىڭ ھەممە يېرىدە قاتار - قاتار شەھەر - بازارلار بولۇپ، گۈزەل چوڭ - چوڭ شەھەرلەرگە ئوخشاپ كېتەتتى»^②.

خۇلاسە


ئومۇمەن، يەكەن خانلىقى دەۋرىدىكى تىپىك قۇرۇلۇشلار ياغاچ قۇرۇلمىلىق تۈز تورۇسلۇق ۋە خش قۇرۇلمىلىق گۈمبەز تورۇسلۇق ئىككى خىل قۇرۇلما شەكلىگە ئىگە بولۇپ، بىناكارلار نىسبەتەن چوڭ تىپتىكى ئىمارەتلەرنى ياسىغاندا پۈتۈن ئىمارەتنىڭ پۇختىلىقىنى كۆزدە تۇتۇپ ياغاچ تارتما لىم ۋە ياغاچ تۈۋرۈكلەرنى تام ئارىسىغا ئېلىپ قۇرۇلمىنى پۇختىلاش ئۇسۇلىنى قوللانغان. ياغاچچىلىق تېخنىكىسى جەھەتتىن ئالغاندا ياغاچچىلىق، نەققاشلىق، رەسساملىق بىرلەشتۈرۈلگەن. چوڭ تىپتىكى ئىمارەتلەرنىڭ دېرىزىسى ئاساسەن ياغاچ پەنجىرىلىك بولۇپ، ياغاچ پەنجىرىلەرنىڭ نۇسخىسى كۆپ، ياسىلىشى سىپتا بولغان. ئادەتتىكى ئاھالىلەرنىڭ تۇرالغۇ ئۆي قۇرۇلۇشىدا

① «شىنجاڭ مەدەنىيىتى» ژۇرنىلى، 1988 - يىل، 1 - سان.
② «شىنجاڭنىڭ يەرلىك تارىخى»، 2 - قىسىم، 326 - بەت.

پەنجىرە تۈڭلۈك بىلەن بىللە ئىشلىتىلگەن. چاسا خا تورۇسلارمۇ ياغاچ قۇرۇلمىلىق قىلىپ ياسالغان بولۇپ، جەگىلەرنى قىرىق بەش گرادۇسلۇق ۋە توقسان گرادۇسلۇق قىلىپ قاتمۇ قات باستۇرۇپ قويۇش ئارقىلىق بوشلۇق ھاسىل قىلىش ئۇسۇلى قوللىنىلغان. بۇ دەۋردە يەنە خاس توپا قۇرۇلمىلىق ئىمارەتلەر بارلىققا كېلىپ، گۈمبەز تورۇسلىرى ئىنتايىن ھەيۋەتلىك قويۇرۇلغان، سىرتى كاھىش بىلەن بېزەلگەن. نەقىش - بېزەكلىرىنىڭ مەزمۇنى مول، شەكلى ھەر خىل بولۇپ، ئىشلەتكەن ماتېرىيالى ۋە ھۈنەر - سەنئەت ئالاھىدىلىكىگە ئاساسەن ياغاچ ئويما نەقىش، گەج ئويما نەقىش، خىش تىزما نەقىش، گۈللۈك خىش، كاھىش، رەڭلىك سىزما نەقىش، ھۆسنخەت قىلىپ يېزىلغان «قۇرئان» ئايەتلىرى قاتارلىق تۈرلەرگە بۆلۈنگەن.



57 - رەسىم — يەكەن خانلىقى دەۋرىدە بىنا قىلىنغان قۇرۇلۇشلاردىن نەمۇنىلەر



ھېتىگە جەمئىيەتنىڭ چوڭ دورۇسى (بۇ قۇرۇلۇش ئەڭ دەسلەپ بەكەن خانلىقى دەۋرىدە ياسالغان بولۇپ،
ئەپسۇسكىچە ئۇزۇن يىللار بۇيىچە تەسۋىر قىلىنغان رەسۇمىنىڭ، كېڭەيتىپ يىلىش، قاينا يىلىش ئارقىلىق ھازىرقى ھالىتىگە
كەلگەن)

ئۇيغۇر بىناكارلىق ئارخى

بىرىنچى باب

شىنجاڭ مۇئالىسى دەۋرىدىكى ئۇيغۇر
بىناكارلىقىنىڭ ئالاھىدىلىكى

بەشىنچى بۆلۈم
شىنجاڭنىڭ يېقىنقى زامان
بىناكارلىقى

بىرىنچى باب چىڭ سۇلالىسى دەۋرىدىكى ئۇيغۇر بىناكارلىقىنىڭ ئالاھىدىلىكى

مىلادى 1775 - يىلى چىڭ سۇلالىسى ھۆكۈمىتى جۇڭغارلارنى تىنچىتىپ، ئۇلارنىڭ شىنجاڭدىكى 70 نەچچە يىللىق ھۆكۈمرانلىقىغا خاتىمە بەردى ھەمدە شىنجاڭنى بىرلىككە كەلتۈردى. چىڭ سۇلالىسى ھۆكۈمىتى داۋالغۇپ تۇرۇۋاتقان سىياسىي ۋە زىيەتنىڭ تۈرتكىسىدە شىنجاڭدىكى ھەرقايسى شەھەرلەردە ئەسكەر تۇرغۇزۇپ، شەھەر يېنىغا سېپىللىق ھەربىي گازارما بىنا قىلىپ، مۇداپىئەسىنى كۈچەيتتى. بۇ ھەربىي گازارمىلاردا چىڭ سۇلالىسى قوشۇنلىرىدىن سىرت يەنە ھۆكۈمەت ئەمەلدارلىرى ۋە ئۇلارنىڭ ئائىلە تاۋابىئاتلىرى ۋە بىر قىسىم سودىگەرلەر، قول ھۈنەرۋەنلەر، پۇقرالارمۇ تۇراتتى. شۇڭا بۇ گازارمىلار ئادەتتە بىر كىچىك شەھەرگە ئوخشاپ كېتەتتى. تارىختا، بۇ شەھەرلەر «يېڭى شەھەر» (新城) دەپ، ئەسلىدىكى شەھەرلەر بولسا «كونا شەھەر» (老城) ياكى «مۇسۇلمانلار شەھىرى» (回城) دەپ ئاتالغان. تارىخىي ماتېرىياللاردا يېزىلىشىچە، «يېڭى شەھەر» بىلەن «كونا شەھەر» لەر ئوتتۇرىسىدا قەرەللىك مال ئالماشتۇرىدىغان بازار تەسىس قىلىنغان.

چىڭ سۇلالىسى دەۋرىدىكى ئۇيغۇرلارنىڭ بىناكارلىق تەرەققىياتى توغرىسىدا توختالغاندا، زوھۇرىدىن ھاكىمبەگنىڭ

قەشقەر شەھىرىنى كېڭەيتىپ قۇرغانلىقىنى ئالاھىدە تىلغا ئېلىشقا ئەرزىدۇ.

زوھۇرىدىن ھاكىمبەگ دەۋرىدە قەشقەر شەھىرىنىڭ ئاساسلىق كوچىلىرى رەتلەنگەن، بازار - رەستىلەر، قول ھۈنەرۋەنچىلىك دۇكانلىرى ۋە باشقا تۈرلۈك مۇلازىمەت ئورۇنلىرى تەرتىپكە سېلىنىپ، شەھەر قىياپىتى يېڭىلانغان. بۇنىڭ بىلەن شەھەر ئاھالىسىمۇ تېزدىن كۆپەيگەن. مۇشۇ مەزگىلدە ھېيتگاھ مەسچىتى شەھەر ئوتتۇرىسىغا ئېلىنىپ، دىنىي پائالىيەتلەرنى ئېلىپ بارىدىغان مەركىزىي ئورۇنغا ئايلانغان ۋە «ھېيتگاھ جامەسى» دەپ ئاتالغان. شەھەر سېپىل ئىچىگە ئېلىنغان بولۇپ، تۆت دەرۋازا قويۇلغان. شەھەرنىڭ شەرقىدىكى «تۆشۈك دەرۋازا» دەپ ئاتىلىدىغان دەرۋاسىغا شائىر ئابدۇرېھىم نىزارى بىلەن نورۇز كاتىپىنىڭ بۇ شەھەر ۋە شەھەر سېپىلىغا ئاتاپ يازغان شېئىرى ئويۇلغان ئىدى.

ياقۇپبەگ دەۋرىدە قەشقەرنىڭ بىناكارلىق، شەھەر قۇرۇلۇش ئىشلىرى يەنە بىر ئىزدە توختاپ قالغان. ئۇ ئۆزى ئۈچۈن مال - دۇنيا توپلاش، تېخىمۇ كۆپ يەرلەرنى ئىگىلەش ئۈچۈن، باج - سېلىق، ئالۋاڭ - ياساقنى كۆپەيتىپ خەلقنى نامراتلىقتا قالدۇرغان. روشەنكى، بۇ ھال ئۇيغۇرلارنىڭ ماددىي ۋە مەنىۋى تۇرمۇشىنى، جۈملىدىن ئىجتىمائىي ئىقتىسادىنى ئومۇميۈزلۈك ئارقىغا چېكىندۈرۈۋەتكەن.

ياقۇپ بەگ خەلقنىڭ ھېمايىسىگە ئېرىشىش ۋە ئۆزىنى بىر تەقۋادار مۇسۇلمان قىلىپ كۆرسىتىش ئۈچۈن نۇرغۇن مازارلارنى قايتىدىن ياساتقان ۋە كېڭەيتىپ رېمونت قىلدۇرغان. قەشقەردىكى ھېيتگاھ جامەسى، ئاپاق خوجا مازىرى، يەكەندىكى چىلتەن مازار، خوتەندىكى قوشقار ئاتام مازىرى . . . قاتارلىق نۇرغۇن مەسچىت، مازارلارغا پۇل، ۋەخپە يەر ۋە باشقا مال -

مۈلۈكلەرنى ئىئانە قىلغان. خوتەندە نەچچە يۈز كىشى بىر ۋاقىتتا ناماز ئوقۇيالايدىغان «جامە مەسچىتى» ياساشقا پەرمان چۈشۈرگەن. بۇ مەسچىتكە ئىشلەتكەن توغراق ياغىچىنى تەكلىماكان قۇملۇقىنىڭ ئىچكىرىسىدىن تاللاپ كېسىپ، توشۇپ كېلىش ئۈچۈنلا ئۈچ يىل ۋاقىت كەتكەن. بۇ ۋەقە توغرىسىدا شۇ دەۋردە خوتەندە مۇنداق بىر ھېكايە تارقالغان: «ياقۇپ بەگنىڭ ئاۋام خەلققە سالغان زۇلۇمى ھەددىدىن ئېشىپ كەتكەچكە، نۇرغۇن كىشىلەر يۇرتتىن چىقىپ كەتكەن. شۇنىڭ بىلەن تېرىقچىلىق ئىشلىرى ئۆكسۈپ قېلىپ، باج تۆلەيدىغان ئادەم قالمىغان. شۇ چاغدا بىر كىشى ياقۇپ بەگكە خوتەن خەلقى بەك مۇسۇلمانچىلىقتا بەك تەقۋادار. ئەگەر سىز كۆپلەپ مەسچىت قۇرۇپ، مازارلارنى رېمونت قىلدۇرسىڭىز ئۇلارنى جەلپ قىلالايسىز» دېگەن. شۇنىڭ بىلەن ياقۇپ بەگ خوتەننىڭ ھاكىم بېگى نىياز بەگكە جايلاردىكى مازارلارنى رېمونت قىلىپ، مەسچىتلەرنى كۆپلەپ ياساپ چىقىشنى بۇيرۇغان. خوتەندىكى «جامە مەسچىتى» مۇ دەل مۇشۇ چاغدا ياسالغان. ئاقسۇ، قەشقەر، يېڭىسار، كۇچا قاتارلىق جايلاردىكى ياقۇپ بەگ قوشۇنى تەرىپىدىن ۋەيران قىلىنغان مەكتەپ، مەدرىس، مەسچىتلەر ئەسلىگە كەلتۈرۈلگەن^①. شۇنىڭ بىلەن بىر ۋاقىتتا ئۇ جايلاردىكى داڭلىق تامچى، نەققاش، ياغاچچى ۋە سىرچىلارنى يىغىپ، يېڭىشەھەرگە ئۆزى ئۈچۈن كاتتا ئوردا ياساتقان. مەنبەلەردە بۇ ئوردا توغرىسىدا مۇنداق خاتىرە بار: «بۇ شەھەر (قەشقەر) نىڭ ئوتتۇرىسىدىكى قىزىل دەرياسىغا ياغاچتىن كۆۋرۈك ياسالغان بولسىمۇ، ئەمما بۇ يەردە كۆركەم ۋە ئازادە ئىمارەت يوق دېيەرلىك. ئەمىرنىڭ (ياقۇپ بەگنى دېمەكچى)

① لىۋ زىشياۋ: «ئۇيغۇر تارىخى» (خەنزۇچە)، 2 - كىتاب، 261، 262، 264 - بەتلەر.

ئوردىسى شەھەرگە بەش مىل كېلىدىغان يېڭى شەھەرگە جايلاشقان. ئوردىنىڭ ئۆزى قاتمۇ - قات ئىمارەتلەردىن تەركىب تاپقان ناھايىتى سۈرلۈك بىر ھەربىي قەلئە بولۇپ، تاشقىرىقى ھويلىدا ئوردا مۇھاپىزەتچىلىرى ۋە ئوردا ئەمەلدارلىرى تۇراتتى. ئەڭ ئىچكىرىكى ھويلا باشقا ئىمارەتلەردىن ئايرىۋېتىلگەن بولۇپ، بۇ يەر ھۆكۈمراننىڭ (ياقۇپ بەگنىڭ) ئائىلە تاۋابىئاتلىرى تۇرىدىغان ھەرمەخانا ئىدى. قوبۇلخانا بۇ ئىمارەتلەر بىلەن تۇتاش بولۇپ، تەنتەنە بىلەن كۈتۈپلىشقا تېگىشلىك بولغان چەت ئەللىك مېھمانلارنى ھۆكۈمران مۇشۇ جايدا قوبۇل قىلاتتى».

يۇقىرىقى بابلاردا ئېيتىپ ئۆتكىنىمىزدەك، ھازىرقى زامان ئۇيغۇر بىناكارلىق سەنئىتى قاراخانىيلار دەۋرىدىلا ئاساسىي جەھەتتىن شەكىللىنىپ بولغان، يەكەن خانلىقى دەۋرىگە كەلگەندە ھەرقايسى جەھەتلەردىن تېخىمۇ كۆلەملىشىپ، بىر پۈتۈن ئۇيغۇر مەدەنىيەت - سەنئىتىنىڭ جەۋھەرلىرى مۇجەسسەملەنگەن بىناكارلىق ئۇسلۇبى مەيدانغا كەلگەنىدى. چىڭ سۇلالىسى شىنجاڭغا ھۆكۈمرانلىق قىلغاندىن كېيىن ئۇيغۇر بىناكارلىقى تېخىمۇ تەرەققىي قىلىپ، يۇقىرى پەللىگە يەتتى. بۇ تەرىپى چىڭ سۇلالىسى دەۋرىدە ھۆكۈم سۈرگەن بەگ - خوجىلارنىڭ ئولتۇراق جايلىرىدا بىر قەدەر گەۋدىلىك بولۇپ، نامرات پۇقرالارنىڭ ئولتۇراق جايلىرى يەنىلا «پاكار، كونا» ھالەتتە ئىدى. چىڭ سۇلالىسى دەۋرىدىكى ئۇيغۇرلار جەمئىيىتىدە بايلار بىلەن نامراتلار ئوتتۇرىسىدىكى پەرق خېلىلا روشەن بولغاچقا، بۇ ئولتۇراق ئۆي قۇرۇلۇشىنىڭ سۈپىتىدە بەكرەك ئەكس ئەتكەنىدى. ھەشەمەتلىك قورا - جاي بۇ دەۋردىكى بەگ - خوجىلارنىڭ ھوقۇق ۋە ئىمتىيازىنىڭ بىردىنبىر ئىپادىسى ھېسابلىناتتى. ئۇلار ئادەتتە يۇرتنىڭ چوڭ - كىچىك

قۇرۇلۇشلىرىنى رېمونت قىلىش، ياساش ۋە لايىھىلەشكە ئىشتىراك قىلىش، ھەممىدىن بەكرەك ئۆز تۇرالغۇ جايىنىڭ كۆلىمىنى ئاشۇرۇپ، ئايۋان - سارايللىرىنىڭ ھەشەمەتلىك بولۇشىغا كۆپ كۈچ سەرپ قىلاتتى.

ئەينى دەۋردىكى خوتەننىڭ ھاكىمىيىتىگى ئىياز ھېكمىبەگنىڭ بۇ جەھەتتىكى پائالىيەتلىرى «تارىخىي ھەمىدى» دە مۇنداق خاتىرىلەنگەن:

«ئىياز ھېكمىبەگ خوتەندىكى پۈتۈن ئۇلۇغ مازار، مەسچىت، خانىقالارنىڭ پەشتاقللىرىنى بۇزۇپ، قايتىدىن ياساتتى. شەھەر ئىچىدىكىسى جامە، ھېيتگاھ، مەھەللە مەسچىتلىرىنى پۇختا خىش ۋە گەج بىلەن زىننەتلەپ ياسىتىپ چىقتى. خوتەنگە تەۋە ئۆتەك مەنزىلەرگە كۆل كولاپ، قۇدۇق قېزىپ، توققۇز گۈمبەزلىك مەسچىت، مېھمانخانا، ئاشخانا ۋە ئاتخانىلارنى بىنا قىلىپ، ئادەملەرنى ئولتۇرغۇزۇپ ئاۋات قىلدى. ئىياز ھېكمىبەگ پۇختا خىشلار بىلەن ئون ئىككى يەردە ئوردا ئىمارەت، كەڭرى باغ، كاتتا كۆل بىنا قىلدۇردى. ئالاھىدە بىر باغ بىنا قىلدۇرۇپ، ئۇنىڭغا «جىمەتلىك ئوردا» دەپ ئات قويدى. ئىككى تاغار ئۇرۇق چاققۇدەك يەرنى نەيزە بويى كولاپ توپىسىنى ئېلىپ تاشلاپ ئەتراپىغا ئېگىز قورۇق تام سالدى. شۇ باغنىڭ چوڭلۇقىدا يىپەكتىن تور توقۇتتى. ئېگىز تۈۋرۈكلەرنى قاداڭ ئۇ تۈۋرۈكتىن بۇ تۈۋرۈككە يىپەك تاناپ ئارغامچىلارنى تارتىپ ئۈستىنى يىپەك تور بىلەن ياپتۇردى. رەندە - پەرەندە، تۆت ئاياغ، ئۇچار قانات، ياۋايى ھايۋان، ئۆي ھايۋانلىرى دەپ ئايرىماي پۈتۈن جان - جانىۋارلاردىن بىر جۈپتىن ئېلىپ كېلىپ مەزكۇر باغنىڭ ئىچىگە سولدى. مېۋىلىك، مېۋىسىز، باغدىكى، چاڭگالدىكى، چۆلدىكى يا يۇرتتىكى دەپ ئايرىماي، گۈل - گىياھ ئوت-

ئۆسۈملۈكلەرنى باغنىڭ ئىچىگە كۆچەت قىلىپ تىكتۈردى»^①.
مۇشۇ دەۋردە يەنە پىچاندىكى لۈكچۈن دۆلەتباغ بىنا
قىلىنغان. ئۆز زامانىسىنىڭ شائىرى قۇسۇرى (ئەخمەت خوجام
نىياز ئوغلى قۇسۇرى) بۇ باغنى تەسۋىرلەپ مۇنداق دەيدۇ:

كۆرگەن ئەل باغى ئەرەم دەر لالزارىنى كۆرۈپ،
سەددىي ئىسكەندەر كەبى ئالى ھىسارىنى كۆرۈپ.
مېۋىلەر بولمىش بۇ باغ ئىچرە نەھايەتسىز سۈچۈك،
كۆرگەن ئەل بولغاي يېمەكلىككە بوۋىلاردەك يۈرۈك.
ھەر تەرەپ ئەنجىرۇ رەڭگارەڭ، شاپتۇلا - ئۆرۈك.
باشەنگان ئىچرە دۇر قوغۇن، چىلە، تاربۇزلار چۈرۈك.
خوبلار رۇخسارىدېك ئالما - ئانارى ئۆزگىچە.

مانا شۇنداق گۈزەل باغ ئىچىدە مۇھەممەت ئەفرىدۇن
ۋاڭنىڭ ئوردىسى بار ئىدى:

ئۆگزىلەر ئۆتسە رەۋاقي چەرخى تاقىدىن ئېشىپ،
قۇببەئى ئايۋانى ئاي بىرلە قۇياشقا ياندىشىپ،
ئۈستىدە گۈل مىخلىرى يۇلتۇز مەسەللىك ئورناشىپ،
ھەر ياغاچ ئۈستىدە گۈللەر بەرگى بىرلە چىرماشىپ،
ھەۋزى كەۋسەردېك ئىچىدە ئابىجارى ئۆزگىچە.^②

دېمەك، ئەفرىدۇن ۋاڭنىڭ ئوردىسىمۇ بۇ بىلەن
بىرلەشتۈرۈپ ياسالغان ھەيۋەتلىك ۋە نەقىش - بېزەكلىرى مول
بىر كاتتا قۇرۇلۇشتىن ئىبارەت بولغان. بۇنىڭدىن چىڭ

① موللا مۇسا سايرامى: «تارىخىي ھەمىدى»، 346 - بەت.
② قۇسۇرى: «رەۋزەتتۇ زۇرا» قەشقەر ئۇيغۇر نەشرىياتى.

سۇلالىسى دەۋرىدىكى بەگ - خوجىلارنىڭ ھەشەمەتلىك تۇرمۇشىنى كۆرۈۋالغىلى بولىدۇ. چىڭ سۇلالىسى ھۆكۈمىتى خەلقنى دىن ئارقىلىق ئىدارە قىلىش سىياسىتىنى قوللىنىپ، دىنىي خۇراپاتلىقنى ئەۋجىگە كۆتۈرگەن. يەكەن خانلىقى دەۋرىدىن قالغان سوپىزىملىق ئىدىيىسى كۈچىيىۋاتقان مۇشۇنداق بىر تارىخىي شارائىتتا ئۇيغۇرلار ئارىسىدىكى تەركىدۇنيالىق، خۇراپاتلىق ۋە مازارغا تاۋاپ قىلىش - چوقۇنۇشتەك دىنىي ئەسەبىيلىكتە ئۇچىغا چىققان نادانلىق تېخىمۇ ئەۋجىگە چىقىپ، نۇرغۇن مازار، خانىقا، مەسچىتلەر ياسالغان، قايتا ياسالغان، رېمونت قىلىنغان ۋە كېڭەيتىپ ياسالغان. بۇ ئۇيغۇرلار جەمئىيىتىنىڭ ئىقتىسادىنى، ئىجتىمائىي ئىگىلىكىنىڭ تەرەققىيات قەدىمىنى مەلۇم توسالغۇلارغا ئۇچراتقان بولسىمۇ لېكىن ئۇنىڭ يەنە بىر تەرىپى بىناكارلىقنى ئازدۇر - كۆپتۇر تەرەققىيات پۇرسىتى بىلەن تەمىنلىگەن.

موللا مۇسا سايرامى مۇنداق دەيدۇ: «بۇ يەتتە شەھەردە ھامام يوق ئىدى (موللا مۇسا سايرامىنىڭ بۇ دېگىنى توغرا ئەمەس. ئەمەلىيەتتە ئۇيغۇرلار قاراخانىيلار دەۋرىدىلا ھامامدا يۇيۇنغان — ئا). ئاتىلىق غازى يەكەن، خوتەن، ئاقسۇلاردا ھامام بىنا قىلدۇردى. شەھەر - شەھەرلەردىكى ئەمەلدارلارغا بۇيرۇق بېرىپ، ئۇستا بېشىلارنى تەيىنلەپ بۇ يەتتە شەھەر دائىرىسىدىكى ئۇلۇغ مازارلارنىڭ سەھنىلىرىنى كېڭەيتىپ، بىنالىرىنى يېڭىۋاشتىن ياسىتىپ چىقتى. مەسچىت، خانىقالارنىڭ پەشتاقلىرىنى ئېگىز ۋە ھەيۋەتلىك قىلىپ كاھىش، گۈللۈك خىشلار بىلەن زىننەتلەپ، گۈل نەقىشلەرنى چىقىرىپ جۇلالىق قىلىپ ياساتتى. شەھەر ئىچىدىكى مەسچىت ۋە خانىقالارنىڭ كۆپچىلىكىنى پۇختا مۇستەھكەم خىشلار بىلەن قايتا

رېمونت قىلدۇردى. يوللاردىكى مەنزىل ئۆتەڭلەرگە پۇختا خىشلار بىلەن ئالىي گۈزەل ئىمارەتلەرنى ياسىتىپ، قورغان ۋە چۈشكۈنخانلارنى بىنا قىلدى. شۇ جۈملىدىن قەشقەردىكى ھەزرىتى ئاپاق خوجا يەنى ھىدايتۇللا ئىشاننىڭ مازار، خانىقا، مەسچىتلىرىنى ياساتتى. خۇسۇسەن گۈمبەزلىرىنى بۇزۇپ كېڭەيتىپ پۇختا خىش، گۈزەل كاھىشلار بىلەن قايتىدىن گۈمبەز بىنا قىلدى. بۇ يەتتە شەھەردە بەلكى موغۇلىستان ئۆلكىسىدە بۇنداق ئالىي گۈمبەز ھېچ زاماندا ياسالمىغان بولۇشى مۇمكىن. ھەممە شەھەرلەردىكى مەسچىت، خانىقا، پەشتاقلارنى ياساپ پۇختا، مۇستەھكەم قىلدى. بۇنىڭدىن كېيىن قەرنە - قەرنە (بىر قەرنە ئوتتۇز يىل) زامانلارغىچە بۇزۇلماسلىقى، شۇنداق مۇستەھكەم تۇرۇشى مۇمكىن»^①.

چىڭ سۇلالىسى دەۋرىدىكى ئۇيغۇر بىناكارلىق سەنئىتى توغرىسىدا توختالغاندا، سۇلايمان ۋاڭ مۇنارى، ئاپپاق خوجا مازىرى، قۇمۇل ۋاڭلىقى^②. ئوردىسى قاتارلىق قۇرۇلۇشلارنى ئالاھىدە تىلغا ئېلىپ ئۆتۈشكە توغرا كېلىدۇ.

ئاپاق خوجا مازىرى


ئاپاق خوجا مازىرى يەكەن خانلىقىنىڭ ئاخىرقى دەۋرىدە يەنى مىلادى 1640 - يىلى ئاپاق خوجىنىڭ دادىسى ھاجى مۇھەممەت يۈسۈپنى دەپنە قىلىش مۇناسىۋىتى بىلەن ياسىلىشقا باشلىغان. 1679 - يىلى ئاپاق خوجا دادىسىنىڭ مازىرىنى

① مولا مۇسا سايرامى: «تارىخىي ھەمىدى»، 309 - بەت.
② قۇمۇل ۋاڭلىقىدىكى تۇنجى ۋاڭ ئەبەيدۇللا تارخانىي بولۇپ، 1697 - يىلى تەختكە ئولتۇرغان. ئاندىن گۇيا بەگ، ئىمىن ۋاڭ، يۈسۈپ ۋاڭ، ئىسھاق ۋاڭ، ئىزدىنىش ۋاڭ، بېشىر ۋاڭ، مېھرىبان ۋاڭ، شامغىن ۋاڭ قاتارلىق كىشىلەر ھوقۇق تۇتۇپ 1930 - يىلىغىچە ھۆكۈم سۈرگەن.

ياسىتىش نامى بىلەن مازارنى كېڭەيتىپ غەربىي شىمال تەرىپىگە ئېتىكاپخانا ۋە مەسچىت، غەربىي جەنۇب تەرىپىگە چوڭ دەرۋازا ۋە خانىقا ياساتقان. چىڭ سۇلالىسى شىنجاڭنى بىرلىككە كەلتۈرگەندىن كېيىن چيەنلوڭ خان بۇيرۇق چۈشۈرۈپ مازار قۇرۇلۇشىنى ئومۇميۈزلۈك چوڭ رېمونت قىلدۇرغان. 19 - ئەسىرنىڭ 70 - يىللىرىدا ياقۇپبەگ ئىككىنچى قېتىم رېمونت قىلدۇرۇپ چوڭ مەسچىتنى كېڭەيتىپ ياساتقان، كىچىك مەسچىتنى قايتا ياساتقان. شۇنىڭدىن كېيىن ئاپاق خوجا مازىرى بىرنەچچە قېتىم رېمونت قىلىنغان بولسىمۇ ئۇسلۇبى ۋە كۆلىمىدە ئانچە چوڭ ئۆزگىرىش بولمىغان^①.

ئاپاق خوجا مازىرىنىڭ چوڭ دەرۋازىسى ئېگىز ھەم مۇستەھكەم ياسالغان ۋە رەڭلىك كاھىش بىلەن بېزەلگەن. دەرۋازىنىڭ غەرب تەرىپىدىكى 1m ئېگىزلىكتىكى سۇپا ئۈستىگە چوڭ مەسچىت ياسالغان. تۈۋرۈكلىرىدىكى ھەر خىل نۇسخىدىكى نەقىش ئويىملار، ھاراق، لىم ۋە جەگىلىرىدىكى نەقىش نۇسخىلىرى ۋە ھەر خىل مەنزىرە رەسىملىرى، تاملىرىدىكى گەج ئويما نەقىش ۋە خىش ئويىملار، دېرىزىلىرىدىكى ياغاچ پەنجىرلىرىمۇ بىر - بىرىدىن نەپىس ۋە كۆركەم ئىشلەنگەن. مەسچىتنىڭ ئىچكىرىكى زالى ئازادە ئورۇنلاشتۇرۇلغان. مەسچىتنىڭ ئىككى تەرىپىگە مەنزىرە مۇنارى ياسالغان بولۇپ ئىنتايىن كۆركەم ۋە نەپىس. ئاپاق خوجا مازىرى مازاردىكى ئىمارەتلەر ئىچىدە ئاساسلىق ئىمارەت بولۇپ، ئۇزۇن تۆت چاسا شەكىلدە ئورۇنلاشتۇرۇلغان، خىش قۇرۇلمىلىق، گۈمبەز تورۇسلۇق قىلىپ ياسالغان. شەرق تەرىپىگە قارىتىپ ئېگىز پەشتاقلۇق ئىشىك قويۇلغان. قالغان

① ھەسەن ئابدۇرېھىم: «شىنجاڭ ئىسلام بىناكارلىق مەنىتى»، شىنجاڭ خەلق نەشرىياتى.



58 - رەسىم — ئاپاق خوجا مازىرى



ئۈچ تەرىپىگە پەنجىرىلىك دېرىزە ئورنىتىلغان. تۆت بۇرجىكىگە يۇمىلاق مۇنار چىقىرىلغان. غەربىي شىمال بۇرجىكىگە سىرتىدىن چىقىدىغان ئايلا نىپەلەمپەي، قالغان ئۈچ تەرىپىگە ئىچىدىن چىقىدىغان ئايلا نىپەلەمپەي ياسالغان. پەلەمپەي ئارقىلىق ئىككىنچى قەۋەتتىكى ئارىلىققا ۋە ئۈستىگە چىققىلى بولىدۇ. ئوتتۇرىدىكى گۈمبەزنىڭ ئېگىزلىكى 26.5m دېئامېتىرى 16m بولۇپ، تۆت ئەگمە تۈۋرۈك بىلەن تۇرغۇزۇلغان. سىرتقى تام يۈزى كۆك، يېشىل، توق سېرىق ۋە ئاق رەڭدىكى نەقىشلەر بىلەن ئىشلەنگەن رەڭلىك كاھىشلار

بىلەن بېزەلگەن. گۈمبەزنىڭ ئۈستىگە يېشىل كاھىش چاپلانغان بولۇپ بۇ كاھىشلارنىڭ نەقىش نۇسخىسىلا يەتمىش خىلدىن ئاشىدۇ.

سۇلايمان ۋاڭ مۇنارى

سۇلايمان ۋاڭ مۇنارى تۇرپان شەھىرىنىڭ شەرقىي جەنۇبىدا بولۇپ، 1778 - يىلى ياسالغان، خىش قۇرۇلمىلىق. مۇنارنىڭ ئېگىزلىكى 36.35m، ئاستىنقى قىسمىنىڭ دېئامېتىرى 11.5m، ئۈستىنىڭ دېئامېتىرى 3.8m كېلىدۇ. مۇنار ئىچىدىكى يەتمىش ئىككى باسقۇچلۇق پەلەمپەي ئارقىلىق مۇنار ئۈستىگە چىققىلى بولىدۇ. مۇنارغا ئوخشاش بولمىغان ئېگىزلىك ۋە يۆنىلىشتە ئون تۆت پەنجىرە قويۇلغان، خىشلارنى چېسىلاشتۇرۇپ تىزىش ئارقىلىق ئون بەش خىل نەقىش چىقىرىلغان. مۇنارغا يانداپ مەسچىت ياسالغان بولۇپ، كۆلىمى $2300m^2$ كېلىدۇ.

سۇلايمان ۋاڭ مۇنارى شىنجاڭدا ساقلىنىپ كېلىۋاتقان بىردىن بىر تارىخىي خاتىرە مۇنارى بولۇپ، تۇرپان ۋاڭى سۇلايمان دادىسى ئىمىن خوجىنى خاتىرىلەش ئۈچۈن ياساتقان. ئۇنىڭ تەرىپلەشكە ئەرزىيدىغان بىر ئالاھىدىلىكى شۇكى، بىناكار ئۇيغۇرلارنىڭ ئۇزاق ئەسىر داۋام قىلىپ كەلگەن قەبرىگاھ قۇرۇلۇش شەكلىگە ۋارىسلىق قىلىش ئاساسىدا، ئۇنى ھەيۋەتلىك مۇنار بىلەن بىرلەشتۈرۈپ، ھەقىقىي خاتىرىلەش تۈسىنى ياراتقان. مۇنار پۈتۈن مازار قۇرۇلۇشىنىڭ ھەيۋەتلىك، مەڭگۈلۈك ۋە ئۇلۇغ سىماسىنى گەۋدىلەندۈرۈپ، ئۇيغۇرلارنىڭ خاتىرە ئىمارەت ياساش تارىخىدا يېڭىلىق ياراتقان (59 - رەسىم).



59 - رەسىم — سۇلايمان ۋاڭ مۇنارى

تۈزۈش: ھەققىسىزلىكتىن 284 - بىتىكى رەسىم تەتۈر بېسىلىپ قالغان. توغرىسى: مۇنار سول تەرەپتە، ھەرۋارا ئوڭ تەرەپتە.

ۋە راۋاجلاندۇرۇش، چېگرا رايونىنىڭ تىنچلىقىنى كاپالەتلەندۈرۈش ئۈچۈن، تارىختىكى «بوز يەر ئېچىپ، چېگرىنى قوغداش» ئەنگەنىسى بويىچە تەڭرىتېغىنىڭ جەنۇب ۋە شىمالىدا ئىچكى ئۆلكىلەردىن ھەربىي ۋە پۇقرالارنى تۈركۈملەپ يۆتكەپ چىقىپ بوز يەر ئېچىپ تېرىقچىلىق قىلىشقا باشلىغان^①. ئىچكى جايلاردىن شىنجاڭغا كۆچۈپ چىققان خەنزۇ، خۇيزۇ قاتارلىق ھەر مىللەت خەلقى ئارىسىدا دېھقانلاردىن باشقا يەنە تامچى، كاھىشچى، خۇمدانچى، تاشچى، تۈگمەنچى... قاتارلىق ھۈنەرۋەنلەرمۇ بار ئىدى. دېمەك، ئۇلار ئىچكى جايلارنىڭ مەدەنىيىتى ۋە تېخنىكىسىنى شىنجاڭغا ئېلىپ كەلگەنىدى.

بىزگە مەلۇمكى، ئىچكى جايلاردىكى خۇيزۇلار تارىختىن بۇيان خەنزۇلار بىلەن بىللە ياشاپ كەلگەن. ئۇلارنىڭ تىلى، يېزىقى، ئېتىقادى ۋە ئۆرپ - ئادىتىدە خۇاشيا مەدەنىيىتى مەلۇم دەرىجىدە ئەكس ئەتكەن. دىنىي ئېتىقاد جەھەتتىكى ئوخشاشلىق خۇيزۇلار بىلەن ئۇيغۇر مىللىتىنىڭ مۇناسىۋىتىنى تېخىمۇ كۈچەيتتى. مانا شۇنداق زەنجىرسىمان مۇناسىۋەت ئارقىلىق خەنزۇلارنىڭ بىناكارلىق ئۇسلۇبى خۇيزۇلار ئارقىلىق ئۇيغۇر بىناكارلىق ئۇسلۇبىغا تەسىر كۆرسەتتى. چىڭ سۇلالىسى دەۋرىدە شىنجاڭنىڭ ئۈرۈمچى، ئىلى، سانجى، قۇمۇل قاتارلىق جايلارىدا ياسالغان خۇيزۇ مەسچىتلىرى ۋە ئولتۇراق ئۆي قۇرۇلۇشلىرى خەنزۇلارنىڭ ئەنئەنىۋى ياغاچ - توپا قۇرۇلمىلىق بىناكارلىق ئۇسلۇبىغا مەنسۇپ بولۇپ، ئۇزاق تارىخى جەريانىدا شەكىللەنگەن. ئۇزاق ئۆتمەي بۇ خىل بىناكارلىق ئۇسلۇبى ئۇيغۇرلارنىڭ دىنىي قۇرۇلۇشلىرىغىمۇ

① «شىنجاڭ تارىخىدىن سۇئال - جاۋابىلار»، شىنجاڭ گۈزەل سەنئەت - فوتو سۈرەت نەشرىياتى، 1998 - يىل نەشرى، 166 - بەت.

تەسىر كۆرسەتكەن. مەسىلەن، چىڭ سۇلالىسىنىڭ ئاخىرقى مەزگىللىرىدە غۇلجىدا ياسالغان سۇلتان ئۆۋەيسخان مازىرى، مەدرىس، ئۈرۈمچىدىكى تاتار مەسچىتى (ياڭخاڭ مەسچىتى)، قۇمۇلدىكى شاھ مەخسۇت ۋاڭ مازىرى قاتارلىقلار ئىچكى جايلارنىڭ ئارامگاھ راۋىقى شەكلىدىكى قۇرۇلۇشلىرىنىڭ ئۇسلۇبىدا ياسالغان.



61. رەسىم — قۇمۇلدىكى شاھ مەخسۇت ۋاڭ قەبرىگاھى



62- رەسىم — غۇلجىدىكى سۇلتان ئۈۋەيسخان مازىرى
بۇ دەۋردە شەھەرلەرنىڭ كۆلىمىمۇ زور دەرىجىدە
كېڭەيگەن. چىڭ سۇلالىسى ھۆكۈمىتى مانجۇ، خەنزۇ
ئەمەلدارلار - ئەسكەرلەرنى ۋە زور تۈركۈمدىكى خەنزۇ
ئاھالىلىرىنى ئولتۇراقلاشتۇرۇش ئۈچۈن ئۇيغۇرلار توپلىشىپ
ئولتۇراقلاشقان شەھەرلەرگە يانداپ يېڭىدىن قورغان -
قەلئەلەرنى ياسىدى. بۇلار «خەنچىڭ» دەپ ئاتالدى. ئەسلى بار
بولغان شەھەرلەر «كونا شەھەر» ياكى «خۇيچىڭ» دەپ ئاتالدى.
ئىككى شەھەر ئاھالىسىنىڭ سودا - سېتىق قىلىشى ئۈچۈن يېڭى
شەھەر بىلەن كونا شەھەر ئارىلىقىدا مەخسۇس «بازار» تەسىس
قىلغانىدى ①. «ئەبەيدۇللانىڭ قۇمۇل شەھىرىنى سالدۇرغانلىقى
ھەققىدىكى ئابىدە» دە خاتىرىلىنىشىچە، قۇمۇلنىڭ شۇ چاغدىكى
شەھەر قۇرۇلۇشىغا ئىچكىرى ئۆلكىلەردىن مەخسۇس تېخنىكلار

① «شىنجاڭنىڭ يەرلىك تارىخى»، شىنجاڭ داشۆسى نەشرىياتى، 1 - كىتاب، 380 -
بەت.

تەكلىپ قىلىنغان، ئابىدىدە مۇنداق دېيىلىدۇ: «شانۇ شەۋكەتلىك ئاللاننىڭ نامى بىلەن، سەلتەنەت ئىگىسى، ئادالەتپەرۋەر، جەمىش كەبى ئەبەيدۇللا بەگ، ئاللا تائالا ئۇنى ئىككى ئالەمدە ئامان قىلسۇن! بېيجىڭ خانىدىن خەنزۇ ئۇستىلارنى تىلەپ ئېلىپ كېلىپ، مۇسۇلمانلارنىڭ مەنپەئىتى ۋە شەھەرنىڭ زىننىتى ئۈچۈن بۇ ئالىي ئىمارەتلەرنى بىنا قىلدى. ھىجرىيە 1118 - يىلى»^① (بۇ مىلادى 1706 - يىلىغا توغرا كېلىدۇ). ئۇنىڭدىن باشقا يەنە ئىلىدىكى توققۇز شەھەرمۇ مۇشۇ دەۋردە بىنا قىلىنغان بولۇپ، بىناكارلىق قۇرۇلۇش ئىشلىرىغا ئىچكى جايلارنىڭ ئۇستىلىرى قاتناشقان. مەسىلەن، «چىڭ سۇلالىسىنىڭ ئوردا خاتىرىسى» دە مۇنداق دېيىلگەن: «بېشى شەھەر (سۈيۈڭ) بىلەن ئۇيغۇر شەھىرىنىڭ ئارىلىقى ئاشلىق توشۇشقىمۇ ئەپلىك، چىقىدىغان كۆمۈر قاتارلىق يېقىلغۇلىرىمۇ يېتەرلىك. كېلەر يىلى ئەتىيازدا ئەسكەر يۆتكەپ شەھەر سېلىشقا تۇتۇش قىلساق... ھازىر قوشۇن ئابىرال تېغىغا چارۋا بېقىش ۋە ياغاچ كېسىشكە ئەۋەتىلدى. ئەسۋاب - سايمان ياساشقا ئىچكىرىدىن ئۇستىلار ئەۋەتىلسە... غۇلجا شەھىرىنىڭ مەھكىمە بىنالىرى ۋە گازارمىلىرىنى سېلىشقا يېشىل تۇغلۇق قوشۇندىن مىڭ ئەسكەر ئەۋەتىلسە، 3 يىلدا پۈتتۈرمەكچى» دېيىلگەن. خۇييۈەن (كۈرە) شەھىرى بىنا قىلىنغاندىن كېيىن چيەنلوڭ خان مۇشۇ نام (خۇييۈەن) نى قويۇپ بەرگەن^②.

كۈرە قەلئەسى 1763 - يىلى قۇرۇلغان بولۇپ، ئىلى جياڭجۈن مەھكىمىسىنىڭ تۇرۇشلۇق ئورنى ئىدى. كۈرە

① بۇ ئابىدە ھازىر ئاپتونوم رايونلۇق موزېينىڭ كۆرگەزمە زالىدا ساقلانماقتا.
② ۋېي چاڭخۇڭ: «ئىلىدىكى توققۇز شەھەرنىڭ گۈللىنىشى ۋە خارابىلىشى»، «شىنجاڭ ئىجتىمائىي پەنلەر تەتقىقاتى»، 1987 - يىل، 2 - سان.

ئۇيغۇر بىناكارلىق تارىخى

قەلئەسى ئىككىنچى قېتىم كېڭەيتىپ ياسالغاندا سېپىلىنىڭ ئايلىنىمى ئون ئىككى چاقىرىم، ئېگىزلىكى 7.5m، ئۈستىنىڭ كەڭلىكى 4m كېلەتتى. قەلئەنىڭ ئوتتۇرىسىدا ئۈچ قەۋەتلىك بىر راۋاق ياسالغان. راۋاقنىڭ ئىككىنچى قەۋىتىدە بىر كىشىلىك بالىخانا بولۇپ، ئۇنىڭ بىر تەرىپىگە جالڭ يەنە بىر تەرىپىگە دۇمباق ئېسىلغان (جالڭ بىلەن دۇمباق خەۋەرلىشىش ۋاسىتىسى ئىدى). شۇڭا بۇ راۋاق ھېلىمۇ «دۇمباق راۋقى» (بەزىلەر قوغغۇراق راۋقى دەپمۇ ئاتايدۇ) دەپ ئاتىلىدۇ.

خۇلاسە

شىنجاڭنىڭ چىڭ سۇلالىسى دەۋرىدىكى بىناكارلىقى تۆۋەندىكىدەك ئالاھىدىلىكلەرگە ئىگە:

1. خەنزۇلارنىڭ ئەنئەنىۋى بىناكارلىق شەكلى تەسىر كۆرسەتكەن. يەنى، راۋاق شەكلىدىكى بىنالار شىنجاڭنىڭ چوڭ تىپتىكى ئاممىۋى قۇرۇلۇشلىرىدا كەڭ كۆلەملىك قوللىنىلغان.
2. بىناكارلىق ماتېرىياللىرى جەھەتتە خىش، كاھىشچىلىق تەرەققىي قىلغان. بۇنىڭغا ئىچكى ئۆلكىلەرنىڭ ماتېرىيالچىلىق تېخنىكىسىمۇ تەسىر كۆرسەتكەن.
3. شەھەر قۇرۇلۇشى جەھەتتە سىياسىي ۋەزىيەتنىڭ مۇقىمسىزلىقى سەۋەبىدىن شەھەرلەرنى سېپىل ئىچىگە ئېلىش، قورغان، قەلئە بىنا قىلىش ئەۋج ئالغان.
4. كىشىلەرنىڭ ماددىي ۋە مەنىۋى تۇرمۇشىنىڭ جانلىنىشىغا ئەگىشىپ، شەھەردىن يېزىلارغىچە بازارلار كۆپەيگەن. بۇنىڭ بىلەن يېڭىدىن يېڭى دۇكان-سارايىلار، رەستە-مەيدانلار بىنا بولغان، شەھەرلەرنىڭ كۆلىمىمۇ ماس قەدەمدە كېڭەيگەن.

5. بۇ دەۋردىكى چىرىك ھاكىمىيەتنىڭ خەلقنى نادانلىقتا قالدۇرۇش، دىن ئارقىلىق ھاكىمىيەت يۈرگۈزۈش سىياسىتىنىڭ تەسىرىدە دىنىي قۇرۇلۇشلار كۆپلەپ مەيدانغا كەلگەن. بولۇپمۇ، يەكەن خانلىقىنىڭ ئاخىرقى دەۋرىدە مەيدانغا كەلگەن سوپىزىلىق ئىدىيىسى كىشىلەرنى مازار بىنا قىلىشقا مەجبۇر قىلغان.

6. زور بىر تۈركۈم ئۇيغۇر بىناكارلىق ئۇستىلىرى يېتىشىپ چىققان بولسىمۇ، خەلقنىڭ ئىقتىسادىي تۇرمۇشىنىڭ ناچارلىقى سەۋەبىدىن بىناكارلىق ئىشلىرىنىڭ تەرەققىياتى ئىلگىرىكى دەۋرلەردىكىدىن ھالقىپ كېتەلمىگەن.

7. ئۇيغۇر بىناكارلىق ئۇسلۇبى كۆركەملەشكەن. بولۇپمۇ ئىمارەتنىڭ ئالدى يۈزىگە چاسا شەكىللىك تەكچە، ئىچىگە يېتىنقى ھالەتتىكى مېھرابچە شەكىللەرنى چۈشۈرۈش، خىش تىزما نەقىشلەرنى مۇنارلارغا كۆچۈرۈپ ئىشلىتىش، ئىمارەتنىڭ سىرتقى يۈزىگە رەڭلىك كاھىش چاپلاش قاتارلىق ئامىللار ئۇيغۇر بىناكارلىق ئۇسلۇبىغا تېخىمۇ يېڭى تۈس بەرگەن.

8. ھويلا - ئاراملىق قۇرۇلۇشلارنىڭ قورۇق تاملىرى ۋە دەرۋازىلىرى ئېگىز ھەم پۇختا ياسىلىدىغان بولغان. بۇ شۇ دەۋردىكى سىياسىي ۋەزىيەتنىڭ تەسىرى بىلەنمۇ مۇناسىۋەتلىك ئىدى.

ئىككىنچى باب شىنجاڭنىڭ مىنگو دەۋرىدىكى بىناكارلىقى

19 - ئەسىرنىڭ ئاخىرى، كۈچلۈك جاھانگىر دۆلەتلەر جۇڭگودا تەسىر دائىرىلىرىنى كېڭەيتىش ۋە جۇڭگونى بۆلۈۋېلىش دولقۇنىنى قوزغىدى. بۇ چاغدا چىڭ سۇلالىسى ھۆكۈمىتى ئىنتايىن چىرىكلىشىپ كەتكەنلىكتىن، دۆلەتنىڭ ئىقتىسادىي كۈچى تېخىمۇ ئاجىزلاپ كەتكەنىدى. روشەنكى، بۇ ئەھۋال خەلق تۇرمۇشىغىمۇ ھەرقايسى جەھەتلەردىن تەسىر كۆرسەتمەي قالمايدى. ئىقتىساد ئارقىغا چېكىنگەن، تۇرمۇش خاتىرجەملىكى كاپالەتكە ئىگە بولمىغان بۇنداق ئەھۋالدا بىناكارلىق ئىشلىرىنىڭ تەرەققىياتىدىن سۆز ئاچقىلى بولمايتتى.

شىنجاڭنىڭ مىنگو دەۋرىدىكى بىناكارلىق تەرەققىياتىدا چەتنىڭ تەسىرى تېخىمۇ گەۋدىلىنىشكە باشلىدى. بولۇپمۇ روسىيىلىك بىناكارلار ئىلى، ئۈرۈمچى، چۆچەك قاتارلىق جايلاردا ئۆزلىرىنىڭ كونسۇلخانا بىنالىرىنى ياساشقا يېتەكچىلىك قىلىپلا قالماستىن، يەنە شىنجاڭنىڭ بىرقەدەر يۇقىرى تېخنىكا تەلەپ قىلىدىغان چوڭ تىپتىكى بىناكارلىق قۇرۇلۇشلىرىغىمۇ تېخنىكا جەھەتتىن يېتەكچىلىك قىلدى. جۈملىدىن شۇ دەۋردە بىنا قىلىنغان شىنجاڭ شۆيۈەندىكى «قىزىل بىنا» (1996 - يىلى چېقىۋېتىلدى)، «شىنجاڭ ئۆلكىلىك سودا بانكىسى» بىناسى، «دۈبەن مەھكىمىسى» بىناسى (بۇ بىنا 1997 - يىلى

چېقىۋېتىلدى) قاتارلىق بىنالارنى لايىھىلەش ۋە قۇرۇلۇش قىلىش ئىشلىرىنى روسىيە تېخنىكىلىرى ئۈستىگە ئېلىپ ئىشلىگەن.

«8 - ئارمىيىنىڭ شىنجاڭدا تۇرۇشلۇق ئىش بېجىرىش ئورنى» (1933 - يىلى ياسالغان)، ئۈرۈمچى ئون زاۋۇتى (1936 — 1939 - يىل)، شىنجاڭ جامائەت خەۋپسىزلىكى باشقارمىسى (1936 - يىل)، ئاق مەسچىت (1924 - يىل)، دۆڭكۆۋرۈك مەسچىتى (1929 - يىل) قاتارلىق قۇرۇلۇشلار ئۈرۈمچىدىكى ئەينى دەۋردىن قالغان تىپىك قۇرۇلۇشلار ھېسابلىنىدۇ. بۇ قۇرۇلۇشلاردا ئۇيغۇر بىناكارلىق ئۇسلۇبى بىلەن خەنزۇ بىناكارلىق ئۇسلۇبى ۋە ياۋروپاچە بىناكارلىق ئۇسلۇبى ئارىلاش قوللىنىلغان بولۇپ، ئۇسلۇبى ئۆزگىچە.

1935 - يىلى غۇلجىدا شەھەر رايونى خەرىتىسى ئىشلەنگەن، غۇلجا شەھەرلىك ئوتتۇرا مەكتەپ ئوقۇتۇش بىناسى، ئايرۇدۇرۇم، سوۋېت ئىتتىپاقىنىڭ ھىلال ئاي دوختۇرخانا بىناسى، كۆككۆۋرۈك قۇرۇلۇشلىرى تاماملانغان؛ 1937 - يىلى ئون زاۋۇتى، ئېلېكتر ئىستانسىسى قۇرۇلدى. 1939 - يىلى شەھەر بويىچە بىر يۈز يىگىرمە سەككىز ئېغىز دۇكان، ئىككى يۈز ئەللىك بەش ئېغىز تۇرالغۇ ئۆي، يىگىرمە تۆت ئېغىز ئىشخانا بىناسى، سەككىز كۆۋرۈك ياسالغان.

مىنگو دەۋرىدە غۇلجىنىڭ بىناكارلىق ئۇسلۇبىدا ياۋروپانىڭ، بولۇپمۇ روسلارنىڭ بىناكارلىق ئۇسلۇبى قوبۇل قىلىنغان. روسىيە بىلەن غۇلجىنىڭ ھاۋا كىلىماتى جەھەتتىكى ئوخشاشلىق بىناكارلىق قۇرۇلمىسىدا ئۆگزىنىڭ بىر تەرەپ قىلىنىشى، ئىشىك لەمپىسى، دېرىزە قاپقىقى ۋە قار - يامغۇر سۈيىنى بىر تەرەپ قىلىش ۋاسىتىلىرىدا گەۋدىلىك ئىپادىلەنگەن. بۇنىڭغا ئىلى ئۇيغۇرلىرىنىڭ ئوچۇق، خۇشخوي،


جەسۇر پىسخىكىسى سىڭدۇرۇلگەن ئەنئەنىۋى بىناكارلىق ئۇسلۇبى ھەمدە قېنىق بېزەك - نەقىشلەر قوشۇلۇپ، روشەن دەۋر ئالاھىدىلىكىگە ۋە قويۇق يەرلىك پۇراققا ئىگە بىناكارلىق ئۇسلۇبى شەكىللەنگەن. ئۈچ ۋىلايەت ئىنقىلابى ھۆكۈمىتىنىڭ سىياسىي - مەدەنىيەت مەركىزى بىناسى، «خەيرىيە مەكتەپ» بىناسى (1934 — 1935 - يىللىرى ياسالغان)، ئۆزبېك مەسچىتى قاتارلىق قۇرۇلۇشلاردا بۇ خىل ئالاھىدىلىك تېخىمۇ روشەن ئەكس ئەتكەن.

شىنجاڭنىڭ مىنگو دەۋرىدىكى بىناكارلىق قۇرۇلۇشلىرىدىن دەۋرىمىزگىچە ساقلىنىپ كەلگەنلىرى خېلى كۆپ. بۇنىڭ ئىچىدە گۇما ناھىيىسىنىڭ قارىتاغىز دېھقانچىلىق مەيدانىنىڭ ئاۋات دېگەن يېرىدىكى تۇردى ھاجىم ھويلىسى 1929- يىلى ياسالغان بولۇپ، كۆلەم، قۇرۇلما، لايىھە ۋە نەقىش- بېزەك جەھەتتە ئالاھىدە بولۇپ، شىنجاڭنىڭ، جۇملىدىن خوتەننىڭ ئەينى دەۋردىكى ئەنئەنىۋى بىناكارلىق سەنئىتىنىڭ جەۋھەرلىرىنى ساقلاپ قالغان. بۇ تۇرالغۇنىڭ ئىمارەت گەۋدىسى قەسىر شەكىلدە بولۇپ، ئاساسلىق گەۋدىسى توپا - ياغاچ قۇرۇلمىلىق تاملارنىڭ كۆپ قىسمى يۇلغۇن شېخدا قوشاملىق قىلىپ ياسالغان، ئىككى ئايۋان، ئىككى مېھمانخانا، تۆت ئېغىز مەخسۇس ياتاق ئۆي، دەھلىز ئاشخانا، قازناق قاتارلىق چوڭ - كىچىك ئون تۆت ئېغىز ئۆيدىن تەركىب تاپقان. تاملارنىڭ سىرتى سېغىز لاي بىلەن سۇۋالغان، ئىچى سېغىز لاي سۇۋاق ئۈستىدىن گەج ۋە تۇخۇم ئېقى بىلەن ئاقارتىلغان. تام، تەكچە، مورا بېشى قاتارلىق جايلار ھەر خىل نەقىشلەر بىلەن بېزەلگەن. ئالدى مېھمانخانىنىڭ تاملارغا ئايەتلەر ھۆسنخەت ئۇسلۇبىدا يېزىلغان. ئوتتۇرا ئايۋاننىڭ تۆت تېمى رەڭلىك نەقىشلەر بىلەن بېزەلگەن. ئوڭ تەرەپ غەربىي

ھوجرىسىنىڭ جەنۇبىي تەرىپىگە مەزكۇر قورونىڭ لايىھىسى سىزىلغان، توساق پەنجىرىلىرى ھەر خىل نۇسخىدا بەكمۇ چىرايلىق ياسالغان. بۇ ئورۇن ناھىيە دەرىجىلىك قوغدىلىدىغان مەدەنىيەت يادىكارلىق ئورنى قىلىپ بېكىتىلگەن.

1940 - يىلى پورتالادا بىر مۇنار ياسالغان. كۆك خىش، گەج، ياغاچ قاتارلىق ماتېرىياللاردىن ياسالغان بۇ مۇنارنىڭ ئۇلىدىن بىرىنچى قەۋىتىگىچە تۆت چاسا، ئايىمى $7.5m \times 7.5m$ بولۇپ، مۇنار گەۋدىسى يۇمىلاق، ئېگىزلىكى $35m$ ، ئۈستىدىكى پەشتىقى $2.1m$ ئېگىزلىكتىكى ياغاچ رىشاتكا ئىچىگە ئېلىنغان بولۇپ، ئون ئادەم بىمالال ھەرىكەت قىلالايدۇ. مۇنار چوققىسىغا ھىلال ئاي بەلگىسى ئورنىتىلغان قۇببە بېكىتىلگەن. مۇنار ئىچىگە يەتمىش ئىككى باسقۇچلۇق ياغاچ پەلەمپەي ياسالغان. ئەخمەتجان قاسىمى 1947 - يىلى پورتالاغا كەلگەندە بۇ مۇنارنى كۆرۈپ، مۇنارنى لايىھىلىگەن ۋە ياساشقا يېتەكچىلىك قىلغان ھەسەن ئاخۇن، ھاشىم قاسىم قاتارلىق ئۇستىلارنى قوبۇل قىلىپ، ئۇلارغا تون كىيگۈزگەن ۋە ھەر بىرىگە بەش يۈز سوم پۇل، بىردىن گىلەم، چاي قاتارلىق ماددىي بۇيۇملارنى تەقدىم قىلغان ھەمدە ئۇلاردىن خەلققە ياراملىق ئىزباسارلارنى يېتىشتۈرۈپ بېرىشنى ئۈمىد قىلغان.

پورتالا مەسچىتى مۇنارنىڭ ئۇسلۇبى ئۆزگىچە بولۇپ، ئۇنىڭدا قەدىمكى ۋە شۇ دەۋردىكى بىناكارلىق ئۇسلۇبىدىن ھەمدە ئۇيغۇرلار بىلەن باشقا مىللەتلەرنىڭ بىناكارلىق ئۇسلۇبىدىن ماھىرلىق بىلەن پايدىلىنىلغان. ئەينى دەۋردە بۇ خىل بىناكارلىق ئۇسلۇبى شىمالىي شىنجاڭنىڭ غۇلجا، چۆچەك، پورتالا، قورغاس قاتارلىق جايلىرىدا كەڭ كۆلەمدە ئىشلىتىلگەندى (63 - رەسىمگە قاراڭ).



63. رەسىم — بورتالا مەسچىتىنىڭ مۇنارى (1966 - يىلى ئاتالمىش مەدەنىيەت زور ئىنقىلابى) دا چىقىۋېتىلگەن

ئۈچىنچى باب ئازادلىقتىن بۇيانقى ئۇيغۇر بىناكار- لىقىنىڭ تەرەققىياتى

ئازادلىقتىن كېيىن شىنجاڭنىڭ بىناكارلىق كەسپى ناھايىتى زور تەرەققىياتلارغا ئېرىشتى. ستاتىستىكا قىلىنىشىچە 1949 - يىلى شىنجاڭدا بىناكارلىق كەسپى بىلەن شۇغۇللىنىدىغانلارنىڭ سانى 3000 گىمۇ يەتمەيتتى. 1950 - يىلى ئەسلىدىكى قۇرۇلۇش نازارىتى «سانائەت نازارىتى» قىلىپ ئۆزگەرتىلىپ شىنجاڭنىڭ قۇرۇلۇش ئىشلىرىنى باشقۇردى ۋە 1953 - يىلىدىن باشلاپ سىمۇنت ئىشلەپچىقىرىشنى يولغا قويدى. شۇ يىلى قويۇق مىللىي ئۇسلۇبقا ئىگە، قۇرۇلۇش كۆلىمى $17,000m^2$ كېلىدىغان ئاپتونوم رايونلۇق مۇزېي بىناسى ياسالدى (بۇ بىنا 2000 - يىلى 9 - ئاينىڭ ئاخىرلىرىدا چېقىۋېتىلدى). شۇنىڭ بىلەن شىنجاڭ مەدەنىيەت يادىكارلىقلىرىنى تەكشۈرۈش ئورگىنى تەسىس قىلىنىپ، مەزكۇر ئەترەتنىڭ كەسپىي خادىملىرى تۆت ئايدىن كۆپرەك ۋاقىت سەرپ قىلىپ قاراشەھەر، كۇچا، شايار، توقسۇ، باي، ئونسۇ، ئاتۇش، قەشقەر، گۇما، خوتەن، تۇرپان قاتارلىق جايلاردىكى مىڭئۆي، قەدىمكى شەھەر، قەدىمكى ئىز - خارابىلەر، مازار، قەدىمكى قەبرىستانلىق ۋە تۇرلارنى تەكشۈرۈپ، شىنجاڭنىڭ قەدىمكى دەۋر بىناكارلىق، شەھەر قۇرۇلۇش، ماتېرىيالچىلىق ۋە باشقا ساھەلىرىنىڭ تەرەققىيات

ئەھۋالنى ئىگىلەپ نۇرغۇن ماتېرىيال توپلىدى. 1955 - يىلى ئۇيغۇر ئەنئەنىۋى بىناكارلىق ئۇسلۇبى قوللىنىلغان خەلق تىياتىرى بىناسى ياسىلىشقا باشلاپ، 1956 - يىلى 9 - ئاينىڭ 30 - كۈنى پۈتكۈزۈلدى. 1964 - يىلى جەنۇبىي شىنجاڭ بىناكارلىق قۇرۇلۇش شىركىتىنىڭ تېخنىكى ئۇيغۇر نەققاش ئابلا ئىبراھىم مەملىكەتلىك خەلق قۇرۇلتىيىغا ۋەكىل بولۇپ قاتناشتى. 1977 - يىلى شىنجاڭ سانائەت ئىنستىتۇتىدا بىناكارلىق فاكۇلتېتى قۇرۇلۇپ، شىنجاڭنىڭ ھەرقايسى جايلىرىدىن ئوقۇغۇچى قوبۇل قىلىندى. بۇنىڭ بىلەن شىنجاڭنىڭ ئۆزى تەربىيىلىگەن بىناكارلىق قۇرۇلۇش كەسپىي خادىملىرى يېتىشىپ چىقىپ، شىنجاڭنىڭ بىناكارلىق ئىشلىرىنىڭ تەرەققىياتىدا مۇھىم رول ئويناشقا باشلىدى. 1982 - يىلى ئۈرۈمچىدە قويۇق مىللىي ئۇسلۇبقا ئىگە «مىللىي شىپاخانا» بىناسى قۇرۇلدى. شۇ يىلى 5 - ئايدا، غەرب ياۋروپا بىناكارلىق مۇتەخەسسسلرى، دۇنيا «ئاكاغان بىناكارلىق فوندى جەمئىيىتى»، «بىناكارلىق مۇكاپاتى جەمئىيىتى» ئەزالىرى دۆلىتىمىزنىڭ مەدەنىيەت يادىكارلىقلىرىنى قوغداش ئىدارىسىدىكى مۇتەخەسسسلەرنىڭ ھەمراھلىقىدا تۇرپان، قەشقەر قاتارلىق جايلاردىكى قەدىمىي ئىمارەتلەرنى تەكشۈردى. 12 - ئايدا، ياپونىيە بىناكارلىق تېخنىكا ئالماشتۇرۇش سىياھەت ئۆمىكى جۇڭگو بىناكارلىق ئىلمىي جەمئىيىتىنىڭ تەكلىپى بىلەن شىنجاڭدىكى قەدىمكى ئىمارەت ۋە قەدىمكى شەھەر خارابىلىرىنى زىيارەت قىلدى ۋە تەكشۈردى. 1983 - يىلى گوۋۇيۈەن زوڭلىسى جاۋ زىياڭ تۇرپاننى كۆزدىن كەچۈرگەندە تۇرپان مېھمانخانىسىنىڭ بىناكارلىق ئۇسلۇبىنى ماختاپ: «مەملىكىتىمىزدە ئەللىك نەچچە مىللەت بار، ھەرقايسى مىللەتلەرنىڭ ئۆزىگە خاس ئالاھىدىلىكى بولىدۇ، شۇڭا، بىز

سىياسىي جەھەتتە بىرلىكنى تەكىتلىپ، بىناكارلىق ئىشلىرىنىڭ كۆپ خىل شەكىللەر بويىچە تەرەققىي قىلىشىنى يولغا قويۇشنى كېرەك. تۇرپان مېھمانخانىسى بىناسى ئۇيغۇرلارنىڭ مىللىي بىناكارلىق ئۇسلۇبىنى ناھايىتى ياخشى نامايان قىپتۇ» دېگەن. شۇ يىلى 12 - ئايدا ئۈرۈمچىدە «ياش ئۆسمۈرلەر سارىيى» بىناسى قۇرۇلۇش باشلاپ مىللىي ئۇسلۇبتا ئىنتايىن كۆركەم قىلىپ ياسالدى. بۇلار مىللىي ئۇسلۇب بىر قەدەر ياخشى گەۋدىلەندۈرۈلگەن، ئۇيغۇر ئەنئەنىۋى بىناكارلىق شەكىللىرى كۆپرەك قوللىنىلغان قۇرۇلۇشلارنىڭ پەقەت بىر قىسمىدىلا ئىبارەت.

ئازادلىقتىن بۇيانقى ئۇيغۇر بىناكارلىقى توغرىسىدا توختالغاندا، يۇقىرىقىلاردىن باشقا يەنە ئېلىمىزنىڭ ئىچكى جايلىرىنىڭ بىناكارلىق ئۇسلۇبى بىلەن خەلقئارا بىناكارلىق ئۇسلۇبىنىڭ ئۇيغۇر بىناكارلىق ئۇسلۇبىغا كۆرسەتكەن تەسىرى ۋە ئۇنىڭ تەرەققىيات ئەھۋالى ئۈستىدە توختىلىپ ئۆتۈشكە توغرا كېلىدۇ. ئۇنىڭ كونكرېت ئىپادىلىرى تۆۋەندىكىچە:

1. ئېلىمىزنىڭ ئەنئەنىۋى راۋاق شەكىللىك ۋە سەرەڭگە قېپى شەكلىدىكى بىناكارلىق ئۇسلۇبىنىڭ تەسىرى. بۇ خىل بىناكارلىق ئۇسلۇبى ئەمەلىيەتتە شىنجاڭدا چىڭ سۇلالىسى دەۋرىدىن باشلاپلا ئومۇملىشىشقا باشلىغان. ئازادلىقتىن كېيىن ئىچكى جايلاردىن شىنجاڭنىڭ ئىقتىسادىي قۇرۇلۇش ئىشلىرىنى تەرەققىي قىلدۇرۇش ئۈچۈن زور تۈركۈمدىكى بىناكارلىق قۇرۇلۇش مۇتەخەسسسلەرى، بىناكارلىق قۇرۇلۇش شېركەتلىرى ۋە باشقا ئاساسىي قۇرۇلۇش قىلغۇچى خادىملار شىنجاڭغا كېلىپ قۇرۇلۇش ئېلىپ باردى. شۇنىڭ بىلەن تەبىئىي ھالدا ئىچكى جايلارنىڭ بىناكارلىق ئۇسلۇبى شىنجاڭنىڭ ئەنئەنىۋى بىناكارلىق ئۇسلۇبى بىلەن تەڭ قەدەمدە

ئۇيغۇر بىناكارلىق تارىخى

تەرەققىي قىلدى. بەلكى ئۈسكىنە، تېخنىكا جەھەتتە ئۇيغۇرلارنىڭ ئەنئەنىۋى بىناكارلىقى ئارقىدا قالدى.

2. 50 - يىللاردىكى سوۋېت بىناكارلىق ئۇسلۇبىنىڭ

تەسىرى. شىنجاڭنىڭ ئەينى دەۋردىكى ئاساسىي قۇرۇلۇش

قەدىمىنى تېزلىتىش، شىنجاڭنى ئېچىش ئۈچۈن پارتىيە ۋە

ھۆكۈمەت سابىق سوۋېت ئىتتىپاقىنىڭ بىناكارلىق

مۇتەخەسسسلرىنى تەكلىپ قىلىپ، شىنجاڭدا قۇرۇلۇش

قىلدۇردى. بۇنىڭ بىلەن ئالدى يۈزىگە، سەرقەلەم قىسمىغا،

ئىشىك - دېرىزە بېشىغا ئويما - قاپاراتما شەكىلدە تام بېتى

نەقىشلىرى چىقىرىلغان، ئىشىك ئالدىغا يوغان تۈۋرۈكلەر

سىمېنتىرەك ئورۇنلاشتۇرۇلغان، ياغاچ پوللۇق، ھەر خىل

رەڭدە سىرلانغان بىنالار پەيدا بولدى. گەرچە بۇ خىل

بىناكارلىق ئۇسلۇبىنىڭ تەسىر قىلىش ۋە كېڭىيىش دەرىجىسى

ئانچە چوڭ بولمىسىمۇ ئەمما ئۇيغۇر بىناكارلىق سەنئىتىدە،

بولۇپمۇ غۇلجىدىكى ئۇيغۇرلارنىڭ ئولتۇراق ئۆي قۇرۇلۇشلىرىدا

ئۇنىڭ تەسىرى ئىنتايىن چوڭقۇر بولۇپ، بۈگۈنگە قەدەر

قوللىنىلماقتا.

3. مەدەنىيەت زور ئىنقىلابى دەۋرىدىكى ئىزىدا توختاپ

قېلىش. بۇ دەۋرگە كەلگەندە سولچىل ئىدىيىنىڭ تەسىرىدە

ئۇيغۇر ئەنئەنىۋى بىناكارلىق سەنئىتىنىڭ ئىسىل نەمۇنىلىرى

«كونا» دەپ قارىلىپ، ئېغىر بۇزغۇنچىلىققا ئۇچرىدى.

تەبىئىيىكى بۇنداق شارائىتتا ئەنئەنىۋى ئۇسلۇبتىكى بىنالارنىڭ

تەرەققىياتى چۈشەپ قويۇلغانىدى.

4. 80 - يىللاردىكى گۈللىنىش دەۋرى. پارتىيە مەركىزىي

كومىتېتى 11 - نۆۋەتلىك 3 - ئومۇم يىغىنىدىن كېيىن، ئۇيغۇر

بىناكارلىق ئىشلىرىمۇ خۇددى باشقا ساھەلەرگە ئوخشاشلا

ئىنتايىن ياخشى تەرەققىيات پۇرسىتىگە ئېرىشتى. شىنجاڭدىكى

ئەنئەنىۋى ئۇسلۇبقا ئىگە زامانىۋى بىنالارنىڭ زور كۆپچىلىكى مۇشۇ يىللاردا ياسالغان بولۇپ، قويۇق دەۋر ئالاھىدىلىكى ۋە يەرلىك خۇسۇسىيەتكە ئىگە. شىنجاڭنىڭ بىناكارلىق ئىشلىرى 50 نەچچە يىللىق جاپالىق كۈرەشلەر ئارقىلىق ناھايىتى زور تەرەققىياتلارغا ئېرىشتى. ھازىر 217 تەكشۈرۈپ لايىھىلەش ئورنى، 650 قۇرۇلۇش سېلىش كارخانىسى، 13 مىڭ 300 بىناكارلىق كەسپىي خادىمى بار. بىناكارلىق ماتېرىياللىرى سانائىتىمۇ مەھسۇلات تۈرلىرى بىرقەدەر تولۇق، كەسپ قۇرۇلمىسى بىرقەدەر مۇۋاپىق بولغان، شىنجاڭنىڭ ئىقتىسادىي تەرەققىيات سەۋىيىسى بىلەن ئاساسىي جەھەتتىن ماسلاشقان، مۇئەييەن كۆلەمگە ئىگە كەسپ سىستېمىسىغا ئايلاندى. ئاتىمىش نەچچە چوڭ تۈر بويىچە تۆت يۈز خىلدىن ئارتۇق ھەر خىل ئۆلچەمدىكى قۇرۇلۇش ماتېرىياللىرىنى ئىشلەپچىقىراالايدۇ. بۇ ئۇيغۇر بىناكارلىق سەنئىتىنى تەرەققىي قىلدۇرۇش ئۈچۈن پۇختا ئاساس بىلەن تەمىنلەيدۇ ھەمدە زامانىۋى بىناكارلىق ماتېرىياللىرىنى ئۇيغۇر ئەنئەنىۋى بىناكارلىق قۇرۇلۇشىدا قوللىنىش ئارقىلىق مىللىي بىناكارلىق مەدەنىيىتىمىزنى تېخىمۇ تەرەققىي قىلدۇرۇشقا پايدىلىق. خەلقئارا بىناكارلىق شەكىللىرىدىن ئىجادىي پايدىلىنىش ئارقىلىق ئۇيغۇر ئەنئەنىۋى بىناكارلىق سەنئىتىنى تېخىمۇ كۆپ خىل شەكىل، كۆپ خىل نەمۇنەلەرگە ئىگە قىلىشتا ئەھمىيىتى ئىنتايىن زور.

پايدىلانغان ماتېرياللار:

- مەھمۇت قەشقەرى: «تۈركىي تىللار دىۋانى» شىنجاڭ خەلق نەشرىياتى، 1981 - يىل.
- يۈسۈپ خاس ھاجىپ: «قۇتادغۇبىلىك»، مىللەتلەر نەشرىياتى، 1984 - يىل.
- ئەمەل ھەسەن: «ئىسلامىيەتتىن ئىلگىرىكى تۈرك مەدەنىيىتى ۋە ئىسلامغا كىرىش».
- «قۇرئان كەرىم»، «ھەدىس»، مۇھەممەت ئەلەيھىسسالامنىڭ تەرجىمىھالى، «ئىسلام مەدەنىيىتىگە دائىر بىلىملەر».
- ياڭ شېڭمىن: «قەدىمكى ئۇيغۇرلار»، شىنجاڭ خەلق نەشرىياتى، 1998 - يىل.
- ئا. خوجا، ت. ئايۇپ، ئى. يۈسۈپ: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1984 - يىل.
- مىرزىا مەھمۇت ھەيدەر: «تارىخىي رەشىدى» (خەنزۇچە تەرجىمىسى)، شىنجاڭ خەلق نەشرىياتى، 1986 - يىل نەشرى.
- V. A. گابائىن: «قوچۇ ئۇيغۇر خانلىقىنىڭ تۇرمۇشى».
- H. L. مورگان: «قەدىمكى جەمئىيەت»، شىنجاڭ خەلق نەشرىياتى، 1992 - يىل.
- سىمماچىيەن: «تارىخىي خاتىرىلەر»، شىنجاڭ خەلق نەشرىياتى، 1989 - يىل.
- ئا. مۇھەممەت شېمىن: «غەربىي يۇرت تاش كېمىر سەنئىتى»، شىنجاڭ خەلق نەشرىياتى، 1998 - يىل.

ئۇيغۇر بىناكارلىق تارىخى

- ھ. ئابدۇرېھىم: «ئىسلام بىناكارلىق سەنئىتى»، شىنجاڭ خەلق نەشرىياتى، 1990 - يىل.
- جاڭ شىڭيى: شىنجاڭ ئەنئەنىۋى بىناكارلىق سەنئىتى»، شىنجاڭ پەن - تېخنىكا نەشرىياتى، 1999 - يىل.
- «شىنجاڭ ئولتۇراق ئۆيلىرى»، جۇڭگو بىناكارلىق سانائىتى نەشرىياتى، 1995 - يىل.
- جون D. خوگ: «ئىسلام بىناكارلىقى»، جۇڭگو بىناكارلىق سانائىتى نەشرىياتى، 1999 - يىل.
- ۋاڭ جىلەي: «ئوتتۇرا ئاسىيا تارىخى»، شىنجاڭ خەلق نەشرىياتى، 1، 2 - قىسىم.
- «شىنجاڭ تارىخ لۇغىتى»، شىنجاڭ خەلق نەشرىياتىسى (خەنزۇچە)، 1993 - يىل.
- «شىنجاڭ مەدەنىيەت يادىكارلىقلىرى» ژۇرنىلى (ئۇيغۇرچە، خەنزۇچە سانلىرى).
- «شىنجاڭ مەدەنىيىتى» ژۇرنىلىنىڭ مۇناسىۋەتلىك سانلىرى.

مەسئۇل مۇھەررىرى: جېلىل مۇھەممەت
مۇقاۋىنى لايىھىلىگۈچى: ئابدۇشۈكۈر
مەسئۇل كوررېكتورى: ئاسىيە ئەخمەت

ئۇيغۇر بىناكارلىق تارىخى

ئالىمجان مەخسۇت، ئابدۇشۈكۈر مەخسۇت

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-نە)
شىنجاڭ شىنخۇا كىتابخانىسىدىن تارقىتىلدى
شىنجاڭ ئىجتىمائىي پەنلەر ئاكادېمىيىسى بىلىم زاتۇنىدا بېسىلدى
فورماتى: 850×1168 1/32 مە 1/32 بىلىم نۇسخىسى 10.625 قىستۇرما نۇسخىسى: 2
2000 - يىل 12 - ئاي 1 - نەشرى
2000 - يىل 12 - ئاي 1 - بېسىلدى
نېزاۋى: 3000 — 1
ISBN 7-228-06316-3/TU·7
بەلگىسى: 19.50 يۈەن

2003·01

图书在版编目(CIP)数据

维吾尔建筑简史/阿力木江·马克苏提、阿布都许库尔·马克苏提著. —乌鲁木齐:新疆人民出版社, 2001. 6

ISBN 7-228-06316-3

I. 维… II. ①阿…②阿… III. 建筑史-中国-维吾尔族-维吾尔语(中国少数民族语言) N. TU-092. 815

中国版本图书馆 CIP 数据核字(2000)第 80881 号

责任编辑:吉利力·穆罕默德

封面设计:阿布都许库尔

责任校对:阿斯亚·艾合买提

维吾尔建筑简史

阿力木江·马克苏提

阿布都许库尔·马克苏提

著

新疆人民出版社出版

新疆新华书店发行


新疆社会科学院印刷厂印刷

850×1168 毫米 32 开本 10.625 印张 2 插页

2000 年 12 月第 1 版 2000 年 12 月第 1 次印刷

印数:1—3 000

ISBN 7-228-06316-3/TU·7 定价:19.50 元



ISBN 7-228-06316-3



9 787228 063161 >

ISBN 7-228-06316-3

TU·7(民文) 定价:19.50 元

